

تۇردى سامساق



ئاقسۆڭەكلىرىڭىز

تېخنىكا ئىنژىنېرلىق

تېخنىكا ئىنژىنېرلىق: ئىبراھىم مۇھىمىن

تېخنىكا ئىنژىنېرلىق

(نەسەت)

تېخنىكا ئىنژىنېرلىق: ئىبراھىم مۇھىمىن

تېخنىكا ئىنژىنېرلىق: ئىبراھىم مۇھىمىن

تېخنىكا ئىنژىنېرلىق: ئىبراھىم مۇھىمىن
(تېخنىكا ئىنژىنېرلىق: ئىبراھىم مۇھىمىن)
تېخنىكا ئىنژىنېرلىق: ئىبراھىم مۇھىمىن
تېخنىكا ئىنژىنېرلىق: ئىبراھىم مۇھىمىن
تېخنىكا ئىنژىنېرلىق: ئىبراھىم مۇھىمىن

1985 - 7 - ئاي 1 - نەسەت

1985 - 7 - ئاي 1 - نەسەت

تېخنىكا ئىنژىنېرلىق: ئىبراھىم مۇھىمىن


تېخنىكا ئىنژىنېرلىق: ئىبراھىم مۇھىمىن

تېخنىكا ئىنژىنېرلىق: ئىبراھىم مۇھىمىن

تېخنىكا ئىنژىنېرلىق: ئىبراھىم مۇھىمىن



تۇردى سامساق



Handwritten text, possibly a signature or date, located below the stamp. The text is very faint and difficult to decipher, but appears to be written in a cursive or semi-cursive style.

نەشرىياتتىن

پېشقەدەم يازغۇچى تۇردى ساماق 1923 - يىلى قەشقەر بەش كېرەمنىڭ «چۈكۈر» كەنتىدە كەمبەغەل دىخان ئائىلىسىدە تۇغۇلغان. ئوتتۇرا مەكتەپكە پاكىچە ئوقۇغان. ئاندىن ئائىلە قىيىنچىلىقى ۋە تۈر-لۈك توسالغۇلار تۈپەيلىدىن ئوقۇشنى داۋاملاشتۇرالمىدى «مۇساپىر» بولۇپ، 1942 - يىلى مارتتا قەشقەردىن چىقىپ كېتىپ، ئىلى، ئالتايلىرىغا بارغان، بايلارغا كاتىپ بولۇپمۇ ئىشلىگەن.

1944 - يىلى گومىنداڭغا قارشى قوزغالغان ئۈچ ۋىلايەت ئىنقىلابىغا پىدائىي بولۇپ قاتنىشىپ، مىللى ئارمىيىدە ئاگىتاتور (تەشۋىقاتچى)، ھەزرىتى مۇخبىر ۋە كەڭسە ئاتلىق پولكىدا ئىسكادىرون كاماندورىنىڭ سىياسى مۇئاۋىنى؛ زەمبىرەكچىلەر قىسمىدا ئارقا مەپ تەمىنات بۆلۈمىنىڭ كومىسسارى قاتارلىق خىزمەتلەرنى ئىشلىگەن.

مىللى ئارمىيە جۇڭگو خەلق ئازاتلىق ئارمىيىسىنىڭ 5 - كورپۇسى بولۇپ قايتا تەشكىل قىلىنغاندا تۇردى ساماق مەزكۇر كىتور-پۇسىنىڭ 14 - دىۋىزىيە سىياسى بۆلۈمىدە تەشۋىقات بۆلۈم باشلىقى، كېيىن دىۋىزىيە سىياسى بۆلۈمىنىڭ ۋاقىتلىق باشلىقى قاتارلىق خىزمەتلەرنى ئۆتىگەن.

1951 - يىلىدىن 1953 - يىلىنىڭ ئاخىرىغىچە ئۇ ئۈرۈمچى ھەربىي رايون قارمىقىدىكى ھەربىي - سىياسى كۇرسىنىڭ 2 - قارا-رىدا ئوقۇپ، كەسپ ئالماشقاندىن كېيىن سايبىق شىنجاڭ ئۆلكىلىك كادىرلار مەكتىۋى تىل - ئەدەبىيات بۆلۈمىنىڭ باشلىقى بولۇپ

ئىشلىگەن. 1954 - يىلى شىنجاڭ خەلق نەشرىياتىغا يۆتكىلىپ «ئالغا» ژورنىلىنىڭ مۇھەررىرى، 1956 - يىلىدىن باشلاپ جۇڭگو يازغۇچىلار جەمئىيىتىنىڭ شىنجاڭ شۆبىسىدە «تارىم» ژورنىلىنىڭ مۇھەررىرى بولۇپ ئىشلىگەن. كېيىن «سول» لۇشىيەننىڭ زىيانكەشلىكى بىلەن كۆپ يىل رىيازەت چەككەن. 1979 - يىلى نامى ئەسلىگە كەلتۈرۈلگەندىن كېيىن يەنە يازغۇچىلار جەمئىيىتىدە ئىشلەپ كەلمەكتە.

يولداش تۇردى سامماقنىڭ ئەدىبىي ئىجادىيىتى مەكتەپ ھاياتىدىلا باشلانغان بولۇپ، تۇنجى شېئىرى ئۈچ ۋىلايەتنىڭ ئىنقىلاۋىي مەتبۇئاتىدا ئېلان قىلىنغان.

«كۆكلەم» ئۇنىڭ تۇنجى شېئىرلار توپلىمى بولۇپ، 1957 - يىلى ئۈرۈمچىدە ياشلار نەشرىياتى تەرىپىدىن نەشر قىلىنغان. 1982 - يىلى مىللەتلەر نەشرىياتى ئۇنىڭ «تىيانشان باغرىدا» ناملىق ھېكايىلەر توپلىمىنى نەشر قىلدى. كەڭ جامائەتچىلىكنىڭ قىزغىن ئالقىشىغا ئېرىشكەن بۇ كىتاپ سوۋېت ئىتتىپاقىنىڭ مەركىزىي يىلىدا بىر قېتىم ئۆتكۈزۈلدىغان «موسكۋا خەلقارا كىتاپلار كۆرگەزمىسى» گە مەملىكىتىمىز تەرىپىدىن تاللانغان ئەسەرلەر قاتارىدا (1983 - يىلى) قاتناشتۇرۇلدى.

1983 - يىلى قەشقەر ئۇيغۇر نەشرىياتى تۇردى سامماقنىڭ «بەش كىرەم» ناملىق شېئىرلار توپلىمىنى نەشر قىلدى. نەشرىياتىمىز مۇھىم قىمىدا ئۇنىڭ «ئۆچمەس يۇلتۇزلار» ناملىق سىنارىيە، پوۋېست ۋە ھېكايىلەر توپلىمىنى نەشر قىلغان ئىدى. ئەمدى ئۇنىڭ «ئاخىرەتتىن كەلگەنلەر» ناملىق بۇ رومانىنى نەشر قىلدى. بۇ رومان تۇردى سامماقنىڭ بىردىن - بىر يېرىك ئەسىرى بولۇپ، بۇنىڭدا شىنجاڭنىڭ 40 - 50 - يىللاردىكى مۇرەككەپ ۋەقەلىرى، شۇ جۈملىدىن ئۈچ ۋىلايەت ئىنقىلاۋىنىڭ ئەمىلىي ئەھۋالى، ئۇرۇش ۋە كۈرەشلىرى خېلى دەرىجىدە بايان قىلىنغان.

تۇردى سامماقنىڭ «كېڭەش» ناملىق مەسىلى (1954 - يىلى)، «خوشاللىق» ۋە «بەش تال ئوق» ناملىق ھېكايىلىرى (1956 - 1982 - يىللىرى) ئاپتونوم رايونىمىز بويىچە تاللانغان ئەسەرلەر قاتارىدا مۇ-

لەۋۋەر ئەسەرلەر بولۇپ مۇكاپاتلانغان. شۇ جۇملىدىن «بەش تال ئوق»، «قەشقەر گۈزىلى» ناملىق ھېكايىلىرى ۋە «دوستلۇق تەشەككۈرى»، «يۈرەك» ناملىق شېئىرلىرى خەنزۇ، چاۋشيەن، ئۆزبېك ۋە روس تىللىرىغا تەرجىمە قىلىنغان. ئۇنىڭ «قەھرىمان قىز»، «تۇرمۇشتا كۈرەش»، «ئۆي ئىشىمۇ ئىش» قاتارلىق دىراما ۋە كومېدىيىلىرىمۇ سەھنىلەردە ئوينالغان ھەم رادىيولاردا بېرىلگەن. «بەش تال ئوق»، «پاگون» قاتارلىق ھېكايە ۋە بىر تۈركۈم شېئىر ھەم مەسەللىرى ئوتتۇرا مەكتەپ دەرسلىكىگە رىگە كىرگۈزۈلگەن.

تۇردى ساماق تەلەپچان يازغۇچى، ئۇ يېقىندا «ئۇيغۇر قىزى پىردەۋىسى» ناملىق تىراگېدىيىنى يېزىپ تاماملىدى. ئۇنىڭ ئۆزىگە ھاس ئۇسلۇپ ۋە ئورگىناللىققا ئىگە ئىجادىيىتىگە تىپىخىمۇ يېڭىدىن يېڭى مۇۋەپپەقىيەتلەر تىلەيمىز.

..... 281
 281
 285
 285

مۇندەرىجە

..... 245
 245
1 قەشقەر قىزى
3 مۇقەددىمە
6 بىرىنچى باپ بۇقىسىمۇشۇ يەردىن باشلىنىدۇ ...
25 ئىككىنچى باپ قوڭغۇراقلىق مەپە
33 ئۈچىنچى باپ ئاشخانىدىكى ئۇچرىشىش
44 تۆتىنچى باپ گۈلغىز
60 بەشىنچى باپ مۇھەببەت گۈلزارى
80 ئالتىنچى باپ ئالتۇن زىرە
100 يەتتىنچى باپ پىغانلىق كۈنلەر
106 سەككىزىنچى باپ كۈنلىرىم
122 توققۇزىنچى باپ سىرلىق سۆھبەتلەر
134 ئونىنچى باپ قەشقەر ئاسمىنىدا قانلىق بۇلۇتلار ...

2 - قىسىم

..... 145
145 بىرىنچى بۆلۈم قانلىق ساي
147 مۇقەددىمە
154 بىرىنچى باپ ئانا قەشقەر

166 ئىككىنچى باپ دەھشەتنىڭ باشلىنىشى	
184 ئۈچىنچى باپ ئالتۇن ئالتاي	
205 تۆتىنچى باپ قانلىق داغلار	
243 ئىككىنچى بۆلۈم مىللى ئارمىيە مەيدانىدا	
245 بىرىنچى باپ ئالتاي ئاسمىنىدا نۇر	
265 ئىككىنچى باپ باش قوماندان ھوزۇرىدا	
284 ئۈچىنچى باپ ماناس دەرياسى بويىدا	
305 تۆتىنچى باپ كۆڭۈللۈك كۈنلەر	
323 بەشىنچى باپ ئالتاي ئوت ئىچىدە	
334 ئالتىنچى باپ تاشقا يېزىلغان تارىخ	
346 يەتتىنچى باپ غۇلجىدا	
354 سەككىزىنچى باپ يېڭى سەپەر	
368 توققۇزىنچى باپ 5 - كورپۇس	
381 ئۈچىنچى بۆلۈم شىنجاڭ قىزى	
383 بىرىنچى باپ ئىچكىرى ئۆلكىدىكى كۈنلەر	
400 ئىككىنچى باپ ئاياللار ئەترىدى	
409 ئۈچىنچى باپ ئۈرۈمچى ئاسمىنىدا يۇلتۇزلار	
415 تۆتىنچى باپ ئاقسۇ ئاخشىمى	
426 بەشىنچى باپ ئەزىزانە قەشقەر	
432 خاتىمە	

1 - قسم

قه شقەر قیزی



240
241
242
243
244
245
246
247
248
249
250
251
252
253
254
255
256
257
258
259
260
261
262
263
264
265
266
267
268
269
270
271
272
273
274
275
276
277
278
279
280
281
282
283
284
285
286
287
288
289
290
291
292
293
294
295
296
297
298
299
300
301
302
303
304
305
306
307
308
309
310
311
312
313
314
315
316
317
318
319
320
321
322
323
324
325
326
327
328
329
330
331
332
333
334
335
336
337
338
339
340
341
342
343
344
345
346
347
348
349
350
351
352
353
354
355
356
357
358
359
360
361
362
363
364
365
366
367
368
369
370
371
372
373
374
375
376
377
378
379
380
381
382
383
384
385
386
387
388
389
390
391
392
393
394
395
396
397
398
399
400
401
402
403
404
405
406
407
408
409
410
411
412
413
414
415
416
417
418
419
420
421
422
423
424
425
426
427
428
429
430
431
432
433
434
435
436
437
438
439
440
441
442
443
444
445
446
447
448
449
450
451
452
453
454
455
456
457
458
459
460
461
462
463
464
465
466
467
468
469
470
471
472
473
474
475
476
477
478
479
480
481
482
483
484
485
486
487
488
489
490
491
492
493
494
495
496
497
498
499
500

I - Country

2 - 3 - 4



تۆگەن ئىكەن بولسا، ئۇنىڭ ئىسمىنى بىلىشنىڭ ئۆزى بىر قاتارلىق سەۋەبلىرىمۇ بار. بۇنىڭ ئىسمىنى بىلىشنىڭ ئۆزى بىر قاتارلىق سەۋەبلىرىمۇ بار. بۇنىڭ ئىسمىنى بىلىشنىڭ ئۆزى بىر قاتارلىق سەۋەبلىرىمۇ بار. بۇنىڭ ئىسمىنى بىلىشنىڭ ئۆزى بىر قاتارلىق سەۋەبلىرىمۇ بار.

مۇقەددىمە

I

بۇ كىتابنىڭ مەقسىتى، ئىسلام دىنىنىڭ ئاساسىي قىممەتلىرىنى، ئۇنىڭ ئىسمىنى بىلىشنىڭ ئۆزى بىر قاتارلىق سەۋەبلىرىمۇ بار. بۇنىڭ ئىسمىنى بىلىشنىڭ ئۆزى بىر قاتارلىق سەۋەبلىرىمۇ بار. بۇنىڭ ئىسمىنى بىلىشنىڭ ئۆزى بىر قاتارلىق سەۋەبلىرىمۇ بار.

ازغان ئىكەن كۆپ قەلەمكەشلەر،
 قەشقەر قىزى ھەققىدە قىلىدۇ.
 ئوقۇپ كۆرسەم ئۇنىڭ بەردىن —
 ئاڭلىنىدۇ غەم بىلەن غۇسە.
 تۈگىمەپتۇ بۇ ئۇزۇن تارىخ،
 قان - ياش بىلەن شۇنچىلا پۈتسە
 ئەمدى نۆۋەت ماڭا يېتىپتۇ،
 قوشار بولدۇم يېڭى بىر ھەسسە.
 ياش قەشقەرنى كۆرەر ئەۋلاتلار،
 بۇ ئۆمۈرنىڭ پۇرسىتى يەتسە.



II


بۇ ئاجايىپ ۋە قەلەرنى مەن ئۇزاقتىن بۇيان يادىمدا ساقلاپ
ۋە رەتلەپ كەلگەن ئىدىم. يېزىشنى بولسا ئاساسەن 1977 - يىل
شىخونىڭ خاڭگۇڭ دىگەن يېرىدە، ئەترەتتە قوي بېقىۋاتقان چاغ
لىرىمدا باشلىدىم ۋە 1 - قىسىمنىڭ دەسلەپكى ئورگىنالىنى
شۇ يەردە پۈتتۈردۈم. شۇ چاغدىكى شارائىتىمنىڭ قانداقلىغىنى
جامائەت بىلىپ قالسۇن ئۈچۈن ئەسەرنىڭ شۇ ئورگىنالىدا يېزىلغان
ۋە ھازىرمۇ ئەسلەپ ئۆتۈشكە ئەرزىيدىغان تۆۋەندىكى ئابزاستىن
مۇقەددىمە ئورنىدا پايدىلىنىشنى ئوشۇق كۆرمەيمەن.

ئەي قىز، سېنىڭ ئاجايىپ سەرگۈزەشتىلىرىڭ، قان - ياش
لاردىن تۆرەلگەن قىسسەڭ سەھىپىلەردىن ئورۇن ئالماي كۆمۈلۈپ
قالسا تارىخقا ئۇۋال بولىدىغۇ!... مەن ئۇنى: مانا يازمەن،
ئەنە يازمەن، دەپ يۈرۈپ، يىگىتلىك يىللىرىمنىڭ بىر مۇنچە
پۇرسەتلىرىنى سەۋەپلەر باياۋىنىغا كەتكۈزدۈم، ۋاھالەنكى، ئەمدى
لىكتە قەلەم بىلەن خوشلىشىپ، كەتمەن بىلەن دوستلىشىپ، نادامەت
دەشتلىرىدە يانتاققا يالىڭاياق دەسسەپ يۈرگەن چاغلىرىمىمۇ سې-
نىڭ نالە - زارىڭ، ئاھۇ پەريادىڭ قۇلىغىم تۇۋىدىن زادى
كەتمەي مېنى يېزىشقا ھامان قىستاپ، كۆڭلۈمگە ھېچ ئارام بەرمە-
گەچ قەلەمنى يەنە ئالدىم. ئەمدى ھەر قانداق قىيىنچىلىقلار -
ئۆيدىكىلەرنىڭ: بولىدىلا، قەغەز - قەلەمنىڭ دەردى - بالاسىنى
ئاز تارتىمىدۇققۇ، دەپ ئەنسىرەشلىرى ياكى چىراقنىڭ
يېغى تۈگىدى، پۇل يوق، توخۇلارمۇ تۇغمايۋاتىدۇ، ماگ-
زىندىمۇ كىرىسەن تۈگەپ قاپتۇ... دەپ ۋايساشلىرى ۋە ياكى

كۈندۈزلىرى ۋاقىتنىڭ يوقلۇقى، كېچىسى مەجلىسلىرىنىڭ كۆپلۈكى
قاتارلىق سەۋەپلەرمۇ ماڭا پۈتلىكاشاڭ بولالمايدۇ. مەن ئەمدى بۇ
يولۇمنى كېچىلەپ بولسۇمۇ بېسىپ مەنزىلىگە يەتمىگىچە ئىشىمنى
ھەرگىز ۋە ھەرگىز توختاتمايمەن.

دىمەك، مېنىڭ مۇشۇنداق شارائىتىم ۋە پۇرسەتكە مۇھتاج-
لىغىمنى بىلگەن ھۆرمەتلىك جامائەت قىسسەمدە سەۋەنلەر سېزىلسە
ئەلۋەتتە ئەپۇ ئېتەر. ئەمدى قۇرۇق گەپنى قويۇپ قىسسەمنى
باشلاي:

[Faint, illegible text in Uyghur script, likely bleed-through from the reverse side of the page]



بۇ قىسىمدا مۇشۇ يەردىن باشلىنىدۇ
 ئۇ يەردىن باشلىنىدۇ مۇشۇ يەردىن باشلىنىدۇ
 مۇشۇ يەردىن باشلىنىدۇ مۇشۇ يەردىن باشلىنىدۇ
 مۇشۇ يەردىن باشلىنىدۇ مۇشۇ يەردىن باشلىنىدۇ

بىرىنچى باپ

بۇ قىسىمدا مۇشۇ يەردىن باشلىنىدۇ

I

بىرىنچى باپ مۇناسىسىگە جان كىردى. ئەرەپ مەزىن بامداقتا
 ئەزان توۋلىدى. ئەرەپنىڭ ئاڭلىغۇچىنى يىغلاشقۇدەك مۇڭ
 ئاۋازى غەپلەت ئۇيقۇسىغا غەرق بولغان شەھەر قوينىنى ئارىلاپ
 يىراق - يىراقلارغا كېتەتتى. خورازلار بەس - بەستە قىچقىراتتى.
 قەيەردىدۇر يەر ئاستىدىن ئاڭلىنىۋاتقان دەك خىرىلداپ ھاۋا شۇغان
 ئىت ئاۋازى كېلەتتى. رەستە تەرەپتىكى ناۋايخاندىن بولسا، ئەگلەك
 ئاۋازغا تەڭكەش قىلىنغان يىگىتنىڭ مۇڭلۇق ناخشا ساداسى ئاڭ-
 لىنىتتى. ئاسمان باغرىدا بولسا، قاپ - قارا بۇلۇت تۈركۈملىرى
 لەيلەپ يۈرەتتى. قەيەردىدۇر بىر كىشىنىڭ يۆتىلىپ، قاقىرىپ تا-
 ھارەت ئېلىۋاتقان شەپسى كېلەتتى.

سۈبھى سۈزۈلۈپ تاڭمۇ يورۇشقا باشلىدى. توپ - توپ قا-
 غىلار فاقىلدىشىپ ھەريان ئۇچماقتا، قۇشقاچلارمۇ چۇرۇقلاشماقتا

ئىدى. كوچا - كويدىكى ۋە ھېيتكار جامەسىنىڭ كەڭ سەينالىق ھويلىسىدىكى دەل - دەرەخلەر بولسا، ئاخشامدىن ياققان يامغۇردا ئېغىرلاشقان شاخلىرىنى ئىگىپ گويماكى قەشقەرنىڭ قايغۇلۇق كۈنلىرىگە سۈكۈت ساقلاۋاتقاندا ك مۇڭلىنىپ تۇراتتى. ئەتراپتىكى كوچىلاردىن بىر - ئىككىلەپ كېلىۋاتقان كىشىلەر بۇ سۈكۈتلۈك كۈنلەرگە مەرسىيە ئوقۇۋاتقاندا ك دۇرۇت، ئىستىغپارلار ئېيتىپ، ئىگىز پەشتاقلاردىن ئۆرلەپ مېچىت مەنزىلىدىن غايىپ بولماقتا ئىدى.

مانا، جامائەتمۇ نامازدىن ياندى. تۇرلۇك تۈمەن ھۆپىگەر - لەر ئىشەك، ئۇلاقلارغا سۈكەن. سۈۋەتلىرىنى ئارتقان؛ ئات - كالا ھارۋىلىرىغا نەرسە - كېرەكلەر باسقان. تەۋەڭلىرىنى يانپاشلىرىغا ئاسقان ياكى باشلىرىدا كۆتەرگەن ناۋايىلار بىلەن دىخان باققال ۋە باشقىلار؛ قول، قولىتۇقلىرىدا سۈت، قايماق، توخۇ، تۇخۇم كۆ - تەرگەن ياش - قېرى، ئەر - ئاياللار تەرەپ - تەرەپلەردىن كېلىپ ھېيتكار مەيدانىغا جان كىرگۈزمەكتە ئىدى ھۆپىگەرلەرنىڭ خېرىدار قىچقىرىپ توۋلاشلىرى، ئاشپەز - ناۋايىلارنىڭ مانتا سا - ناشلىرى، نانلىرىنى ماختاشلىرىمۇ بىر ئىسەنمەت ئىدى.

مانا، سۈت، قايماقچىلار قوشۇنىنىڭ ئاخىرقى بىر ئەزاسى، ئۈستى - ئۈستىگە دەستىلەنگەن قاچىلىرىنى ساڭگىلىتىپ كىچىككىنە بىر قىزمۇ تەرلەپ - تەپچىرەپ يېتىپ كەلدى.

— گۈلقىز... ھوي گۈلقىز... مەيەرگە كېلىڭ، مەيەرگە.

چاقىرغۇچى نوچا بوي، ناۋات رەڭ ئۆڭلۈك، فاكشالىق بىر چوكان ئىدى. گۈلقىز ئۇنىڭ يېنىغا كەلدى. ئۇ قولىدىكىلىرىنى قويا - قويمايلا قاپ - قارا چوقۇر بىر خوتۇن كۈتۈلدىغىلى تۇردى. گۈلقىز خىجىللىقتا تېڭىرقاپ قېلىۋىدى، ھىلىقى چوكان:

— مەيەرگە قويۇڭ، قويۇۋېرىڭ — ئۇ سەل نېرى سۈرۈلدى

ۋە — بازارنى ھېچكىم سېتىۋالمىغان، — دىگەننى قوشۇپ قويدى.
گۈلنىز نەرسىلەرنى قىستاڭغا جايلاشتۇرغىنىدىن كېيىن ھاۋا
رەڭ ئەتلەس كۆيىنىڭنىڭ يىڭى بىلەن ئۆزىنى يەلپۈشكە باشلىدى.
چوكان يەنە:

— ھەمرا ئاچام كىرمەي سىز كىرىپسىزغۇ؟ — دەپ سورىدى.
— ئانامنىڭ مېجەزى بولمىغاچ كىرەلمىدى. مەنمۇ كىرمەي
دېۋىدىم، ماۋۇ نەرسىلەر بۇزۇلۇپ قالمىسۇن دېدىم.

— قاچان ئاغرىپ قالدى؟... ئۇلۇشكۈن ساق ئىدىغۇ؟
تۈنۈگۈن چۈشتىن كېيىن؛ ئىسسىق ئۆتۈپ كەتكەن ئوخشايدۇ.
— ھازىر قانداقراق؟

— خېلى ياخشى. ئاخشام قارا ئۈرۈك سېلىپ شوۋگۈرۈچ
ئېتىپ بېرىۋىدۇق. ئۇنىڭ ئالدىدا كۆك يۇمغاقسۇتنى سېقىپ ئىچ
كۈزۈۋىدۇق، ئىسسىتمىسى خېلى ياندى.

— خۇدايىم بۇيرۇسا يانا شىمدا يوقلاپ ئۆتمەن، بولمىسا
ئاخشاملىققا، بىللە چىقىپ كېتەرمىز.

— پاتەم ئاچامنى... ئاخشاملىققا دىگىنىنى... مەن ماۋۇ
نەرسىلەرنى تۈگەتسەملا چىقىپ كېتىمەن، ئانام ئاغرىق ياتسا...
— ھە، راست، ماقۇل، شۇنداق قىلىڭ. قېنى، خۇمىرلارنىڭ
ئاغزىنى ئېچىپ قويۇڭ، خۇمىرلارنىڭ ئاغزىنى ئېچىشقا پاتەمخانىمۇ
ياردەملىشىشكە باشلىدى.

سودىلار قىزماقتا، گۈلنىز ئەتراپقا زوفمەنلىك بىلەن قار-
ماقتا ئىدى. بۇلۇتلار باغرىدا ئۇچۇۋاتقان توپ- توپ كەپتەرلەرنى
بىر جۈپ لاچىن ئۇيان - بۇيان سۈرۈپ يۈرمەكتە؛ كىشىلەر بولسا
چۈتۈرۈشۈپ تاماشا كۆرمەكتە؛ كەپتەرلەرنىڭ غۇڭ قاپاق، سۆزگەن-
لىرىمۇ بارغانسېرى كۈچلۈك ئىسقىرتىپ قەشقەر ئاسمىنىمۇ تاماشا
بازىرىغا ئايلاندۇرماقتا ئىدى. گۈلنىز ئاغزى ئېچىلغان ھالدا

ئاشۇ بۇلۇتلار باغرىدىكى ئويۇن - تاماشغا ھەيرانلىقتا قاراپ قالغان ئىدى.

كۈن كۆتىرىلمەكتە، ئادەملەر كۆپەيمەكتە، يەر ۋە ئاسماندىكى تاماشىنى ھەممە كىشى قىزىقىپ كۆرمەكتە، سودا - سېتىقلارمۇ قىزىماقتا ئىدى. شۇ ئەسنادا شۇ يەرگە پەيدا بولغان بىر ھەربى ئەمەلدارغا يانداش ماڭغان ئۇيغۇر ئايال گۈلنى كۆرسىتىپ لىپپىدە كۆز ئىشارىتى قىلىۋىدى، ئەمەلدار ئاستا توختاپ قالدى، ئايال بولسا، ئۇيان - بۇيان قاراپ توپنى ئارىلاپ ماڭدى. ھەربى ئىسكەتسىز سالپاڭ قۇلاق گىلەپى شىمىنىڭ دوۋۇسۇنى ئۈستىدىكى يانچۇغغا قوللىرىنى تىقىپ، خۇددى ئەر كەك غازدەك بويىنى ئېگىپ غەلىتە بىر ھالەتتە تۇراتتى. پىشانىسىدىكى ھەرە چىشلىق ھەربى بەلگىلىرى كىشىگە بەئەينى يىلاننىڭ چىش دەك كۆرۈنەتتى. ئۇنىڭ چاپاق قايناپ تۇرغان خۇنلۇك كۆزلىرى، خۇنسىز ياغاچ يۈزىگە تولىمۇ ماس كېلەتتى. ئۇ، ئۇزۇن ۋە ئۇچلۇق ئۆسكەن چىمەلتەك قولىنىڭ تىرىنغى بىلەن تۈكلۈك بۇرنىنىڭ قاقاشلىرىنى كولاپ تۇراتتى. ھىلىقى ئايال بولسا، ئۇنى - بۇنى كۆرگەن بولۇپ ئاخىرىدا گۈلنىڭ ئۇدۇلىغا كەلدى - دە، كۈلۈمسىرەپ:

— ھەي قىز... سىزمۇ كىرگەن ئىكەنسىزغۇ؟ ... مەن سىزنى كىرمىگەن چېغى... دەپ سۈت - قايماقنى بۆلەك يەردىن ئالغىلى تاس - تاماس قاپتىمەن، — دىدى.

— ھىلىراق كىردى... — دىگەننى قوشۇپ قويدى پاتەمخان. — بۇ قىزنىڭ قايىمىغى قويۇق، بەك بەلەن، بۇ قىز بىلەن بىز خېلىدىن بۇيان چۆپقەت ھە... ھە... ھە، — ئايال يالغان چىشىنى پاقىرىتىپ كۈلەتتى.

شۇ ئەسنادا بىر كىشى گۈلنىڭ قايماق ئالماقچى بولۇپ -

ۋىدى، ھىلىقى «چۆپقەت» خوتۇن نارازىلىق جاكالاپ؛
 — بۇ قىزنىڭ سۈت - قايىمىغىنىڭ ھەممىسىنى مەن ئالىمەن
 دەۋاتسام، — دەپ سۆرۈن چىرايىنى تېخىمۇ سۇسلاشتۇرۇپ كوتۇلدىدى.
 — سىلىمۇ ئالىسىلا خېنىم، بىزمۇ ئالايلى، — دىدى كەكە
 ساقال ئۇ كىشى،
 — ئۆيۈمدە مېھمىنىم بار ئىدى، مەن بالىدۇر سۆزلەشكەن
 تۇرسام، — دەيتتى ئايال غۇدۇراپ.
 — گۈللىرى قاچان كىردىڭىز؟
 ئاۋازنى ئاڭلاش بىلەن قايرىلىپ قارىغان قىز بىر تۈرلۈك
 تاتلىق كۈلۈپ:
 — ھە، سادىقكام ئىكەنغۇ، ھىلىراق كىرىۋىدىم، ئۆزلىرى
 قاچان كىرگەن؟ ... نىمە ئېلىپ كىرگەن؟ — دىگەچ قولىدىكى
 پۇللىرىنى پۇرلاپلا جىلتىكىسىنىڭ يانچۇغىغا سالدى.
 — مەنىمۇ ھىلىراق كىرىۋىدىم، — دىدى سادىق ئاق تۇمشۇق
 قاۋۇل قارا ئىشىكىنى سەل ئالدىغا تارتىپ، — كۆك بىدە ئېلىپ
 كىرىۋىدىم.
 — ساتتىلىمۇ يا...
 — چۈشۈرۈپ بېرىۋاتقان يەر بار ئىدى، شۇ يەرگە بەردىم.
 — بولۇڭ قىز، ماۋۇ قالغان نەرسىڭىزنىڭ ھەممىسىنى مەن
 ئالىمەن، ئۆيۈمگە ئاپىرىپ بېرىپلا پۇلىڭىزنى ئالىسىز، ئۆيۈم ئايەر-
 دىلا... بولۇڭ تېز رەك، — دەيتتى «چۆپقەت» خوتۇن.
 گۈللىرى تېڭىرقاپ قالدى، پاتەمخان قايىققىدۇر كېتىپ قاپتۇ.
 قىز ئۇيان - بۇيان قاراۋېتىپ يانچۇغىغا قولىنى سالدى - دە،
 ۋاقىرىۋەتتى:
 — ۋايىجان ... ئەمدى قانداق قىلاي، پۇلۇمنى ئوغىرى
 ئېلىۋاپتۇ...

— ئاۋۇ ئېلىۋالدى... — دېدى كىمدۇر بىرسى، كۆزىنىڭ
ياختىسى پولىتىپ تۇرغان ئالغايىنى كۆرسىتىپ. سادىق ئىشەكنى
تارتىپلا تېرەككە باغلىدى — دە، ئېرىقتىن ئاتلىۋىدى، ھىلىقى ئال-
غاي قاچتى. سادىق چاپىنىنى سېلىپ تاشلاپ يۈگۈرۈپ تاپ باس-
تۇرۇپ بارغىنىچە ئۇنىڭ گەدىنىگە مۇشت بىلەن سالدى. ئالغاي
دۈم چۈشتى. ئۇ، ئۆمىلەپ قوينىۋىدى، سادىق ساغرىسىغا قاتتىق
بىر تەپتى. ئالغاي دومىلاپ بېرىپ سىم ياغاچقا شۇنداق ئۈس-
تىكى سىم ياغاچنىڭ ئۈچىداگۇگۇتلاپ ئولتۇرغان پاختەكمۇ كۆرۈر-
دا ئۇچۇپ كەتتى. بۇرنى قاناپ كەتكەن ئالغاي مۇشت ئېتىۋى-
دى، سادىق ھايت — ھۇيت دىگۈچە ئېغىز — بۇرنىنى تۈپ — تۈز
قىلىۋەتتى. كىشىلەر كۈلىشىپ:

— ئوغۇل بالا ئىكەن؛ ئەدىۋىنى ئەجەپمۇ بەردى. ئوغرى
دىگەننى ئايمىسا بولىدۇ، — دېيىشەتتى. ئۇلار مۇشتلىشىۋاتقاندا
ئاۋاق، ئورا كۆز، سېرىق چىراي بىرسى كېلىپ ئاجراتماقچى بو-
لۇپ ياماشتى، ئەمما تېزلا كېتىپ قالدى.

كىشىلەر: «پۇلنى ئاۋۇ ئېلىپ كەتتى، پۇلنى ئېلىپ قاچتى...»
چاپاننىمۇ ئېلىپ قاچتى، تۇت ئوغرىنى — دەپ چۇقۇرۇشاتتى. سا-
دىق بولسا ئالغايىنى چىڭ بوغۇپ، تام، تۇۋرۇكلەرگە ئۈستۈرمەكتە
ئىدى. شۇ ئەسنادا قاپاقتىندۇر ئىككى ساقچى پەيدا بولدى — دە،
تاپانچىلىرىنى تەڭلەپ ئۇلارنى ھەيدەپ كەتتى.

سەككىزىنچى بۆلۈم
بىر كۈنى سادىق ئالغاي ئىشەكنى تارتىپلا تېرەككە باغلىدى، ھىلىقى ئال-
غاي قاچتى. سادىق چاپىنىنى سېلىپ تاشلاپ يۈگۈرۈپ تاپ باس-
تۇرۇپ بارغىنىچە ئۇنىڭ گەدىنىگە مۇشت بىلەن سالدى. ئالغاي
دۈم چۈشتى. ئۇ، ئۆمىلەپ قوينىۋىدى، سادىق ساغرىسىغا قاتتىق
بىر تەپتى. ئالغاي دومىلاپ بېرىپ سىم ياغاچقا شۇنداق ئۈس-
تىكى سىم ياغاچنىڭ ئۈچىداگۇگۇتلاپ ئولتۇرغان پاختەكمۇ كۆرۈر-
دا ئۇچۇپ كەتتى. بۇرنى قاناپ كەتكەن ئالغاي مۇشت ئېتىۋى-
دى، سادىق ھايت — ھۇيت دىگۈچە ئېغىز — بۇرنىنى تۈپ — تۈز
قىلىۋەتتى. كىشىلەر كۈلىشىپ:

— قاج... قاج... قاج...
ئۇشتۇمىتۇتلا قاتتىق قاج — قاج بولۇپ ھېتىكار مەيدانى

قىيا - چىياغا تولۇپ كەتتى. ناۋايلارنىڭ تەۋەككۈلىرى ئۆرۈلۈپ
گىردىلەر كىشىلەرنىڭ ئايىغىدا غىلدىرلاپ يۈرەتتى. باققاللارنىڭ
يىمىشلىرى دەسسەلىپ، لەڭپۇڭچىلارنىڭ غالتەكلىرى غۇلاپ، كا-
ۋاپچىلارنىڭ چوغللىرى ۋە باشقىلىرىمۇ چېچىلماقتا ئىدى. شۇنچە
ۋالا بالا - قازاننىڭ سەۋەپكارى ئىككى قوتۇر ئات ئىكەنلىكىنى
كىم بىلسۇن؟...

ئوتۇنچىنىڭ قۇرۇق ھارۋىنى ئېلىپ قاچقان ئىككى ئېتى
ئاشۇنچە ھادىرۇسكۇنچىلىكىنى باشلاپ ئۆستەڭ بويى تەرەپتىن ھېيت-
كارغا كىرىپ كەلمەكتە ئىدى. چوقان كۈچىيىپ، بىر چاغدا: ھۇيت...
ھۇيت بىلەن كۈلكە قىزىپ كەتتى. كىشىلەر شۇ كۈلكە چىققان ياققا
يۈرگۈرمەكتە ئىدى. توپىنىڭ ئوتتۇرىسىدا ئابىيامقى بىز كۆرگەن
ياغاق يۈز، چاپاق كۆز ھەربى ئەمەلدار نىمىلەرنىدۇر دەپ چالۋا-
قاپ قايناۋاتاتتى. ئەلپازىدىن ئۇنىڭ قاتتىق خاپا بولۇۋاتقانلىغى
بىلىنىپ تۇراتتى. پەش ۋە يەڭلىرىدىن بولساقايماق، قېتىقلار چى-
پىلداپ ئېقىۋاتاتتى. كىشىلەر كۈلگەنسېرى ئۇ تېخىمۇ جىملە بو-
لۇپ، يەرنى تىپىپ، قايناپ نىمىلەرنىدۇر دەپ كولدۇرلىماقتا ئىدى.
ھارۋىنى تارقاتقان ئىككى ئات بولسا، قايماقتىن كەڭرەك يول
بوشسا شۇ ياققا چاپقىنىچە كېلىۋاتاتتى. تەرلەپ كەتكەن ئاتلار-
نىڭ ھالىمۇ ئاران قالغان، قاتتىق ھۈركىنىپ كۆزلىرىمۇ ئالاقزادە
ئىدى. بىر يىگىت پەملەپ تۇرۇپ بىرلا ئىرغىپ ھارۋىنىڭ ئال-
دىغا ئۆتتى - دە، شوتىدىكى ئالا ئاتنىڭ تۇمشۇغىغا بىرنى سال-
دى. خارت... قىلغان ئات قوشقۇنغا زوڭلا ئولتۇرۇپ قالدى. ئۇ
يىگىت ئۇنىڭغىچە بىر قولىدا جۆجەيدىن، يەنە بىر قولىدا ئاتنىڭ
قولىغىدىن ئالدى. بۇ، بادام دوپپىلىق، ئالدى ئوچۇق ئاق كۆينەك
كىيگەن، قىزىل يۈزلۈك تەمبەل يىگىتكە ھەممە ئادەم ئاپىرىن-
ئەيلەپ كەتتى. بىر چاغدا كىمدۇر بىرسىنىڭ: بۇ يىگىت تۆمۈر-

چى، ئېتى ئۆمەر جان... دىگىنى ئاڭلاندى. ئاڭغىچە ھارۋىنىڭ ئىز
گىسىمۇ يېتىپ كەلدى. ئۇ، ئىگىز بويلىق، قانچىلىق، قىزغۇچ سې-
رىق ساقاللىق قاتتاڭغۇر كىشى بولۇپ، 60 ياشلار ئەتراپىدا
ئىدى. نىمكەش قارا چەكەن چاپىنىنىڭ ئۈستىدىن خام بەلۋاغ
باغلىغان، بېشىدا بولسا، ياغلىشىپ كەتكەن تېرە تۇماق، پۇتلىرى
يالىڭاياق ئىدى. ھىلىقى ھەربى ئەمەلدار بۇ ئادەمنى كۆرۈشى بى-
لەنلا تېخىمۇ ئەزۋەيلەپ ئالدىرىغىنىچە كەلدى - دە:
— سانما... سىڭكۇ، — دەپ يۈزىگە تۈكۈرۈپ ئىككى
كاچات سالدى.

ھىلىقى ئادەم بولسا، ساقىلىدىن چۈشۈۋاتقان تۈكۈرۈكنى
يىڭى بىلەن ئېرتەۋېتىپ:

— ھېچقىسى يوق دارپىن، ئات ھۈركۈپ كەتتى، ھېچقىسى
يوق... — دەيتتى. ئەمەلدار تېخىمۇ ئەزۋەيلەپ، سۈت، قايماققا
بۇلغانغان لاتا ئاياق بىلەن دىخانىنى شۇنداق ئۇرۇپ كەتتىكى،
بىچارىنىڭ يۈز - كۆزىنى كۆرگۈسىز قىلىۋەتتى. بەزىلەر ئارىچىلاپ
«سەللۇبا... سەللۇبا...» دىسىمۇ ئۇ زادى ئۇنىمايتتى. شۇ ئەسنادا
ھىلىقى تۆمۈرچى يىگىت ئەمەلدارنىڭ كەينىدىن كېلىپ قولىغىنىڭ
تۈۋىگە بىر قويۇۋىدى. ئۇ ئويۇنچى كەپتەردەك تىك موللاق چۈشتى.
ئەتراپتا كۈلكە، چوقان كۈچىپىشكە باشلىدى. ئۇ، ئىنچىقلاپ قوپقى-
نىچە بۇلغانغان لاتا ئاياقنىڭ سوڭىغا دەسسەپ، ئۆدەكتەك تايىتاڭلاپ
يولغا راۋان بولدى. بەزىلەر:

— ھە، ئىشنىڭ كارى مۇنداق ئىكەنغۇ؟... تەلۋىنى تايىق

ئوڭلايدىكەنغۇ؟... — دەيتتى.

كىشىلەر نىمە دىسە دەۋەرسۇن، بىز ئەمدى گۈلقىزنى ۋە
ئۇنىڭ ماجراسىغا ئارىلىشىپ ساقچى ھەيدەپ كەتكەن سادىقنى
ھەم ئۇنىڭ كوچىدا قالغان ئىشىگىنى ئىزلەيمىز.

III

گۈلۈز بايىقى مالمانچىلىققا قېپقالغان قاچىلىرىنى دەست
تىلەپ، يەنە بىر قولىدا سادىقنىڭ ئىشىگىنى يېتىلەپ، نىمە قىلا-
رى ۋە نەگە بارارىنى بىلمەي، پاتەمخاننىمۇ تاپالماي گاڭگىراپ
تۇرغىنىدا، يارۋاغ دەرۋازا تەرەپتىن بىر ئادەمنىڭ ئۈنلۈك ۋاقت
راپ كېلىۋاتقان ئاۋازى ئاڭلاندى:

— ھەي خالايتى ئاڭلىمىدىم دىمەڭلار: تۈمەن دەرياسىغا
تاشقىن كەلدى، يارۋاغ كۆۋرۈكىنى ئېلىپ كەتتى. غاپىل بولماڭلار،
ئويۇڭلارنى تېپىۋېلىڭلار...

ئادەملەر يارۋاقتا قاراپ سەلدەك ئاققىلى تۇردى. گۈلۈزمۇ
بۇ سەلگە قوشۇلدى. ئۇ كالىسىغا كېلىۋاتقان ۋەھىملىك خىياللار-
نىڭ ھېچبىرىنى ئويلاپ ئۈلگۈرەلمەيتتى. تۈرلۈك تەشۋىشلەر خىيال-
دىن غالىپ كېلىپ، ئۇنى تەمتىرىتىپ قوغلىماقتا ئىدى. شۇ ھە-
لەكچىلىكتە يارۋاغ دەرۋازىسىدىن چىقىپ، تۆت كوچا ئاغزىدىن
ئۆتۈپ كېتىۋاتقىنىدا، ئىشەك ئارقىغا تارتقاندا كەلدى. قارىسا
ئىشەك يوق، بىر كىشى كېسىلگەن ئۇچىغا دەسسەگەنلىكتىن ئاغام
چا تارتىشقان ئىكەن. ئىھۋالىنى كۆرگەن قىز ھۆڭرەپ يىغلاشقا
باشلىدى. ئۇ، شۇ يەردە بىر دەم يىغلاپ تۇرسۇن. بىز ئەمدى ساق
چى ھەيدەپ كەتكەن سادىقنىڭ كەينىدىن بارىمىز.

IV

«قەشقەر ۋىلايەتلىك جامائەت ئامانلىغىنى ساقلاش ئىدارى-
سى» نىڭ يوغان ۋە ھەيۋەتلىك دەرۋازىسى جەنۇبقا قارايتتى.

ئۇنىڭ ئىككى تەرىپىگە ئېسىلغان بىرسى قىزىل، بىرسى كۆك —
چوڭ ئىككى بايراقنىڭ پەشلىرى يەرگە تەككەدەك ساڭگىلاپ تۇر-
راتتى. ئىككى ساقچى تاپانچا تەڭلەپ سادىقلارنى ھەيدەپ كەلگەن
پېتى ئەنە شۇ دەرۋازىدىن كىرىپ كەتتى.

ئۇلار، ئوڭ قول تەرەپتىكى ئۆينىڭ دەرۋازا دوخۇشىدىكى
بۆلۈمىگە كىرگەندە ساقچى كىيىملىك يالپاق يۈز بىرسى پۇقراچە
كىيىنگەن ئەپەندى چىراي ئاق سېرىق بىر كىشى بىلەن نىمىلەر
ھەققىدە سۆزلىشىۋاتاتتى.

— ئاۋۇ تەرەپكە ئۆتۈش، — دېدى ساقچىلار سادىق بى-
لەن ئالغاغا. پاراڭلىشىۋاتقانلارمۇ پاراڭلىرىنى توختىتىپ ھەيدى-
لىپ كەلگەن «جىنايەتچىلەر»گە قارىغىلى تۇردى. ئۇلار قىبلە تام
تەرەپتىكى شادىلىق ئۇزۇن ئورۇندۇقلارنىڭ بىرسىگە بېرىپ ئولتۇر-
دى. ھەيدەكچىنىڭ يوغان باش، يالپاق بۇرۇن، چىقىرى كۆز بىرسى
ئوتتۇرا ئىشىكىنى غىچىدە ئېچىپ ئىچكىرىگە كىرىپ كەتتى. ئۇ
يەردە قالغان بىرسىدىن ھىلىقى ساقچى:

— ئۇلار نىمە بولۇشۇپتۇ؟ — دەپ سوراپتتى.
— نىمە بولماقچى؟ مۇشتلاشقان بولمامدۇ بۇ نوچىلار... —
ساقچى جاۋاپ بېرىۋېتىپ سادىققا گۈلبىيىپ بىر قاراپ قويدى.
شۇ ئەسنادا ھىلىقى ئوتتۇرا ئىشىك يەنە ئېچىلىپ ئۇنىڭدىن موكا
يۈز، چاڭگا باش، شوپنا بەل، سويما چىراي، ئىسكەتى بەنەينى
ياچىۋەككە ئوخشايدىغان ئۇزۇنتۇرا بىرسى گىلەپى شىمىنىڭ يان-
چۇغىغا قولىنى سالغىنىچە گىدىيىپ چىقىپ كەلدى. ئۇنى باشقىلار
«جاشۇڭگەن» دەپ ئاتايتتى. چاشۇڭگەن ھىلىقىلارغا ھۆمىيىپ قا-
راپ قويدى — يۇ، ھېچنىمە دېمىدى. بايىقى ئەپەندى سۈپەت سې-
رىق كىشى بىلەن ئازراق ئېچىرلاشقاندىن كېيىن، سۆڭگۈچىنى
قاشلىغىنىچە تالاغا چىقىپ كەتتى. ئۇ قايتىپ كىرگەندە تاشقىرىقى

بۆلۈمدە سادىق بىلەن ئالغاي ۋە بىر پايلاقچىلا قالغان ئىدى،
— بۇياققا ھەيدەپ كىر... — دىدى جاشۇڭگەن ئىچكى-
رى كىرىپ كېتىۋېتىپ، كۆپ ئۆتمەي، — ھۇ ئاناڭنى... دىگەن
ئاھانەت بىلەن تەڭ شاق - شۇق قىلغان كاچات ئاۋازىمۇ ئاڭلان-
دى ۋە يالپاق بۇرۇن پايلاقچى سادىقنى ھەيدەپ چىقىپ نەگىدۇ
ئېلىپ كەتتى.

ئۇلارنى چىقىرىۋەتكەندىن كېيىن جاشۇڭگەن ئالغايغا قا-
راپ كۈلۈمسىرەپ تۇرۇپ:

— ھە، جۈمەك، ئىش ئەپلەشمەي قالغان ئوخشىمامدۇ؟ —
دىدى.

— بىر نەچچە مۇشت تېگىپ كەتتىكى نىمىسىنى دەيلا،
خۇددى چۆيۈن چوماقتەك تەگدى. مۇشۇ يەرلىرىم ھىلىمۇ ئاغرىۋا-
تىدۇ، — دەپ، قوۋۇزلىرىنى سىلايتتى جۈمەك.
جا... كۈلۈمسىرەيتتى ۋە:

— ھەسەلىڭمۇ ھەرىسى بار ئەمەسمۇ؟... ئۇنچىلىك تا-
ياق چوڭ گەپ ئەمەس، پۇ... پۇلىنىچۇ؟، — دەيتتى ئۇ
دۇدۇقلاپ.

— ھەلەك كەلمىدىمۇ؟

— ياق، كەلمىدىغۇ؟

— پۇلىنى ئۇنىڭغا بېرىپ قاچۇرۇۋەتكەنتىم.

— خېلى جىقىمىدى؟

— خېلى باردەك قىلىۋىدى. بىراق سۈت - قايماقچى خۇ-

تۇنلارنىڭ پۇلى قانچىلىك بولىدۇ دەيلا شۇڭگەن.

شۇ ئەسنادا ئىشىك ئېچىلىپ، ياپما قاپاق بىرىسى كىرىپ

كەلدى.

— كېلىڭ يۈ كېچاڭ، — دىدى جا شۇڭگەن خوشامەت

بىلەن ئورۇندۇق راسلاپ. جۈمەكمۇ دەرھال پەدىنى يۆتكەپ
ئۆلگۈردى؛

— ئۇ، يامان سەزگۈر كاساپەت ئوخشايدۇ. بىزنىڭ كەينىگە
چۈشكىنىمىزنى تۇيۇپ قالدىمىكىن، غىپلا قىلدى — دە، توپلاشقان
ئادەملەر ئارىسىغا كىرىپ غايىپ بولدى. قارىساق ئاقتىمۇ يوق،
كۆكتىمۇ يوق، مېنىڭچە ئوردا ئالدى تەرەپكە كەتتىمىكىن دەيمەن.
— ھىلى بولسىمۇ ئىزلەش كېرەك. ئۇنداق گۇمانلىق ئا—
دەمنىڭ زادى ئىزىنى يوقاتماسلىق كېرەك. تېز بارغىن. ھەلەكنى
تېپىپ ئىككى ياقلاپ ئىزلەڭلار.

— ماقۇل ئەمەسە، — جۈمەك خۇددى ئوغرى مۇشۇكتەك
ئەپچىللىك بىلەن چىقىپ كەتتى.

ئۇ، گۈڭگەنجۈدىن چىقىپ يارۋاغ دەرۋازا تەرەپكە ئىلدام
كېتىۋاتقىنىدا ئالدىراپ كېلىۋاتقان ھەلەك بىلەن دوقۇرۇشۇپ
قالدى. ئىككىسى يەنە بىرلىشىپ ھېيتكارغا قاراپ ماڭدى.

ئۇلار يارۋاغ دەرۋازىسىدىن كىرىپ كېتىۋاتقانلىرىدا ئابىيەمى
قارا ئىشەكنى يېتىلەپ، يەنە بىر قولىدا دەستە تاۋاقلارنى
كۆتىرىپ كېلىۋاتقان قىزنى كۆرۈپ قالدى — دە، بىر بىرىنى شە—
رەتلەشتى؛ ئىشەكنىڭ چولۇۋورنى شارتلا كەستى — دە، كەينىگە
قايتۇرۇپ مىنگەنلىرىچە ھېيتكارغا قاراپ يىلاندىك ئوينىتىپ
كەتتى.

قۇرۇق ئاغامچىنى سۆرىگەن گۈلۈقىز بولسا، بايا بىز كۆرگەن
يەرگە كەلگەندە ئاغامچىنىڭ ئۇچىغا بىر كىشى دەسسەپ سالغان
دېلا ئەھۋالنى بىلىپ ھۆڭرەپ يىغلاشقا باشلىغان ئىدى. ئۇ، ئا—
شۇنداق يىغلىغان پېتى بىر بېسىپ، ئىككى بېسىپ يارۋاغ كۆۋ—
رۈگىگە قاراپ ماڭدى.

كۆردىكى، ئادەم دىگەن تىقىما — تىقىماق، قىيا — چىيا،

يىغا - زارە، نالە - پەريات بىلەن سۇنىڭ دەھشەتلىك شاقىراش-
لىرى فوشۇلۇپ، تۈمەن بويى گويىكى قىيامەت قاينىمىغا ئايلانغان
ئىدى. مېڭىش تۇرماق دەسسەشكە يەر تېپىلمايتتى. كىشىلەر يار-
ۋاغ كۆۋرۈگىنىڭ بىرەر تال تۈۋرۈگىمۇ ساق قالمىغانلىقى، ھەر
يوغان دەرەخلەرنىڭ ئات، ئىشەك، قوي، كالا، ھارۋا - ئۇلاقلار-
نىڭ ئېقىپ كېلىۋاتقانلىقى ھەققىدە سۆزلىسەكتە ئىدى.

گۈلنىز بۇ قورقۇنچلۇق سۆزلەرنى ئاڭلاپ، مۆلدۈردەك ياش
تۆككىنىچە يەنە كەينىگە قايتىپ يارۋاغ دەرۋازىسى تەرەپكە كې-
لىۋاتاتتى. ئۇ، ئابايام ئاغامچا نۇچىغا بىر كىشى دەسسەۋالغاندا
ئۆزى يىغلاپ تۇرغان تۆت كوچا ئاغزىغا كەلگەندە چىنىباغ تە-
رەپتىن كەلگەن بىر مەپە ئۇنىڭ ئالدىغا كېلىپ توختىدى. مەپەدىن
ئەتىگەنكى «چۆپقەت» خوتۇن بېشىنى چىقىرىپ، ئېچىنغان ۋە
ئەنسىرىگەن قىياپەتتە:

- ھوي قىز، سىز بۇ يەردە نەمە قىلىپ يۈرىسىز؟ -

دىدى.

- ... كۆۋرۈگىنى سۇ ئېپكېتتەتۇ ... - دىگەننى ئاران

ئېيتالدى قىز ۋە ھۆڭرەپ يىغلىۋەتتى.

- يىغلىماڭ، مەپەگە چىقىڭ. گۈزەرنىڭ كۆۋرۈكى ساق

دەيدۇ. شۇنىڭدىن ئۆتكۈزۈپ قويسام ئۆيىڭىزنى تېپىپ چىقىپ

كېتەلەمسىز؟

گۈلنىز، «ھەئە» گە بېشىنى لىڭشىتتى.

- ئېھ... ئېھ... ئېھ... ئاپپاق قىز، چىقىڭ مەپەگە،

يىغلىماڭ.

چۆپقەت خوتۇن قىزنى قولىدىن تارتىۋېلىپ مەپەنىڭ ئىچىگە

كىرگۈزدى - دە:

- بەكمۇ چاڭ - توزاڭ بولۇۋاتىدۇ، مەپەنى چۈشۈرۈ-





ۋەت، شەھەر ئىچى بىلەن ھەيدە، — دەپ، مەپكەشكە قاراپ
قېشىنى بىر ئوينىتىپ قويدى. مەپكەشكە مەنزىل ئايان ئىدى.
ئۇ، دىككىدە سەكرەپلا مەپىنىڭ ئالدىغا ئولتۇردى — دە، قامچىدىن
قارس چىقىرىشقا باشلىدى. يايلى قىزنىڭ ماڭلىپدەك قىرقلغان،
قۇيرۇغى چىكىلگەن جىرەن قاشقا ئات بولسا، بويۇن — باشلىرىدىكى
مارجاندەك قاتار ۋە ساز قوڭغۇراقلىرىنى سايراتقىنىچە ئويناپ كەتتى.
قوڭغۇراقلىق مەپە مېڭىپ تۇرسۇن! بىز ئەمدى ھىلىقى
ساقچىدا قالغان سادىقنى ئىزلەيمىز.

V

سادىقنى ئاشۇنداق ئىتتىرىپ ئېلىپ چىققانچە ئىمارەتنى
ئايلاندۇرۇپ ئاپىرىپ ئۇزۇن بىر كوچا (زال) غا ئېلىپ كىردى.
كوچىنىڭ ئىچى گۈگۈم ۋاقتىدەك غۇۋا ئىدى. ئىككى تەرىپىدە
ئىشىكلىرى بىر بىرىگە ئۇدۇل تۇرىدىغان بىر مۇنچە ئۆيلەر بولۇپ،
ھەممە ئىشىكنىڭ ئوتتۇرىسىدا تاۋاق پاتقىدەك تۆشۈك بار ئىدى.
ھەيدە كىچى سادىقنى كوچىنىڭ ئىشىكتىن كىرگەندىكى بىرىنچى
ئۆيگە ئېلىپ كىردى — دە، قارا چوقۇر بىرسىگە تاپشۇرۇپ بېرىپ
چىقىپ كەتتى. چوقۇر سادىقنىڭ كىيىمىنىڭ يىرتىغىدىن باشلاپ،
ئىشتىننىڭ لەپەزلىرىگىچە قويماي ئاختۇرۇپ، يىڭنە چاغلىق نەر-
سىسىنىمۇ قالدۇرماي ئېلىۋالدى — دە، ئاندىن بىر چېتىق ئاچ-
قۇچنى جالدىرلىتىپ «ماڭ» دەپ ھەيدەپ، ھىلىقى ئۇزۇن كوچىنىڭ
بىر يەرلىرىگە بارغاندا «توختا» دىدى. ئۇ، بىر ئىشىكنى قاتتىق
تېپىپ ئاچتى — دە، سادىقنى گەجگىسىدىن ئىتتىرىپلا كىرگۈزۈۋې-
تىپ، قۇلۇپلاپ كېتىپ قالدى.

كەلسە يېڭى مېھمان.

— ھوي... مېھمانغا قارا.

— مېھماننى تۈرگە باشلايلى!

— مېھماننىڭ كۆزى يېڭى ئۆيدىن يىتىر قاۋاتدۇ؟

— ھوي... شۇك ئولتۇرۇش، توۋا قىلىشمامسەن؟ ئاناڭنىڭ

تويى بولۇۋاتمىغاندىكىن...

— ھا... ھا... ھا... ھە... ھە... ھە...

ئاشۇنداق ئاۋازلارنى ئاڭلىمىغان بولسا، سادىق ئۆزى كىر-

گەن ئىشىكىنىمۇ ئىلغا قىلالماي بوسۇغا تۈۋدە تۇرغان بولاتتى.

كىمدۇر ئۇنىڭ قولىدىن تۇتۇپ:

— بۇ تەرەپكە مېڭىڭ، — دەپ تارتتى ۋە ئېلىپ كېلىپ

بىر يەردە ئولتۇرغۇزدى. يېقىنلا يەردە بىرسىنىڭ ئىنچىقلاپ «پو»

ئاتقىنى ئاڭلىنىۋىدى، بۆلەك بىرسى:

— ھەي ھەيتەك يىرتىلىپ كەتمىسۇن يەنە، — دىدى.

— بولدى — بولدى... بۆلەك گەپنى قويۇڭلار!... ھەي داۋۇت

ھىلىقى مېكايەڭنىڭ ئايغىنى ئېيتقىنا.

— قەيەرگە كېلىۋىدۇقا؟... ئىشىكىنىڭ ئىچىدە...

— تۇمشۇققا ھىلىقى تۇزچىنىڭ ئىشىكى پېتىپ قالغان

يەرگە، — ھە بولدى — بولدى تاپتىم، شۇنداق بولۇپتۇ، سىيىت

نوچى ئۇچتۇرپاننىڭ ئامبىلىدىن ھىلىقى خەتنى ئېلىپتۇ — دە، قەش-

قەر نەدىسەن دەپ يولغا راۋان بوپتۇ. مېڭىپتۇ، مېڭىپتۇ، مارالۇپ

شىنىڭ تۇمشۇق دىگەن يېرىگە كەلگەندە، تۇزچىنىڭ قوتۇر ئىشى-

كى ئۆتكەن يەردىن سىيىت نوچىنىڭ ئارغىماق ئېتى ئۆتەلمەي

پېتىپ قېلىپتۇ. بۇ ھالىنى كۆرگەن تۇزچى بوۋاي ئاتنى ئىشەككە

ئارتىپ، قۇيرۇقلىرىدىن تارتىپ چىقىرىشىپ بېرىپتۇ. ئاندىن ئۇ
 بوۋاي نىمە دەپتۇ دىسەڭلار: — تۇرقىڭىزغا قارىسام كۆزۈمگە بۆلەك
 — ئەي يىگىت، تەقى — تۇرقىڭىزغا قارىسام كۆزۈمگە بۆلەك
 چىلا كۆرۈنسىز؛ زاتىڭىزنى ئېيتىڭ، كىم، بولسىز، — دەپتۇ.
 ئۇنىڭ سىيىت نوچى ئىكەنلىكىنى بىلىگەندىن كېيىن بۆلەكتىن
 كۆرۈشۈپتۇ، ھالۇ ئەھۋال سورىشىپتۇ. مېھمان بولۇشقا تۇتقان
 ئىكەن، سىيىت نوچى ھۆزىر خالىق ئېيتىپتۇ. شۇ چاغدا تۇزچى بوۋاي:
 — ئوغلۇم، ئېلىپ يۈرگەن خېتىڭىزدىن كۆڭلۈمگە گۇمان
 چۈشتى، ئوقۇتۇپ باقسىڭىز نە بولۇر، — دەپتەن، سىيىت نوچى
 مۇنداق جاۋاب بېرىپتۇ.

- ئامانەتكە خىيانەت،
- زامەرت ئىشىدۇر،
- پالاكەتنىڭ ئامرىغى،
- قورققاق كىشىدۇر.
- كەلسە ئەجەل ناۋادا،
- جاننى ئالادۇر.
- سۇلار كېتىپ ئاستىدا،
- تاشلار قالادۇر...

— تەخىر... — دەپ بوۋاي ئاق ساقىلىنى تۇتالملاپ تۇرۇپ
 سىيىت نوچىغا باشتىن — ئاياق بىر نەزەر سېلىپتۇ — دە، ئاندىن:
 ئامىن دەپ ئىككى قولىنى ئىگىز كۆتىرىپ بىر دۇئا قىلىپتۇ. شۇندا
 سىيىت ئاخۇن سىماۋى چەكمەن چاپىنىنىڭ پېشىنى قايرىپ، گۈل

كەشتىلىك چەندازىسىگە قولىنى ساپتۇ - دە، ئىككى سەر تەڭگىنى
ئاپتۇ. ئاق تەڭگىنى ئىككى قوللاپ بوۋايغا ئۇزاتقان ئىكەن. شۇ
چاغدا بوۋاي قانداق قىلىپتۇ دىسەڭلار، ئاق تەڭگىنى ئالماپتۇ.
- ئوغلۇم!... بۇ تەڭگىنى يانچۇغىڭىزغا سېلىپ قويۇڭ.
قەشقەرگە بارغىنىڭىزدا، تۆشۈكدە رۋازىدىن كېرەز چېغىڭىزدا،
سېپىلىنىڭ تۈۋىدە، بېشىغا ئاق رومال ئارتىپ، ئىككى بالىسىنى
ئىككى يېنىدا ئولتۇرغۇزۇپ، پاتىمەنىڭ كۆينەگىنى... ئوقۇپ
ئولتۇرغان كۆزى ئەمما بىر موماي بار، شۇنىڭغا بېرىڭ... ئەي
يىگىت، سىزگە خۇدا رەھمەت قىلغاي، ئىلاھا ئامىن... دەپ...
ھېكايە مۇشۇ يەرگە كەلگەندە ئىشىك يەنە بايقىدەك زەردە بىر
لەن ئېچىلدى. سادىق شۇ چاغدىلا تام - تورۇسىنى، بۇ كاتەكتەك ئۆي
دىكى سۈكەنگە قاچىلانغان شاپتۇلدەك غۇچچىدە ئادەملەرنىڭ پاقىرىپ
غان كۆزلىرىنى، كىر باسقان يۈزلىرىنى، پاخپايغان چاچ - ساقال
لىرىنى ۋە ھىلىقى قولىدىن يېتىلەپ ئېلىپ بېرىپ ئولتۇرغۇزغان
كىشىنىڭ سىياقىنى كۆرۈلدى. خومارەڭ چېبەرقۇت چاپانلىق ئۇ
كىشى بىر قاراشتىنلا باشقىلاردىن ئالاھىدە پەرقلىنىپ تۇراتتى.
بۇ مەھبۇسلارنىڭ ئاشۇ ئىككىسىدىن بۆلەك ھەننىۋاسلا ئىشىك
ئېچىلىش بىلەن تەڭ پەگاغا توپلاشقان ئىدى. چوقۇر گۇندىپاي
بولسا، دىۋەيلەپ تۇرغانلارغا گۈللىپ ۋاقىراپ:

- ئۇماچقا دۈم چۈشۈپ ئۆلۈپ بېرىشەمسەن؟ توختاپ
تۇرۇشمامسەن؟ ئاچ كۆز پىسەندىلەر، - دەيتتى.

ئۇماچ جېڭىدىن كېيىنكى كۈننىڭ سۈرلۈك ۋە قاپقاراڭغۇ
تۈن تەڭ مەزگىلى ئىدى. ئىشىك يەنە تاراقلاپ ئېچىلدى، بىرسى:
«سادىق» - دەپ توۋلىدى. كەلگەنلەر سادىقنى ئۇ يەردىن
ئېلىپ چىققانلىرىچە بۆلەك بىر بۆلۈمگە ئېلىپ كىرىپ، پۇت - قول

لدىغا كوپزا، كىشەنلەرنى سېلىپ ياخورغا ① قىامىۋەتتى. ئەھۋال
نىڭ نىمە ئۈچۈنلۈكىنى كېيىنكى باپلاردىن ئاڭلايسىز.

VI

چاشكا مەزگىلى ئىدى. چوقۇر گۈندىپاي ئىشىكىنى غەزەپ
بىلەن ئاچتى ۋە:

— چىقىشە... — دەپ ۋاقىردى. چۈنكى، ئۇ «يېڭى
جىنايەتچىلەر» ئۈچۈن تۈرمىنى بوشىتىش، بىكار نان يەيدىغانلار-
نى بېقىۋەرمەسلىك بۇيرۇغىنى ئالغان ئىدى. قامالغانلار قوتاندىن
قوي چىققاندا قاپلىشىپ چىقىپ، تام تۈۋىلىرىنى بويلاپ ئىككى
تەرەپتە قالايمىقان تۇرۇشتى. ئۇلارنىڭ ئارىسىدىكى ھىلىقى خو-
ما رەڭ چىبەر قۇت چاپانلىق يېگىت بولسا، بىر بۇلۇڭدا چاپىنىنىڭ
ياقىمىغا تۇمشۇغىنى تىقىپ، بۆلەكچە بىر قىياپەتتە شۈمشىپ
تۇراتتى. ئۇنىڭ قاپ - قارا ئويىنى كۆزلىرىدىن قانداقتۇر چۈشىنىپ
بولمايدىغان بىر ھالەت ئىپادىلىنەتتى.

چوقۇر گۈندىپايىنىڭ يېنىدىكى دورداي كالىپۇك بىرسى قات-
تىق ئاۋازدا سۆزلەيتتى:

كوچىغا چىققاندا يەنە چاتاق چىقىرىپ ئىمانلىقنى بۇزۇ-
شامسەن؟...

— ياق.

— ۋاي ياق...
— توۋا، مىڭ توۋا... — دىگەن ئاۋازلار، توۋا - ئىستىغ-
پارلار ۋە كۈلكىلەر كۆتىرىلدى. گۈندىپاي:

① ياخور - يالغۇز كىشىلىك ئاۋاقتا.

— يەنە چاتاق چىقىرىپ بۇ يەرگە كىرىدىغان بولۇشساڭ
كۆرگىلىكىڭنى كۆرۈشسەن، ماڭ چىقىش... — دېۋىدى، پات —
پارات، ۋاڭ — چۇڭلار، كۈلكە، خوشلىشىشلار باشلاندى.
خومارەڭ چىبەرقۇت چاپانلىق يىگىتمۇ گۇڭنەنجۇدىن چى-
قىپ تاكى يارۋاغ دەرۋازىسىدىن شەھەر ئىچىگە كىرىپ كەتكىچە كەپ-
نىگە پات — پات قاراپ قوياقتى. ھىلى بىرسى ئارقىسىدىن قوغ-
لاپ كېلىپ «سېنى خاتا چىقىرىۋېتىمىز...» دەپ قايتۇرۇپ
ئاپىرىپ قامايدىغاندەك تۇيۇلاتتى.

«ۋا ئەجىبا؟ — دەيتتى، ئۇ، — يەركەندىن مېنى شۇنچە
غەزەپ بىلەن ئېلىپ كېلىشتى، ئەمدى مۇنداق ئوڭايلا چىقىرىۋەت-
تىيا؟ ... ھىلىقى كېچىسى ئېلىپ چىقىپ كەتكەن يىگىتنىڭ ئې-
تىمۇ سادىق ئىكەن. يا شۇنى مېنىڭ ئورنۇمغا سولغاندىمۇ؟ ...
مېنى مۇنداق كوچا جىنايەتچىلىرى قاتارىغا قاممىسلىغى تۇرغانلا
گەپ ئىدىغۇ؟ ... يا ئۇ ماڭا ھېسداشلىق قىلىدىغان بىرەرسىنىڭ
قولغا چۈشۈپ قالغان بولسا يوقىتىۋەتكەنمىدۇ؟ ... بولمىسا مې-
نى مۇنداق ئوڭاي قويۇۋەتمەس ئىدى...»

ئەگەر ئۇنداق بولماي، ھىلىقى سادىق مېنىڭ ئورنۇمغا كەت-
كەن بولسا، ئۇ بىچارىگە بەكمۇ ئۇۋال بولىدۇ — دە، بەلكى
ئۇنداقمۇ بولماس، ئۇنداق بولغان تەقدىردىمۇ بەربىر ئۇ ئوغرى
بىلەن مۇشتلاشقان — دە...»

خومارەڭ چاپانلىق يىگىت ئاشۇنداق خىلمۇ خىل خىيال-
لارنىڭ ھەيدەكچىلىگىدە ھېيتكارغا قانداق كېلىپ يەتكىنىنىمۇ سەز-
مەي قالدى. ئۇ «تىللا سارىيى» نىڭ دوخمۇشىدا بىر ئاز تۇردى.
ئاندىن ئاشخانغا كىرىشنى ئويلىدى — دە، چىبەرقۇت چاپىنىنىڭ
ئەستىرى قېتىغا ئېھتىيات ئۈچۈن ئىشىپ تىقىۋەتكەن تىزنى س-
لاپ قويدى. ئۇ شۇيان مېڭىپ تۇرسۇن؛ بىز ئەمدى گۈللىرىنى ئې-
لىپ كەتكەن قۇڭغۇراقلىق مەپە ئىزىدىن بارىمىز:

ئىككىنچى باپ

قوڭغۇراقلىق مەپە

بىز، قوڭغۇراقلىق مەپىنى تېپىشتىن ئاۋال ئۇنى ئويىنىتىپ يۈرگەن ھىلىقى «چۆپقەت خوتۇن» بىلەن تونۇشۇپ ئۆتسىمىز: ئۇ خوتۇننىڭ ئېتى ئايپاشاخان بولۇپ، ئەسلىدە يەركەن يېڭىشەردىكى تەئەللۇقاتىدىن ئايرىلغان بىر خاراباتى بەگىنىڭ قىزى ئىدى. ئىنچىكە بوي، سوقا يۈز، ياپما قاپاق، شا-داپاچاق بۇ قىز مەيداندا چىلىم تازىلاپ، خاكا ئۇۋىلاپ ۋە بەزەن بەگىنىڭ سەرخانا تۈۋى «قىزىمىنى تېتىپ....» ئۆسكەن ئىدى. ئىشەك ھاڭرىغان، داپ داراڭلىغان يەردە يۈرۈپ بىزەڭ ئۆسكەن بۇ داپىشاق «قىز»نى ئەر ئالمىغاچ، ئاقىۋەت ئۇ، بىر گۆرۈڭخاننىڭ «جاڭجاڭگۈيدى» دەپ ئاتىلىدىغان دۆك خوجا يىنىغا تەككەن ئىدى. دۆكنىڭ ئايلىنىما كوچا ئاغزىدىكى دۆكىنىڭ ئالدى «گۆرۈڭخانا» ئارقا تەرىپى بولسا «بۆلەكخانا» ئىدى. ئۇ كېيىنچە دۆك بىلەن كېلىشەلمەي ئاجرىشىپ كەتكەندىن كېيىن «كوچا خوتۇنى» بولۇپ يۈرگەن. ئاخىرى تاماشا بىلەن قەشقەرگە كەلگەن. بۇ يەردە «لەڭزىكەش» ① بولۇپ قالغان.

① لەڭزە — ھەربى گازارما.

كېيىنچە بولسا «يېڭىشەر جالبى» دەپ نام ئالغان. ئاقىۋەتتە ئۇ ئاشۇ بىز كۆرگەن قوڭغۇراقلىق مەپىنى سېتىۋالغان، ئۇنىڭ كۆك مېلەڭزىسى دالدىسىدا كۆپ پايدىلارنى ئالغان، ئۆز ئېھتىياجىدىن سىرت چاغلاردا كوچا كىراسىغىمۇ سالغان؛ بۇ كۈنلەردە ئايپاشا سەمىرىپ، تۈلەپ بىر ئاجايىپ «سەتەك» بولۇپ قالغان ئىدى. بۇ سۆزلەر شۇ يەردە قېلىۋەرسۇن!...

جىرەن قاشقا ئات بويۇن - باشلىرىغا مارجاندەك ئېسىلغان ساز قوڭغۇراقلىرىنى سايراتقىنىچە ئويىناپ، ئەركىلەپ ھېيتكاردىن ئۆتۈپ، يان كوچا ئارقىلىق يۇمۇلاقشەر كۆلبېشىنى ئايلىنىپ، سېۋى سېپىلىنىڭ تۈۋىدىكى تار كوچا بىلەن ماڭدى - دە، دېۋىزىيە دەرۋازىسىنىڭ ئالدىغا كەلگەندە توختىدى. مەپىدىن سەكرەپ چۈشكەن ئايپاشا پوستا تۇرغان ئەسكەرنىڭ بىرسىگە نىمىنىدۇ دەپ قويۇپ، يەنە مەپىگە چىقىشى بىلەن تەڭ قامچىدىن قارىس، تۇياقلاردىن پاس چىقىشقا باشلىدى.

مەپە يېڭىشەر دەرۋازىسىغا كەلگەندە كۈن سېپىل كەينىگە ئېگىلمەكتە ئىدى. سېپىل شۇنچە ئىگىز ۋە ھەيۋەتلىك ئىدىكى، ئۇنىڭ ئۈستىدىكى ئاجايىپ راۋاقلارغا يېقىنراق يەردىن تىك قارىغان كىشىلەرنىڭ دوپپىسى چۈشۈپ كېتىشىمۇ مۇمكىن ئىدى. شەھەرنىڭ ئىچكىرىكى، تاشقىرىقى قوش قاناتلىق يوغان ۋە سۈرلۈك تۆمۈر دەرۋازىلىرى شۇ قەدەر ئاجايىپ ئىدىكى، تۇنجى قېتىم كۆرگەن كىشىگە بەكمۇ سۈرلۈك بىلىنىشى تەبىئىي ئىدى. ئىلگىرى بۇ دەرۋازىدىن كىرىپ كۆرمىگەن ئات - ئۇلاقلار بولسا، ھەيۋىتىدىن ئۆزگۈپ، ماڭماي تۇرۇۋېلىپ، بىرمۇنچە تاياق يىگەنمۇ بولاتتى، لېكىن جىرەن قاشقا بۇ يەرلەر بىلەن ئوبدان تونۇش بولغاچقا، دەرۋازىدىن پەرۋاسىز ھالدا كىرىپ كېتىۋەردى.

— قېنى گۈلۈقىز چۈشۈڭ، — دېدى ئايپاشا كۆك مېلەڭزىنى

قايرىۋېتىپ، گۈللىرى تېگىز قاپ ئايدىن:

— قەيەرلەرگە كېلىپ قالدۇقا؟ — دەپ سورىدى.

— ھېيتكاردىن ئۆتۈپ، قۇمدەرۋازا بىلەن ئايلىنىپ، ئەمدى مۇھىم بىر ئىشىمىز بولغاچقا، كونا مويىدۇڭزا بىلەن ئاردا يارغا كەلدۇق. مەيەردە يولۇقۇپ ئۆتىدىغان بىر كىشىمىز بار. بىر ھەربىگە مەپنىڭ بىر ئېتىنى سېتىۋېتىم، يا پۇلنى بېرەي دېمەيدۇ، ئەمدى بەرمەيدىغان بولسا ئۆزەمنى بىر تونۇتۇپ قويىمىسام، يولۇقۇپ ئاندىن ماڭساقمۇ ئات بەلەن بولغاندىن كېيىن بىر دەمدە يېتىمىز، جۈرۈك شۇ يەرگە كىرىپ ئۆتىمىز...

ئۇ گۈللىرىنى قاپ — قارا قوش قوۋۇرغىلىق ئىشىكتىن ئەپچىل تۆت چاسا بىر ھويلىغا باشلاپ كىردى. ئۇلارنى 25 ياشلار ئۆپچۆرىسىدىكى بىر تەتەي قارشى ئالدى. ئۇ، ئورۇندۇقلارنى قويۇپ تەكلىپ — تەكەللۇپلار قىلاتتى. ئۆي خېلى سەرەمجان ئىدى. تامدىكى ئاجايىپ — غارايىپ قىزلارنىڭ بەدىۋى سۈرەتلىرى غەلىتە نەرسە بولۇپ كۆرۈنگەچكە گۈللىرى ھەممىگە ھەيرانلىقتا سەپسالماقتا ئىدى. ئاۋۇ ئىككى خوتۇن بولسا، ئۆزىچە بىر نەرسە دېيىشىۋاتاتتى. شۇ ئارىدا ئايدىن:

— مەن تەرەتكە چىقىپ كىرەي، — دەپ يامپىشىنى سىلاپ، ئۇ ئىزلىگەن توخۇدەك يورغىلاپ تالاغا ماڭدى. گۈللىرى ئىنتىلىۋېتىپ، ئۇ، — مەن ھازىرلا كىرىمەن، — دېدى. دە، ئىشىكنى ھىم يېپىپ بايپاسلىغىنىچە مەپنىگە چىقتى — دە، تىكىۋەتتى.

ئۇچقۇر ئات پۇرقۇپ ۋە ئەركىلەپ ئويىناپ باراتتى. مەپە پاختا زاۋۇدىدىن ئۆتۈپ، قىزىلىنىڭ كۆۋرۈكى ئاغزىغا كەلگەندە كۈننىشەردىن ئىستىك چىقىپ كېلىۋاتقان بوز ئاتلىق بىر مەپە بىلەن ئۇچراشتى. ئىسكەتسىز بىر كىشى بېشىنى چىقاردى. ئۇ، ھېيتكاردىكى مالىماندا ساغرىسى سۈت — قايماق بىلەن بۇلغانغان

ھەربى ئەمەلدار ئىدى. ئۇ:

— سىزنى بىزنىڭ ئۆيىگە چىقىپ كەتتى دەپ ئاڭلاپ، ئالدىراش چىقىۋاتسام توختاپ تۇرمايسىزغۇ؟... — دېدى ئاپپاشاغا. ئۇمۇ خەنرۇچىسىغا ئەركىلەپ سۆزلەپ:

— ئىش توغرىلاندى، ئەتىگەن سىز كۆرگەن قىز شۇ. ئۆيىڭىزدە قالدۇرۇپ قايتتىم. پىڭ تەتەينىڭ خېلى پەمى بارغۇ؟... ئۇ ياۋا قۇشنى ئۈگىتىۋالار. ھە... ھە... ھە... — رەھىمەت سىزگە.

— شۇنداق قىلىپ قاچان ماڭمەن دەۋاتىسىز، ھۆرمەتلىك ياڭ تۈەنجاڭ؟...

— مۇشۇ ھەپتىنىڭ ئىچىدە ماڭارمىز. — يولىڭىز بولغاي، بىزنى ئۇنتۇپ قالماسىز، ھە... ھە... ھە... —

— ئەلۋەتتە شۇنداق، سىزنى ئۇنتۇشنى گۇنا دەپ بىلىمەن. ياخشىلىق قىلغان ئادەمنى تاكى ئۆلگىچە ئۇنتۇماسلىق مېنىڭ تەبىئى ئادىتىم. ماڭغىچە ئۆيىڭىزگە ئالاھىدە بىر بېرىپ خوشلىشىپ قايتماقچىمەن.

— ئۇنداق بولسا قاچان كۈتمەن؟ تۈەنجاڭ ئاغزىنى بىر نەچچە قېتىم مىدىرلاتقاندىن كېيىن بارمىغىنى ساناپ تۇرۇپ جاۋاب بەردى: — شەنبە كۈنى.

— ماقول ئەمىسە، شەنبە كۈنى كەچتە كۈتمەن — ھە؟ — ھەئە.

— خەير — خوش. — خوش ئەمىسە ھۆرمەتلىك ياڭ تۈەنجاڭ،

«ياڭ تۈەنجاڭ» نىڭ ئىسمى ياڭ زىڭيۈەن بولۇپ، 42 ياشلاردا

ئىدى. ئۇ مەلۇم بىر پىيادە تۈەننىڭ مۇئاۋىن تۈەنجاڭى بولۇپ
ئۆسكىنىدىن كېيىنكى 3 يىلى مابەينىدە تۈەنجاڭلىقنى تالى-
شىپ قىلمىغان - ئەتىگىنى قالمىدى. تۈەنجاڭنىڭ ئۈستىدىن
دېۋىزىيىگە ۋە باشقا جايلارغا نەچچە نۆۋەت «مەلۇمات» يوللىدى. كىم
بىلسۇن، كۆپ ئۆتمەي ياكى زىڭيۈەننىڭ قىلغىنى ئۆزىگە يېنىشقا
باشلىدى. بارلىق بۇزۇقچىلىقلاردا كىمكى تىگى تىرەش-تۈرداش
بولغانلار ئۇنى خىزمەتتىن ھەيدەش قارارىنى چىقىرىدۇ، لېكىن
بۇيرۇقنى ئۆزىگە ئاڭلاتقاندا ئۆزلىرىگە يامان بولمىسۇن ئۈچۈن
«خىزمەت ئېھتىياجى بىلەن ئىچكىرىگە بارىدۇ...» دەپ ئۇقتۇ-
رىدۇ. بۇ بۇيرۇقتىن خەۋەر تاپقان ياكى زىڭيۈەن يېغىرىنى يېپىش
ئۈچۈن ئايالى ۋە باشقىلارغا: «غەربىي شىمال قوماندانلىق ئىشتاۋى
خىزمەتكە چاقىرىپتۇ، ئەمىلىم ئۆزلىدى...» دىگەنلەرنى تارقىتىدۇ.
پىڭ تەتەي دەسلەۋىدە ئىككىلىنىپ ۋە قايغۇرۇپ يىغلايدۇ.
چۈنكى ئۇ قەشقەردە تۇغۇلۇپ ئۆسكەن بىر خېچىر بولغىنى ئۈچۈن
ئىچكىرىگە بارغۇسى كەلمەيدۇ، لېكىن ئېرىدىن ئۆلگىدەك قورق-
دىغانلىقى ۋە بۇ يەردە ئۆزىگە قارايدىغان كىشى بولمىغىنى ئۈچۈن
ئاخىر كۆنىدۇ، ئەمما ئېرىنى مۇنداق بىر شەرتكە (بالىسى بولمى-
غىنى سەۋەپلىك قەشقەردىن بىرقىز ئېلىپ كېتىشكە) كۆندۈرىدۇ.
خوتۇننىڭ پىكىرىگە قوشۇلغان ياكى ئاخىرى «ئىشلەتسەم
قۇل، ساتسام پۇل» دەپ ئويلايدۇ - دە، بۇ ئىش ئۈچۈن قولىدىن
ھەممە بالا - قازا كېلىدىغان ئايپاشاخانىنى ئاتلاندىرىدۇ. ئايپاشا،
گۈلنى كۆزە كۆۋرۈكىدىن ئۆتكۈزۈپ قويۇش ھىلىسى بىلەن تاپ-
شۇرۇقنى ئورۇنلاپ قايتىپ كېلىۋاتقىنىدا كۆۋرۈك بېشىدا ياكى
بىلەن ئۇچرىشىپ بايقى گەپلەرنى قىلىشىدۇ.
شەنبە كۈنىنىڭ كەچلىكى. ئايپاشا تەييارلىقلارنى تەق
قىلىپ قويۇپ، ھۆرمەتلىك مېھمانىنى تەقەززالىق ئىچىدە كۈت

مەكتە ئىدى. ئەمما مېھماننىڭ قەرەلىدە كەلمەسلىكى ساھىبىخان-
نىڭ ئىنتىزارىنى ئاشۇرماقتا ئىدى. ئۇنى «ئالدامچى ئەبلەخ يەنە
يالغانچىلىغىنى قىلارمۇ؟...» دېگەن گۇمان خۇددى گېلىدىن بوق-
قاندەك ئازاپلايتتى. قەشقەرنى بولسا، بارغانسېرى قاراڭغۇلۇق
قاپلىماقتا ئىدى.

تالادىن ئاخىرقى قېتىم سالپىيىپ كىرگەن ئاپپاشاغا ئۈستەل-
گە تىزىلغان سەيلەر سەۋرى - تاقەت تىلىگەندەك، ھورنالار ھو-
مىيىپ قاراۋاتقاندا، شىشلەر شاراپقا شەرەتلەۋاتقاندا تۇيۇل-
دى. ئۇ تاماكىدىن بىرنى قىڭغىر چىشلىگىنىچە كارۋاتقا سىڭايان
بولدى - دە، پۇتلىرىنى مىنگەشتۈرۈپ ياتتى ۋە ئاچچىق ئويلارغا
ياتتى. ئۇنىڭ خىيالىنى تالادىن تۇيۇقسىز كەلگەن شەپە ئاۋازى
بۇزدى. بۇ ياڭنىڭ شىپىرىلىغان ئاياق ئاۋازى ئىدى. ئۆيگە ئىن-
چىقلىغان پېتى كىرىپ كەلگىنىدە ئاپپاشانىڭ گۈلچەقەلىرى ئېچىلىپ
كەتتى.

— مەن كۆپ ئولتۇرالمايمەن، — دىدى ياك كۆزلىرىنى
خۇمالاشتۇرۇپ كۈلۈپ، — يەنە بارىدىغان يەرلىرىم بار. بۈگۈن
ھەممە ئىشلارنى پۈتتۈرۈپ...
— كېلىش سېلىنىڭ. كەتكۈزۈش بىزنىڭ ئىسختىيارىمىزدا... —
دىدى ئاپپاشا ئۇنىڭ سۆزىنى بۆلۈپ ئايناقلاپ.

— شۇنداق دېگىنىڭىزگە كۆپ رەھمەت. شۇنچىلا جۇۋاپسىز.
— ئەرزىمەيدۇ ھۆرمەتلىك ياك تۈەنجاڭ ھە... ھە... ھە...
— ئىشىكلەرنى مەھكەم رەك ئېتىۋېتىڭچۇ، بىر چىراق
چېكەيلى!

— ھە... ھە... ھە... ماقۇل ياك تۈەنجاڭ، — ئۇ
تاپتاڭلاپ بېرىپ ئىشىكنى ئەتتى.

— سىزگە ئاتاپ ئازراق ئالغاچ كېلىۋىدىم، — دىدى ياك

يانچۇغىنى كولاۋېتىپ: ئۇ «قول بالىسى» قىلىپ راسلىدى - دە،
چىراقنى ئۈستەلگە توختىتىپ تۇرۇپ ئەپپۇننى راسا بىر شورىدى،
ياڭ تالا تەرەپنى تىڭشاپ تۇرۇپ:

— بىرەر شەپ، بارمۇ نىمە؟ — دىدى.
ئاپپاشا دەلدەڭلەپ تالاغا چىققاندا قاراڭغۇلۇق قاپلىغان
ئالەم گۆردەك سۈرلۈك ۋە جىمجىت ئىدى. بۇ جىمجىتلىقنى قەيەردىدۇر
قاۋدىغان ئىتنىڭ ئاۋازىلا بۇزۇپ تۇراتتى. ئاپپاشا قاقىرىپ يۆتمە-
لىپ تەرەتخانا تەرەپكە ماڭدى. ياڭ بولسا، چاقماق تېزلىمىدە
ھەركەتلەنمەكتە ئىدى. ئۇ ئىچ يانچۇغىدىن كىچىككىنە يۇمۇلاق
قۇتىنى ئالدى - دە، رۇمكىنىڭ بىرسىگە ئېڭىشتۈردى. ئاندىن
ئۈستىگە ھاراقنى تولدۇرۇپ، ئىككى رۇمكىنى قاتارلاپ قويۇپ
خاتىرجەم ئولتۇرۇۋەردى.

ئاپپاشا دەلدەڭلەپ كىرىۋېتىپ ئىشك ئۈلگىچىگە ئۆزىنى
ئۇرۇۋېلىپ غەلىتە ئاۋاز بىلەن كۈلدى - دە، ئاندىن ئىشكىنى چىڭ
ئېتىۋېتىپ كارۋاتتا يانتۇ ئولتۇردى.


— مەن بولسام ئەتە كېتىمەن، — كۈلۈپ تۇرۇپ سۆز باش-
لىدى ياڭ، — سىزنىڭ كۆرسەتكەن ئىلتىپاتلىرىڭىز ئۈچۈن ئالتۇن
بىلەيزۈكمۇ ئازلىق قىلاتتى، لېكىن ئاددى بولسىمۇ مېنى كۆرگەن
كۆزدە كۆرسۇن دەپ مۇشۇ بىر تال ئۈزۈكنى سىزگە ھەدىيە قىل-
ماقچىمەن... قېنى، جېنىم... ئەكىلىڭ، ئۆز قولۇم بىلەن سېلىپ
قوياي...

ئۇ، ئۈزۈكنى ئاپپاشانىڭ بارمىغىغا سېلىپ قويدى - دە،
ئاندىن ئۇنى ئۆزىگە تارتىپ تۇرۇپ:

— ئەمدى سىزنىڭ سالامەتلىڭىز ئۈچۈن مۇشۇ ئاخىرقى
رۇمكىنىمۇ ئۆز قولۇم بىلەن ئىچكۈزۈپ قوياي... دىدى ۋە بەلگە-
لىك رۇمكىنى ئۇنىڭغا بىراقلا ئىچكۈزدى. بېلىقنىمۇ ئۆز قولى

بىلەن يىگۈزدى. ئايباشا كارۋاتتىكى تۆشەككە يۆلىنىپ، ئاۋال مۇشۇكتەك،
كېيىن ئىتتەك خىقراپ خورەك تارتقىلى تۇردى. ئاستا قوزغال-
غان ياك ئىشكىنى ئاۋايلاپ ئېچىپ تالاغا قارىۋىدى، ئالەم ئابد-
يامقىدىنمۇ قاراڭغۇ، سۈرلۈك ۋە جىمجىت بولۇپ تۇيۇلدى. ئۇ،
پۇتىنىڭ ئۇچىدا دەسسەپ كەلگىنىچە ئايباشانىڭ ئۈزۈڭى ۋە قۇ-
لاقلىرىدىكى ھالقىسلىنى، قىزىل ساندۇغىدىكى تۈگۈچلىرىنىمۇ قوي-
ماي ئېلىپ، چىراقنى ئۇچۇردى - دە، ئىشكىنى ئېتىپ غىپىدە
تىكۋەتتى.

[Faint bleed-through text from the reverse side of the page]



ئۈچىنچى باپ

ئاشخاندىكى ئۈچرىش

I

وردا ئالدىغا كېتىدىغان تۆت كوچا دوخۇشىدىكى ئاشخا-
ندا تىجارەت راسا قىزىپ كەتكەن ئىدى. ئاق دوپپىنى
قىرلاپ كىيگەن ئىگىز بويلۇق، قارا بۇرۇتلۇق، قاۋۇل ئۇستام
بولسا، ئاۋازىنىڭ بېرىچە توۋلاپ مانتا سانائىتى.
ئىشك ئالدىدىكى تونۇرتۇۋىدە تۇرغان قارىقاش ئوغۇلمۇ «گوش
گىردە» دەپ ئاغزى بېسىلماي توۋلايتتى. ئىچكىرىدىن بولسا ساپلىق
ساداسى بىلەن پىياز توغراۋاتقان قىڭراق ئاۋازى ئاڭلىناتتى. ئوتتۇرا
ئىشك ئۇدۇلىدا خۇددى قاردىن ياسالغان پومزەكتەك پوسمىلاق،
يەل بېرىپ كۆپتۈرگەندەك سېمىز بىر كىشى غۇلاچلاپ لەڭمەن
سوزۇۋاتاتتى. بۇلۇڭ تەرەپتىكى خالى خانىلاردىن ئەر - ئاياللارنىڭ
ناخشا ئېيتىۋاتقان، چاخچاقلىشىۋاتقان، كۈلۈشۈۋاتقان ئاۋازلىرى ئاڭ-
لىنىپ تۇراتتى. ئوتتۇرىدىكى بوشلۇققا تولىسى دىخانلار ئولتۇراتتى.
بىزگە تونۇش ھىلىقى خوما رەڭ چىبەرقۇت چاپانلىق، بۇغ

داي ئۆڭلۈك، ئوتتۇرا بويلۇق، 35 ياشلار ئۆپچۆرىدىكى يىگىتمۇ
ئىشىككە يېقىن يەردىكى بىر ئورۇندا ھەممىگە بىر - بىر نەزەر
سېلىپ تىپ - تىنچ ئولتۇراتتى، ئاق پەرتۇق تارتقان كۈتكۈچىلەر
بولسا پۇت - پۇتغا، قول - قولغا تەگمەي يورغىلىشىپ يۈرەتتى.
بىر چاغدا ئىشىكتىن ئاشۇ يىگىتكە تەڭتۇش دىگۈدەك بىر
يىگىت كىرىپ كەلدى - دە، ئۇ تىراپقا نەزەر تاشلاۋېتىپ ھىلىقى
خومارەڭ چاپانلىقنى كۆرۈپ:

- ھوي... سالامۇئەلەيكۇم، - دەپ، تېڭىرقا پىراق قول ئۇ -
زاتتى ۋە ئۇنىڭغا باشتىن - ئاياق سەپىلىشىپ باشلىدى. ئۇ
بىر ئورۇندۇقنى تارتىپ يىگىتكە ئۇدۇل ئولتۇردى - دە:

- مەن ئۆزلىرىنى تونۇغاندەك قىلىمەن، - دىدى.

- تونۇسىلمۇ تونۇغانلا، - دەپ تەبەسسۇم قىلدى خو -

مارەڭ چاپانلىق يىگىت.

- نەدىن سورايمىز؟

- ئاقسۇدىن.

ھەرخىل ئېھتىماللارغا قارشى ھازىرلىق قىلىپ ئۈلگۈرگەن
خومارەڭ چاپانلىق يىگىت دەرھال ئادرىسىنى ئۆزگەرتىپ ئۈلگۈردى.
- ئاقسۇدا بىزنىڭ ساۋاقداشلاردىن قاسىم، قادىرلارنى بار
ئىكەن دەپ ئاڭلىۋىدىم، بەلكى كۆرگەن بولۇشلىرى مۇمكىن.

- مەنمۇ شۇنداق ئاڭلىدىم، ئەمما كۆرمىدىم. ئۆزەممۇ ئاق
سۇدا كۆپ بولمىغانمەن، - دەپ، پەلپەتەش جاۋاب بەردى ئۇ.
تونۇپلا تۇرىمەن، راستىنى دىسەم ئاتىلىرى تىلىمنىڭ ئۇ -
چىدىلا تۇرىدۇ، نىمىدى؟ سا... نىمە؟

- سايمىم، - دەپ دەرھال گەپنى ياسىۋەتتى خومارەڭ
چاپانلىق يىگىت.

- ھە؟... سايمىم؟... يا... ياق، ئۇنداق ئەمەسقۇ دەيمەن؟

— ئەمەسە نەمە؟... — ئۇ قايتۇزمىلاپ سورىدى.
— دېدىمغۇ تىلىمىنىڭ ئۈچىدىلا تۇرىدۇ دەپ... ھە مەيلى؛
سايىم بولسىمۇ بولسۇن! ھىلىقى... ھە، ھىلىقى... «دېدىل» دەپ
گەن نام بىلەن شېئىر يازمىغان ئۆزلىرى ئەمەسمۇ؟
شۇ ئەسنادا خومارەڭ چاپانلىق يىگىتنىڭ يۈرگى «قارت»
قىلىپ قالدى.

— راستمۇ؟... تاپتىممۇ؟... راست تونۇپتىممۇ؟...
— ئۇنىڭ قىلىق ۋە قىياپىتىدە چىن سەھىمىيەت سەزگەن
خومارەڭ چاپانلىق يىگىت ئىختىيارسىز كۈلدى ۋە:
— راست... — دەپ بېشىنى لىگىشتى.

— ئەكەلسىلە قوللىرىنى باشقىدىن كۆرۈشەيلى...
يىگىت ئورنىدىن دەس تۇردى - دە، ئۇنىڭ قولىنى ئالغان
لىرى ئارىسىغا ئېلىپ شۇنداق سەھىمى تۈتتىكى، سۆيۈپ كۆرۈش
كىلى ئاز قالدى. ئاندىن:

— تاماق بۇيرۇتتىلمۇ؟... يامان يەردە ئولتۇرۇپ قېپتە
مىز؛ تاماكىدىن بىرنى چەككەچ ئولتۇرايلى، — دېدى ۋە يېنىنى
كولغاچ ئاشپەزنى توۋلىدى.

دېدىل بىلەن لىتىپجان ئاشخانىدىن چىققاندا كۈن قىيام
بولۇپ قالغان چاغ ئىدى.

— مەن مونچىغا بارماقچىدىم، — دېدى دېدىل.

— مونچا - پونچىنى قويسىلا، ھازىر بىزنىڭ ئۆيگە بار
مىز، — دېدى لىتىپجان. ئۇلار تەكەللۇپ تالىشىدا تۇرغاندا ئى
گىز بويلىق، جەندە چاپانلىق بىر كىشى كېلىپ سازا قىلدى. لى
تىپجان دېدىلىنى ھەركەتتىن توساپ، قويۇن يانچۇغىدىن بىر تۇتام
پۇلنى ئالدى - دە، ئارىسىدىن ئىلغاپ يېڭى بىر تىزنى دىۋانە
غا بەردى. دىۋانە دۇئا قىلىپ بولۇپ پاكىز ۋە ئۆسكىلەك ساقلى

نى سېپىغاچ ھەر ئىككىيلەنگە بىر بىرلەپ نەزەر سالغىنىدا ئوت
لىق كۆزلىرىدىن قانداقتۇر بىر ئاجايىپ نۇر چاقناپ كەتتى.
— ئاجايىپ ئادەم ئىكەن، — دېدى لىتىپجان دىۋاننى
نىڭ كەينىدىن قاراپ تۇرۇپ.

«ئەسكى چاپاننىڭ ئىچىدە ئادەم بار» دېگەن گەپ بىكار
ئەمەس، — دېدى دىدىل مەنىلىك ئاھاڭدا. ئارىنى ئاز جىملىق
ئارىلىدى. لىتىپجان بولسا، دىۋانە تەرەپكە تېخىچە قاراپ تۇراتتى.
— شۇنداق قىلاي، — دەيتتى دىدىل مېڭىشقا تەمىشلىۋې-
تىپ، — مونچىغا بېرىپ كېلەي.

ئۇ لىتىپجان بىلەن ھېيتكار مۇنارىسى تۈۋىدە ئۇچرىشىغا
ۋەدىلىشىپ مونچا تەرەپكە يول سالدى.

دىدىل كېتىۋېتىپ «بۇ ئاجايىپ ئىشقۇ؟...» ئويلىمىغان يەر-
دىن تۇغۇلمىغان توشقان چىقىپتۇ» دېگەندەك، كۈتمىگەن بىر چاغ-
دا، كۈتۈلمىگەن كىشىگە يولۇقۇپ قالدىما؟... بۇ ماڭا نىمانچىۋالا
قىلىدۇ؟ دارىلىتامدا بىللە ئوقۇغان ۋاقتىمىزدا ئامراق ئاغىنە
بولساقمىغۇ بىر گەپ ئىدى. بۇنى، «لىتىپ خوراز» دەپ ھېچكىم
ياقتۇرمايتتى دېگەنلەرنى خىيالىدىن ئۆتكۈزدى.

II

جۈمەنىڭ ۋاقتى يېقىنلاشماقتا، ئەرەپ مەزىن ئەزان ئېيت-
ماقتا؛ لىتىپجان بولسا، دىدىل كەتكەن تەرەپكە كۆز تىككەچ مې-
ڭىپ يۈرمەكتە. مېڭىلدىغان كىشىلەر دۇرۇت — ئىستىغپار ئوقۇپ
مېچىتكە كىرمەكتە ئىدى. دىدىل نېرىدىنلا لىتىپجاننى كۆرۈپ، ئۆزى خالىق ئېيتقاچ

قەدىمىنى ئىتتىكلەتتى.

— سىلنى ساقلىتىپ تازىمۇ سەت بولدى — دە، بارسام ئۇ
كاساپەتنىڭ بىر نىمىسى بېسىق ئىكەن ئەمەسمۇ؟ ... سەرراپتىمۇ
بىر قانچە ئادەم بار ئىكەن. شۇڭا مەن ...

ھېچقىسى يوق، — دىدى لىتىپجان خۇش تەبەسسۇم بىلەن،
ئۇلار جۈمەدىن تارقىغاندا ئادەملەر دېڭىزغا ئايلانغان ھېيتكاردا
ھايات قاينماقتا، سودا — سېتىق قىزىماقتا ئىدى.

— يۈرسىلە، ئاۋۇ دۇكانغا كىرىپ ئۆتىدىغان بىر ئىش بار، —
دىدى لىتىپجان، دىدىلغا. ئۇنىڭ كۆرسەتكىنى ئوردا ئالدىنىڭ
رەستىگە كېتىدىغان دوخۇشتىكى دوپپا دۇكىنى ئىدى. پاكىنەك،
ئاق سېرىق، چاساقال سېتىقچىغا، — تور بادامنىڭ بەلەنرەگە
دىن بولسا ئېلىپ كەلسىلەچۇ، — دىۋىدى، سېتىقچى قوتاز قۇيرۇ-
غى يەلپۈگۈچنى ئىشقا سالغاچ دوپپىدىن بىر قانچىنى كەلتۈردى
ۋە مەددا دەك جاۋىلداپ ماختىغىلى تۇردى.

— مانى كىيىپ باقسىلا، — دىدى لىتىپجان، دىدىلغا.

— ياق — ياق، — دىدى دىدىل بېشىنى قاچۇرۇپ،

— كىيىسىلە، كىيىپ كۆرسىلە. كىيىپ كۆرگەنگە پۇل ئالماي

مىز، — دىدى، كۈلگۈنچەك سېتىقچى ۋە دوپپىنى ھاپىلا — شاپىلا
كىيگۈزۈپ ئۈلگۈردى.

— ئۇنداق بولسا، مەن چىمەن دوپپا كىيەي.

— ھە ... ھە ... دۇرۇس، — دىدى لىتىپجان دەرھاللا، —

كۆردۈڭمۇ بېشىمدىكى چىمەن دوپپا ... ئەمەسمۇ — ھە؟

ئۇلار ئۇزاق ماڭدى. يانداش كېتىۋېتىپ، چىمەن دوپپىغا

پات — پات قاراپ قويغان لىتىپجان مۇنداق بىر شېئىرنى ئاستا
ئوقۇپ باراقتى:

كۆردۈڭمۇ بېشىمدىكى چىمەن دوپپا،
گۈلىنى قەشقەر قىزى ئۆزى تىككەن.
زەڭ قويساڭ ئالتۇن يىڭنە ئىزلىرىغا،
كۆزىنىڭ خۇنلىرىنى راسا تۆككەن.
چىۋەرلىك خىسلىتىگە قارىغىنا،
قانداق خۇش نەقىشلەرنى نەپىس چەككەن.
ھەر چىمەن، ھەر چىچەكنىڭ چانغىغا،
بىر ئۆمۈر مۇھەببەتنىڭ مېھرى چۆككەن...

توغرىمۇ؟
توغرا!
دېدىل بىر تاتلىق كۈلۈمسىرەپ بېشىنى لىڭشىتىپ
تەستىقلىدى.

ئۇلار ئۆيگە يېتىپ كەلگەندە رابىيەم تۈگۈلگەن چۆچۈرىلەر-
نى خۇددى رەتتە تىزىلغان ئەسكەرلەردەك قاتارلاپ قويۇپ ساق
لاپ ئولتۇرغان ئىدى. لىتىپجان بوسۇغىدىن كىرىۋېتىپ:
— مېھمان باشلاپ كەلدىم، ياخشى مېھمان! — دېدى.

— كەلسىلە.
— ئەسسالام.

بەقسەم كۆرپە قاتلاپ سېلىندى، تېپىلچىلىق، ئامانلىق سورى-
شىشلاردىن كېيىن، رابىيەم ئۆز ئىشىغا كىرىشتى. لىتىپجانمۇ ئا-
رىلاپ كىرىپ چىقىپ يۈرەتتى. دېدىل بولسا، بۇ ئازادە، پاكىز
ۋە سەرەمجان خانىداننىڭ جاي - جايىنى تاپقان ھەر بىر رەتلىك
نەرسىسىگە زوقمەنلىك بىلەن نەزەر سالماقتا ئىدى. يەڭلىرى تۈرۈل-
گەن لىتىپجانمۇ ئۆيگە كىرىپ ئۇدۇلمۇ ئۇدۇل ئولتۇردى. بۇ چاغ-
دا دېدىلغا دەرىزىدىن قىيپاش چۈشكەن كۈننىڭ ئالتۇن شولىسى-

مۇ بۇ ئەپچىل ۋە چىرايلىق ھوجرىنىڭ ھۆسنىگە ھۆسۈن قوشۇپ،
ھاياتقا ھالاۋەت بېغىشلاۋاتقاندا؛ تامدىكى ئانار گۈللۈك رەڭدار
زىلچىمۇ ۋە ئۇنىڭ مېخىغا ئېسىلغان سەدەپ نەقىشلىق قەشقەردۇ.
تارىمۇ خۇش تەبەسسۇم بىلەن چىشلىرىنى پاقىرتىپ كۈلۈۋاتقان
دەك تۇيۇلاتتى.

تەكلىپ - تەكەللۇپلارمۇ ئاشقا لەززەت قوشماقتا ئىدى.
- ئاش ئوخشماپتىمۇ - يا؟ ... دىدى قاچا - قۇچا يىغىش
تۇرۇۋاتقان رابىيەم تەكەللۇپنى ئۈزۈپ قويماي.
- ياق - ياق ... ھەرگىز ئۇنداق دېمىسە ئۇكام. ئاش
ئوبدان ئوخشاپتىكەن، ئۆزەممۇ چۆچۈرىگە ئامراق بولغاچ، بىر چىنە
زىيادە ئىچىۋەتتىم.

ئەرلەر سۆھبەتكە، رابىيەم ھەركەتكە چۈشتى. ئۇ، قاچا -
قوھۇچلارنى جايلاپ بولغاندىن كېيىن لىگەندە لىق ئۈزۈم كۆتىرىپ
كىردى.

- بەشكېرەمنىڭ ئۈزۈمىدىن يەپ باقايلى!
- بىزنىڭ يۇرتىنىڭ ئۈزۈمىدىن دېمەمسەن؟ - زوقلانغان
دەك كۈلدى لىتىپجان.

- بۇ سىڭلىمىز بەشكېرەمدىنمۇ؟
- ھەئە، بەشكېرەمدىن.
- باغنىڭ باغرىدىن ئىكەن - دە، بەشكېرەم دېمەك - بىر
ھىشكېرەم دېمەكتۇر.

شۇ ئەسنادا ئەركىلەپ كىرگەن ئوماق ئوغۇل دىققەتنى
تارتتى.

- نىجات ... بالام جۈر ئىككىمىز ئاۋۇ ئۆيدە يەيمىز، -
دىدى رابىيەم ئوغلىنى يېتىلەپ چىقىپ كېتىۋېتىپ.
- بالا نەچچە؟

— خۇدا ئۆمرىنى بەرسە ئىككى ئوغۇل، بىر قىزىمىز بار.
— ئىسىملىرىچۇ؟ — «نىجات» دىگەن نامنى ئاڭلىغاچ قىز
زىقىپ سورىدى دىدىل.

— چوڭنىڭ ئېتى نىجات، ئىككىنچىسىنىڭ دىلشات، قىز
زىمىزنىڭ ئېتى بەختىگۈل.

دىدىل جەينىڭنى جوزىغا تىرەپ، چىمەن دوپپىلىق بېشىنى
بىر قولى بىلەن يۆلەپ ئولتۇراتتى. ئۇ، ئاغزىغا ئاپارغان ئۈزۈمنى
چىشلەشكە تەمىشلىۋېتىپ:

— دىمەك، نىجات تاپساق، دىلشات بولۇپ بەختىمىز ئېچىلمە
دۇ... دىگەن سۆز ئىكەن — دە! — دىدى.

رابىيەم بىر تاتلىق كۈلۈمسىرەپ كىرىپ كەلدى. لىتىپجان
سۆزگە ئاغزىنى ئۆمەنلەۋاتاتتى. تالادىنلا ۋاتىلداپ كىرىۋاتقان ئا-
يال ئاۋازى دىققەتنى بۇزدى.

— ھېيتكاردا بىرسى خوتۇننى ئۆلتۈرۈۋېتىپتۇ، — دەيت-
تى ئايال ئالدىراپ سۆزلەپ.

— ئونبەش يېرىگە پىچاق سېلىپتۇ، ئەمچەكتە بالىسى بار
چوكان ئىكەن... —

— ئۆيگە كىرسە رازىخان ئاچا.

— خوش... خوش، ئىشىم ئالدىراش.

ئۇ ئالدىراپ كەتتى. بىر دەمدىن كېيىن ئۆيدە ئولتۇرغان
لارمۇ رازىخان ئارقىلىق ئاڭلىغان ئەھۋالنى بىلىشكە كەتتى.

III

— بالامەي... بالامەي... —

— ۋاي بالام ... ۋاي بالام، كۆزى ئوچۇق كەتكەن قىزىم،
ئىككى بالاڭ يىتىم قالدى، قانداق قىلاي...
ئاق چاچلىق ئانىنىڭ ئاھۇ پەريادى ھېيتكارنى تىتىر-
تىپ، قازاندەك قاينىغان ۋاراڭ - چۇرۇڭنى بېسىپ چۈشمەكتە
ئىدى. كىشىلەر دېڭىزدەك تەۋرىنەتتى. ھەر كىم ھەر نىمىلەر
دەيتتى:

— ئون ئۈچ يېرىگە پىچاق سېلىپتۇ.
— پىچاقنى بېشىدىن ئىگىز كۆتىرىپ ساقچىغا ئۆزى كەتتى.
— مەرتلىك بىلەن بارغاندىن كېيىن گۇناسنى كەچۈ-
رۈۋېتىدۇ.

— ئاغزىڭنى يۈم ئەخمەق، ئاشۇمۇ مەرتلىك بولامدۇ؟

— مەرتلىك بولماي نىمە؟

— قانخور قاتىلى مەرت دەيدۇ - يا، ماۋۇ بىر نىمە؟

— مەن دىدىمەن، ئاۋۇ دىدى.

— سەن دىمەي كىم دىدى؟...

كىشىلەر توپى دۈررىدە بۆلۈندى. قىيا - چىيا، يىغا - زارە
ئىچىدە ئۆلۈكنى ئېلىپ ماڭدى. ياش چوكان 24 لەردە ئىدى. كۆزى
يېرىم يۇمۇلغان، پۈتۈن ئەزايى قانغا بويالغان؛ پۈتى زەمبىلدىن
سەل ساڭگىلىغان؛ ئۇزۇن ۋە توم بىرجۈپ چىچى يەرنى سۈپۈرۈپ،
زەمبىلدىن تامچىلىغان قانلارنى ئەخلەت بىلەن كۆمۈپ باراقتى.
مۇسبەت ئەھلى قاڭغىر قاخشىغانلىرىچە يامۇل ئالدى تەرەپكە
كەتتى. ھېيتكاردا بايقىدەك ئېپقاچتى گەپلەر يەنە باشلاندى.

— ئەمچەكتە بالىسى بار خوتۇننى ئۆلتۈرۈشكە قانداقمۇ

قولى بارغاندۇ مۇناپىقنىڭ...

— ۋىجدانسىز نىمىكەن - دە، ئەبلەخ.

— چالما كىسەك قىلىپ ئۆلتۈرىدىغان لەنتى ئىكەن!

— ئۆلتۈرەرمىش تېخى... ئۇنىڭ بىر ئاكىسى چوڭ يەردە ئىشلەيدۇ.

— مۇنداق بىر يېرى بولمىسا، مۇنداق قىلالامدۇ؟...

— پۇلىغىمۇ ئىشىنىدۇ ئۇلار.

— راست گەپ. بۇ ھۆكۈمەتكە پۇل بولسىلا بولدى، پۇل دىسە ۋىجدانىنىمۇ ساتىدۇ.

— ۋىجدانىنى ساتىدۇ... دەيدا ماۋۇ. گومىنداڭدىمۇ ۋىجدان بارمۇ؟...

باشلىقلىرى پارىخور، ئەپپۈنكەش، لەقۋا، ئەسكەر-لىرى ئوغرى، قىمارۋاز، لۈكچەك...

— مۇشۇ گومىنداڭنىڭ ھۆكۈمەت بولۇپ شەھەر سورىغىنىغا ھەيرانمەن.

— ھەي... خەلق نادان - دە... خەلق تەبىئىي يوق، شۇڭا قاپاقۋاشلار شەھەر سورىدايدۇ.

شۇ ئەسنادا قايقتىندۇر داراڭلىغان دۇمباق ئاۋازى ئاڭ

لاندى. دۇمباقلار ئۆستەڭ بويى تەرەپتىن ھېيتكارغا كىرىپ كەل

مەكتە ئىدى. ئۇلار بەش كىشى بولۇپ، قاپ - قارا بىرسى ئال

دىدا ۋەلسىپت يېتىلىگەن، ئۇنىڭ كەينىدىن بىرسى تۆت چاسا

ئورۇندۇقنى كۆتىرىپ ماڭغان، يەنە ئىككىسى چوڭ - كىچىك

ئىككى دۇمباقنى بويىغا ئوخشىلاپ باغلاپ داڭگىرلاتقان؛ ئىگىز

بويلۇق تومپاي بىرسى بولسا، خۇددى ئۆزىگە ئوخشايدىغان ئۇزۇن

بىر ياغاچنىڭ ئۇچىغا «ئېلان تاختىسى» نى ئېسىپ ئىگىز كۆتەر-

گەن ئىدى. ئۇنىڭ ئېلان تاختىسىغا قىزىل ۋە قارا يوغان ھەرپ-

لەر بىلەن مۇنداق سۆزلەر يېزىلغان ئىدى:

«كۆرۈشكە ئالدىراڭلار! يارۋاغ دەرۋازىسى تېشىدا،


كىنو تەرەققىيات شىركىتىدە، بۈگۈن كەچ سائەت سەككىزدە، ئامب

رىكىدا ئىشلەنگەن ناھايىتى قىزىق «مۇھەببەتلىك كېچە» دېگەن

ئاۋازلىق كىنو قويۇلىدۇ. بېلەت باھاسى ئالدىنقى ... موچەن،
كەينىنىڭ ... كۆيچەن ... يىل ... ئاينىڭ ... كۈنى.»

ئۇلار ھىلىقى ئادەم ئۆلگەن يەرگە توپلانغان كىشىلەر
ئارىسىدا توختاپ، ۋەلسىپىت يېتىلگەن قارىۋاي ئورۇندۇققا چىق
تى، ئۇ، خۇددى شالغۇت خورازدەك بويىنىنى سوزۇپ، ئاۋازىنىڭ
بېرىچە ۋاقىراپ:

— بۇرادەرلەر بۈگۈن، — دەپ گەپ باشلىدى — دە،
ئېلان تاختىسىغا يېزىلغاننى تولۇق تەكرارلىغاندىن كېيىن رەستە
تەرەپكە ماڭدى.



تۆتىنچى باپ

گۈل قىز

I

۱۵۵ گۈل قىزنىڭ ئەسلى ئېتى گۈلسۈمناي ئىدى. ئۇ، تولىمۇ چىرايلىق بىر بالا بولغىنى ئۈچۈن ھەممەيلەن ئۇنى «گۈل قىز» دەپ ئەركىلىتىپ يۈرۈپ، بۇ ئىسىم ئۆزلىشىپ قالغان ئىدى. گۈل قىز بەش ياشلارغا كىرگىنىدە ئۇنىڭغا قىزىل چىقىتى. ئۇنىڭ غىلا ئەمەس، پۈتۈن يۇرتتىكى بالىلارنىڭ ھەممىسىگە دىگۈدەك قىزىل چىقىپ، نۇرغۇن بالا قىرىلىپ كەتتى. گۈل قىزنىڭ ئاتا - ئا - نىسىمۇ قاتتىق قايغۇرۇشقان بولسىمۇ، ئۇ ئاستا - ئاستا ئوڭلىنىشقا باشلىغان، تېخى سەللىمازا ساقىيىپ كەتمىگەن چاغلار ئىدى، پۈتۈن يۇرتنى ئارىلاپ كەلگەن كېزىك كېسىلى ئاقىۋەت گۈل قىزغا مۇ چاپلاشتى. تېخى دەرىمانغا كېلىپ بولالمىغان بالا تۆپىلەپ كەلگەن بۇ ئېغىر كېسەلگە گىرىپتار بولۇش بىلەن خۇددى تاغدىن

چۈشكەن تاشتەك يەرگە چاپلىشىپ يېتىپ قالدى. ئېغىزلىرى گەز باغلاپ، تېنىدىن تونۇر تەپتىدەك ھارارەت لاۋۇلداپ تۇراتتى. ئۇ ھە دىسلا جۆيلۈيتتى. جۆيلۈگەندە «قاپ - قاراڭغۇ ئۆي بولسا، مۇزدەك يەربولسا...»، «ھە... ھە... بولدى... بولدى... ئىشكىنى ئەت؛ ئېتىۋەت... كەت... كەت... مەن ئۇخلايمەن...» دىگەندەك گەپلەر - نى قىلاتتى. قىزنى يەلپۈپ ئولتۇرغان ئاپىسى بولسا: «ئۇ، ئاخىر رەتنى، ئۇ دۇنيانى كۆرۈۋاتىدۇ...» دەپ ئويلايتتى ۋە ئۆكسۈپ - ئۆكسۈپ يىغلايتتى، بالىنىڭ پىشانىلىرىنى سىلايتتى. ئۇلارنىڭ قىلمىغان، ئەتمىگىنى قالمايتتى. تىۋىپكە تومۇرىنى تۇتقۇزاتتى. ئۇلارنىڭ دىگىنىنى، قۇلاق ئاڭلىغان، كۆز كۆرگەننى قىلاتتى. قارا سۆگەتنىڭ يوپۇرمىغىنى، يۇمران بىدىنى، پاقا يوپۇرمىغىنى سۇغا چىلاپ ئاستىغا سېلىپ بېرەتتى. كۆك يۇمغاقسۈتنى سىقىپ ۋە سو - قۇپ، قېتىققا قوشۇپ ئىچكۈزەتتى ۋە چېكىلىرىگە چاپاتتى. كەپ تەرنىڭ باچكىسىنى بوغۇزلاپ قېنىنى دۈمبىسىگە ئېقىتاتتى.

قىز بولسا، كۆزىنى ئاچماي ھامان جۆيلۈگىنى جۆيلۈگەن ئىدى. «ئەھلىمادىس ئىنسانچىلىق» دەپ ئىككىنچى خىل ئېھتىمالنىڭ راسكەرلىگىمۇ قىلىپ قويۇلغان ئىدى. ئەمما گۈلقىز ئاستا - ئاستا كۆز ئېچىپ ئوڭلىنىشقا باشلىدى. 50 - 40 كۈنلەر دەپ گەندە ئاز - تولا مېڭىپ ھەركەتلىنىدىغانمۇ بولغان ئىدى، لېكىن بىر كېچىسى قاتتىق ۋاقىراپ ئويغاندى - دە، قىقىراپ يىغلاشقا باشلىدى. قىزنىڭ ئەنسىز ئۈنىدىن چۆچۈپ ئويغانغان ئانا ئۇنىڭ چېكىسىنى سىلىۋىدى، ئۇ، چىلىق - چىلىق تەرلىگەن. شۇنداق ھە - لەكچىلىكتە تاڭمۇ تەستە ئاتتى. ئاچچىق ئاقىۋەت شۇ بولدىكى، گۈلقىزنىڭ ئىككى كۆزى كۆرمەس بولۇپ قالدى.

بەزىلەر: «شامال دارىپتۇ» دىسە، بەزىلەر «كېزىكنىڭ يىلى قايتۇ، قۇرۇق يەل» دەيتتى. بەزىلەر «دۇئا ئوقۇتسا ساقىيدۇ» دى -

سە، بەزىلەر «پىرە ئويناپتا ئوڭامىپ كېتىدۇ» دەيتتى.
ئىشەكنىڭ پۈتى سۇنىمۇ داخانغا دۇئا ئوقۇتىدىغان، بالىنىڭ
ئىچى سۇرىمۇ داخاننىڭ دېمىدىنى ئىچكۈزىدىغان، چىشى ئاغ-
رىسا باخشى چاقىرىپ پىرە ئوينايدىغان قەشقەردە ئۇنداق ئىش-
لار قىلىنماي قالارمىدى؟...

پالانى يەردە بىر داخان بار ئىكەن، خۇدانىڭ ئەمرى بى-
لەن كۆكرىپ تۇرغان دەرەخنى «سۇق» دەپلا قۇرۇتۇۋېتىدىكەن؛
دەريانىڭ سۈيىنى بىر ھۈرۈپلا ئارقىسىغا شاررىدە قايتۇرۇۋېتىدىكەن؛
پوكونى دىگەن باخشى كەتمەننى قىپ - قىزىل چوغ قىلىپ پاژ -
پاژ... دەسسە، خۇدانىڭ كارامىتى بىلەن پۈتى كۆيمەيدىكەن... د-
سە، مۇشۇنىڭغا ئىشىنىش بىلەن سەھرانىڭ ساددا ئادەملىرى خۇ-
دانى قويۇپ خۇراپاتقا بەندە بولۇپ قالاتتى - دە، ئاشۇنداق
ئىشلارنى قىلاتتى، ئاشۇنداقلارنى تېپىپ كەلمەي ياكى ئىغرىقنى
ئاشۇلارغا ئېلىپ بارماي قالمايتتى.

گۈلچىزنىڭ دادىسى خېلى زىرەك ئادەم بولسىمۇ، لېكىن يە-
نە شۇ شارائىت ۋە ئەل ئېتىقادىنىڭ ئەھلى بولغىنى ئۈچۈن ئۇ-
دۇمنى ئادا قىلىپ، ئارىلىغى بىر كۈنلۈك يەر بولغان يېڭىئۆستەڭ
ئىچىتىمىدىكى ئىسلام باخشى دىگەننى ئېلىپ كەلدى. ئىگىز بوي-
لۇق، ئاق ساقاللىق ئىسلام باخشى ئالا ئېتىنىڭ يامپىشىغا يو-
غان داپلىرىنى تېڭىپ، تۆت شاگىرتىنى كەينىدىن سوكۇلدىتىپ
يېتىپ كەلدى - دە، قارا ئاغامچىدا ئايۋاننىڭ تۆرىگە تۇغ باغلاپ،
يەتتە ئۆيدىن تىلەتكەن پارچە - پۇرات لاتا - پىتە يۇلۇندىلارنى
تۇغ - ئاغامچىغا ئېسىپ، بىچارە گۈلچىزنى بىر كېچە - كۈندۈز
ئوڭ ۋە تەتۈر پىقىرىتىپ، تۆت چارەك بۇغداينى ھەم ئالتە
چۆچىسى بىلەن ئاق ھىكسىياننى ئېلىپ كەتكەندىن ئارتۇق نەتىجە
بولمىدى.

ئاۋات چاگادىكى ئىمىن داخان دىگەننىمۇ ئېلىپ كەلدى.
گەۋدىلىك، قويۇق ساقاللىق ئۇ ئادەم: «بالىغا ھال دارىپتۇ؛ ئوغ-
رى ھال قىلسا، بىرەر جاندارغا كۆچۈرسە، سەلىمازا ساقىيىپ
كېتىدۇ...» — دەپ، گۈلقىزنىڭ دادىسىنى بىرەر جانلىق مال ئوغ-
رىلاپ كېلىشكە ئۈندىدى. ئۆمرىدە ئىلنىڭ يىڭنە چاغلىق نەرسى-
سىگە قارا ساناپ كۆرمىگەن كىشىگە بۇ ئىش ئۆلۈمدەك ئېغىر بى-
لىنىدى، لېكىن قىزىغا شىپا بولسىلا، 40 كۈندە تۆلەپ بېرىدىغان
بولغاندىن كېيىن مەيلىلا... دىدى — دە، مال ئوغرىلاپ كېلىشكە
كۆندى.

— شامال بالىنىڭ ئاياق تەرىپىدىن دارىپتۇ... — دەيتتى
داخان، — مال سىلنىڭ ئۆيىنىڭ ئاياق تەرىپىدىكى يەتتىنچى
ئۆيدىن ئېلىپ كېلىنسە بولىدۇ.

تۈن تەڭ مەزگىل ئىدى. گۈلقىزنىڭ دادىسى ئالا ئاغامچى-
نى بېلىگە باغلاپ مېڭىۋاتقىنىدا داخان:

— ئىلاج بار مالنىڭ سېمىز بولغىنى ياخشى. جاندار ئورۇق،
ئاجىز بولسا، شىپا قىلىشى كەم، زەئىپ بولىدۇ. يەنى مەسىلەن،
ئورۇق مال زەئىپ بولغىنىدەك... — دىدى.

سېمىز ئاق پاخاننى كۆرگىنىدە «موللام» شۇ قەدەر زوق
لىنىپ كەتتىكى، دۈمبىسى ۋە قۇيرۇقلىرىنى نەچچە نۆۋەت سىلى-
ۋەتتى. ئىشىك، تۈگۈك چىك ئېتىلدى. گۈلقىزنى پاخاننىڭ بوي-
نىغا ئېسىلدۈرۈپ ئولتۇرغۇزغان داخان سېرىق تەسۋىنى سېرىپ
ئولتۇرۇپ ئوقۇشقا باشلىدى. ئۇ، قىزنى تەسۋى بىلەن پات — پات
ساۋىلاپ «سۇف، سۇف» لەيتتى. «كۆچ... كۆچ... كۆچمىسەڭ كەي-
نىڭدىن بورىغا يۆگەپ ئوت قويۇۋېتىمەن كۆچ...» دەيتتى.

شۇنداق قىلىپ، ئىمىن موللاممۇ ئاق پاخان بىلەن ئالا
خۇرجۇندا لىق ناننى ئېلىپ، قاۋۇل بىر يىڭىتنىڭ ھەمراغىدا،

تاڭ سۈزۈلۈشتىن بۇرۇن يولغا راۋان بولدى. ئۇ، كېتەر چېغدا
ئۇزۇن تەسۋىنى بويىغا سېلىپ تۇرۇپ شۇنداق بىر دۇئانى باش-
لىدىكى، ئەۋلىيا، ئەنبىيا، يەتتە سۇلتان، يەتمىش چىلتەن، ما-
زاي - ماشايىغلاردىن تارتىپ ئوغرى - مۇناپىقلارغىچە بىر مۇن-
چىسىنىڭ نامىنى قىچقىرىپ، ئاخىرىسىنى «ئەزىزانە قەشقەرنى
بېسىپ ياتقان ھەزرىتى ئاپپاق غوجام مەدەت قىلغاي...» بىلەن
تۈگەتتى ۋە: ھەممىنى بىلگۈچى ئاللا، قىز قىرىق كۈندە ساقدا
يېدۇ... دەپ قويۇپ كەتتى.

قىرىق كۈنمۇ ئۆتتى، يۈز قىرىق كۈنمۇ، ھەتتا ئۈچيۈز قى-
رىق كۈنمۇ ئۆتتى، ئەمما گۈلنىڭ كۆزىدە ئۆزگىرىش بولمىدى.
ئەمدى ئۇنىڭ ئاتا - ئانىسى «بالىمىزنىڭ پىشانىسىگە پۈتۈلگىنى
شۇ ئىكەن...» دەپ، تەقدىرگە تەن بېرىپ، ئىككى كۆزى ئەمما
گۈلنى يېتىلەپ يۈرىدىغان بولدى.

II

يازنىڭ تۇنجى ئايلىرى، ئۈجمە پىشقان كۈنلەرنىدى. ھەم
را ئاچا گۈلنى ھويلىدا ئولتۇرغۇزۇپ قويۇپ، ئۆزى ئەگلەك
سوراش ئۈچۈن خوشنىلارغا چىقىۋىدى، كۈچىنىڭ دوخمۇشدا
بىر كىشىگە ئۇچرىشىپ قالدى. كۆزەينەك تاقىغان، كۆك ئىشەك
نى يېتىلىۋالغان، توكچىكىگە كۇلاڭ دۇمبىغىنى پىلدىرلىتىپ چال-
غان، 55 ياشلار ئۆپچۆرىسىدىكى قارامتۇل، دوغىلاق ئۇ ئادەم تەك
رارلاپ كېلەتتى:

— چىنە قادايدۇ... چىنە قادايدۇ...

ئۇ، ھەمرا ئاچىنى كۆرۈپ كۈلۈپ تۇرۇپ:

— ياڭكاڭزا! ياخشىمۇ؟... سۇلغان چىنىد بارمۇ؟ مەن قادايم

دۇ، — دىدى.

چىنە بار، تەخسىمۇ بار، — دىدى ھەمرا ئاچىمۇ كۈ-
لۇپ، — بىزنىڭ ھويلىغا يۈرۈڭ، — دەپ ئۇنى باشلاپ ماڭدى.
قاداقچى ھويلىغا كىرىشى بىلەن ھەۋەسلىنىپ ئەتراپقا قا-
راشقا باشلىدى. ئۇ، ئىشىگىنى ئېغىل ئالدىدىكى تۈۋرۈككە باغلى-
دى. ئاندىن ئەپچىل ساندۇغىنى كۆتىرىپ سۇپىغا كەلدى. سۇپا
ئۈچىمىنىڭ ئاستىدا بولۇپ، ھويلىغا ھۆسۈن بېرىپ تۇرغان سۆلەت-
لىك بۇ يوغان ئۈجمە باراقسان شاخلىرىنى پىشايۋان ئۆگزىلىرى-
گىچە ساڭگىلىتىپ ئارام بەخش سايسى بىلەن بۇ چىرايلىق خا-
ندانغا ھوزۇر بېغىشلاپ تۇراتتى. ئۈجمىنىڭ تۈۋىگە قويۇلغان
يوغان تاش كۆپ بولسا، مۇزدەك سۈزۈك سۈيى بىلەن ھەر كۈنى
كۆپلىگەن ئەر - ئايال مېھمانلارنى زىيارەت قىلدۇرۇشنىڭ بىردىن-
بىر پاسىبانى، رەڭدار گۈللەر بولسا، كۆزلەرنىڭ مېھرىۋانى ئىدى.
دىمەككى، پۈتۈن ياز بويى مەھەللىنىڭ ھەممە قىز - چو-
كانلىرى بۇ ھويلىغا توپلىشىپ، ناخشا دىگەننى چاڭ كەلتۈرۈپ
چاق ئىگىرەتتى؛ دوپپا، كەشتە ۋە كىيىم - كېچەكلىرىنى تىكەتتى.
بۈگۈنمۇ شۇنداق بولدى. بىر دەمىنىڭ ئارىلىغىدىلا بۇ ھويلا
خۇددى بىر كىچىك بازارغا ئايلىنىپ كەتتى. بالىلار، ئانىلار، قىز
ۋە چوكانلار قاداقچىنى ئورنىۋالغان ئىدى.

مۆمىن ئاكا كەتمىنى ئۆشنىسىگە سېلىپ باغدىن چىقىپ
كەلگەندە بۇرنىنىڭ ئۇچىغا چۈشۈپ قالغان كۆزەينىگىنى ئىگىزلى-
تىشىمۇ چولپىسى تەگمىگەن قاداقچى تەرلەپ - تەپچىرەپ غىدى-
غىداڭ بىلەنلا بولۇپ كەتكەن ئىدى. مۆمىن ئاكا:

— قاداقچى ئۇستا ياخشىمۇ، — دىگەندىلا قاداقچى لىپپىپ

دە قاراپ قويۇپ، يەنە ئۆز ئىشىنى داۋام قىلىۋەردى.

مۆمىن ئاكا پۇتلىرىغا چاپلىشىپ قالغان لايلىرىنى كەتمەننىڭ
بېسى بىلەن تازىلىۋېتىپ، دەھلىزىگە كىرگەندە ھەمراخان كىچىك
كىنە ياغاچ تەڭنىدە خېمىر يۇغۇرۇۋاتاتتى. ئۇ:
— نان ياقىمەن دىگەندەك قىلىۋېدىڭلارغۇ؟ — دېۋىدى،
ھەمراخان دېدى:

— ئۇن تۈگىگەندە ئۇياتلىق مېھمان كەپتۇ... دىگەندەك
نان ئاخىرلىشىپ قالغاندا بۇ قاداچچى ئۈستىنىڭ كېلىپ قالغىنىنى
كۆرمەملا. غىزا قىلاي دېدىم.

— بوپتۇ، ئوبدان قىلىپسىلە ئانىسى، ئاڭغىچە مەنمۇ باغ-
نى سۇغىرىۋېتىپ چىقىمەن.

ئۇ، ھويلىغا چىققىنىدا سالپىيىپ تۇرغان كۆك ئىشەككە كۆ-
زى چۈشتى - دە، كېلىپ يېشىشكە باشلىۋېدى، قاداچچى:

— ئاخۇن نىمە بولدى؟ — دېۋىدى، مۆمىن ئاكا پەر-
ۋاسىز كۈلۈپ:

— ئىشەكنى ئوغرىلاپ قاچاي دېۋىدىم، كۆرۈپ قالدىڭىز-
ھە؟... ئەمدى بۇنىڭغا بىدە سېلىپ بېرەي، — دېدى - دە ئاپىرىپ
ئوقۇرغا باغلاپ كۆك بىدە سېلىپ بەرگىنىدىن كېيىن كېلىۋېدى،
قاداقچى قاقاقلاپ كۈلۈپ بۆلەكتىن كۆرۈشتى.

مۆمىن ئاكا بىردەمدىن كېيىن باغدىن قايتىپ چىققىنىدا
قاداقچى يەنىلا تازا تەرلەپ - پىشىپ ئىشلەۋاتاتتى. مۆمىن ئاكا
ئۈستىنى تاماققا تەكلىپ قىلدى ۋە چۆرىدەپ تۇرغان بالىلار بىلەن
باشقىلارغىمۇ:

— ھەر بىرلىرىڭمۇ ئالدىراش ئىشلىرى بولمىسا، تاماققا
كېلىشمەملا؟ — دەپ كۈلۈپ چاخچاق قىلدى، ئۇ، قاداقچىنى
يەنە ئالدىراتتى.

قاداقچى بولسا:

— مانا ھازىر تۈگەيدۇ، — دىگەچ، غىدى — غىداڭ بىلەن
ئاۋارە بولۇۋاتاتتى.

— قېچىپ كېتىدىغاندەك بۇ چىنىنى نىمانچىمۇ چىڭ نوخ
تىلىۋاتقانەن؟ — دىدى مۆمىن ئاكا.

— مۇشۇنداق چىڭ نوختىلىمىسا قاچىدۇ، — دىدى قا-
داقچىمۇ كۈلۈپ.

تاماق تۇخۇم چۆپ ئىدى. ئۇنى داستىخانغا قويۇۋېتىپ مۆ-
مىن ئاكا ئۈزرە ئېيتتى:

— ئاددىلا سەھرا تامىغى.

— ياخشى... ياخشى، — مېھمان بولسا، بۇ ئاددى،
ئەمما مېزىلىك تائامنى يەپ ماختاپ ئولتۇرۇپ، ياغاچ قوشۇق بى-

لەن كۈرەپ ھوزۇر بىلەن يۇتماقتا ئىدى. ئۇلار تاماق داۋامىدا
ئۇيان — بۇياندىن ئاز — تولا سۆزلەشتى ۋە بىر بىرىنىڭ ئات —
جونلىرىنى سوراشتى.

— مەندە ئات ما مىڭفاڭ، — دەيتتى قاداچچى، — ئۇي-
غۇرلار مېنى مۆمىن ئاخۇن دەيدۇ.

— بىزنىڭ ئاۋۇ ئادەمنىڭ ئېتىمۇ مۆمىن ئاخۇن، —
دىدى ھەمراخان.

— ئەيى، — دەپ، قاقا قلاپ كۈلۈپ كەتتى قاداچچى، —
سىزدە ئاتمۇ مۆمىن، مەندە ئاتمۇ مۆمىن، بۇ تازا قاملاشتى.

ئۇلار ئۈجمە تۈۋىدىكى سۇپىدا ئولتۇرۇشقان ئىدى. ھەمرا-
خان بىلەن گۈلقىز بولسا، دەھلىزىدە تاماق يەۋاتاتتى.

— ئىش تولا، كۆپ ئولتۇرسا بولمايدۇ، — دىدى قا-
داقچى ۋە رەھمەت ئېيتىپ قوزغالدى. ئۇ، پەشتامبىلىنى تارتىپ،

غىدىغۇچنى ئەمدى قولىغا ئېلىۋاتاتتى. شۇ ئەسنادا ئىگىز بويلۇق،
قاڭشالىق، قاتاڭغۇر بىر ئايالمۇ قارىتىدىغان نەرسىلىرىنى كۆتۈ-

دەپ ئالدىراپ كىرىپ كەلدى.

شۇنداق قىلىپ، قاداچى مۇمىن ئۆمىتتا كەچكەچە ئارامسىز ئىشلىگەن بولسىمۇ، بۇ مەھەللىدىكىلەرنىڭ ئىشلىرىنى تۈگىتىپ ئۆلگۈرەلمىدى. ئۇ نەچچە كۈنلەر ئىچىدە يەنە بىر كېلىدىغانلىغىنى ئېيتىپ كەتمەكچى بولۇۋىدى، ئاياللار ئولۇشۇپلا تۇرۇۋالدى. سا-ھىپخانلارمۇ قاداچىنى قونۇپ قېلىشقا دەۋەت قىلدى. قاداچى ئاخىرى بۇ تەكلىپنى رەت قىلالماي قونۇپ قالىدىغان بولدى. ئايدىڭ ئاخشام ئىدى. ھەمراخان، گۈلغىز ۋە ئۆزى ئۈچۈن دەھلىزگە جاي راسلاپ، ئىككى مۆمىناخۇنغا بولسا، پىشايۋان سۇ-پىسىغا ئورۇن سېلىپ بەردى. ئۇلار يېتىپلا مۇڭداشقىلى باشلىدى. قاداچىنىڭ:

— نەچچە بالا بار؟ — دەپ سورىغان سوئالغا جاۋاب-
ۋەن مۇمىن ئاكا ئۆز سەرگۈزەشتىنىڭ بالىلار قىسمىنى سۆزلەشكە
باشلىدى.

— بۇ خوتۇن ئەل ئۆمرىدە تۆتنى تۇغدى، ئىلگىرى ئىككى
بالىمىزنىڭ بىرسى قىزىل، بىرسى بوغما كېسەل بىلەن ئۆلۈپ كەت-
كەن. ئۇندىن كېيىنكى بالىمىزمۇ ئوغۇل ئىدى. ھەي... نىمە
سنى دەيسەن؟... ئوغلىمىزنىڭ ئېتى ئابدۇراخمان ئىدى. ئۇ
شۇنداق بىر بالا بولۇۋىدىكى... نىمىسىنى دەي؟... قانداق
قىلاي؟... ئۇھ...

— ھە... ھە... نىمە بولدى؟ — قاداچى مۇمىن ئاكا تە-
رەپكە ئۆرۈلدى.

— ئۈرۈمچىدە ئوقۇتمىز... دەپ ئېلىپ كېتىپ... شۇنىڭ
بىلەن...

مۇمىن ئاكا كېيىنكى سۆزىنى داۋاملاشتۇرالمىدى. ھۆرمەتلىك كىتاپخان!

قىسىمىزنىڭ ئىككىنچى قىسمىدا ئابدۇراخمان ھەققىدە يەتكىدەك توختىلىدىغانلىقىمىز ئۈچۈن بۇ يەردە مۇشۇنىڭ بىلەن چەكلىنىمىز. ئەمدى گەپنى يەنە گۈللىرى ھەققىدە ئاڭلايمىز:

III

خورازنىڭ قانىتىدا چاۋاك چېلىپ ئۈنلۈك قىچقىرىشى ئۈ-
لارنى ئويغىتىۋەتتى. ئىككى ئىشەكنىڭ بەسلەشكەندەك دەھشەت
بىلەن ھاڭگىرىشىمۇ پۈتۈن سەھرانىڭ ئارامىنى بۇزدى. بۇ چاغدا
مۆمىن ئاكا ئويغانغان بولسىمۇ، ئەمما قىچقىرىشنىڭ ئارا-
مىنى بۇزماسلىقى ئۈچۈن جىمجىت ياتاتتى. بىر دەمدىن كېيىن مە-
ھەللە مېچىتىنىڭ مۇنارىسىدىن بۇقا مەزىنىنىڭ تۈگمەننىڭ بۇرغى-
سىدەك چىققان ھەيۋەتلىك ئاۋازى پۈتۈن ئەتراپنى ياڭرىتىپ، مۇ-
مىن ئاكانى تاھارەت تەرەددۇتىغا تۇرغۇزدى. ئۇ، ئالدى بىلەن
ئىشەكلەرگە بىدە بېرىۋېتىپ، ئاندىن پۈتۈننىڭ ئۈچىدا دەسسەپ
تالاغا ماڭدى. بۇنى بىلىپ ياتقان قىچقىرىش ئۈزىگە بولۇۋاتقان
ئېھتىرام ئۈچۈن مۇسۇلمانلارنىڭ ئەدەپ، خۇلقىغا ئىچىدە ئاستا
پىچىرلاپ ئايرىن ئەيلىمەكتە ئىدى.

مۆمىن ئاكا نامازدىن قايتىپ كىرگىنىدە ھەمراخانىمۇ بامدات-
نى ئۆتەپ چىقىپ، كالىنىڭ تېزەكلىرىنى كۈمۈلچىلاپ ئېغىلنىڭ
تاملىرىغا چاپلاۋاتاتتى. قىچقىرىش ئۈستى بولسا، ئۈجمىنىڭ نېرى
يېقىدا ئىككى قولىنى كەينىگە تۇتۇپ، تام بويلايمىسى ۋە ئويما-
لاردىكى رەڭگا رەڭ گۈللەر بىلەن چۆنەكلەردىكى رەتلىك ئۆس-
كەن ئوتياشلار ھەم ئېرىق بويلىرىدىكى كۆچەتلەرگە چىن زوقى
بىلەن قاراپ تۇراتتى.

ئەتىگەنلىك چايىنى ئۇلار پىشايۋان سۇپىسىدا دەرقەمتە ئولتۇرۇپ ئىچەشتى. خام قايماق بىلەن ئوخشىغان چايىنى ھەمراخان پات - پات لىقلاپ تۇراتتى. يېڭى كۆتىرىلگەن كۈننىڭ ئالتۇن زەررىلىرى پىشايۋان تاملىرىدىن باشلاپ باغ ۋە ھويلىغا نۇردىن سۈپەت، گۈل - چىچەكلەرگە زىننەت بەرمەكتە ئىدى.

چايدىن كېيىن قاداچچى، گۈللىرى ھەققىدە ئاخشام ئاڭلىغانلىرىنى ئەسكە ئېلىپ، ئۇنىڭ بېشىغا ئالقىنىنى قويۇپ كۆزلىرىنى خۇددى تىۋىپلاردەك تەكشۈرۈپ كۆردى، ئۇ گۈللىرىنىڭ كۆزىنى كۈنگە ئۇدۇللاپ تۇرۇپ:

- نىمە بار؟ ... دەپ سورىۋېتىدى:

- چىراق ... چىراقمۇ ... نىمە؟ - دېدى گۈللىرى.

كېيىن قاداچچى قاراڭغۇ ئۆيدە ئۇنىڭ كۆزىگە چىراق تۇتۇۋېتىدى، قىز قولىنى ھەركەتلەندۈرۈپ چىراقنى ئىزلىدى.

- بىر نىمە، بىر نىمە بار ... - دەيتتى گۈللىرى قولىنى سوزۇپ.

- مېنىڭچە بالىنىڭ كۆز نۇرى ئاجىزلاپ كەتكەن، ئەمما ئوچكەن ئەمەس ... - دېدى قاداچچى. ئۇ، يەنە بىر ئاز ئويلاپ دى - دە، ئاندىن ئۆزىنىڭ ياخشى تەجرىبىلىك بىر تىۋىپ ئاغىنىسى بارلىغىنى، بالىنى ئۇنىڭغا كۆرسىتىش زۆرۈرلۈكىنى، بۇنىڭ ئۈچۈن ئۆزىمۇ قولىدىن كېلىشىچە ياردەمگە تەييار ئىكەنلىكىنى ئېيتتى.

قاداچچى ئۇستا ئىش - پىشلىرىنى تۈگىتىپ، تاماقتىن كېيىن ئىشىكىنى يېتىلەپ ماڭغاندا كۈن پېشىن بولاي دەپ قالغان ئىدى. ئۇ، رەھمەت - تەشەككۈرلىرىنى تەكرارلاپ، تىۋىپ توغرىسىدىكى تەكلىۋى ۋە ۋەدىسىنى يەنە بىر بېلىدۈرگەندىن كېيىن يۈرۈپ كەتتى.

ئارىدىن بىر كۈن ئۆتتى، ئۆگۈنى چۈش مەزگىلى بولۇۋىدى،
قاداقچى كۆك ئىشىكىنى يېتىلەپ كىرىپ كەلدى. ئۇ، دەرۋازىدىنلا
تېۋىپ توغرىسىدا سۆزلەپ كىرمەكتە ئىدى. قاداقچىنى خوشال قار-
شى ئالغان ئاتا - ئانا تەييارلىقنىڭ گېپىنى قىلىۋىدى. قاداقچى:
— نىمە تەييارلىق؟ — دىدى. ئۇلار پۇلنىڭ گېپىنى
چىقىرىۋىدى، قاداقچى دەرھاللا:

— ھەي مۇسۇلمان، ھازىر پۇل نىمىگە كېرەك؟... ئالدى
بىلەن بالىنى كۆرسەتمەمدۇ؟ — دىدى.

مۆمىن ئاكا چامبۇل ئىشەكنى توقۇدى. ئۇ گۈللىرىنى، قاداق-
چى بولسا ھەمراخان تۇخۇم قاچىلاپ چىققان چىغ سىۋەتنى
ئالدىغا ئالدى - دە، يولغا راۋان بولدى.

IV

گۈزەر كوچىلىرى ئادەم بىلەن ئاۋات ئىدى. شەتەي ①
سارىيىنىڭ ئالدىدا يېمەش سېتىۋاتقان يوغان قارا خوتۇن قوتاز
قۇيرۇغىدىن ياسالغان يەلپۈگۈچ بىلەن چىۋىن قورۇپ ئولتۇرۇپ
تىنماي توۋلايتتى: سىلەر ئالدىدا قۇرۇق قۇرۇق بولدى.
— ئالە بەشكېرەملىك ئۈزۈمى، مەي باغلىغان ئۈزۈم!
مۆمىن ئاكىلار ئىشەكلىرىنى سارا يىغارتىغا يايلاشتۇرۇپ چىققىنى

① شەتەي - 1911 - يىلدىن 1923 - يىلغىچە قەشقەرگە ھۆكۈمرانلىق
قىلغان ئەشەددى ئىستىبدات ماتىتەي (ماپۇشنىڭ خۇيزۇ) نىڭ ئوغ-
لى. ئۇ، ئوغلى شەتەي نامىغا ھەشەمەتلىك «ساراي» ياساتقان.
بۇ ساراي كۈنىمىزگە ھەر ئىككى تەۋشۈك دەرىۋازا تېشىدىنكى گۈزەردە بولۇپ
لۇپ، كېيىنكى كۈنلەر گىچە ئاشۇنىڭ نامىدا ئاتىلىپ كەلگەن.

دەن كېيىن ھىلىقى ئاغزى بېسىلماي توۋلايدىغان باققال خوتۇن -
نىڭ يېنىدىن ئەگىپ ئۆتۈپ، گۈلچىزنى يېتىلىگەنلىرىچە توشۇك
دەزۋازا تەرەپنى كۆزلەپ ماڭدى. ئۇلار كېلىپ ئىشىك - دەرىزە -
لىرى كۈنگەيگە قارايدىغان ئەپچىل دۇكان ئالدىدا توختىدى.
ئۇلارنى دۇكاننىڭ پۈككىگە مەيدىسىنى تىرەپ تۇرغان، 50
ياشلار ئەتراپىدىكى ئاق يۈزلۈك تەتەي يۇمشاق كۈلۈمسەرەپ
قارشى ئالدى. قاداچى بىرنىمىلەر دىنۋىدى، ئۇ دەرھال پۈككىنىڭ
قاپقىغىنى كۆتەردى. ئۇلار گۈپۈلدەپ دورا - دەرمانلار پۇراپ
تۇرغان دۇكان ئارقىلىق ئىچكىرىگە كىردى. چاققان دەھلىزىگە
ئۇدۇلمۇ ئۇدۇل ئىككى تەرەپتە ئىككى ئۆيىنىڭ ئىشىكى ئوچۇق
تۇراتتى. ئۇنىڭ سول ياقىسى ياتاقخانا، ئوڭ ياقىسى
بولسا، تىۋىپنىڭ ئىشخانىسى ئىدى. ئىگىز بوي، تاقىر باش تىۋىپ
كېسەل كۆرۈۋاتاتتى. ئۇ، كىرگۈچىلەر بىلەن مۇنداقلا تېچلىق
سوراشتى - دە:

① - بىر دەم ئولتۇرە... ھە؟ ئولتۇر، - دېدى. تەلەپپۇزغا
قارىغاندا بۇ تىۋىپمۇ ئۇيغۇرچىنى خېلى ئوبدان سۆزلەيتتى.
مۆمىن ئاكا بولسا، بۇ تىۋىپنى كۆرۈش بىلەنلا داڭ قېتىپ قاراپ
قالدى. ئۇ، نىمە ئۈچۈنكى ھىلىمۇ شۇ ھەيرانلىغىدا، ئاغزى كامال
دەك ئېچىلغان ھالدا قادىلىپ قاراپ تۇراتتى. تىۋىپ بولسا، كۆزى
قاتتىق ئاغرىغان، قويۇق ساقاللىق بىر ئۇيغۇرنى كۆرۈۋاتاتتى.

تىۋىپ بۇ ئاغرىقنى ئۇزاتقاندىن كېيىن قوللىرىنى
يۇدى - دە، ئاندىن گۈلچىزنى كۆرۈشكە كىرىشتى؛
- سەۋەپ مەندىن، ساقايتىش خۇدادىن، - دېدى
ئۇ، قاينىتىپ كۈندە ئۈچ ۋاق ئىچىدىغانغا بىر بولاق دورا، ھەر
كۈن كەچتە كۆزىنى يۇيۇپ تېمىتىدىغانغا كىچىك قۇتدا سۇيۇق

لىق بېرىپ، ئۆيىنىڭ ئارىلىغىنى ئۇققاندىن كېيىن، جىددى
تەھۋال بولمىسا ھەپتىدە بىر كېلىشىنى، دورا تۈگىسە ۋاقتىدا ئې-
لىشىنى، ئۇزۇقلىنىش جەھەتتىگە كەلگەندە: ئاپىدىيانى دەملەپ
بېرىش، ئۆشكە سۈتى ئىچكۈزۈش، قوينىڭ جىگىرىنى خامسۇقراق
كاۋاپ قىلىپ بېرىش قاتارلىق قوشۇمچىلارنىمۇ تاپىلدى. مەۋە -
چىۋىنى خام ياكى بۇزۇلغان بولمىسىلا يەۋەرسە بولىدۇ، - دې-
دى. داۋالاشنىڭ بېرىسى بىر، نېرىسى ئۈچ - تۆت ئاي بولىدۇ -
غانلىغىنى ئېيتتى.

مۆمىن ئاكا قاقچىنى ئاستا جەينەكلىۋىدى، ئۇ پۇلنىڭ
گېپىنى چىقاردى، تىۋىپ پايىنەك بېشىنى سىلاۋېتىپ، موچەن،
كويچەن دەۋاتقىنىدا كىرىپ كەلگەن تەتەي بىرنىمە دېۋىدى،
تىۋىپ توختاپ:

- بولدى، پۇل ئالمايدۇ، - دىدى. مۆمىن ئاكا بولسا
قىزىل تىزىلارنى تەڭلەپ تۇراتتى.

- بولدى، پۇل ئالمايدۇ، سىز بىر مۇنچە تۇخۇم ئېلىپ
كەلدى ئەمەسمۇ؟ - دىدى تەتەي كۈلۈپ. مۆمىن ئاكىمۇ ئۇنىماي
تۇراتتى.

- مەن دورىغا پۇل ئالسا، سەنمۇ تۇخۇمغا پۇل ئالە، -
دىدى تىۋىپ. مۆمىن ئاكا پۇلنى ئۈستەل ئۈستىگە تاشلاپ قويدى.
قاقچىمۇ ئارىلاشتى. تىۋىپ تىزىدىن بىرنى ئېلىپ قالغىنىنى قايتا
تۇرۇپ بەردى.

تىۋىپتىن ئۇزاپ چىققاندا سىۋەتنى ساڭگىلىتىپ ماڭغان
قاقچى مۆمىن ئاكىلارنى ئۆيگە تەكلىپ قىلدى. ئۇلار
ئۇلار ئىشەكلىرىگە مىنىپ، كوزىچى يارىشى تەرەپكە ماڭ-
دى. دۆڭباققا يېقىن كەلگەندە بىر يان كوچىغا كىردى - دە،
قىبلىگە قاراپ تۇرغان كىچىك دەرۋازا ئالدىدا توختىدى. ئۇلارنى

ئوتتۇرا بوي، بۇنىداي ئۆك، قارا چاچ، 40 ياشلاردىكى خۇش خۇي
بىر تەتەي كۈتۈۋالدى. بۇ تەتەي ئۇيغۇرچىنى ھەممىدىن ئوبدان
سۆزلەيتتى. ئۇ، گۈلنىڭ چاچلىرىنى قايتا - قايتا سىلايتتى.
ئاڭلاپ ئىچ ئاغرىتقانلىقىنى، تىۋىپكە كۆرسىتىشكە ئېرىنى ئالدىرات-
قانلىغىنى، ئۆزىنىڭ تۆت بالىسى، بۇ قىز بىلەن تەڭ بىر قىزى
بارلىغىنى، بۈگۈن ئاچىسىنىڭ يېنىغا كەتكەنلىكىنى ئېيتاتتى. ئۇ،
گۈلنىڭ چاقماق قەنلەرنى تۇتقۇزۇۋېتىپ سورايتتى:
— بۇ بالىنىڭ ئېتى نىمە؟

— گۈلنىڭ... گۈلنىڭ... گۈلدەك قىز ئىكەن. بۇ ئات ئۆزىگە
تازىمۇ باپ كېلىپتىكەن. بىراق بىچارە بالىنىڭ كۆزىگە يامان
بولۇپتىكەن - دە...

تەتەي كېسەلنىڭ تارىخىنى ئۇققاندىن كېيىن ئۇلۇغ - كى-
چىك تىندى.

— ساقىيىپ كېتەر، خۇدا شىپالىق بېرەر، لاۋ تاڭ ئۇستا
تىۋىپ، بىزنىڭ ئادەم بىلەن كۆڭلى يېقىن. بۇ كۈچ چىقىرىدۇ،
مەن ئۆزۈممۇ تاپىلايمەن. كېيىنكى دۆرەمدە ئۆزۈم بىللە ئاپىر-
مەن. — دېدى، ئاندىن ئۇ لاۋ تاڭنىڭ ئەسلى ئېتى تاڭ جۇفاڭ
ئىكەنلىكىنى، يۈزىدە خال - تاجىسى بولغانلىغى ئۈچۈن ئۇيغۇرلار
ئۇنىڭغا تاجاخۇن دەپ ئات قويۇۋالغانلىغىنى ئېيتتى.

تەتەي تاماققا تەرەددۇت قىلىۋىدى، مۆمىن ئاكا ئۇنىمىدى.
— ئابىيام ئېيتتىغۇ، بىزنىڭ ھەممە خوشنىلىرىمىز مۇسۇل-
مان، بىز چوشقا گۆشى يىمەيمىز، قازانلىرىمىز پاكىز، — دېدى
تەتەي.

ئۇ ھەركەتتە ئىدى. مۆمىن ئاكا ئەمدى تەتەيگە يالۋۇرۇش-
قا باشلىدى:

— خوش بولاي، بىز كەچ قالسىز. بولدى رەھمەت. تاماق

نى يەنە يەرمىز...

تەتەي ئاخىرى ئاق نان ۋە قەن - گېزەك بىلەن چاي

قويدى.

مۆمىن ئاكا قاقچىنىڭ ئۆيىدىن ئۇزاپ چىقىشىغا تۆت

كوچا دوخمۇشىدىكى مېچىتتىن ئەسرگە ئەزان چىقتى.

ئۇ، گۈلچىزنى ۋە دورا سېلىنغان سىۋەتنى ئالدىغا ئېلىپ

بوز تۇمشۇق ھاڭگىنى يورغىلىتىپ باراتتى. ئۇنىڭ كۆز ئالدىدىن

قاقچىنىڭ ھىلىقى خۇش خۇي خوتۇنىنىڭ قىلىقلىرى، گەپ - سۆز -

لىرى بىر - بىر ئۆتمەكتە ئىدى. ئۇ: «ئىش ئوڭغا تارتسا، ئىشتان

مۇ سوڭغا تارتىدۇ» دىگەن گەپ بار. بولمىسا، خۇدايىم بۇ قا -

داقچىنى بىزگە باشلاپ بارارمىدى؟... بۇمۇ ئىشىمىز ئوڭغا تارتقان

لىقنىڭ ئالامىتى. ئىنشائاللا. قىزىمنىڭ كۆزى ساقىيىپ قالسا ئە -

جەپ ئەمەس. ئىگەم بار، نىغەم بار... ھىلىقى تىۋىپمۇ...

ئۇ كېتىۋېتىپ تاجاخۇن تىۋىپنى كۆز ئالدىدىن ئۆتكۈزۈش

كە باشلىدى - دە. ئابىيام ئۇنى كۆرۈش بىلەنلا داڭ قېتىپ قا -

راپ قالغىنىنى. ئۆزىنى ھەيران قالدۇرغىنى ئۇنىڭ ئوڭ كۆزى

چۆرىسىگە خۇددى قەلەم بىلەن سىزغاندەك ھالقىسىمان چۆگىلمەچ

قوڭۇر خال - تاجىسى ئىكەنلىكىنى ئويلاپ، مۆمىن ئاكىنىڭ كۆڭ -

لى يىراق ئۆتمۈشىنى، 30 يىللار ئاۋالقى بىر قىزىق ۋەقەنى

ئەسلەشكە كەتتى. ئۇ قانداق ۋەقەلىكىنى كېيىن نۆۋىتى كەلگەندە

يازىمىز، ئەمدى گەپنى دىدىل بىلەن لىتىپجاندىن ئاڭلايمىز:

بىشىمىز تەبىئەتتە تىلەپ بەرگەن ئىشنى ئىشلىتىپ كەلگەن ئىشلىرىمىز

بىز كەتسەمۇ ئىشلىرىمىز ئىشلىتىپ بەرگەن ئىشلىرىمىز ئىشلىتىپ بەرگەن

ئىشلىرىمىز ئىشلىتىپ بەرگەن ئىشلىرىمىز ئىشلىتىپ بەرگەن ئىشلىرىمىز

ئىشلىرىمىز ئىشلىتىپ بەرگەن ئىشلىرىمىز ئىشلىتىپ بەرگەن ئىشلىرىمىز

ئىشلىرىمىز ئىشلىتىپ بەرگەن ئىشلىرىمىز ئىشلىتىپ بەرگەن ئىشلىرىمىز

بەشىنچى باپ

مۇھەببەت گۈلزارى

مۇھەببەت ئەھلىدىن ئۇمىتلەر كۈتتۈم،
مىڭ ئۆيىنىڭ يېنىدىن مىڭبىر رەت ئۆتتۈم.
نېسىدىن بىتەلەي بىر يىمىگىت ئىدىم،
يوقنى ئاختۇرماستىن نەقىللا پۈتتۈم...
— «مۇھەببىتىم» ناملىق شېئىردىن

I

مىلە پۇ ئىشنى تولمۇ ياخشى قىلغان، — دەيتتى
دىدىل «مۇھەببەت گۈلزارى» ناملىق قېلىن مۇقاۋىلىق
توپلامنى ۋاراقلاۋېتىپ. — ئەگەر بىزنىڭ مەرىپەت سۆيەر كىشى-
لىرىمىزنىڭ، شۇ جۈملىدىن خەت - ساۋادى بارلىكى دوستلار-
نىڭ ھەننىۋاسى مۇشۇ ئۇسۇلغا ئادەتلەنسە ئىدى، ئۇ چاغدا ئاددى
ۋە ئاسانلا يول بىلەن ناھايىتى نۇرغۇن مەنىلەر مەجمۇئىسى ئو-

ئايلا جۇغلانمىش قالغان بولاتتى. مانا قانداق ياخشى... شۇنچە
ئىلمىي نەرسىلەر: شېئىر، داستانلار، مەسەل، تەمسىل، تېپىشماق
لار؛ قوشاق، بىيىت، لەتىپە، چاخچاق ۋە چۆچەكلەر... مانا بۇلار
جەمئىيەتتە چېچىلىپ ياتقان قىممەتلىك بايلىق. ئىسىل ئىنجۇ -
مارجانلار... سىلىنىڭ سەۋەپلىرى بىلەن مۇشۇنچە مۇھىم، ئەمما
قەدرى بىلىنمىگەن بايلىقلار توپلىشىپ قالغان. سىلىنىڭ بۇ خىز-
مەتلىرى ئەلۋەتتە ئاپىرىن ئەيلەشكە ئەرزىدىكەن.

— نەدىمۇ ئاپىرىن ئەيلىگۈچىلىكى بولسۇن؟ — دىدى.
لتىپىچان مەنىلىك كۈلۈپ تۇرۇپ سۆزىنى داۋام قىلدى:
— دەرۋەقە بۇ ئىش بىر ئاجايىپ ئادەمنىڭ مەسلىھىتى
بىلەن باشلانغان ئىدى.

«ئاجايىپ ئادەم» دىگەن سۆز دىدىلىنى قىزىقتۇردى. ئۇ
يەنە سورىدى:

— قانداق ئاجايىپ ئادەم؟
— گەپنى باشتىن باشلاي — دىدى لتىپىچان، دىدىلىنىڭ
رايىغا بېقىپ:

— كۆزنىڭ ياخشى كۈنلىرىدىن بىرىسى ئىدى. يارىاغدا
كېتىۋاتسام كوچىدا بىر مۇنچە ئادەملەر ئولشىۋالغان ئىكەن. نىمە
ئىش بولغاندۇ، دەپ بارسام، ئاقساقال بىر ئادەمگە مۇتبەھەم بىر
لۈكچەك ئېسىلىۋېلىپتۇ، چاپىنىنىڭ پەشلىرىنى قايرىپ بىلىگە
قىستۇرۇۋالغان يالڭاياق ئاقساقال ئادەم ئۇ لۈكچەككە: «ئۇكام
ھېچقىسى يوق» — دەپ يالۋۇرۇپ يېلىناتتى. ياغاچ يۈز، چېقىر
كۆز، ئۇچلۇق بۇرۇن لۈكچەك بولسا، بارغانسېرى ئەزۋەپلەپ، ئۇ
ئادەمنىڭ ياقىسىنى چىڭ سىقىپ، ئاق ساقىلىنىمۇ ئاغزىغا ئېلىپ
تىللايتتى. لۈكچەك ھە دەپ بېقىنىنى سىلاپ ۋاينىپاتتى. كىشىلەر

بۇ لۈكچە كىنىڭ خەقنىڭ ئىشەك - ئۇلاقلىرىغا ئەتەي ئۆزىنى ئۇ -
رۇۋېلىپ، ئاندىن ئېسىلىۋېلىش ياكى يېتىۋېلىش بىلەن ئۇششۇق -
لۇق قىلىپ پۇل ئېلىپ يامان ئۈگىنىۋالغانلىغىنى ئېيتىشاتتى.
مۇتەھەم لۈكچە كىنىڭ قىلمىشلىرىغا ئىچىم قايىپ ئارىلاشماقچى بو -
لۇۋاتقىنىدا، مەن قۇراملىق بىر يىگىت توپىنى يېرىپلا ئوتتۇرىغا
كىردى - دە، بارغىنىچە لۈكچە كىنىڭ قولىنى ئاقساقال ئادەمنىڭ
ياقىسىدىن ئاجراتماقچى بولدى، ئەمما، ئائەھلى لۈكچەك ئۇ يى -
گىتنى جەينەكلىۋەتتى. يىگىت بولسا لۈكچە كىنىڭ كىكىرتىگىدىن
كاپلا ئالدى - دە، تامغا بىر - ئىككى ئۈستۈرۈۋەتكەندىن كېيىن،
كەيكىسىنىڭ سايۋىنىنى ئارقىسىغا قايرىپ، تاسما بەلۋىغىنى چى -
كىتىپ، چىبەرقۇت گىمناستىيور كىسىنىڭ پەشلىرىنى تۈزەشتۈرۈپ،
لۈكچەككە گۈلىپ قاراپ:

— ھە ئوغرى، نىمە دەيسەن؟ - دېۋىدى، باياتىن كىشىلەر
شۇنچە گەپ قىلسا ئۇنىمىغان، ھۆكەرەپ كوچىنى بىر ئالغان لۈك -
چەك خۇددى سۇغا چۈشكەن مۇشۇكتەك شۇمشەرەپ، زۇۋانى گەپكە
گەلەي، كېكەچتەك دۇدۇقلاشقا باشلىدى. يىگىتنىڭ لەۋلىرى لى -
پىلداپ، ئويناق كۆزلىرىدىن ئوت چاقنايتتى. ئۇ، ئىككى قولىنى
بېقىشىغا تىرەپ تۇرۇپ غەزەپ بىلەن سۆزلەيتتى:

— ھە، چاپىنى كۈنىمكەن؟... بوزەكمەن؟... ھەي كاز -
زاپ ئوغرى، سەن ئاپپاق ساقال ئادەمنى شۇنچە ھاقارەتلەيسە -
نما؟... نىمە قىلماقچىدىڭ؟ دەپ سوراقلاپ ئاخىرى لۈكچەكىنى بۇ
يەردىن تىكىۋېتىشكە مەجبۇر قىلدى.

كىشىلەر بۇ يىگىتنى ياخشى يىگىت ئىكەن؛ ئەزىمەت بالا
ئىكەن؛ ئوغۇل بالا دىگەن مۇشۇنداق بولسا؛ - دەپ ئاغزى بىر
سىلماي ماختاپ كەتتى. بۇ يىگىتنىڭ كىملىكى ھەققىدە بىر
بىزلىرىدىن سوراشتى.

ئەتسى كەچقۇرۇن ھېيتكاردىن ئۆتۈپ كېتىۋاتسام شۇ يى-
گىت بىر مۇنچە ياشلار بىلەن توپ ئويناۋاتقان ئىكەن. ئىشىم ئال-
دىراش بولسىمۇ ئۇنىڭ تۈنۈگۈنكى مەردانىلىكلىرى، بۇ مەيداندىكى
چاقماقتەك ھەركەتلىرى زوقۇمنى كەلتۈرگەچ، بىردەم قاراپ تۇر-
دۇم. ھەقىقەتەنمۇ ئۇ كۆرگەنلىكى كىشىنىڭ ھەۋىسى كەلگىدەك
چاققان، چەبدەس، خۇش چاخچاق بىر يىگىت ئىكەن.

ئەتسى ھېيتكاردا تازا ئالدىراش سودا قىلىۋاتسام ئاشۇ
يىگىت ئۇيان - بۇيانغا سەپسىلىپ، مېنىڭ يېنىمغا كېلىپ قال-
دى - دە، سالاملاشتى. مەن جىڭ - پىڭنى قويۇپلا قولۇمنى
ئۇزاتتىم.

- ئاكا، ياخشىراق تاماكىلىرىدىن ئازراق بەرسىلىچۇ؟ -
دىدى ئۇ مۇلايىم كۈلۈپ.

- ئوبدان، - دىدىم، مەن ئۇ ئەزىمەت يىگىتنىڭ تەلىۋ-
نى ئورۇنلاشقا جان - تەن بىلەن تەييار ئىدىم. ئۇنىڭ ئەسلىنى
سوزىۋىدىم:

- ئەسلىم غۇلجىدىن، ئېتىم لۇتپۇللا، ھازىر ئۈرۈمچىدىن
كېلىشىم، - دىدى. بىزنىڭ تونۇشىمىز شۇنچىلىكلا بولغان
ئىدى. ئۇ تاماكا ئېلىپ كەتكەندىن كېيىن، كىشىلەر:

- ل. مۇتەللىپ دىگەن شائىر ئاشۇ ئىكەن، ئاجايىپ يى-
گىت ئىكەن، - دېيىشتى. مەن ھەيرانلا قالدىم. شائىر دىگەن
ئەجەپمۇ مەردانە بولىدىكەن، دىگەن بىر ئىشتىياق كۆڭلۈمنى
كۆيدۈرۈشكە باشلىدى. شۇ كۈنلەردە گېزىتكە چىققان شېئىرلارنى
كۆرگەن بولساممۇ، ئانچە دىققەت قىلمىغان ئىكەنمەن.

شۇنىڭدىن بىرنەچچە كۈن كېيىنلا «قەشقەر گېزىتى» گە
ل. مۇتەللىپنىڭ بىر شېئىرى چىقتى. جانلىرىم سۆيۈنۈپ ئوقۇدۇم.
راست ئۇ ئاجايىپ ياخشى شېئىر يازىدىغان بىر شائىر ئىكەن.

ئۇنىڭ سۆزلىرى مۇنداقچىلا ئوقۇماققا ئاددى تۇيۇلسىمۇ، ئەمما
مەنىسى چوڭقۇر ئىكەن. شۇ شېئىردىن يادىمدا قالغانلىرىنى ئېيى-
تىپ بېرەي:

راۋابىڭنى يېڭى مۇقامغا سازلىمىساڭ،

كونا مۇقامىڭ تولا قۇلاققا خوشياقماس.

باغ ياساپ، چىمەنلەر تىكىپ ياشناتمىساڭ،

غازاڭلىقتا بۆلپۇللار قانات قاقماس...

شۇنىڭ بىلەن لۇتپۇللا ئەپەندىگە ئىخلاسم تېخىمۇ ئاشتى.

ئۇنى كۆرۈشنى، يەنە كېلىشىنى، مېنىڭ تاماكامدىن چېكىشىنى

تەقەززالىقتا كۈتمەكتە ئىدىم.

بىر كەچقۇرۇنلۇغى ئۇ كەلدى. بۇ دۆرەم بۆلەكلا تىن كۆ-

رۈشۈپ، تازا تونۇشتۇم. قويۇۋەتمەستىن ئاشخانغا باشلىدىم.

ل. مۇتەللىپ شۇنداق ئاجايىپ بىر يىگىت ئىكەنكى، تۇر-

غان - پۈتكىنى بىر ئوت ئىكەن. ئۇ پۈتۈن خۇلقى چاخچاقلىرى،

چاقماقتەك سۆزلىرى بىلەن بىر كۆرگەن كىشىنى مىڭ كۆرۈشكە

مەپتۇن، مىڭ كۈلۈشكە خۇمار قىلىدىغان، جاننى ئۆزىگە تارتىپلا

تۇرىدىغان جانلىق بىر ماگنىت ئىكەن.

شۇنداق قىلىپ بىز شائىر مۇتەللىپ بىلەن دوستلىشىپ

كەتتۇق. بىر جۈمە كۈنى ئۆي تامىغىغا تەكلىپ قىلىۋىدىم، ئۇ بار-

دى. كارامەتنى كۆرۈڭكى، مۇتەللىپ دىگەن جانلىق ماگنىتلا ئە-

مەس، بەلكى جاراڭلاپ تۇرىدىغان ئالتۇن تارلىق ساز، شېئىردىن

مگەننىڭ قاينام بۇلىغى، ئۆركەشلەپ ئاققان دەرياسى ئىكەن. ئۇ،

شۇ كۈنى بىللە ئولتۇرغانلارنىڭ ھەننىۋاسىنىڭ مەيلىنى ماپىل،

قەلبىنى قاينىتىپ قىلىۋەتتى. شۇنىڭ بىلەن پۈتۈن قەشقەر ياشلىرىنى

ھەيران قالدۇردى. ئۇنىڭ: «ئادەم ئالەمگە ئۆمرى بىلەن بازار-
نى، ئۆلۈكى بىلەن مازارنى ئاۋات قىلىش ئۈچۈنلا كەلگەن ئە-
مەس... ھايات دىمەك — كۆرەش دىمەكتۇر» دىگەن سۆزلىرى
ھىلمۇ يادىمدا.

شائىر مۇتەللىپ مېنىڭ مۇشۇ دەپتىرىمدىكى ئانچە - مۇن-
چە كۆچۈرۈپ قويغانلىرىمنى كۆرۈپ بەك خوش بولۇپ ماختاپلا
كەتتى. ئاندىن «مۇھەببەت گۈلزارى» دىگەننى ئۆز قولى بىلەن
گۈل چىقىپ يېزىپ، بۇنىڭغا مۇشۇنداق نەرسىلەرنى، كۆرگەن، بىل-
گەن، ئاڭلىغان، ئۇققانلارنى، ھاياتتا يۈز بەرگەن بەزى تاساد-
پى ئەھۋاللار، مەسىلەن، يەر تەۋرەش، ئاپەت ياكى ئۇرۇشقا ئوخ-
شاش ۋەقەلەرنى خاتىرىلەپ، توپلاپ بېرىشىمنى تاپىلىغان ئىدى،
ئۆز ۋاقتىدىكى ئاشۇنداق ئاددى نەرسىلەر زامانلارنىڭ ئۆتۈشى
بىلەن قىممەتلىك تارىخ بولۇپ قالدۇ... دىگەن ئىدى ئۇ. ئۇنىڭ
دىگەنلىرى راست ئىكەن. مۇشۇنداق قىلىش ھەقىقەتەن ياخشى
ئىش ئىكەن. مەن شۇندىن ئېتىۋارەن بۇ ئىشنى داۋاملاشتۇرۇپ
كېلىۋاتىمەن...
— مۇنداق دىسەن، — دەيتتى دىدىل، — شائىر مۇتەللىپ
بىلەن ئۈلپەتچىلىگىم بار ئىدى دىسەن...

شۇ ئەسنادا ئىشىك قېقىلىپ «لىتىپجان بارمۇ» دىگەن
ئاۋاز دىققەتنى بۇزدى.

II

قەشقەرنىڭ خىلۋەت كېچىسى. ھەممە ياق بىمىجىت. تاڭ
خورازلىرىمۇ قەشقەرلىققە ئوخشاش غەپلەت ئۇيقۇسىدا تېخىچىلا

ئۇخلىماقتا ئىدى. ئادىتىچە بالدۇر ئويغانغان دىدىل ئۈستەلدىكى
يېرىم يېنىق پەنەرنىڭ پىلىگىنى چوڭراق چىقىرىپ قويدى - دە.
ئاندىن يېلىڭ پەشمىتىنى يېپىنچاقلاپ يوتقاندا ئولتۇرۇپ، بۇ-
گۈنكى چۈشىدە يازغان شېئىرىنى كۆچۈرۈشكە كىرىشتى:

كۆرۈڭلاركى ماڭا، ھىجران كۈنىدە كۆپ ئازاپ ئەيلەر،
نادامەت ئوتلىرى ئۆرتەپ يۈرەگىمنى كاۋاپ ئەيلەر.
بېرىپ بۇلبۇلغا ئەرز ئەتسەم، ئوقۇپ ئۇ ھەم مۇناجاتىن،
پىغانلار داستانىدىن تېخى پۈتمەس جاۋاپ ئەيلەر.
پەلەك پەيمانىدىن كۆڭلۈم تولۇپتۇ داغۇ ھەسرەتكە،
بىلىڭلارچۇ، رەھىم ئەتمەي نىچۈن مۇنچە ئىتاپ ئەيلەر.
ئادالەت ئاپىتاۋىدىن نىشانە كۆزۈمدىن كەتسەم،
كېلىپ ئەھلى ۋاپادارم مازارىمنى تاۋاپ ئەيلەر ...

ئۇ يەنە نىمىنىدۇر يېزىشقا ئىنتىلىۋاتاتتى، دەھلىزىدىن
بەختىگۈلنىڭ يىغلاپ ئويغىنىشى ۋە رابىيەمنىڭ ئەللەي ئاۋا-
زى ئاڭلاندى. ئۇ پەنەرنى نېرىغىراق ئىتتىرىپ قويۇپ ياتتى.
ئۇيقۇسى قاچقان دىدىلىنىڭ خىيال كەپتىرى تېخىچە قانات قاق
ماقتا ئىدى.

«شائىر مۇتەللىپنىڭ قەشقەر ياشلىرى ئارىسىدا ئوينىغان
رولى ھەقىقەتەن چوڭ ئىكەن - دە...»

«ھە... لىتىپجان مۇشۇنداق سىزلىرىنى ماڭا ئېيتتى، مەن

مۇ يەركەندە قىلغان ئىشلىرىمىزنى ئېيتامدۇم؟... ھازىرچە ياق.»

«ئەمدى يەنە بىر مۇھىم ئىش بار، ئۇ بولسىمۇ مېنىڭ

تۇرمۇش مەسىلەم. بۇ ھەقتە ئۇ سورىمدى، لېكىن چوقۇم سورايم

دۇ. ئۇ چاغدا نىمە دىيىشىم كېرەك؟!... ھىلىقى ۋاپاسىز ئامراق

بىلەن بولۇپ ئۆتكەن تۇرمۇش تارىخىنىڭ ھەننىۋاسىنى ئېيتىش

كېرەكەمۇ؟... ئائىلىنىڭ ئىچكى تەھۋالىنى ئېيتىپ يۈرۈش ئەدەپ-
سىز كىشىلەرنىڭ خۇلقى، شۇڭا مەن ئاددى قىلىپلا: مېجەزىمىز
كېلىشەلمەي ئايرىلىشىپ كەتكەن دەيمەن، خالاس.»
«ناۋادا ئۇ مېنى ئۆيلىنىشكە دالالەت قىلىپ قالسىچۇ؟...
خوتۇنما؟ ھەي... خو... تۇ... ن...»

— دىدىل ئۇيان ئۆرۈلۈپ، بۇيان ئۆرۈلۈپ تاڭ ئالدىدىكى
شېرىن ئۇيقۇغا كەتتى.

III

دىدىل يەنە شۇ «مۇھەببەت گۈلزارى» نى ئارىلاۋاتتى.
ئۇنىڭ كۆزى بىر شېئىرغا قارىلىپلا قالدى. بۇ شېئىر مۇنداق ئىدى:

ئىشەك ئالدىم ئاي بېشىدا،

ئۆلۈپ قاپتۇ يار بېشىدا،

ئۆزى قاپتۇ ئا بېشىدا،

توقۇمى قاپتۇ ما بېشىدا،

ئالتە قارغا بىر بولۇپ،

خەتمە قۇرئان قىپتۇ بېشىدا...

بۇ شېئىردىكى سەنئەت ۋە ماھارەت دىدىلنى شۇ قەدەر
قايىل ۋە مايىل قىلدىكى، ئۇ شېئىرنى قايتا - قايتا ئوقۇدى.
ئەگەر شۇ تاپتا بۇ شېئىرنىڭ ئاپتورى ۋە ئاپتورنىڭ ئادرېسى
ئېنىق بولغىنىدا ئىدى، خەت يېزىپ مۇۋەپپەقىيىتىنى تەبرىكلىگەن
ۋە دوستلاشقان بولاتتى. مانا، قارىسلا، — دەيتتى ئۇ لىتىپجانغا. — بۇ شېئىر

مۇردىنى بېشىدا دىگەن سۆز بەش مېتىر ئىشلىتىلگەن.
ھالبۇكى، بەش يەردىكى بېشىدا بەش خىل مەناغا ئىگە.
— ئەمدى ئالتە قارغىچۇ؟ — دېدى لىتىپجان مەنىلىك قاراپ.
— ئالتە قارغا، — دەپ بىر ئۆكسۇندى دېدىل ۋە ئۇ.
نىڭ كۆزىگە تازا تىكىلىپ قارىغىنىچە توختاپ قالدى.
— مانا مۇشۇنداقلىرى ئادەمگە ئەلەم قىلىدۇ ئەمەسمۇ؟ —
دېدى لىتىپجان سەل كەيپى ئۆرلىگەن ھالدا، — ئالتە قارغا، يە.
نى ئىستىبات قارغىلار خەلقنىڭ بېشىدا دېمەملە؟...

دېدىل ئۇلۇغ - كىچىك تىندى ۋە:

— ئۇنداق دېسىمۇ بولىدۇ، ئەمما مېنىڭچە، بۇ شېئىر شىك
شەي زامانىسىدا ۋۇجۇتقا كەلگەن بولۇشى، ئالتە قارغا ئۇنىڭ
ئالتە سىياسەت دەيدىغان بىر نىمىسىگە سىمۋول قىلىنغان بولۇشى
مۇمكىن، — دېدى.
— ئازراقتىن ئىچەيلىچۇ؟ — لىتىپجان كارۋاتنىڭ
ئاستىغا ئۆمىلىدى ۋە ئاقتىن بىر شىئە ئېپكىلىپ قويۇپ دەھلى-
زىگە چىقىپ كەتتى.

دېدىل ئاستا پىچىرلايتتى:

— ئۆزەم ئىچمەسەممۇ، بۇ بۇرادىرىمىزنىڭ رايىغا دەخلى
يەتكۈزمەسلىگىم، بەلكى روھىي ئۆلپەت بولۇپ بېرىشىم كېرەك.
لىتىپجانغا ئەگىشىپ خام سەي ۋە قىزىل تۇمشۇق چوكىلار-
نى كۆتەرگەن رابىيەمۇ كۈلۈپ كىرىپ كەلدى.
— لىتىپجاننىڭ مۇشۇنداق چاتاق ھۈنرى بار ئىكەن ئە-
مەسمۇ! — دەيتتى دېدىل ئۆزىنىڭ ئوڭايسىزلىنىۋاتقانلىغىنى
ئىزھارلاپ.
لىتىپجان دەسلەپكى رۇمكىنى مۇنداق تىيىت بىلەن ئىپتىدا
ئەيلىدى:

ساقنى ساراڭ قىلىدۇ ھارابە
بىلىپ تۇرۇپ يەنە ئىچىمەن.
بىر دەملىكلا بولسىمۇ كەيپى،
مەن ئۇنىڭدىن قانداق كېچىمەن؟...

ئىچىمگىن دەپ توسىسەن دوستۇم،
ئىچىنسەن جان - دىلدىن ماڭا.
ئاياملىق دوست قاينغۇمنى بۆل دەپ،
قانداقلا رەھەت چىدايمەن ساڭا؟...

مەن ھاراقنى ئىچمەيمەن سۆيۈپ،
ئۇندىن بىرەر ھوزۇر ئالاي دەپ.
ئىچىمەنكى سەھۇش بوپ پەقەت،
مەن ئۆزەمنى ئۆلتۈپ قالاي دەپ.

دىدىل نۆۋەتتىكى رۇمكىنى قولغا ئالدى ۋە رۇمكىنى ئال
قىتىدا ئويىنىتىپ بىر دەم شۈك تۇردى - دە، ئاندىن تۆۋەندىكى
بىيىتىنى ئوقۇدى:

شىمشە شەرەت قىلىپ كۆپ ئىنتىزار قىلدىڭ ھاراق،
ئىشقى مەيلىمنى ئېلىپ رۇمكا تىزار قىلدىڭ ھاراق.
سەممىدىن كەچتىم كوچاڭغا كىردىما... ھالەن بۈگۈن،
راست قاپاقۋاش بەگىدەك چىن خاكىزار قىلدىڭ ھاراق.
ئىچتىما، تويماي سېنى كۈن - تۈن چۈشۈمدە ھەم يەنە،
بارىمات پۈتتى تۈگەپ بىر پۇلغا زار قىلدىڭ ھاراق.
كۆركى يۇڭداغان خورازدەك رەزگى ئەپتىم رەڭگىدىن،
قاچتى ئۈلپەت، يارۇ ئامراقىمىن بىزار قىلدىڭ ھاراق.
بۇ دىدىل دىل زەخمىگە ھېچ تاپمىدى سەندىن شىپا،
بۇ ئوۋا - ئىنساپتىن داۋا ئىشقىمغا يار قىلدىڭ ھاراق...

يۇقۇرى ئېنتۇئاتسىيە ھارارىتىگە تولغان سەنئەت ماھارەت
گە مەپتۇن بولۇپ بېشىنى لېڭىشىپ ئولتۇرغان لىتىپجان چوڭ
قۇر خىيالغا چۆككەن ئىدى. شۇ ئەسنادا تالادىن ئاۋاز كېلىپ ئى-
شكىنىڭ تاقىلدىشى ئۆي كەپپىياتىنى ئۆزگەرتىشكە ئالدىراتتى.

IV

بۇ بۇرادىرىمىز روزى باقى بولىدۇ، گۇڭئەنجۇدە ئىشلەي-
دۇ، — دەپ تونۇشتۇردى لىتىپجان كىرگەن مېھماننى. ئۇ يەنە
سۆزگە ئاغزىنى ئۆمەنلەۋاتاتتى، دىدىل كۆز يۇمچۇكلەپ قويدى.
چۈنكى ئۇ كۆرگەنلىكى كىشىگە ئۆزىنى تونۇشتۇرۇشنى خالىمايتتى.
روزى باقى دوغىلاق، ئاق سېرىقراق، چېقىر كۆزلىرى خۇنسىز،
بېشىمۇ ئادەتتىكى ئادەملەرنىڭكىدىن يوغانراق بىر يىگىت بولۇپ،
سەگەك ئوقۇغۇچىمىزغا ياخشى تونۇشكى، ھېكايىمىزنىڭ باش قىس-
مىدا ئالغاي يانچۇقچى بىلەن سادىقنى ساقچىغا ھەيدەپ كەتكەن
تاپانچىلىق ئىككىسىنىڭ بىرسى مۇشۇ ئىدى. بۇ ھازىر ھەممە جە-
ھەتتىن بەك بۆلەكچە؛ رەڭگى - رۇخسارى سولغۇن، چاچ - ساقال
لىرى ئۆسۈك، كىيىملىرى رەتسىز، ئىككى كۆزىدىن قانداقتۇر
تەشۋىش، مۇڭغا ئارىلاشقان بىرھالەت ئىپادىلىنىپ، ئېغىزمانلىرى
ئەتراپىدىكى چالا ساقايغان قوقاق يارىلىرى ئېغىر روھىي پەرىشان-
لىقتىن دالالەت بېرىپ تۇراتتى. ئۇ، ئاشۇ خۇنۇك كۆزلىرى بىلەن
ئۆي سەرەمجانلارغا ئىرەنسز نەزەر سالغاچ دىدىلغىمۇ پات - پات
قاراپ قويايتتى. لىتىپجان رابىيەنىڭ تاپشۇرۇقلىرىنى ئورۇنلاپ
كىرگىچە ئۇلار ئۇيان - بۇياندىن سۆزلىشىپ ئولتۇردى. ھەر ئىككى-
تىماللارغا ھازىر دىدىل بولسا، روزى باقىغا پۇرسەت فالدۇرماي

سوئاللارنى ياغدۇرۇپ تۇراتتى:

— ئاتا — ئانىڭىز باردۇ؟

— ئانام بار، دادام يوق. دادامنى ماخۇسەنلەر ئەسكەر-
لىكتىن قاچقاندا تۇتۇۋېلىپ چېپىۋەتكەن ئىكەن.

— ئۆيلەنگەن بولغىدىڭىز؟

— ئۈچ قېتىم ئۆيلەنگەن، ئەمما ھازىر خوتۇنۇم يوق.

— نەچچە ياشقا كىردىڭىز؟

— نە... نە... نەچچە ياشتا دەمدىلا؟... ئا... ئانامنىڭ

ئېيتىشىچە، ئۈچمە پىشىغىدا تۇغۇلغان ئىكەنمەن. 28 دە دەپ
يۈرمەن.

— ئوقۇغانمۇ سىز؟

— ئا... ئاز — تولا ئوقۇغان. ئەممازە ئوقۇغان بىلەن ئىت

تالاشتۇرۇپ، كەپتەر ئويىناپ، خوراز سوقۇشتۇرۇپ يۈرۈپ ئالتە — يەتتە
يىلنى بوش ئۆتكۈزۈۋېتىپتىمىز، شۇڭا كۆپ بىرنەرسە ئوقمايمەن.

— خەت ساۋادىڭىز باردۇ؟ — مېيىغىدا كۈلدى دىدىل.

— بار — يوقنىڭ ئارىلىغىدا. ئەممازە خەتنى بىمالال ئوقۇيا.

لايمەن. ئەممازە يېزىشقا كەلگەندە سەل چالا. لېكىنزە ئۆزەمنىڭ
ئېتىنى بىمالال يازالايمەن، ئەمما لېكىن خەت بىلمىگەن بىلەنمۇ

زاۋرۇس ئىشلەپ كېتىپ بارىمىز. ھېچكىمدىن قالغىنىمىز ياكى
ئاچ قالغىنىمىز يوق.

— دىمەك، قوساق توق دەڭ.

— ھەئە، شۇنداق، قوساق توق.

— بولدى ئەمەسمۇ؟ جاھاندا قوساقتىن ئۇلۇغ نىمە بار —

... ھە؟

— ھەئە شۇنداق...

مېيىغىدا كۈلگەن دىدىل يەنە نىمىنىدۇ دېيىشكە ئاغزىنى

تۆمەنلەۋاتقاندا لىتىپجاننىڭ كىرىشى سۆھبەتنى ئۈزۈپ قويدى،
لىتىپجان ئولتۇرۇۋېتىپ سۆز ئارىلىدى:

— ئىككىمىز ئوبدان بىر ئەھۋاللاشقاق، سىلىگە دەيدىغان
چىق گېپىم، سورايدىغان مەسلىھەتتىم بار دىگىنىڭىزدىن بۇيانمۇ
بىرنەچچە كۈن بولدى، ھېچ ئېپى كەلمىگەن ئىدى، شۇڭا ئاخشام
بۈگۈنكى دەم ئېلىشىڭىزدا كېلىشىڭىزنى دىۋىدىم.
روزى باقى سەل جىددىلىشىپ، دىدىلىگە بىر قاراپ قويۇپ

دەيتتى:

— ئۇ توغرىدا كېيىنرەك سۆزلىشەرمىز. ھازىرچە ئالدىراش
ئىشىم بار ئىدى.

ئۇنىڭ گەپلىرى يەكپاي ۋە تاققا — تۇققا ئىدى. لىتىپجان

سورىدى:

— ھازىر سۆزلەشسەكمۇ بولۇۋېرىدۇ. ماڭا قانداق ئىشەن-
سىڭىز، بۇ بۇرادىرىمىزگىمۇ شۇنداق ئىشىنىۋەرسىڭىز بولىدۇ.

— بۇ ئاكىمىز كىم بولىدۇ؟

— بۇ كىشى ئاقسۇدىن كەلگەن قەدىرلىك مېھمىنىمىز، مېنىڭ

قەدىناس ساۋاقدىشىم.

ئاغىنىسىنىڭ ئاقىلانى جاۋاۋىدىن دىدىل مەمنۇن ئىدى.

ئىشىك چېكىلدى. لىتىپجان چىقىپ كىردى. داستىخان تارتىلدى.

— ماۋۇ بۇرادىرىمىزنىڭ پەرىزى بار ئىكەن، بىز ئازراقتىن

ئىچمىزدە، — دەيتتى لىتىپجان ئاقتىن بىرنى ئۈستەلگە قويۇۋېتىپ.

— بۇ ئاكىمىز ئىچمىسە بىز ئىچمىزمۇ؟

— شۇنداق، — لىتىپجان توغرىسىنى ئېيتتى، — دىدى

دىدىل، — دوختۇر چەكلىگەن، بولمىسا راست پەيزى قىلغان

بولاتتۇق...

ئۈچىنچى رۇمكىدىن كېيىن روزى باقى تۈگمىلىرىنى يېشى-

ۋېتىپ بەھوزۇر ئولتۇرۇشقا، سۆز - ھەركەتلىرىمۇ ئاۋۇشقا باشلىدى.
— ناخشا دېگەن شاراپنىڭ ئىشتەي نەغمىسى... — دېدى
دېدىل گىلەم مېخىغا ئېسىلغان سەدەپ نەقىشلىك دۇتارنى ئېلىپ
ۋېتىپ. دېدىل كۆپ ئۆتمەيلا پۈتۈن خۇلقى بىلەن روزى باقىنى
مەپتۇن - مەھلىيا قىلىۋەتتى. نۆۋەتتىكى قەدەھنى قوش قوللاپ
تۇتقان روزى باقى ئۈستىنى ئايلىنىپ ئۆتۈپ كارۋاتتا ئولتۇرغان
دېدىلنىڭ يېنىغا كەلدى - دە:

— جېنىم ئاكا سىلىمۇ ماڭا ئوخشاش بىر دەرتىمەن ئوخشايدىلا.
ھاراق كۆڭۈلنىڭ كىرىنى ئالىدۇ، دەيدۇ، مۇشۇ بىرنى ئىچىۋەتسە
نېمە بولسا؟

— رەھمەت، كۆپتىن - كۆپ رەھمەت ئۇكام، ئۈزرەمنى
ئاڭلىدىڭىز، شۇڭا مېنىڭ ئۈچۈن بۇنى ئۆزىڭىزنىڭ كۆتىرىۋېتىشى
ئىزنى سورايمەن.

— ئەمەس ئاكا سىلىنىڭ سالامەتلىكلىرى ئۈچۈن، ئۈزەمنىڭمۇ
سالامەتلىگىم ئۈچۈن كۆتىرىۋېتەي...

— رەھمەت سىزگە، قېنى كۆتىرىڭ.
بىر دەمدىن كېيىن روزى باقى كارۋاتنىڭ يان ياغىچىغا مۇشت
بىلەن بىر قويدى - دە، قولىنىڭ دۈمبىسىگە سىڭا يۈزىنى چاپ
لاپ ماڭا يېغىنىچە بۇرنىنى مېشىلىدىتىپ يىغلىغىلى تۇردى. دېدىل
بولسا دۇتارنى جايغا ئاستا ئېلىپ قويدى.

— مەن قانخور، مەن قان ئىچكۈچى، — دەيتتى روزى
باقى، — مېنى مەس بولۇپ قالدىمكىن دېيىشىمىسە. مەن مەس
ئەمەس، لېكىن مېنىڭ دەردىم ئىچىمگە پاتماي يىغلىتىۋاتىدۇ، — ئۇ
تېخىمۇ ئېسەدەپ داۋام قىلاتتى، — مەن ساقچىنىڭ قان ئىچكۈچى
بىر ئىتىمەن. قېنى... قېنى ئاكا... ئا... ئانىڭدىن يەنە بىرنى
قۇيسىلىچۇ؟...

— مەن ئادەم قېنى ئىچكەن قاتىل ئەمدى بۇنىمۇ ئىچەي،
شۇ تاپتا زەھەر بولسىمۇ ئىچكۈم بار، — ئۇ بىر دەم مىشىلىدىغاندىن
كېيىن داۋام قىلدى، — مەن ئادەم قېنى ئىچىپ كېلىۋاتقان بىر
ئىتمەن. مېنى سەن ياخشى، سەن ئىشەنچلىك دىسە، خۇدۇسى
بىلمەي نىمە ئىشقا بۇيرۇسا شۇنى قىلىۋېرىپتەمەن. ئادەملەرنى ئۇر
دىسە ئۆلەر. تىرىلىشىگە قارىماي ئۇرۇۋېرىپتەمەن. ئادەم ئۆلتۈر.
گىلى سالسا ئۆلتۈرۈۋېرىپتەمەن. يېقىندا بىر ئەھۋال بولدى. ھەي
ئاكا... نىمە دەي. ئاۋۇنىڭدىن يەنە بىر قۇيسىلىچۇ؟...

— يېقىندا مۇنداق بىر ئەھۋال بولدى: ماڭا بۈگۈن ئۆيۈڭگە
كەتمە، كېچىلىك مۇھىم ئىش بار، دىدى. ھەر قاچان مۇنداق مۇ.
ھەم ئىش دىگەندە يەنە كىملىرىنىڭ ئەجىلى تولغاندۇ دەيتتۇق. شۇ
كۈنىمۇ شۇنداق بولدى. بىز ئادەم ئۆلتۈرىدىغان بىر قانچىمىزنى
يېرىم كېچىدە يەنە شۇ يەر ئاستىدىكى ئۆيگە يىغىپ 17 كىشىنىڭ
جىنايىتىنى ئوقۇپ بەردى. ئېيتىلىشىچە، بۇ كىشىلەرنى يىراق جايغا
ئېلىپ بېرىپ جايلىۋېتىپ كېلىدىكەنمىز. بۇ ئادەملەرنىڭ ئاغزىغا
پاختا تىقىلغان، پۇتلىرىدا ئىشكەل، قوللىرى چىڭ باغلانغان ئىدى.
شۇنىڭ ئىچىدە بىرسى: يەركەن يېڭىشەھەردە ھۆكۈمەتكە قارشى
تەشۋىق ۋە رەقە چاپلاۋاتقان نەق مەيداندا قولغا چۈشكەن، يانچۇ.
غىدىن تەتۈر تەشۋىقات بىلەن بىر دەپتەر رىئاكسىئون شېئىر چىققان.
سوراققا ھېچنەرسىگە قىلچە ئىقرار قىلمىغان ئۇنداقچى يامان،
مۇنداقچى جاھىل ئوغرى... ئېتى سادىق دىدى. ئۇ قانداقراق
بىر نىمىدۇ دەپ ئويلاپ، ماڭار ۋاقتىدا مۇنداق قاراپ يۈرىگىم
قارتتىدا قىلىپ كەتتى. نىمىشكە دېيىشىسە، ئۇندىن بىر قانچە ۋاقىت
ئىلگىرى مەن يەنە بىر ئادەم بىلەن كوچا چارلاشقا چىقىپ ھېيتكار.
غا بارساق ئىككى كىشى مۇشتلىشىپ قېلىپتەكەن. بىز ئۇلارنى ساقچىغا
ئېلىپ كەلگەن ئىدۇق. بۇ سادىق دىگىنى ئاشۇ ئىككى مۇشتلاشچى

نىڭ بىرسى ئىدى. نەچچە ۋاقىتتىن ئۆلتۈرۈلگەنلەر ئۈستىدىن ئوقۇپ بەرگەنلىرىنى راست دەپ مەن قاپاقۋاش ئىشىنىپ كېلىۋېرىپتىمەن... ئەمدى بىلسەم ئىش مۇنداق ئىكەن ئەمەسمۇ؟ ئۇ چاغدا ئۇلارغا بىر نەرسە دىگىلى بولامدىغان؟ ئۆزەمنىڭ كاللام كېتىشىدىن قور-قۇپ ھېچنەمە دىيەلمىدىم. شۇنىڭ بىلەن ئۇ بېچارىنىمۇ ئاشۇ قاتاردا ئۆلتۈردۈق. ئۆلتۈرگەندە قانداق ئۆلتۈردىڭلار دىيىشمەملا؟ ... ھەي ئاكا ... قانداقمۇ ئېيتاي ... ئاۋۇ زەھەردىن يەنە بىر قۇيسىلىچۇ... دىدىل بۇ چاغدا ئۆزىنىڭ بارمىغىنى ئۈزۈۋالغىدەك چىشلەپ خۇددى بە-ۋىش كىشىدەك ئۆلتۈراتتى. روزى باقى يەنە بىرنى كۆتىرىۋەتكەندىن كېيىن داۋام قىلدى:

— ھەي ... شۇنداق دەھشەتلىك بىر خىل ئۆلتۈرۈش - تە، ... ھەممىسىنى جوتۇ بىلەن چاناپ ئۆلتۈردۈق. مەن جېنىغا ئۆزەم زامىن بولغان ھىلىقى سادىق ئىسىملىك قاۋۇل يىگىتكە يولدا كېتىۋاتقاندا ئاستا ئەپلەپ شۇنداق دىدىم: بۇرادەر مۇنداق بولۇشنى مەن بىلمەپتىمەن. سېنىڭ قان قەرزىڭ مېنىڭ بويىنۇمدا... مەن يەنە جىق گەپلەرنى قىلماقچى ئىدىم، لېكىن نىمىشكىدۇ تىلىم گەپكە كەلمەي قويدى. شۇ چاغدا ئۇ بېشى بىلەن ئىشارەت قىلىپ «جېنىم قىينالمىسۇن، مېنى سەن ئۆلتۈرگىن، — دىدى. ئاي يو-رۇغدا ئۇنىڭ ئىشارەت، قىياپەتلىرى ئوبدانلا كۆرۈنۈپ تۇراتتى. مەن: جېنىڭنىڭ قىينالماسلىغى ئۈچۈن سېنى مەن ئۆلتۈرەي، رازى بولغىن دىدىم. ئۇ بېشىنى لىڭشىتىپ تۇرۇپ رازىلىق بەردى. ئۆل-تۈرۈش مەيدانىغا بارغاندا مەن جوتۇنى بېشىمدىن ئىگىز كۆتىرىپ «رازى بول» بىلەن تەڭلا مىڭسىگە ئۇدۇللاپ ئۇردۇم...

بىر دەمدىن كېيىن سادىق جىمىقتى. كەلسەم جېنى چىقىپ بولۇپتىكەن. بەزىلىرىنىڭ جېنى چىقىپ بولماي خارتىلداپ تۇر-سىمۇ پۇتلىرىدىن سۆرەپ تاشلاپ كۆمۈۋېتىپ كەلگىنىمىزدىن كېيىن،

تاكى تاڭ ئاتقىچە ھېچبىر ئۇخلىيالمىدىم. كۆزۈم سەل يۈمۈلسەلا
ئاشۇ سادىق دىگەن قاۋۇل يىگىت ماڭا مۇشت تەڭلەپ كېلىۋاتقان.
دەكلا كۆرۈنىدۇ. جۆيلۈپ ۋاقىراپمۇ ئېتىپتىمەن. ئەتىسى ئېغىز-
مانلىرىمنى قورقاتى قاپلاپ كېتىپتۇ. بىر نەچچە كۈنگىچە گېلىم-
دىنىمۇ ھېچنىمە ئۆتمىدى. چۆچۈپ ئويغىنىپ ئۇخلىيالماي تاڭ ئات
قۇزغان كۈنلىرىم كۆپ بولدى. ئاشۇ كۈندىن بېرۋايان ئۆزۈمگە ئۆ-
زەم لەنەت ئوقۇپ كېلىۋاتىمەن. مەندەك كۆڭلى قارا، بىخوت،
قارا يۈرەك ئادەم دۇنيادا يەنە بارمىدۇ... دەيمەن. ئۆلۈۋالاي.
يائىلىغا قېچىپ كېتەي دەپمۇ ئويلىدىم، ئەمما قېرى ئانامغا تار-
تاشپ قالدىم. زادى قانداق قىلىشىمنى بىلەلمەي بېشىم گاڭگ-
راپ، مەن تونۇيدىغانلارنىڭ ھەممىدىنمۇ كۆڭلۈمگە يارايدىغىنى
لىتىپجان بولغانلىقتىن، ئەھۋالنى ئېيتىپ بىر مەسلىھەت سوراي
دەپ ئويلىۋىدىم. مانا بۇ ئاكىمىزمۇ ماڭا ئوخشاش دەرتىمەن كۆ-
رۈنگەچ. كۆڭۈل - سىرىمنى ئېيتىۋەردىم. ئۇلار بىر كىمگە دەيدىغان
بولساڭ كاللاڭ كېتىدۇ دىگەن ئىدى. كەتسىمۇ كەتسۇن، بۇ ئىتنىڭ
كاللىسىدىن مەنمۇ زېرىكتىم، ئۇھ... — دەپ ئېغىز نەپەس ئالدى
روزى باقى.

— ئېيتىسلىچۇ؟ ... مەن زادى قانداق قىلىسام بولار؟...
بۇ ساقچى دىگەندە بىر كۈنمۇ ئىشلەشكە تاقىتىم يوق دىدى.
مۇڭلىنىپ ئولتۇرغان دىدىل چوڭقۇر بىر ئۇلۇغ - كىچىك
تىندى - دە: قېنى بىرنىمە دىمەسەن؟ ... دىگەندەك لىتىپجانغا
مەنىلىك بىر قاراپ قويدى.

لىتىپجان ھەسرەتلىك خۇرسىندى ئاندىن ئالدىرىماي
ئولتۇرۇپ تۆۋەندىكىلەرنى دىدى:

— مېنىڭچە، سىز ساقچىدا ئىشلىمەيمەن دىسىڭىز ئۆزىڭىزگە
گۇمان تۇغدۇرۇۋېلىشىڭىز مۇمكىن. سىزدەك بىر ئادەم قېچىپ قۇ-

تۇلۇپ كېتىشىمۇ ئوڭاي ئەمەس. چۈنكى سىز ئۇلارنىڭ سىرلىق
ئىشلىرىغا مۇناسىۋەتلىك ئىكەنسىز، ئۇنداق بىر كىشىنى كەتسە
كېتىۋەرسۇن دېمەيدۇ، شۇڭا سىز ئىشلىمەيمەن ياكى قاچمەن
دېگەننى قويۇپ، ئىشلەپ تۇرۇپ بۆلەك جايغا يۆتكىلىپ كېتىش
نىڭ ئامالنى قىلىشىڭىز مۇۋاپىق بولارمىكىن...

— بۇ بەكمۇ بەلەن گەپ بولدى. بېشىم بەك گاڭگىراپ قىلىۋات
دى شۇڭا ئۆزلىرىدىن بىر مەسلىھەت سوراي دېگىنىم ئىدى. ئوبدان
مەسلىھەت بولدى، ئەمدى شۇنداق قىلىپمىسام بولمىغىدەك...
ئۇ، ئۇسسۇزلىق چايدىن كېيىن كەتتى. ئۇنى ئۈزۈپ كىرگەن
لىتىپجان، دىدىلىنىڭ كۆزى ياش يۇقى تۇرغىنىنى كۆرۈپ «ئاشۇن
داق ئېچىنىشلىق ئۆلگەنلەرگە ئىچ ئاغرىتىۋاتقان بولسا كېرەك...»
دەپلا ئويلىدى. دىدىل بولسا تېخىچىلا بىر ئاجايىپ غەربانە مۇڭ
لىنىپ ئولتۇراتتى. ئۇنىڭ كۆڭۈل كۆزىدىن ئاشۇ تۈرمىدىن تۈندە
ئېلىپ چىقىپ كەتكەن، ئۆلتۈرۈلۈش ئەھۋالىنى بۈگۈن روزى باقى
ئېيتىپ بەرگەن سادىق ئىسىملىك كېلىشكەن يىگىتنىڭ قەددى -
قامىتى ۋە قانچىلىق، قارىقاش، بۇغداي ئۆڭ، ھۆسۈن - جامالى بىر -
بىر ئۆتمەكتە ئىدى. ئۇنىڭ مۇڭلۇق خىياللىرىنى لىتىپجاننىڭ
نادامەتلىك ئاۋازى بۇزدى:

— بۇ كاساپەتنىڭ مۇنداق ئىپلاسلنىقلىرىنى خىياللىرىغا بىرمۇ
كەلتۈرۈپ باقماپتىكەنمەن.
دىدىلىنىڭ يەنە ئۇن - تىنىسىز ئولتۇرۇشى ئۇنى ئوتلۇق
ئويلارغا سالدى. ئۇ، ئوڭايسىز ھالدا قالدى. دىدىل قاتتىق ئۇھ
تارتتى - دە، ئاندىن ئاستا سۆزلىدى:

— ياخشى مەسلىھەتلەرنى بېرىپ ئوبدان قىلدىلا، — ئۇ -
نىڭ ئاۋازىدىن كىنايە ئىپادىسىمۇ چىقىپ تۇراتتى. يەنە قاتتىق
راق گەپلەرنى قىلماقچى ئىدى - يۇ، ئەمما دوستىنىڭ كۆڭلىنى ئايدى.

— شۇنداق دېمەي نىمە دەيمەن، — دېدى لىتىپجان دەرھاللا، —
قېچىپ كەت دەي دېسەم، تۇتۇلۇپ قېلىپ، پالانىنىڭ گېپى
بىلەن قاچقانىم دەپ بىرەر بالاسى يۇقىمىسۇن دېدىم...

— ھىلەم بالاسى يوقماسمۇ؟

— خۇدايىم ساغلا.

— خۇدايىمۇ ھەركىم ئۆزى ساغلىغاننى ساغلايدۇ، — ئارىنى
ئاز جىملىق ئارىلىدى. بىر دەملىك سۈكۈتتىن كېيىن دىدىل دا-
ۋام قىلدى، — مېنىڭ رايمىچە بولغاندا، ئۇ راستىنلا جېنىدىن
كەچكەن بولسا، ھازىرلا ئۆلۈۋېلىشقا مەسلىھەت بەرگەن بولاتتىم،
ئەمما ئۇ جېنىدىن كەچمىگەن. ئەگەر راستىنلا جېنىدىن كەچكەن
بولسا، بۇنىڭ ئۈچۈن مەسلىھەت ئېلىپ، قارارىنى ئېلان قىلىپ
يۈرمەي، بەلكى ئۇنى ئىجرا قىلغان بولاتتى. ئۇ، ئاشۇنداق ئۆلۈم-
تۈك سۆزلىرىنى قارماققا ئېلىپ، كىشىلەرنىڭ كۆڭلىنى ئولماقچى.
ئادەمنىڭ قانداقلىغىنى، ئۇنىڭ قانچىلىك ئادەملىگىنى بىرەر
سۆزى ياكى كىچىككىنە بىرەر ھەركىتى بىلەنمۇ بىلدۈرۈش مۇم-
كىن. ئومۇمەن قىلىپ ئېيتقاندا، بۇ ساقچى خادىمى ھەققىدە قى-
لىشقا تېگىشلىك گەپنى قىسقا جۈملىگە جەملىگەندە، بۇ ياخشى
ئادەم ئەمەس. ياخشى ئەمەسلىكى ئۇنىڭ ساقچىدا ئىشلىگەنلىكى
ئەمەس، ئۇ يەردە ئىشلەيدىغان ياخشى ئادەملەرمۇ كۆپ، لېكىن
بۇ بۇرادىرىڭىزنىڭ، — دەپ سەل تەنلىك تەلەپپۇزدا داۋام قىل-
دى ئۇ، — ياخشى ئەمەسلىكى شۇ يەردىكى، ئۇ، ئۇچىغا چىققان
شەخسىيەتچى، قورقۇنچاق ھەم ئەخمەق...

شەخسىيەتچى كىشى خوشامەتچى بولىدۇ؛ خوشامەتچى كىشى

ئىككى يۈزلىمىچى، ئىرادىسىز بولىدۇ؛ ئىرادىسىز كىشى قورقۇنچاق

بولىدۇ. قورقۇنچاقلار ۋىجدانىسىز بولىدۇ، ۋىجدانىسىزلارنىڭ قول-

دىن پەسكەشلىك، مۇناپىقلىقنىڭ ھەممە ئېھتىمالى كېلىدۇ. بۇ

مەخلۇق ئەنە شۇ خىل تائىپلەرگە تەئەللۇق بىر بەندەئىكەنلىكى،
ئۇنىڭ ھەر بىر سۆز - ھەركىتىدىن ئوچۇق مەلۇم بولۇپ تۇرىدۇ...
رابىيەمنىڭ چەينەك كۆتىرىپ كىرىشى سۆھبەتنى بۆلدى.
چاي داۋامىدا ئۇلار دىدىلىنىڭ ئەمدىكى تۇرمۇش تەرەد -
دۇتى، ئىش - ئوقىتى، ھاياتلىق يولى ھەققىدىكى مەسلىھەتلىرىنى
يەنە بۈگۈنمۇ داۋاملاشتۇردى.

شۇنداق قىلىپ دىدىل «تاماكىچى» بولۇپمۇ قالدى. ئارىدىن
ئانچە كۈنلەرنىڭ ئۆتۈشى بىلەن ھېيتكاردا شۇنداق بىر قىياپەت
پەيدا بولدىكى، ئۇزۇن چەكمەن چاپان ئۈستىدىن بەلۋاغ باغلىغان،
بېشىغا بولسا، سېرىق پاخان تېرىسىدىن تىكىلگەن سالۋا تۇماق
كىيگەن، قاپ - قارا ساقال - بۇرۇتلىرىمۇ قامتىگە تازا ياراشقان،
مۇلايىم، چىچەن، چاققان بىر كىشى ھەرخىل خېرىدارلارغا ھىلىدىن
ھىلى تاماكا كەملەپ ۋە جىڭلاپ بېرەتتى ۋە بەزى ياشلار بىلەن
ئۇزاق - ئۇزاق مۇڭدېشىپمۇ كېتەتتى. شۇ تۇرقىدا ئۇنى ئىلگىرى
بىللە ئۆسكەن، ۋاھالەنكى، تېخى بىر نەچچە ۋاقىت ئىلگىرىلا
يەركەندە بىللە ئىشلىگەن يېقىن خىزمەتداشلىرى كۆرسەتمە: ئاشۇ
سادىق ئەپەندى... دەپ قىياس قىلىش ھەرگىز مۇمكىن ئەمەس
ئىدى.

لىتىپجان بولسا، ئۆز رېژىسسورلۇغىدا راسلانغان دىراممىنىڭ
تەبىئى گىرىملىرى ئاجايىپ كېلىشكەن بۇ ساقاللىق رولچىسىغا
زوقى كەلگەندەك پات - پات قاراپ كۈلۈپ قويايتتى.
ئۇلار ئاشۇ يەردە ئىش - ئوقىتىنى قىلىپ تۇرسۇن، بىز ئەم
دى گۈلقىزنى ئىشەكنىڭ ئالدىغا ئېلىپ قاداچىنىڭ ئۆيىدىن
ئۇزاپ ماڭغان مۆمىن ئاكىنىڭ تاجاخۇن تىۋىپ توغرىسىدىكى
ئويلىرىغا ئورتاقلىشىمىز.

ئالتىنچى باپ

ئالتۇن زىرە

I

بۇ زىرنىڭ ئاپتاپلىق بىر كۈنى ئىدى. قەشقەر ئاسمىنى
قاپلىغان ئالا - تاغلى بۇلۇتلار باغرىدا سوزگەنلىرىنى
سايىتىپ توپ - توپ كەپتەرلەر ئۇچۇپ يۈرەتتى. گۈزەر كوچە
سىدا بويۇن - باشلىرىغا رەڭدار پۆپۈكلەر بىلەن ھەرخىل كول
دۇرما. قوڭغۇراقلار ئېسىلغان؛ ئۈستىلىرىگە پىرىسلانغان تاي - تاي
پاختىلار ئارتىلغان بىر مۇنچە تۆگىلەر تۇراتتى. تۆگىچىنىڭ قۇلاق
لىرىدىن تارتىپ قۇشقۇنلىرىغىچە پۆپۈك ئېسىلغان ئاق ئىشىكى پۈ -
تۈن كوچىنى بېشىغا كىيىپ ھاڭرىماقتا؛ قوپال كۈن ئۆتۈكلەرنى
كىيىپ. قەۋەت - قەۋەت گۈل - كەشتىلىك يۇڭ بەلۋاغلارنى باغ -
لىغان تۆگىچىلەر بولسا، ناۋاينىڭ پەشخۇنى تۆۋىدە ئالا تاغرىغا
ئاپپاق گىردىلەرنى قاچىلىماقتا ئىدى. دەڭ دەرۋازىسىنىڭ ئىككى
قاسنىغىدا تام بويلاپ تۇرۇشقان بىر مۇنچە كىشىلەر بۇ
ياسىداق تۆگىلەرنى تاماشا قىلىماقتا ئىدى. شۇ ئەسنادا

دەڭنىڭ يېنىدىكى مېچىت مۇنارىسىدىن پېشىنگە ئەزان چىقتى. شۇ چاغدا دەڭدىن چىققان قىزىل يۈزلۈك، ئويىناق كۆزلۈك، قارىقاش بىر يىگىت ئادەملەرنىڭ ئارىسىدىن ئۆتۈپ، تۈمەن دەرياسى بويىنى كۆزلەپ ماڭدى. ئۇ، كۆۋرۈكنى بويلاپ پەسكە چۈشكىندە سۇ بويىدا يىغلاپ ئولتۇرغان قاۋۇل بىر جۇۋاننى كۆردى. جۇۋاننىڭ كىيىم - كېچەكلىرى ئاددى بولسىمۇ، ئەمما پاكىز ۋە رەتلىك ئىدى، لېكىن ئۇنىڭ روھى كەيپىياتتىكى كۆڭۈلسىز ھالەتلەر بېشىغا ئېغىر كۈن چۈشكەنلىكىدىن دالا-لەت بېرەتتى. جۇۋاننىڭ ئەھۋالىغا ئىچى ئاغرىغان يىگىت ئاستا ئۇنىڭ يېنىغا باردى. ئۇ جۇۋاننىڭ قولىغا ئېلىپ بوخچىسىنى كۆرۈپ «ئۆيىدىن رەنجىپ - يامانلاپ چىققانمىدۇ» دېگەن خىيالغىمۇ كەلدى. «نېمە بولسا، بىچارىنىڭ ئەھۋالىنى بىر سوراپ باقاچۇ؟» دەپ ئويلىدى.

جۇۋان خەيرىغاھ يىگىتكە مۇنداقلا كۆز سېلىۋىدى، ئۇنىڭ چىرايىدىن بىر تۈرلۈك يېقىملىق مېھرىنىڭ ئالامەتلىرى ئۇرغۇغاندەك تۇيۇلدى. دە، ئىچ - ئىچىدىن قايناپ چىقىۋاتقان ئېسەدەشلىرى پەسسىشكە باشلىدى. ئۇ، كۆز ياشلىرىنى ياغلىغىنىڭ ئۇچى بىلەن ئېرىتىپ ئولتۇرۇپ يۈرەك سىرىنى يىگىتكە دىدى:

— ئېرىم ئۆلۈپ كېتىپ چۆچۈرىدەك بەش بالام بىلەن قېلىۋىدىم، قولىمىز قىسقا ئىدى. ئۇ، رەمەتلىكىنى ئۈزۈپ چىقىمىدار بولغاننىڭ تاشايىنىدا، بالىلار يېلىك - يالىڭاچ، قىش كېلىپ قالدى. ئەھۋالنى ئاچماغا ئېيتسام ئېرىگە ئۇقتۇرماي ئالتۇن زىرىسىنى بېرىپ تۇرۇۋىدى، ئۇنى ئالتە ئايلىق گۆرەگە قويىۋىدىم، قولىمىز قىسقا بولغاچقا ۋاقتىدا ئاجرىتىۋالماي قالدىم. بۈگۈنكى كۈنگە كەلگەندە، ئاچامنىڭ ئېرى بۇ ئىشنى ئوقۇپ قېلىپتۇ. «زىرىنى تاپ بولمىسا سەنمۇ يوقال» - دەپتۇ. بىر پاخلىنىمىز بار ئىدى، شۇنى

سېتىپ، يەنە يېقىنلاردىن قەرز - قۇۋۇل قىلىپ گۆرۈخانغا كىر-
سەم، گۆرۈكەش؛ سەن ۋاقتىدا ئاجرىتىپ ئالىمدىكى، ئەمدى پايدى-
نىڭ ئانا - بالىسى تەڭ بولۇپ قالدى. دىرى بىلەن ئۆسۈمى
تەڭ بولدى، دەيدۇ. ئېلىپ كىرگەن پۇلۇم يەتمىدى، يەتمەسە سا-
تارمەن، يا گۆرۈگە قويۇپ تۇرارمەن دەپ ماۋۇ نىمچامنىمۇ ئالغاچ
كىرىۋىدىم، بۇنى قوشاممۇ يەتمىگىدەك. ئەمدى قانداقمۇ قىلارمەن
دەپ، بېشىمنىڭ ئىچىمۇ، تېشىمۇ قېتىپ ئولتۇرۇشۇم ئۇكام، -
چوكان كەپتەردەك بۇقۇلدىغىنىدا يىغا ئاۋازى ئۇنىڭ تومۇر -
تومۇرلىرىنى تىترىتىپ قايناپ چىقماقتا ئىدى. ئۇ چاغدا يىگىتمۇ
يۈرەك باغرى پىزىلداپ كۆيۈپ ۋە ئېرىپ كېتىۋاتقاندا بىر ئا-
جايىپ ھېسسى ساراسم قاينىمىغا چۆكۈپ باراتتى.
- نىمچام بەك بەلەن ئىدى. تويۇمدا تىككۈزگەن، كىمەي
ساقلىۋىدىم، - چوكان تۈگۈچنى يەشتى ۋە نىمچىسىنى مەيدىسى-
گە تۇتۇپ يىگىتكە كۆرسىتىشكە باشلىدى. مايسارەڭ دۇخاۋا نىم-
چا راستىنلا كۆزنى قاماشتۇرۇپ ۋاللىدايتتى.
- سىز ئېلىپ قويايسىز - يا؟ ...
يىگىت كۈلۈمسىرىدى ۋە جۇۋانغا تەسەللى بەردى. ئۇلار
بىر دەم بىر تۇققانلاردەك مۇڭدېشىپ ئولتۇردى، ئات - جونلىرى-
نى سوراشتى.
- ھاۋاخان ئاچا، - دەپ مېھرىۋانلىق ئاھاڭدا سۆز
باشلىدى يىگىت، - مېنىڭمۇ ئۆزلىرىگە ئوخشاش ئۇششاق بالىلى-
رى بىلەن قېلىپ، بىزنى بېقىپ ئۆستۈرگەن ئانام بار. مۇنداق
كۈلپەتلىك كۈننى مەن ئەقلىمگە كەلسەم، ئاناممۇ تارتماقتا ئىكەن.
كېيىن بىز بالىلارمۇ تەڭ تارتقان. سىلىنىڭ ئەھۋاللىرىنى ئاڭلى-
غىنىمدا شۇ كۈنلەر يادىمغا يەتتى. راستىننى ئېيتسام، شۇ تاپتا
مېنىمۇ يىغا تۇتۇۋاتىدۇ، سىلىگە بەكمۇ ئىچىم ئاغرىۋاتىدۇ ...

مەن ئېلىپ قويسامەنۇ قوياتتىم، لېكىن سىلنىڭ بۇ ئىش بۇنىڭلىق بىلەن پۈتمەيدىكەن، شۇڭا مەن بۆلەك بىر ئوي ئويلاۋاتىمەن. سىلى قانداق قارايسىن، تاڭ! ... — يىگىت تاتلىق كۈلۈمسىرىدى.

— قانداق ئويلاۋاتىسىز؟ ھەيرانلىقتا قىيا قارىدى جۇۋان. يىگىت ئويلىغىنىنى دېۋىدى، ھاۋاخان قىزىرىپ تۇرۇپ دېدى: — قانداق؟ ... — ئۇنىڭ ئويىنى كۆزلىرىدىن تەشۋىش ئالامەتلىرى چاقنىماقتا ئىدى.

... ئۆزىمىز قاملاشتۇرىمىز دېسەكلا چوقۇم قاملىشىدۇ. ئادەم جىگەرلىك بولسىلا، ئالەمدە قاملاشمايدىغان ئىش يوق، — دەيتى يىگىت.

ئۇلار ھاۋاخاننىڭ دۇخاۋا نىمچىسى چىگىلىگەن بوخچىغا ئوخشاش رەڭدە ۋە مىقداردا «تۆت بويا» تەييارلىدى. ئاندىن كېيىن ئىككىسى بىردىن بوخچىنى قولتۇقلىرىغا تىقتى. — دە، قالغانلىرىنى دەڭنىڭ بۇلۇڭىدىكى ئالا خۇرجۇنغا ئامانەت قويۇپ، ئۆزلىرى گۆرۈ-خاننى كۆزلەپ ماڭدى.

«ئانا — بالا» بۇ ئىككىيلەننىڭ بىرىنچى خېرىدارى قاۋۇل، قامەتلىك ياش بىر يىگىت بولۇپ، ئۇلار يېتىپ كەلگەندە ئۇ ئۈستەلگە مۈكچىيىپ يۇڭ قەلەم بىلەن خەت يېزىۋاتاتتى. ئوڭ كۆزىنىڭ چۆرىسىدە خۇددى قەلەم بىلەن سىزىپ قويغاندەك ھالقىغا ئوخشاش چۆگىلىمەچ خال تاجىسى بار ئىدى. ئۇ، ئانىنىڭ پۈكەيگە قويغان بوخچىسىنى يېشىپ، يېشىل دۇخاۋا چاپىنىنى كۆردى. — دە، ئىككى سەر باھا بەردى، ئانا ئۇنىماي قوينىغا تىقتى. ئۇ خېتىنى يېزىۋېتىپ:

— ھە، ماقۇل ئىككى يېرىم سەر ئالە، — دېدى. — بولۇپتۇ ئانا... — دېدى «بالىسى» ئۆزىنىڭ قوينىدىكى

سىنى پۈكەيگە لىككىدە قويۇپ، — بىز ھاجەتمەن بولغاندىن كېيىن
بېرەيلى!...

شەنسىڭ يۈك قەلىمى بىلەن ئۈزۈنچاق باغاقتىن بىرنى ياز-
دى — دە، ئۇنىڭ يېرىمىنى ساڭگىلىتىپ قىستۇرغان بوخچە-
سىنى جاۋەن جازىسىنىڭ ئىگىز بىر يېرىگە ئىلىپ قويدى. ئاندىن
ۋاقتىدا ئاجرىتىۋېلىشنى تاپىلاپ ئۇلارغا ئىككى يېرىم سەر ئاق
تەڭگىنى جىرىڭلىتىپ ساناپ بېرىپ ئۈزىتىپ قويدى.

«ئانا — بالا» ئىشلىرىنى ئۇتۇقلۇق داۋام قىلماقتا ئىدى،
لېكىن كىچىك پۇتلۇق بىر تەتەي كېيىنكى بوخچىنى يەنە ئاچماق-
چى بولۇۋىدى، «ئانا — بالا» ئىككىسى باھاغا ئۇنىمىغان، بىر
بىرىگە چالۋا قىغان بولۇپ كېتىشتى. بۆلەك بىر دۇكانغا ئاپىرىپ
بۇ بىر بويا «ئىسىل مال» نىمۇ يەنە ئىككى سەر كۈمۈشكە تېگىشتى.
بۇ ئاخىرقى ياغلىقتىكى «مال» ئىدى.

شۇنداق قىلىپ دۇخاۋا چاپانمۇ ئامان قالدى. ئالتۇن زىرىمۇ
ئىچ يانچۇقتىن ئورۇن ئالدى. «ئانا — بالا» تۆشۈك دەرۋازىدىن
قۇم دەرۋازىغىچە يۈرۈپ ھارغانلىرى، قوساقلارنىڭ ئاچقانلىرىنىمۇ
ئەمدى ئەسلىرىگە ئالدى.

— چۈرۈڭمۇ مۆمناخۇن، ئەمدى قوساقتى تويغۇزايلى، — دىدى
ھاۋاخان.

ئۇلارنىڭ كېلىشىگە ئۈلگۈرۈپ ئىگىز بوي، قارا بۇرۇت ئاش-
پەز قاسقاننى كۆتەرگىنىنى جاكالاپ ئاۋازىنىڭ بېرىچە توۋلىدى
ۋە مانتا ساناشقا باشلىدى.

«ئانا — بالا» ئاق لىگەندىكى پىتىر مانتىنى ئالسلا — باق-
سلا بىلەن ئېلىۋاتقانلىرىدا قارامۇچنىڭ مەزىلىك پۇراقلىرى
دىماقتىن دىلغا قەدەر سەيلە — ساياھەت قىلماقتا ئىدى. تەكلىپ —
تەكەللۇپلار داۋامىدا «ئانا» ئوغۇلدىن سورىدى:

— بالام مۆمناخۇن، نەچچىگە كىردىڭىز؟

— يىگىرمە ئۈچكە.

— ئۆيلەندىڭىزمۇ؟

— يۇ... يوقسۇ... — دېدى يىگىت ئوڭايسىزلانغىنىدىن

قۇلاقلىرىغىچە قىزىرىپ كەتتى — دە، ئورنىدىن دەس تۇرۇپ قىزىل

گۈللۈك چەينەكنى ئېلىپ، — چاي لىقلاپ كېلەي، — دەپ ماڭدى.

ھاۋاخان بولسا، ئاغزىغا ئېلىپ بارغان مانتىنى تۇتقىنىچە بۇ چىۋەر

يىگىتكە تەسۋىرلەپ تۈگەتكۈسىز بىر ئاجايىپ مېھرىۋانلىق زوقى

بىلەن قاراپ قالدى. «ئەجەپمۇ ئوبدان بالىكەن، تېخى ئۆيلەن

مەپتۇ، مۇشۇنداق بىر كۆيۈغۇلغا يېتىشسە نىمە ئارمان...»

ئۇلار ئاشخانىدىن چىققاندىن كېيىنمۇ ئايرىلغۇسى كەلمەي

گېڭى — مۇڭى سۆزلىشىپ گۈزەلگە كەلگىنىدە كۈن سېپىلنىڭ كەي

نىگە پەسلەپ بارماقتا ئىدى.

ھاۋاخان بالىلارغا دەپ گۆشگىردە، ئاندىن ئاقساقال بىر

قەندەلەتچىدىن بىر مۇنچە ناۋاتمۇ ئالدى. ئۇنىمىغانغا قويماي گۆش

گىردە بىلەن نوپۇز ناۋاتتىن مۆمناخۇننىڭ بەلۋېغىمۇ سېلىۋېتىپ:

— ئانىڭىزغا مەندىن دۇئا دەڭ، ئاۋاتنىڭ بازىرىغا بېرىپ

قالسىڭىز بىزنىڭ ئۆيىگە كىرمەي قالماڭ. ئابىيىم ئېيتتىمغۇ، بىزنىڭ

ئۆيى چاڭادا، توخۇ بازىرىدا، چوڭ كۆلنىڭ يېنىدىكى دەڭنىڭ تۈۋى

دە. ھويلىمىزدا مانا مەن دەپ تامدىن تالاغا كۆرۈنۈپ تۇرغان بىر

تۈپ ئۈزۈك بار. چوقۇم بېرىڭ جۇمۇ، جېنىم ئۇكام. سىزگە... سىزگە...

خۇدا رەھمەت قىلار...

ھاۋاخان كەشنى قولىغا ئالدى — دە، توپا يولنى يالىڭاياق

كېچىپ غىپىلداپ ماڭغىنىچە ئۇچقان دەك كەتتى.

II

چارشەنبە كۈنى ئاۋاتنىڭ بازىرى راسا قىزماقتا ئىدى. يېڭى ئۆستەڭ يولىدىن ئاتلىق، ئىشەكلىك، ھارۋىلىق ھەم پىيادە كېلىۋاتقان كىشىلەر بازار باغرىغا خۇددى سەلدەك ئېقىپ باراتتى. ئۇلارنىڭ بەزىلىرى ئۇلاقلارغا خۇرجۇن - تاغارلاپ نەرسىلەرنى ئارتقان ۋە بەزىلىرى ئىگىز چاقلىق كېلەڭسىز يارىيار ھارۋىلارغا ئوتۇن - سامان، شاخ - شۇمبا ياكى قوغۇن - تاۋۇزلارنى باسقان؛ بەزىلىرى بولسا، ئىشەك ئۇلاقلىرىنىڭ يامپاشلىرىغا خوراز - مېكىيانلارنى ساڭگىلىتىپ ئاسقان، يا قولتۇقلاشقان؛ ئاياللارنىڭ تولىسى دىگۈدەك ئاپپاق كالىلەك يىپلار بىلەن پاختىلارنى ياكى رەڭگا - رەڭگ دوپپىلارنى، تۆپە - تۆپىسىگە تىزىلغان قاچا - قۇ - چىلاردىكى سۈت - قايماقلارنى ۋە بەزىلەر باشلىرى، قولتۇقلىرىدا ماتا، چەكمەن، سەگەز، شاتاۋارلارنى كۆتىرىشكەن ئىدى.

كۆل بېشىدا، يالغۇز تېرەكنىڭ قېشىدا چىلەكنى سېغىزلىق دۆڭگە قويغان قىز يەڭلىرى تۇرۇلگەن بىلەكلىرىنى گىرەلەشتۈرۈپ قېلىگە - پەستىكى چوڭ ئۆستەڭنى بويلاپ يولدىن ئۆتۈۋاتقان كىشىلەرگە قاراپ تۇراتتى. ئۇنىڭ قوللىرىدىكى كۈمۈش بىلە يىزۇك، ھېقىق كۆزلۈك ئۈزۈكلىرى كۈن نۇرىدا ئوت چاقىتىپ ۋالىدايتتى. بېشىدا چۆرىسىگە كالۋۇتۇن باسقان بېغىررەڭ دۇخاۋا دوپپا، ئۇ - چىسىدا چىمچىم گۈللۈك يېشىل بىدىس كۆپىنەك بولۇپ، ئۇنىڭ ئېتەكلىرى ۋە تال - تال ئۆرۈلگەن سۇمبۇل چاچلىرى كۆل تەردى - تىن كەلگەن سەلكىندە لەرزىلەپ تۇرىتتى. دەل شۇ چاغدا قىز - نىڭ كۆزى ئۆستەڭ كۆۋرۈكىدىن ئۆتۈپ كۆل قېشى دۆڭگە ئۆرلەپ چىقىۋاتقان بىر يىگىتكە چۈشتى - دە، تونۇمىغان كىشىگە بىزەڭ - لىرچە داپشىيىپ قاراپ تۇرۇشنى روھىغا راۋا كۆرمىدى. ئۇ ئۆز -

نى قاچۇرغاندەك لەپىدە ئارقىسىغا ئۆرۈلگىنىدە، سىماپتەك سۇ-
دا بالقىپ تۇرغان ئۆز رۇخسارىنى كۆردى. ئۇ ماڭلاي چېچىنىڭ
ئازراق چۇۋۇلغىنىنى سەزدى - دە، ئۇنى سۈزۈك سۇ ئەينىگە
قاراپ تۇرۇپ تۈزۈۋالدى. ئۇ سۇدا پىلىتىڭلاپ ئويناپ يۈرگەن
بېلىقلارغا قاراپ تۇرغىنىدا «ئوكام» دەپ قىچقارغان يېقىملىق
ئاۋاز دىققىتىنى بۆلدى. قايرىلىپ قارىغان قىز كەينىدە يېقىنلا
يەردە كۈلۈمسىرەپ تۇرغان قارا كۆز، يۇمۇلاق يۈز يىگىتىنى
كۆردى.

— سىڭلىم، مۇشۇ يەردە ھاۋاخان ئاچام دىگەن كىشىنىڭ
ئۆيى بارمۇ؟

— ھەئە بار، نىمە ئىشلىرى بار ئىدى؟

— شۇ كىشى بىلەن كۆرۈشىدىغان ئىشىم بار ئىدى.

ئۇلار ئازلا سۆزلەشتى. قىز، يىگىتكە جاۋاپ بېرىۋاتقىنىدا
نىمىشكىدۇ ھۇپپىدە قىزاردى - دە، ئوڭايىسىزلىنىپ يىگىتكە لاپىدە
بىر تىكىلگەچ يەنە يەرگە قارىۋالدى. چۈنكى ئۇ يالىڭاياق ئىدى.
— جۈرسىلە، مەن سىلەنى ھاۋاخان ئاچىلىرىنىڭكىگە باشلاپ
كىرەي، — دىدى ئۇ، بېشىنى يەردىن ئۈستۈن ئالماستىن چىلەكنى
لىكىدە كۆتەردى. يىگىت بولسا قىزنىڭ خۇشپىچىم قەددى-
قامىتى، كېلىشكەن تەقى - تۇرقى، ئاغمىغاندەك سىلىق مېڭىشلىرى-
غا نەزەر سېلىپ ئەگىشىپ باراتتى. «ھاۋاخان ئاچامنىڭ قىزىمىدۇ»
دىگەنلەرنى ئويلاپ تۈگەتكىچە كۆلگە قاراپ ئوچۇق تۇرغان قوش
قاناتلىق ئەپچىل دەرۋازىغا كېلىپ قالدى. بوسۇغىدىن ئەيمىنىپەرەك
ئاتلىغان يىگىت چىنىدەك سۈپۈرۈپ سۇ سېپىلگەن ھويلىغا سايىسى
ياراشقان ئۈرۈكنى كۆرگىنىدە كۆزلىرى ئويناپ، جانلىرى سۆيۈنۈپ،
يۈرەكلىرى يايىراپ كەتتى. ھويلا شۇنچىلىك كۆڭۈللۈك ئىدىكى،
ئۈرۈكنىڭ تۈۋىدىكى سۇپىدا چىڭگىلەك چاچلىق ئىككى قىزچاق

تاش تەرمەك ئويىناپ ئولتۇراتتى. يىگىتنىڭ كۈلۈمسىرەپ كېلىشى بىلەن ئۇلار ئويۇنلىرىنى يىغىشتۇردى. ئاڭغىچە ھىلىقى قىز ئاق كىگىز بىلەن كۆرپىنى ئېلىپ چىقىپ سۇپىغا سالدى، ئۆزى ئۆيگە ئىلدام كىرىپ كەتتى. يىگىت، قىزچاقلارنىڭ بېشىنى سىلاپ ئولتۇرۇپ ھويلىغا بىرمۇ بىر نەزەر سالغىنىدا، ھەممە نەرسىلەر: ئويىمان لاردىكى رەڭگا رەڭ گۈللەر، خىنە، رەيھان، سەبدە گۈل، ئالمۇتا گۈل، تاجىگۈل ۋە لەيلىقا زاقلار ئۆزىگە چىن مېھرى بىلەن كۈلۈم-سىرەۋاتقاندا تۇيۇلدى.

— ئاچا ... ئاچا ... كۆردۈڭمۇ ئاكاش قەن بەردى.

— ئاكاشقا رەھمەت دېدىڭلارمۇ؟ — دېدى ئاچىسى قايتىپ

چىقىۋېتىپ.

قىزنىڭ پۇتىدا قىزىل كۈن كەشنى كۆرگەن يىگىت ئۇنىڭ

كىملىكىنى پەملەۋالدى ۋە سورىدى:

— ھاۋاخان ئاچام بىر ياققا كەتكەنمۇ؟

— ئانامما؟ ... ئانام بار، ھىلى كىرىدۇ.

— سىزنىڭ ئېتىڭىز ھەمراخانمۇ؟

— سىلگە كىم ئېيتىپ قويدى؟

— ئۆزەم شۇنداق موللا تاپقاقمەن، دەپ تاتلىق كۈلۈم-

سىردى يىگىت.

قىز قاقلاپ كۈلۈپ كەتتى. ئۇنىڭ كۈلكىسىدىن ئۇرۇك

شېخىدا ۋىچىرلاپ ئولتۇرغان بىر جۈپ قالغاچمۇ كۆرۈندى ئۇچۇپ

كەتتى.

— ئۆزلىرىنىڭ ئېتى ھۇمناخۇنمۇ؟ — سورىدى قىز.

— سىزگە كىم ئېيتىپ قويدى؟

— ئۆزلىرى، مېنى بىلىۋالغان سۆزلىرى.

— ھە، شۇڭا كۆل بېشىغا چىقىپ ساقلاپ تۇرغان

ئىكەنسىز - دە؟

قىز ئەمدى بايامقىدىنمۇ قاتتىقراق كۈلۈۋەتتى ۋە قىزىرىپ يۈگۈرگىنىچە ئايۋانغا كىرىپ كەتتى. شۇئانلا يەنە كۈلۈمسىرەپ، گۈگۈت ئېلىپ چىقىپ كۈڭگۈرا كەينىگە ئۆتتى - دە، ۋاچىلدىتىپ ئوتۇن ئوشاتقىلى تۇردى.

- نىمە قىلىۋاتىسىز؟ - يىگىت سورىدى.

- ئوت يېقىۋاتمەن.

- سىزنىڭ ھۇنرىڭىز ئوت يېقىشلا ئىكەن - دە؟

قىز لېۋىنى چىشلەپ كۈلۈپ:

- ئوت ياقمىسا ئاشمۇ پىشمايدۇ، ئىشمۇ پىشمايدۇ، -

دىدى.

قىز كېلىپ سۇپىنىڭ لېۋىگە ئولتۇرغىنىدا كۈڭگۈرا كەينىدىن

چاراسلاپ كۆيۈۋاتقان ئوت ئاۋازى ئاڭلىناتتى.

- سىلە توغرىلىق ئانام ماڭا ھەممىنى ئېيتىپ بەرگەن.

- نىمىنى ئېيتىپ بەرگەن؟

- ھەممىنى...

كىڭىزنىڭ پۆپۈگىنى ئويىناپ كۈلۈپ ئولتۇراتتى ھەمراخان.

- ئاشۇ مۇزدەك سۇدىن بىر ئىچەيچۇ، - دىدى يىگىت.

- مۇزدەك سوغاق چاي بار، - ئۆيگە يۈگۈردى قىز.

قىز يوپۇرماق گۈللۈك قىزىل جانان چىنىنى كۆتىرىپ چى-

قىپ يىگىتكە ئىككى قوللاپ ئۇزاتتى. يىگىت بىر ئوتلاپلا قىزغا

قاراپ كۈلدى. ئۇنىڭ ئېلىپ چىققىنى مۇزدەك سوغاق، چايدەك

قىنىق، شىرنىدە شىرىن چۈلە ئىدى. ئۇنى بىراقلا سۈمۈرۈپ تۈ-

گەتكەندىن كېيىن:

- ھەشقاللا... - دەپ چىنىنى قايتۇرغىنىدا، قىز ئىگىلىپ

ئېلىۋېتىپ:

— يەنە ئېلىپ چىقايۇ؟ — دىدى.

— مېنى ئىچىگە شال تېرىغانمىكىن دەپ قالدۇڭمۇ؟

قىز شوخلۇق قىلغىنىچە كۈلۈپ ئۆيگە كىرىپ كەتتى.

ھويلىغا كىرىپ كەلگەن ھاۋاخان بوسۇغىدىن ئاتلاپلا مۆ—

مىناخۇننى كۆرۈپ شۇنداق كۆرۈشۈپ كەتتىكى: بېشىڭىزدىن يا—

غاچ ئوشتۇپتەيمۇ دېيىشنىڭ ئورنىغا، قىزىمنى بېشىڭىزدىن ئۆز—

ۋېتەيمۇ دەۋەتكىلى تاس قالدى. بۇلارنىڭ ئاۋازىنى ئاڭلاپ ھەم—

راخانمۇ ئۆيدىن چىقتى، ئانىسى ئۇنى ھە دەپ ئالدىرىتاتتى. ھاۋا—

خان بىر چىنە سۈت ئېلىپ كىرەي دەپ چىقىپ كېتىپ ئىككى

چىنىنى ئىككى قولىدا كۆتىرىپ كىردى:

— مۆمىناخۇننىڭ كۆڭلى تارتسا دەپ قېتىقمۇ ئالغاچ كەل

دىم، — دەيتتى ئۇ.

چايدىن كېيىن مۆمىناخۇن دەڭدە قالغان ئىشىگىنى قايتۇ—

رۇپ كەلگىلى چىقىپ كەتتى.

مۆمىناخۇن ئاق تۇمشۇق كۆك ئىشەكنى يېتىلەپ، قولتۇغ—

دا بىدە كۆتىرىپ ھويلىغا كىرگىنىدە، ھاۋاخانمۇ كۆك بىدە ئېلىپ

كىرىپ، باغلىرىنى چۇۋۇپ تەييارلاپ بولغان ئىدى. ئۇ:

— مەنمۇ بىدە تەييارلىغان ئىدىم، سىزمۇ بىدە ئېلىپ

كىرىپسىز؟... بولۇپتۇ يىسۇن، — دەپ ئىشەكنىڭ ساغرىلىرىنى

سلايتتى. مۆمىناخۇننىڭ بۇ چىنىدەك ھويلىغا ئىشەكنى باغلىغۇسى

كەلمەيتتى. ئەمما ھاۋاخاننىڭ بۇ بالىنىلا ئەمەس، ئىشىگىنىمۇ

تۆرگە چىقىرىۋالغۇسى كېلەتتى. قىزى بىدە ئىشەكنى تەييارلاپ

مۆمىناخۇن تاماق تەييار بولغىچە بازارغا چىقىپ كىرىشىنى

ئېيتىۋىدى، ھاۋاخانمۇ بىللە چىقماقچى «بىر نەرسە ئالماقچى»

بولدى.

ئانا — بالا بازارچىلار قىزىق پاراڭلىشىپ قايتىپ كەلگەندە

ھەمرا قىز كۆكرىگىنى ئويىنىتىپ تازا پەيزى بىلەن لەڭمەن سو-
زۇۋاتاتتى. تاماق تەستىقتىن دىگەندەك ئۆتتى. لېكىن تەمىزە تاماق
تىن... تەستە ئۆتتى - دە...

— يەنە بىر نەرسە چالا قېلىنىپتۇ، — دەپ ھاۋاخان يان
چۇغىنى كولىغان پېتى بازارغا چىقىپ كەتتى.

ئۈرۈككە يۆلىنىپ ئولتۇرغان يىگىت ھەسرەت بىلەن ئۇھ
نارتىپ، قىزغا يەر تېگىدىن قاراپ دىدى:

— ئەستەغپۇرۇللا!... كەلمىسەممۇ بولۇپتىكەن.

لاپىدە قارىغان قىز چوغدەك قىزاردى - دە، ناز بىلەن
تولغىنىپ دىدى:

— مەنمۇ كۆل بېشىغا چىقىمىسام بولۇپتىكەن.
«راست» دىگەندەك بار ئىخلاسى بىلەن ھاڭرىغان ئىشەك
ئۇلارنى كۆلدۈرۈۋەتتى. ئاندىن ئۇلار ئارىسىدا خۇددى شائىرلار
مۇشائىرىسىدەك بىر دەم سۆز ئويۇنى بولدى:

ھەركۈنى بازار بولسا...	يىگىت:
مېھمانمۇ كېلەر بولسا.	قىز:
ئوخشاركەن ئەجەپ بۇ ئاش،	يىگىت:
بەشكېرەم ئۇنى بولسا.	قىز:
ئاۋاتنىڭ قىزى بولسا،	يىگىت:
تېتىملىق تۈزى بولسا.	قىز:
ئوت ياققۇر ئۆزى بولسا،	يىگىت:
شەكەردەك سۆزى بولسا.	قىز:
باشتا بەرىنى ئېيتقان،	يىگىت:
ئانامنىڭ ئۆزى بولسا...	قىز:

يىگىت قىزىرىپ تۇرۇپ قالدى. قىز قاقلاپ كۈلۈۋەتتى.

ئەل ئېيتىدۇركى ماۋۇ بېيتنى شۇلار چىقارغان دەيدۇ:

ئوتمۇسەن، ئاتەشمۇ سەن،
قايدىن تۇتاشتى ئوت ماڭا.
مەندىكى ئوتنى ئېلىپ،
نېمە بولار سالسا ساڭا...

ئۇقۇمۇشلۇق ئوقۇغۇچىغا ئايان بولغايمىكى، شۇ يىلنىڭ كۈزىدە ھەمراخان بىلەن مۆمىناخۇننىڭ تويى بولغان. ئۇلار تۆت بالىنىڭ ئاتا - ئانىسى بولغان. ئۇلارنىڭ ھاياتلىرى ئابدۇراخمان بىلەن گۈلقىز ئىدى.

III

گۈلقىزنىڭ كۆزى ئاستا - ئاستا ئوڭلىنىشقا باشلىدى. ئۇنى داۋالىغان تاجاخۇن تىۋىپنىڭ ئەسلى ئېتى تاڭ چوپاڭ ئىدى. ئۇ، شەنشىدىن شىنجاڭغا «بالا مۇساپىر» بولۇپ كەلگىنىدە گۈزەردىكى بىر گۆرۈخاننىڭ «جاڭ جاڭگۇيدى» دەپ ئاتىلىدىغان يوغان باش خوجاينى ئۇنى مالايلققا ئالغان ئىدى. مۇلايىم ۋە ئەپچىل تاڭ چوپاڭ بۇ ياپما قاپاق، خاپان باش جاڭگۇيدىگە ھەممە جەھەتتىن ياراپ قالغاچ، ئۇ ئۆزىنىڭ يازدا ئىشلىتىپ قىشتا قوغلىۋېتىش... ئادىتىنى تاشلاپ، شاۋ تاڭنى خۇددى دادىسىدىن مىراس قالغان ئىشەكتەك ئىشلىتىۋەرگەن، پۇل ياكى نەرسە - كېرەك تاشلاپ قويۇش قاتارلىق كۆپ سىناقلاردىن ئۆتكۈزگىنىدىن كېيىن ئاقىۋەت ئۇنى دۇكان ئىشلىرىغىمۇ ئارىلاش تۇرغان ئىدى.

تاڭ چوپاڭ گۆرۈ قويغىلى نەرسە ئېلىپ كەلگەن ھاجەتمەن
لەرگە سىلىق مۇئامىلە قىلاتتى، بولۇپمۇ يالڭاياق، يالڭاچ، سەر-
سانلارنى كۆرسە ئىچى ئاغرىتتى، ئەھۋاللىرىنى ئېيتقان بىچار-
لەرنىڭ مۇڭ - زارىغىمۇ قۇلاق سالاتتى. شۇنىڭ بىلەن ئۇ كىشى-
لەرنىڭ ئېتىۋارىغا ئېرىشىپ كېيىنكى كۈنلەردە «تاڭ شەنسىڭ»
نامىنىمۇ ئالغان ئىدى. ئەمما ئۇنىڭ كىشىلەرگە قىلغان مۇئامىلە-
سى خوجايىنىغا ياقمايتتى، شۇڭا ئۇ تاڭ چوپاڭغا ھەمىشەم دىگۈ-
دەكلا: كىشىلەرگە قايماقتەك ئېرىپ كەتمەسلىك، پۇختا... پىش-
شىق بولۇش ھەققىدە «تەربىيە» بېرىپ تۇراتتى. تاڭ بولسا، جاڭ
گۈيدىنىڭ قاتتىق - يىرىك ئېيتقانلىرىنى كۈلۈپ تۇرۇپ ئاڭلاپ
«شىڭ - شىڭ» دەيتتى، ئەمىلىيەتتە ئۆز ئادىتىنى تەرك ئەتمەيتتى.
يازنىڭ ئوچۇق ھاۋالىق بىر كەچقۇرۇنى ئىدى. جاڭ جاڭ
گۈيدى، تاڭ چوپاڭنىڭ قولىغا بىر كەكنى تۇتقۇزدى. ھويلىنىڭ
ئوتتۇرىسىدىكى قاتتىق بىر يەرگە لىگەندەك دائىرە سىزىپ: مۇ-
شۇ يەرنى چاناپ يۇمشات، - دىدى. ئاندىن چۆگۈندە سۇ كەلتۈ-
رۈپ ھىلىقى بوشاتقان يەرگە، يەنە ئازراق سۇنى بوشاتمىغان
قاتتىق يەرگە قۇيدى. قاتتىق يەردىكى سۇ لەيلەپ تۇراتتى. ئاۋۇ
بوش يەردىكىسى بولسا، ئاللىقاچان سىڭىپ كەتكەن ئىدى. جاڭ
بىگىز قولى بىلەن يەرنى كۆرسىتىپ تۇرۇپ دەيتتى: كۆردۈڭمۇ؟
دۇنيا ئەنە شۇ سۇغا ئوخشاش نەرسە؛ سەن قانچىكى چىڭ بولساڭ
ئۇ سەندە توختايدۇ. بوشاڭ بولساڭ ئاشۇ بوش يەرگە سىڭىپ
كەتكەن سۇدەك يوق بولىدۇ. ئۇقتۇڭمۇ؟...

تاڭ چوپاڭ بېشىنى خۇددى ئوت يەۋاتقان ئۆچكىدەك ئاس-
تىن - ئۈستۈن گىلدىڭلىتىپ ئۈن - تىنىسىز ئولتۇراتتى. ئاۋۇ ئۆ-
زىنىڭ جازانىخور دادىسىدىن بالا چاغلىرىدا ئۆگەنگەن ھۈنەر-
نىڭ كارامەتلىرىدىن بىرسىنى بۈگۈن كۆرسەتكىنىگە مەغرۇرلانغان

دەك غادىيىپ، ئۇزۇن غاڭزىسىدىن تۈتۈننى پۇقىرىتىپ ئۆرە تۇ-
راتتى. ئۇ قوشۇمىسىنى تۈرۈپ بىر ئاز تۇرغاندىن كېيىن: «جۈر»
دەپ تاڭ چوپاڭنى ئەگەشتۈرۈپ تالاغا ماڭدى.

IV

كۈزنىڭ شۇرغانلىق بىر پەيشەنبە كۈنى، ھاۋانىڭ ياخشى
ئەمەسلىكىگە قارىماي، كۈننىڭ بازىرى راسا قىزىغان،
كوچىلاردا ئادەملەر تىقما - تىقماق ئىدى. كۈز قاتلىنىدىكى دى-
خانلار ئالدىراش ئىشلىرىنى پۈتتۈرمەكتە، نەرسىلەر ساتماق-
تا، ئالماقتا، كەلمەكتە ۋە كەتمەكتە ئىدى. بۈگۈن ھەممە دۇكان
ۋە ھەممە كەسپلەرگە ئوخشاش جاڭ جاڭگۈيدىنىڭ گۆرۈخانىسىدىن
مۇ تىجارەت قىلىپ كەتكەن ئىدى. يوغان پايىنەك بېشىنى پاقىرى-
تىپ، ھەسرەپ - ھۆمىدىگەن جاڭگۈيدىمۇ تاڭ شەننىڭ بىلەن تەڭ
ھەركەتتە ئىدى. ئۇنىڭ دۇكىنىغا بىر ئۇيغۇر كىشى كەلدى. ئۇ
كىشىنىڭ ئۆسكىلەك ئاپپاق ساقال - بۇرۇتلىرىغا ئوخشاش قويۇق
قاش - كىرىپكىلىرىمۇ قاردەك ئاق بولۇپ، مازلىرى مازلىغان ئۇ-
زۇن چاپىنىنىڭ ئۈستىدىن خام بەلۋاغ باغلىغان، پۇتلىرى يالىڭا-
ياق ئىدى. ئۇ، تۈكلەرى چۈشۈپ ياغا قلىشىپ كەتكەن سەرىپۈچ تۇ-
مىغىنىڭ ئەستىرىدىن پۈكلەنگەن كىچىككىنە قەغەزنى ئالدى - دە،
ئۇلارغا ئىككى قوللاپ ئۇزاتتى. قەغەزنى پايىنەك باش جاڭگۈيدى
ئېلىپ ئۈلگۈردى. ئۇ، ئۇزۇنچاق باغاقنى ئېچىپ خۇددى ئوت يە-
ۋاتقان مالدەك بېشىنى يۇقۇرى تۆۋەن قىلىپ ئوقۇدى - دە، چوت-
نى ئالدىغا تارتىپ سوقتى. ئاندىن ئاقساقالنىڭ ئالقىنىدىكى
پۇلنى ئېلىپ: يى... ئېر... سەن... دەپ ساناشقا باشلىدى. كېيىن

ئۇيغۇرچىلاپ؛
 — پۇلۇڭ يەتمەيدۇ، — دەپ گۆلەيدى.
 — قايسى كۈنى كىرسەم كەم ئىكەن دىۋىدىڭىز، ئۆزىڭىز
 ئېيتقاننى جايلاپ كىردىمغۇ؟... يەنە يەتمەيدۇ دەيسىزغۇ جاڭگۈي
 دى؟... — ئاقساقال تېڭىرقاپ قارايتتى. جاڭگۈيدىنىڭ ئەپت -
 ئەلپازى ۋە چوتنى شاراق - شۇرۇق يىغىشتۇرۇشىدىن ئاچچىقلىنىپ
 ۋاتقىنى بىلىنىپ تۇراتتى. تاڭ چوپاڭ بولسا، مۇلايىملىق بىلەن
 سۆز ئارىچىلاپ دىدى؛
 — گۆرۈگە قويۇلغان نەرسە بەلگىلەنگەن ۋاقتىدا ئاجرىتىپ
 ۋېلىنمىسا، ئۆتۈپ كەتكەن ۋاقتىنىڭ پايدىسى تەڭگە تەڭ قوشۇلىدۇ.
 سېنىڭ ۋاقتى بىر ئاي ئېشىپ كەتكەن...
 ئاقساقال بولسا، توخۇ، تۇخۇملىرىنى ۋە بىر تەخىيىنى
 سېتىپ، جاڭگۈيدىنىڭ دىگىنىنى ئاران جايلاپ كىرگىنىنى، ئەمدى
 ئىلاجىنىڭ يوقلۇغىنى ئېيتىپ يېلىنماقتا ئىدى. تاڭ چوپاڭ، جاڭ-
 گۈيدىگە ئۇقتۇرۇۋىدى، جاڭگۈيدى تەلەتنى تېخىمۇ سەتلەشتۈرۈپ؛
 — بۇشك... — دەپ چالۋاقاپ قولىدىكى پۇلنى پۈكەيگە ئات-
 تى ۋە قاپاقلىرىدىن قار ياغدۇرۇپ كەينىگە ئۆرۈلدى - دە، قولى-
 نى كەينىگە قىلىپ دومىسىپ تۇردى.
 تاڭ چوپاڭ تەڭلىكتە قېلىۋاتاتتى. ئۇ ئاقساقالغا كۆز قۇي-
 رۇغىدا قاراپ «ماۋۇ بولمىغاندا بىر ئامال قىلغىلى بولاتتى...»
 دىگەندەك ئىشارەت قىلىۋىدى، ئۇنى تامدىكى تىكلەمە ئەينەكتىن
 جاڭگۈيدى كۆرۈپ قالدى - دە، قەھرىلەنگەن يىرتقۇچتەك غەزەپ
 بىلەن قايرىلىپ؛
 — ۋاڭبادەن... — دەپ ۋاقىراپلا كەلدى. ئۇنىڭ كۆزلىرى
 ئۆلۈۋاتقان كالىنىڭكىدەك چەكچەيگەن ئىدى. خىجالەتچىلىككە
 چۆككەن تاڭ چوپاڭ تامغا يۆلەنگىنىچە يەرگە قاراپ، پۇتى بىلەن

يەرنى سىجاپ تۇراتتى. ئاقساقال بولسا، پۈكەي ئۈستىگە چېچىل-
غان پۇللارنى يىغىۋېلىپ، جاڭغا قادىلىپ قاراپ تازا بىر ئۇلۇغ-
كىچىك تىندى - دە، قولىنى قوينىغا تىقىپ قايماقچىدۇ ئاستا كەتتى.
تاڭ جوپاڭنىڭ ئاشۇ ئىشارىتىدىن قاتتىق گۇمانلانغان جاڭگۈي-
دى ئۇنى بىر ئاخشام تىللىغىنى بىلەن قالماي ئەتىسىلا «دۇكاننى
پىيەندەن قىلىش» ئىشىنى باشلىدى. ئۇ، ئىگىسى ئاجرىتىۋالالماي
ۋاقتى ئۆتۈپ كەتكەن نەرسىلەرنى بىر - بىرلەپ كۆزدىن كەچۈرۈپ،
بىر تەرەپكە قويۇۋاتاتتى. نۆۋەتتە ئۇ: دۇخاۋا چاپان ئىككى يېرىم
سەر، قەرەلى مىنگونىڭ ... يىلى... ئايدىن بېشىلاپ، ئاي ئۆتۈپ
كەتكەن ۷ ئاي بولغان داكا رومالنى ئاچتى - دە، خۇددى
يامان يېرىنى كوكۇيۈن چاققان ئىشەكتەك چېچاڭلاپ، يەرلەرنى
تېپىپ ۋاقىراپ كەتتى.

سەگەك ئوقۇغۇچىغا چۈشىنىشلىكى، ئۇنىڭ نۆۋەتتە كۆرگە-
نى ۋە ئەينەكلىك جاۋىنىدا بىر يىلدىن بۇيان ئەتىۋارلاپ ساق-
لاپ كەلگىنى بىر چۈپ سېسىق خەي بىلەن بىر بوپا ئەسكى-
تۈسكى لاتا - پېتەكلەردىن ئىبارەت بولۇپ، ئۇ بىزگە تونۇش
ئاشۇ ھاۋاخان بىلەن مۆمناخۇننىڭ ئالاھىدە تەييارلىغان «ئىسىل
مال» لىرىنىڭ بىرىنچى ياغلىقتىكىسى ئىدى.

ئېرىنىڭ ئەنسىز ئاۋازىنى ئاڭلاش بىلەن چۆچۈپ تاپتاڭلاپ
كىرگەن تەتەي ئۇنىڭ ئالايغان كۆزلىرى، تاتارغان يۈزلىرىگە قا-
راپ قورقۇپ كەتتى، ئۇ ئەھۋالنى ئۇققان ۋە ھىلىقى «ئىسىل نەر-
سىلەر» نى كۆرگىنىدىن كېيىن ئېرىدىن بەتتەر قايناپ: قاپاق باش
فەنتۇڭ (ھارام تاماق) - دەپ تىللاپ، تاڭ جوپاڭغا تۈكۈردى.

شۇنىڭ بىلەن تاڭ جوپاڭنىڭ بوينىغا بىر مۇنچە قەرزلەر-
نى ئارتىپ، نەچچە يېرىگە بارمىغىنى باسقۇزۇپ ھۆججەت ئېلىش
بىلەن قانائەتلەنمەي شەنشىلىك بىر يۇرتدىشىنىڭ بۆرىنىغا ئېلىپ

شى بىلەن شۇ كۈندىن ئېتىۋارەن ھەيدەپ چىقىرىشتى.
تاڭ جوپاڭنىڭ سەيۋەنزىلىكتە گەندە يىغىدىغان بىر يۇرت-
دىشى بار ئىدى. تاڭ جوپاڭ ئەمدى ئۇ خەيرىغاھ يۇرتدىشىغا ما-
كانداشلا ئەمەس، بەلكى كەسپداش بولۇپمۇ قالدى.
ئارىدىن خېلى ۋاقتلار ئۆتكەن ئىدى. كەچ كۈزنىڭ جۇدۇن-
لۇق بىر كۈنىدە تاڭ جوپاڭ ئۇشتۇمتۇتلا قاتتىق ئاغرىپ قالدى.
ئۇنى ھىلىقى خەيرىغاھ يۇرتدىشى بىر تىۋىپكە ئېلىپ باردى.
تىۋىپ ئىگىز بويلۇق، قاڭشالىق، سەل سوقا يۈز بىر كىشى
بولۇپ، مېجەزى بەك بەلەن ئادەم ئىدى. ئۇ، تاڭ جوپاڭنىڭ
تومۇرىنى تۇتۇپ، تىللىرىنى تەكشۈرۈپ كۆرگىنىدىن كېيىن: سوغاق
تەككۈزۈۋېلىپسەن، ئۆزەڭنى ئىسسىق تۇت. تەرلەن... — دەپ،
دورا بېرىپ ئۈچ كۈندىن كېيىن يەنە بىر كېلىشىنى ئېيتتى. تاڭ
جوپاڭ 3 - كۈنى كەلگىنىدە ئۇلار ئۇيان - بۇيان سۆزلەشىپ
كېلىپ بىر شەنشىلىك يۇرتداشلار ئەمەس، بەلكى تونۇشماي يۈر-
گەن تۇققانلار بولۇپ چىقتى. ئۇنىڭسىزمۇ قاۋۇل ۋە تەمكىن تاڭ
جوپاڭ پۈتۈن خۇلقى ئېتىۋارى بىلەن بۇ زىرەك تىۋىپكە يېقىپ
قالغان ئىدى. ئۇ مۇساپىرچىلىقتا قالغان بۇ يۇرتدىشى، بىر جەمەت
تۇققىنىنى قانىتى ئاستىغا ئالدى.

تىۋىپ ھەقىقەتەنمۇ ئەقىل - ئىدرەكلىك، پەم - پاراسەتلىك
ۋە بەكمۇ ئوڭلۇق بىر كىشى ئىدى. ئۇ ئۆزىنىڭ ھۈنەر - ھېكمەت،
تەجرىبە - ساۋاقلارنى بۇ يۇرتدىشىغا ئايماي ئۈگىتىشكە، تاڭ جو-
پاڭنى ئىز باسار بىر شاگىرتى بىلىپ، ئۇنىڭغا مەنىۋى تەسىر سىڭدۈ-
رۈشكە، بىر كۆچەت ئۈندۈرۈشكە كىرىشتى. ئۇ، ئاز، ئەمما سازسۆزلەپ-
دىغان، چوڭقۇر مەزمۇنلۇق قىسقا ئىبارىلىرى ئارىسىدا ھېكمەتلىك
سۆز ۋە ماقال - تەمىنلەرنى ئىشلىتىشكە ئادەتلەنگەن كىشى ئىدى.
تىۋىپ، تاڭ جوپاڭنىڭ گۆرۈخانىسىدىكى سەرگۈزەشتىلىرىنى

ئاڭلاپ مېيىغىدا كۈلەتتى ۋە: پۈلپەرەسكە ئالەمدە پۇلدىن
ئۇلۇغ ۋە مۇقەددەس نەرسە يوق. پۇل ئۇنىڭ ۋىجدانى ۋە جېنى...
بەلكى خۇداسى... — دەيتتى.

«دۈشمىنىڭ بىر بولسىمۇ كۆپلۈك قىلىدۇ، دوستۇڭنىڭ
بولسىمۇ ئازلىق قىلىدۇ». «دوستۇڭنى سىنىماقچى بولساڭ ئايرىلىپ
كۆر. ھەقىقىي دوست ئېغىر كۈنلەردە بىلىنىدۇ...»

«ئۇيغۇرلار ئاجايىپ بىر خەلق. مۇنداق قاراشتا مېجەزى
غالغۇي، جىدەلخور دەك كۆرۈنگىنى بىلەن ئەمما كۆڭلىدە كىر ساق
لىمايدىغان، ئازراق ياخشىلىق قىلىپ قويساڭ ئەسلا ئۇنتۇمايدىغان،
كۆڭلىگە ياققان كىشىدىن ھېچنەرسىنى ئايىمايدىغان مەردانە
خەلق. سەن قەشقەردە ياشايمەن دەيدىكەن سەن، ئۇيغۇرنى ۋە ئۇ-
نىڭ تىلىنى بىلىشىڭ زۆرۈر...»

زىرەك ئۇستازىدىن تەربىيەت تاپقان تاڭ چوپاڭ ئەمگەكچى
خەلقنىڭ ياخشى بىر دورىگىرى بولۇپ چىققان ئىدى. ئۇنىڭ كۆ-
زى چۆرىسىدە قەلەم بىلەن دائىرە سىزغاندەك بىزگە تونۇش ئاشۇ
خال تاجىسى بولغىنى ۋە ئىسمىنىڭ باش ھەرپىمۇ «تا» بولغىنى
ئۈچۈن، قەشقەر كىشىلىرى بۇ ياخشى كۆرگەن تىۋىپنى «تاجاخۇن»
دەپ ئات قويۇۋالغان ئىدى. ئۇنى 30 يىللار ئاۋال گۆرۈخا-
نىدا كۆركەم مۆمىن ئاكا ئەمدى گۈلقىزنى داۋالاتقىلى كەلگىنىدە
تىۋىپلىقتا كۆرۈپ ھەيران قالغانلىرىنى تۈمەن دەرياسىنى بويلاپ
ئىشەكلىك كېتىۋېتىپ بىر بىرلەپ ئەسلەپ باراقتى.

يېمپ كەتتى. ئۇ ئەمدى باھار باغلىرىدىكى كۆچەتتەك ياشناپ ئۆس-
مەكتە؛ چاقماقتەك قىز بولۇپ، ئۆينىڭ يۈگۈر - يىتىملىرىگە يا-
راپ. بارا - بارا بازار ئىشلىرىغىمۇ ئەسقىتىپ، تونۇش - بىلىش
قىز - چوكانلار بىلەن شەھەرگە كىرىپ، سۈت - قايماقلارنى بە-
خۇدۇك سېتىپ، بەزى ئۇششاق - چۈششەك سودا - سېتىقلارنىمۇ پۈت-
تۈرۈپ، ئۆينىڭ ھەم قىزى، ھەم ئوغلى بولۇپ كەلمەكتە ئىدى. ئا-
كىسى ئابدۇراخماننىڭ يوقلۇغىنى بىلىندۈرمەي، ئاتا - ئانىسىنىڭ
ئۇ ھەقتىكى ھەسرەت - ھارارەتلىرىنى بارغانسېرى پەسلىتىپ،
دەرت - ئەلەملەرنى ئۇنتۇلدۇرۇپ باراقتى.

«گۈل قىز ھەمراخانىڭ گۈلى» دەپ كۆرگەنلىكى كىشىنىڭ
ئۇنىڭغا زوقى كېلەتتى. ھەممىنىڭ مەيلىنى مەپتۇن قىلىپ، بىر
چىرايلىق چوڭ بولۇۋاتقان قىزنىڭ ئۇشتۇمتۇتلا ئىزسىز يوقىلىپ
كېتىشى ئاتا - ئانىسىغا كۆتەرگۈسىز ئېغىر ئەلەم بولۇش بىلەن
بىللە. ئۇنى بىلىدىغان خوشنا - خۇلۇم، ئەل - جامائەتلەرنىڭمۇ
يۈرەك - باغرىنى ئېچىشتۇرماقتا ئىدى.

گۈل قىز ھەققىدە ھەركىم ھەر نەمىلەرنى دىسىمۇ سۆزىنىڭ
خۇلاسىسى يەنە شۇ تۈمەن دەرياسىدا يۈز بەرگەن بالايى ئا-
پەتلىك تاشقىن ئۈستىگە كېلىپ تۇختايتتى. تاشقىن توپىلىڭىدا
توقاچ ئوغرىلايدىغانلارغا ئامەت، ئەمگەكچى ئەلگە بولسا، دەھ-
شەتلىك ئاپەت كەلتۈرگەن ئىدى. تاشقىن توختىغاندىن كېيىن
كۈرمىڭلىغان كىشىلەر ئاپەت مەيدانىنى ئارىلاپ يوقاتقان كىشىلەر-
نى ۋە نەرسىلىرىنى ئىزلەشكە كىرىشتى. گۈل قىزنىڭ ئاتا - ئانىسى-
مۇ ئەل ئارىسىدا زار - زار يىغلاپ، كۆز نۇرى، يۈرەك پارىسى
چىرايلىق قىزنى ئاختۇرۇش يولىغا يۈرۈشتى.

يەتتىنچى باپ

پەغانلىق كۈنلەر

قەشقەر ئىككىنچى شەھرىدە،
كۈن ئالماق ئېغىر بولدى.
جاپانى تولا تارتىپ،
پۇت - قوللار يېغىر بولدى.

— خەلق قوشىغى

I

شەھەرلىقنىڭ باشتىن كەچۈرۈۋاتقان كۆلپەتلىك كۈنلىرىنى
ئاز كۆرگەندەك «ئۈزۈلۈككە ئارتۇق، تۈپۈلۈككە تارتۇق»
قىلىپ، ئېغىر ئاپەت ئېلىپ كەلگەن تاشقىن كاساپىتىدىن قامەتلى-
رى قايرىلغان، ھۆسۈن - ۋەسلىدىن ئايرىلغان سان - ساناقسىز دەل-
دەرەخلەر بىلەن ۋەيرانە ئۆي - ماكانلارنى باغرىغا باسقان تۈمەن


دەرياسى كۆرمىگەن كىشىلەرنىڭ پىغانۇ پەريادىنى تىڭشماق
تا ئىدى. قوللىرىغا ئارا، ئىلمەك، كەتمەن، گۈرچەك، ئاچاياغاچ ۋە
ئۇزۇن ھاسىلارنى كۆتەرگەن كىشىلەر تۈمەن دەرياسىنى بويلاپ
خۇددى ئۇۋىسى چۇۋۇلغان چۈمۈلدەك يامراپ يۈرەتتى. بىرسى
دادام دەپ توۋلىسا، يەنە بىرسى ئانام دەپ زارلايتتى؛ بىرسى
بالام دەپ يىغلىسا، بىرسى ئاكام دەپ ھۆڭرەيتتى. تۈمەن بويى
گوياكى قىيامەت قاينىمىغا ئايلانغان ئىدى. ئىنتىزار كۆزلەر
ھەريان تەلمۈرۈپ يۈرۈشەتتى. قاپچىغايلاردىن، دەل - دەرەخلەر
تېگىدىن، دۆۋىلەنگەن قۇم - شېغىل، لاي - لاتقىلار ئاستىدىن ئادەم
ۋە ئات - ئۇلاقلارنىڭ ئۆلۈكلىرى بىلەن تۈرلۈك تۈمەن ياغاچ - تاش،
مال - مۈلۈك، جابدۇق - جاھازلار ئېلىپ چىقىلاتتى. نەچچە كۈنلەپ
ئاشۇنداق ئىزلەش - ئاقتۇرۇشلار داۋامىدا نادامەتلىك كۆزلەردىن تۆ-
مەن دەرياسىغا يەنە بىر تولىپ تاشقىدەك قانلىق ياشلار تۆكۈلمەكتە ئىدى.
كۈن پەسلەپ باراتتى. ئۇچىسىغا ئۇزۇن قارا نىمچا، بېشىغا
ئاق داكا، ئۈستىدىن قارا سەرپۈچ تۇماقنى باستۇرۇپ كىيگەن
ئانا تۈمەن دەرياسىنى بويلىغان توپنى ئارىلاپ، ئاق تاياقنى
تايىنىپ زارۇ زار يىغلاپ كېلەتتى. ئۇنىڭ يېنىدا ئىشتانلىرى
تىزغىچە تۈرۈلگەن، قولغا تۆمۈر ئىلمەك، ئۇزۇن ھاسا تۇتقان
مۆمىن ئاكىمۇ مۇڭلۇق بېشىنى تۆۋەن سېلىپ، مۆلدۈردەك ياش
ئاققۇزۇپ يانداش كېلىۋاتاتتى. ئۇلار ئۇدا بىر نەچچە كۈنلۈك
ئاشۇنداق ئىزلەشلەردىن ئۈمىت تەسۋىيلىرى ئۈزۈلۈپ، ھېچبىر
دېرەكسىز قايتقانلىرىدىن كېيىن ئاخىر بالىنىڭ ھازىسىنى ئاچتى.
ئۈچىنى بەردى. ئاندىن ئاق ساغلىقنى سويۇپ نەزىرىسىنىمۇ ئۆت-
كۈزدى. نەزىرە كۈنى ماتەم كىيىملىرىنى كىيىپ، چاچلىرىنى
چۇۋۇپ، قولغا قارا ياغلىق تۇتۇپ، قوشاقلار قوشۇپ يىغلىغان

ھەمراخان پۈتۈن جامائەتنىڭ كۆڭلىنى غەم، كۆزىنى نەمگە
تولدۇرماقتا ئىدى. ئۇ: ئاھ... قىزىم، گۈل قىزىم، گۈلۈم دېسەم
توزۇپ كەتتىڭ، گۈل بېغىمنى بۇزۇپ كەتتىڭ، ئاكاڭ ئابدۇراخمان
نىڭ ئوتلىرى يەتمەسمىدى، مېنى شۇنچە كۆتىرىشلىك كۆردۈڭ
مۇ؟... تىرىك دوزاقتا كۆيسۇن دېدىڭمۇ؟ تىرىك تۇرۇپ ئۆل
سۇن دېدىڭمۇ؟ ئاھ... قىزىم، گۈل قىزىم، ئاھ... ئابدۇراخمان
چىرايلىق ئوغلۇم، ئەمدى مەن قانداق قىلاي... دەپ يىغلايت
تى. بىچارە ئانىنىڭ ئاھۇ زارى، پىغانۇ پەريادىغا باغرى ئېزىلگەن
مېسكىن بىر قەلەمكەش گۈل قىزىغا ئاتاپ مۇنداق مۇناجات ئوقۇغان:


ۋادەرىغا كەتتىڭا كەلمەسكە كۆزنى قالدۇرۇپ،
ياشنى ئازلىق قىلسا دەپ كەملىكىنى قاندىن تولدۇرۇپ.
ھەسرىتىڭدىن باغرىمە ئۆچمەسكە ئوتنى ئالدۇرۇپ،
مەن غېرىبىڭنى نادامەت بىرلە داغدا قالدۇرۇپ.
ئەلۋىدا، ئەي جانىجانىم، غەمگۈزارىم ئەلۋىدا،
تاڭ چىچەكلەپ، سۈبھىدەم غۇنچە توزارىم ئەلۋىدا

II

بىز ئەمدى گۈل قىزىدىن خەۋەر ئالمىز. ئۇنى ھىلىقى جايى
جەھەننەمدە بولغۇر «چۆپقەت» خوتۇن تاشلاپ قاچقاندىن كېيىن
پىڭ تەتەي بىر مۇنچە ئالدىدى. ئاپپاق موما، سامسا، سامبۇسا،
يۇتازىلارنى، بويالغان تۇخۇم، ئانار، ئۈزۈملەرنىمۇ ئالدىغا قاتار
قىلىپ تىزىۋەتتى. رەڭدار رەخت، چىرايلىق ئويۇنچۇق، تاتلىق، تاغ
سۇق نەرسىلەرنىمۇ كۆپلەپ كەلتۈرۈپ تەڭلەپ تۇتقۇزۇپمۇ باقاتتى،



Handwritten text at the top of the page, likely a title or header, written in a cursive script.



ئەمما قىز ھېچبىرىگە نەزەر كۆزىنى سالماي، ئېتەك ئالغانلىرىغا
سالسىمۇ ئالماي خۇددى قەپەزگە يېڭى چۈشكەن ئورمان قۇشىدەك
بىر ھالەتتە يىغلاپلا ئولتۇراتتى.

ياڭ زىڭيۈەننىڭ چالۋاقاپ قىلغان پوپوزا، ھەيۋىلىرىمۇ ئۇ-
نىڭ قۇلىغىغا گويىكى قارا ھەرە گىرلىدىغاندەكلا ئاڭلىناتتى.
— سۈەنلى، بەس، بولدى... — دەيتتى پىڭ تەتەي ئېرىپ-
غا ھاي بېرىپ، — ئاستا - ئاستا كۆنۈپ قالىدۇ، ئۈگىتىۋالىمىز.

ئەل جىمىققان جىمجىت تۈن ئىدى. ياڭ ياتقان بولسىمۇ
ئۇخلايمىغان، تەتەي تېخىچەلا ئەتكى سەپەرنىڭ تەييارلىغىدا ۋە
گۈلنىڭ ئاۋازىچىلىقىدا ئىدى. «ئىگىزنىڭ ئاچچىقى كەلگىچە
پاكارنىڭ جېنى چىقىپتۇ» دىگەندەك ئاخىر تەتەينىڭمۇ تۈۋىدىن
تۈتتى - دە، گۈلنىڭ زومۇ زو ياساندۇرۇشقا باشلىدى. چىقىرىپ-
تىپ ئولتۇرۇپ سۈمبۈل چاچلىرىنى كېسىپ تاشلىدى. قىسقا قىلىپ
قىرىقىغان چىكىلىرىگە گۈللۈك چازىلارنىمۇ قىستۇردى. ئۇچىسىغا
تىك ياقىلىق تاۋار جۇيازدا، پۈتتە چىرايلىق گۈللۈك لاتا ئاياق
كىيگۈزۈپ «گۈيخۇا» دىگەن يېڭى ئىسىمىمۇ قويدى.

ئەتىگەندە يېڭىشەھەردىن يولغا چىققان ماشىنا تۈمەن
دەرياسىنى بويلاپ، قېچىرچى، ئارىباغلارنى ئارىلاپ ئۆتۈپ،
ياندۇما بازىرىغا بارغاندا كۈن قىيام بولغان ئىدى. كۈن چىقىشقا
قاراپ ماڭغان بۇ ماشىنا توپىلارنى تۈزىتىپ ئۇچقانداك بارا تىتى.
ئۇنىڭدىكى بىر قانچە ھەربىنىڭ ئارىسىدا پىڭ تەتەينىڭ قۇلتۇغىغا
كېرگەن گۈلنىمۇ شۈمبەرەپ مۈگدەپ، ئانچە - مۇنچە دەلدۈگۈنۈپ
ئولتۇراتتى. ئۇنى ھازىر ئۆزىنىڭ ئانىسى كۆرسىمۇ تونۇمىغىدەك
بەلكى: «شاڭخەي قىزىمىكىن» دەپ قالغىدەك دەرىجىدە،
ئىدى.

ماشىنا 8 - كۈنى كەچقۇرۇن ئۈرۈمچىگە يېتىپ كەلدى.

ئۇلار سەنپەنكۈنىڭ «لوياڭگەي» كوچىسىدىكى تار ۋە مەينەت بىرىدۇ.
لۇڭكوچا ئاغزىدا توختىدى. ماشىنىدىن ئالدىراپ چۈشۈپ ئەخلەت.
كۈللەرنى كېچىپ پوپوغا يۈگۈرگەن ياڭزىڭيۈەن ئىشىكى كىچىغا
ئېچىلىدىغان بىر ئۆيگە كىرىپ كەتتى - دە، كۆپ ئۆتمەي ئەر -
ئايال ئىككى كىشىنى باشلاپ چىقتى. ئاق ئارىلىغان چېچىنى گە -
دىنىگە تۈگۈپ تۈرمەللىۋالغان كىچىك پۇتلۇق ئايال ياڭزىڭيۈەنگە
يېقىن ياندېشىپ نىمىلەرنىدۇ كۆلدۈرلەپ كېلەتتى. ئۇلارنىڭ ئار -
قىسىدىن ئىگىز بويلۇق، يالاڭباش، كۆيىنىگىنىڭ ئىزمىلىرىنى ئەت -
مىگەن، ئالدى ئوچۇق بىر ئەركىشى ئۇزۇن غاڭزىسىدىن تۈتۈن
پۇقىرىتىپ، يەنە بىر قولىدا سۆڭۈگۈچىنى قاشلىغىنىچە ئالدىرىماي
كەلمەكتە ئىدى. ئۇلار ياڭزىڭيۈەنلەرنىڭ نەرسە - كېرەكلىرىنى
كۆتىرىپ باشلاپ ماڭدى. ئۇزۇنچاق يوغان بىر ئېغىز ئۆيىنىڭ
كاڭ سۈپىسى خېلى كەڭرى ئىدى. ئەمما ئوشۇقچە بىساتلار يوق
ئىدى. بۇلارنىڭ ئېلىپ كەلگەنلىرى بىلەن ئۆي خېلى قوپۇلۇپ،
بەزى جەھەتلىرى تولۇقلانغاندەك كۆرۈنىمۇ، لېكىن بۇلۇڭلاردىكى
ئۇزۇن - ئۇزۇن ئۆمۈچۈك تورلىرى پىڭ تەتەينىڭ نازاپەتلىك
كۆزىگە يەنىلا غەلىتە تۇيۇلاتتى. ئۇ ئۆيگە ئەجەپلىنىپ سەپىلىۋات
قىنىدا، ھىلىقىلار بۇ مېھمانلىرىغا - بولۇپمۇ قاش - كۆزلىرى
قۇندۇزدەك، ئۆزى بەكمۇ چىرايلىق قىزچاققا ھەيران بولۇپ قار -
شاتتى. ئۆي ئىگىسى تەتەي بولسا، يەنىلا بايىقىدەك كۆلدۈرلەپ
قازان بېشىدا بىرنىمىلەرنى قىلىپ يۈرەتتى. ھىلىقى ئۇزۇنتۇرا
غاڭزىلىق بولسا، ھېچنىمە خوشياقىمىغاندەك، كاڭنىڭ بىر چېتىدە
پەگاغا پۈتىنى ساڭگىلىتىپ ئولتۇراتتى. ئۇلار بىر - ئىككى چىراق
چېكىشكەنلىرىدىن كېيىنلا ئاستا - ئاستا ئېچىلىپ ئۇيان - بۇيان -
دىن مۇڭدېشىشقا باشلىدى.

بۇ ئۇنىڭ تەتقىقى زىڭيۈەننىڭ ھامماچىسى، ئاۋۇ ئۇزۇنتۇرا
ئۇنىڭ ئېرى، كونا ھەربى، ھازىر ئاساسەن قىمارۋازچىلىق ۋە قاق-
تى - سوقتى بىلەن كۈن ئۆتكۈزۈۋاتقان بىر خاراباتى ئىدى.
ياڭ زىڭيۈەن ئۇلارغىمۇ: مەنسىۋى ئۆرلەپ ئىچكىرىگە كېتىۋات-
قانلىغىنى، قىز بولسا بېقىۋالغان بالىسى ئىكەنلىگىنى ئېيتىۋىدى،
ھاممىسىنىڭ ئېرى مېيىغىدا كۈلۈپ قويدى. چۈنكى ئۇ ئاخشام
تەرەتكە چىققىنىدا ياڭ زىڭيۈەننىڭ ئۆز خوتۇنىغا تام كەينىدە
ئاستا كۈسۈلداپ:

— ئەتىلا يۈرۈپ كەتسەك ياخشى بولاتتى، ئىككى كۈن
توختاپ قالىدىغىنىمىز يامان بولدى. ماشىنىنىڭ بىر يېرىنى ئوڭلى-
تىمىز دېيىشىۋاتىدۇ. ماڭغىچە، قىزنىڭ بۇ يەردە ئۆز كىشىلىرىگە
يولۇقۇپ قېلىشىدىن پەخەس بول... دىگىنىنى ئاڭلاپ قالغان
ۋە ئەھۋالنى چۈشىنىپ بولغان ئىدى، شۇڭا ياڭنىڭ سۆزىگە ئۇ مېي-
غىدا كۈلۈپلا قويايتتى.

ئۈرۈمچىدىن ئۇلار 3 - كۈنى تاڭ بىلەن تەڭ ئىچكىرى-
گە يۈرۈپ كەتتى. شۇنداق قىلىپ، ئەزىزانە قەشقەرنىڭ رەڭدار
بىر گۈلىنى ياۋا قوللار يۇلۇپ كەتتى.

ھۆرمەتلىك كىتاپخان! گۈلنى بىلەن ئەمدى قىسىمىزنىڭ
ئاخىرقى قىسمىدا دىدار كۆرۈشىڭىز مۇمكىن. ھازىرچە مۇشۇ يەردە
ۋىدالىشىپ قېلىڭ.

سەككىزىنچى باپ

كۈنلىرىم

ۋادەرىخ! ... دىلارغا يەتكەيمۇ بۇ ئوتلۇق ئۈنلۈرىم،
سۈبھى سۆيگەيمۇ، سۈزۈلگەيمۇ قاراڭغۇ تۈنلۈرىم.
مەن يېزىپ قان - ياش بىلەن داستان رىۋايەت ئايدىم،
قانغۇسى تارىخ بولۇپ بۇ باشتىن ئۆتكەن كۈنلىرىم.

ئىدىلغا تەرجىمىھال ئۈچۈن ئۇنىڭ «كۈنلىرىم» ناملىق ئاپتو-
بىئوگرافىيىسى قەلەمنىڭ ئامبىتى بولدى. ئۇ، مۇتۈلار ئىدى:
بەخت قۇشى ھاۋان بەختلىكلەر بېشىدا ئەگىپ يۈرىدىكەن.
مېنىڭ بېشىمدا بولسا تۆرەلگىنىمدىن تا ھازىرغىچە شۇم بىر قۇش
ئەگىپ يۈرمەكتە. ئۇ بەلكى تەتۈر تەلەي ئەلچىسىمۇ ياكى ئەجەل
خەۋەرچىسىمۇ بىلمەيمەن. ناۋادا ئۇنىڭ قاپاھەتلىك قاننى غالىپ
كېلىپ، ۋاقتىسىز ئۆلۈپ تارتىپ كەتسەم، ئۆمرۈمدەك ئۆلۈگۈممۇ
كاپالەتسىز بولۇپ، ئىزلىرىم نامۇ نىشانسىز ئۆچۈپ قالمىسۇن

ئۈچۈن، سەرگۈزەشتىلەردىن بۇ «كۈنلىرىم» نى يېزىپ قويماي دىدىم.
مەن ئانامنىڭ قوسىغىدىكى چېغىدا دادام ئۆلۈپ كەتكەن
ئىكەن. ئاناممۇ مېنى تۇققىنىغا پۇشايمان قىلغاندەك شۇ كېچىسى
ئالەمدىن ئۆتكەن ئىكەن. مېنى دادامنىڭ ھامماچىسى بېقىۋېلىپ
تىكەن. كىچىك كۈنلىرىمدىكى كۆرمىشلىرىم ماڭا قاراڭغۇ، ئەمما
ئەقلىمگە كەلگەندىن كېيىن، چۈشۈمىدىكىدەك يادىدا قالغان كە-
چۈرمىشلىرىمنى ئەسلىم ھازىرمۇ كۆڭلۈم بۇزۇلۇپ يۈرىكىمنى يى-
غا باسدۇ.

ھامماچامنىڭ ئۆيىدە مەندىن بۆلەك يەنە بىر نەۋرىسى بار ئىدى.
ئۇنىڭغا غىزا بەرگەنلىرىدە مەنمۇ يەنە بىر نەۋرىسىم، بەزىدە ئاز - تولا بېرەت-
تى، بەزىدە بولسا، ئۇنىڭ چېچىۋەتكەن، ئاشۇرۇپ قويغانلىرىنى بېرەت-
تى. مەن توپچايتتىم. توپچىدىم دېسەم تىللايتتى ياتۇراتتى. بېشىڭنى
يىگەندە توپچىمەن، «يىتىمىنىڭ يەتتە قارنى بار، ئۈستىدە بالىخانىسى
بار» ... دېگەن گەپلەر مېنىڭ كۈندىلىك نېپىسۋىلىرىم ئىدى. ئۇ
نەۋرىسىگە بازار - ئۇچاردىن نەرسىلەر ئېپىكىلىپ بەرگىنىدە مەنمۇ
يۈگۈرۈپ بارسام، قولۇمنى تەڭلىمەم ماڭا بەرمەيتتى. مەن بوينۇم-
نى قېسىپ بۇلۇڭلاردا تۇراتتىم.

بارا - بارا مەنمۇ دەككە - دەشنام، ۋاقىراش، چىمداشلار -
دىن قورقۇپ ئۇنداق نەرسىلەرنى تالاشمايدىغان بولدۇم، لېكىن
شۇنداقتىمۇ ھامماچام بالىسىغا غىزا بەرگىنىدە «ئېچى كىرىپ قالد-
دۇ» دەپ مېنى تالاغا چىقىرىۋېتىدىغان بىر ئادەتنى تاپتى. بەزى-
دە مەن چىققىلى ئۈنىمىسام قۇلىغىمنى سوزۇپ، قولۇمدىن سۆرەپ
ئېلىپ چىقىپ، تالاغا تاشلىۋېتىپ ئىشكىنى ئېتىۋالاتتى. قىشنىڭ
سوغاقليرىدا، قارقاتقان توڭلاردا، مۇزلار ئۈستىدە يالىڭاياق دۈگ
دەرەپ يىغلىساممۇ، يېلىنىپ يالۋۇرساممۇ ئىشكىنى ئېچىپ بەر-
مەي، دەسسىگەن ئىزىمدىن ئېرىگەن مۇزغا پۈتۈم چاپلىشىپ قې-

لىپ، تېپىشلەپ يىقىلىپ ياتقانلىرىم تېخىچە يادىمدا.
شۇنداق قىلىپ، ئاشقان - تاشقاننى يەپ، مايماق - ساي
ماقنى كىيىپ بەش ياشلارغا كىرگەن چاغلىرىم بولسا كېرەك؛ بىر
كۈنى جىق ئادەملەر ئولتۇرۇپ يىغلاشقىلى تۇردى. مەنمۇ قورققىد-
نىمدىن ئىشىكنىڭ كەينىگە مۆكۈنۈپ تازا يىغلىدىم. ئاندىن ئا-
دەملەر ئولاش - چولاش ئاجايىپ بىر نەرسىنى كۆتىرىشىپ ئېلىپ
كېتىشتى. كېيىن بىلسەم ئۇ ھامماچامنى ئېلىپ ماڭغان جىنازا
ئىكەن. شۇندىن كېيىن مەن پۈتۈنلەي ئىگە - چاقسىز قالدىم. ئەم-
دى ماڭا ئاشقان - تاشقاننى بولسىمۇ بېرىدىغان، ئاخشاملىرى مۇ-
شۇ يەردە يات دەپ ئۈستۈمگە ئەسكى - تۈسكىلەرنى يېپىپ يۆگەپ
قويدىغان كىشىمۇ يوق. ھېچكىمنىڭ مەن بىلەن كارى يوق. تام-
نىڭ تۈۋىلىرىدە ئولتۇرۇپ تازا يىغلايتتىم. بەزىدە يىغلاپ - يىغ-
لاپ ئۇخلايمۇ قالاتتىم. مۇنداق چاغلاردا ماڭا ئىچى ئاغرىغانلار
بىرەر پارچە نان ياكى مېۋە - چىۋىلەرنى بېرىتتى. ئۇنداق كى-
شىلەر مېنىڭ كۆزۈمگە ئانام يا دادام تىرىلىپ كەلگەندە كۆ-
رۈنۈپ كېتەتتى.

كۈنلەرنىڭ بىرىدە، كونا كۆۋرۈكنىڭ تۈۋىدە بويى مەن بى-
لەن تەڭ، ماڭا ئوخشاش ئىشتىنى يوق، كۆينىڭى يىرتىق، مەيدى-
لىرى شالتاق، چاچلىرى ئۆسۈك، يالاڭباش بىر بالىغا ئۇچرىشىپ
قالدىم. ئۇ: ئاۋۇ يەردە چوڭ كوچا بار، ئۇ يەردە بازار بار، با-
زادا ئاشخانا بار. ئۇ يەردە جىق ئادەملەر تاماق يەيدۇ. يامان
ياخشى تاماق. بالىلارغىمۇ بېرىدۇ. مەن بارىمەن، سەنمۇ بارامسەن
دىدى. بىز باردۇق.

راست ئىكەن، ئۇ يەردە بىزدەك بالىلاردىن خېلى بار ئى-
كەن. ئادەملەر ئاشقان تاماقلارنى، بەزىلەر بولسا، بىرەر - يېرىم
سامسا، مانتۇلارنىمۇ بېرىدىكەن. ئەجەپ بەلەن، ئەجەپ تاتلىق

تاماقلار ئىكەن، مەنمۇ تازا يىدىم. قوسىغىم تويۇپ، يەپ بولالمىدىم.
غانلىرىمنى تۇتۇپ ئولتۇرۇپ ھامماچامنى ئويلايتتىم. مانى مەن
ئۇنىڭغا بەرسەمچۇ دەيتتىم، ئەمما ئۇ يوق ئىدى، بولغاندىمۇ مەن
ئۇ يەرنى تېپىپ بارالمايتتىم، شۇڭا ھىلىقى بالىلار نەدە ياتسا
مەنمۇ شۇ يەردە يېتىپ يۇردۇم. بىزنىڭ بىردىن - بىر ماكانىمىز نا -
ۋايلارنىڭ تونۇرى، ئاشپەزلەرنىڭ ئوچىغى ئىدى. بىز ئاخشاملىرى
تونۇرلارنى تالىشىپ كېتەتتۇق.

بىر كېچىسى ماڭا سامسپەزنىڭ تار تونۇرى تەككەن ئىدى.
ياتسام بىر چاغدا يانپېشىمنى بىر نەرسە چىشلىۋالدى. قور -
قۇپ ئويغانسام، چىشلىگەن ئەمەس، ئۆچمەي كۈلگە كۆمۈلۈپ قال -
غان بىر تال چوغ ساغرامنى كۆيدۈرگەن ئىكەن. ئۇ يەر ئېچىشىپ
كېچىچە ئۇخلاماي چىقتىم. كېيىن ئۇ يارائىزى يىرىڭلاپ، ئاخىرىدا
قۇرۇتلىغىنى ھەممىدىن يامان بولدى. بۇ ھالىغا ئىچ ئاغرىغان
بىر كىشى مېنى يېتىلەپ يوغان كۆۋرۈكنىڭ ئاستىدىكى سۇ بويى -
غا ئېلىپ باردى - دە، يارامنى يۇيۇپ، قۇرۇتنى ياغاچ بىلەن
كوچىلاپ ئېلىشقا باشلىۋىدى، جېنىم بەك ئاغرىغاچ قاچماقچى
بولدۇم. ئۇ مېنى چىڭ تۇتۇۋېلىپ، قۇمغا بېسىپ تۇرۇپ قۇرۇتلار -
نى كولاۋاتقاندا، ئۇنىڭ يۇتىسىنى چىشلىۋالدىم. ئۇ ئاغزىغا بىر
كاچات سالدى.

— ھەي شۇم بىكاردىن - بىكار قۇرۇتلاپ ئۆلەي دەمسەن، -
دەيتتى ئۇ ئادەم. قۇرۇتلىرىمنى تازىلاپ بولۇپ ھەر كۈنى يۇيۇپ
تۇرۇشۇمنى ئېيتتى، ئەمما مەن ساقايتالمىدىم. كېيىن ئۇ ئادەم
كۆرۈپ ماڭا خاپا بولدى - دە، قولۇمدىن يېتىلەپ بۆلەك بىر يەرگە
ئېلىپ باردى. بۇ يەر سۆڭەكلىك بىر ھويلا ئىدى. ئۇ ھويلىدا
سۆڭەك سايبىسىدىكى سۇپىدا كۆزەينەكلىك بىر كىشى كىتاپ ئوقۇپ
ئولتۇرغان ئىكەن. ئۇ كىشى يارامنى كۆرۈپ بىر نەرسىنى سۈر -

كەۋىدى، ئىچىشىلىرى پەسلىدى، ئاندىن ئاق لاتا بىلەن تېگىپ
قويدى، يارامۇ پات كۈندە ساقايدى. شۇندىن كېيىن مەن ھالىم-
دىن خەۋەر ئالغان ھىلىقى كىشىنى كۆرسەملا يېنىغا كېلىپ يۈردۈم.
ئۇ ئادەم مەن يۈرگەن كوچىنىڭ دوخمۇشىدىكى مېچىتنىڭ
ئىگىز بىر يېرىگە چىقىپ ئەزان ئېيتىدىغان بىر كىشى ئىدى. بىر
كۈنىسى ئۇ ئادەم مېنى قىچقىرىپ، سۇ ئېلىپ كەلگىن دەپ، جوغ-
سى يوق بىر ئىۋرىقنى بېرىپ:

— ئېلىپ قاچما جۇمۇ؟ ياخشى بالا دىگەن بۆلەكلەرنىڭ
نەرسىگە قارا سانمايدۇ، چوڭلار گەپ قىلسا ماقۇل دەيدۇ، —
دىدى. ماقۇل دىدىم. سۇ ئېپكېلىپ بەردىم. شۇندىن كېيىن ئۇ ئادەم
ماڭا بەزىدە قۇيماق — چەلپەكلەرنى ئالغاچ كېلىدىغان بولدى. مەن
ئۇ ئادەمنى دادا قىلىۋالدىم. كىشىلەر مەزىن ئاخۇنۇم دىگەچكە
مەن مەزىن دادا دەيتتىم. مەزىن دادام بىر كۈنى ئىۋرىقنى بېرىپ:
— ئۇچقاندەك بېرىپ سۇ ئېلىپ كەلگىن، — دىدى. پىڭىلداپ
چاپقىنىمچە باردىم — دە، قايتىپ ئىلدام كېلىۋېتىپ، بىر نەرسىگە
پۇتلىشىپ قاتتىق يىقىلىپ چۈشتۈم، ئىۋرىق چۆل — چۆل بولۇپ
كەتتى. بۇ چاغدا مەزىن دادام نېرىدا قاراپ تۇرغان ئىكەن، ئۇ
مېنى ئۇرمىدى، يېڭى ئىۋرىق ئېپكەلدى. مەن سۇ توشۇپ بېرىپ
يۈردۈم.

سەھرادىن ئىشەككە قوغۇن ئارتىپ كىرگەن ئاقساقال بىر
كىشى ماڭا بىر چىلىگە بېرىۋىدى، خوش بولۇپ ئويناپ ئولتۇرسام،
ئۇنى ئالا كۆز بىر بالا ئېلىپ قاچتى. مەن يىغلاپ مەزىن دادامغا
ئالاکۆزنى چىقىشتۇرۇۋىدىم، دادام:
— بوپتۇ، ھېچقىسى يوق، مەن كېيىن ئۇنىڭ ئەدىۋىنى
بېرىمەن. يىغلىما، ئوغۇل بالا دىگەن ئۇنداق يىغلاڭغۇ بولمايدىغان؛
باشقىلارنى چىقىشتۇرغۇچى چىقىمچى بولمايدىغان، چىقىمچىلىق

يامان ئادەت. سەنمۇ ئۆزەڭدىن كىچىكلەرنىڭ نەرسىسىنى تارتى-
ۋالما. ئاچكۆز بولما. باشقىلارنىڭ نەرسىسىنى تارتىۋېلىش
ئەسكى ئادەملەرنىڭ، نوپۇسىز ئادەملەرنىڭ قىلىمى، — دېدى — دە،
قولۇمدىن يېتىلەپ ئېلىپ بېرىپ دەڭنىڭ ئالدىدا قوغۇن سېتىۋات-
قان قارا خوتۇندىن تازا چىرايلىق بىر چىلگە ئېلىپ بەردى. مەن
مۇنداق ئوبدان دادا تېپىۋالغىنىمغا ناھايىتىمۇ خوش ئىدىم.
بىر كۈنى مەزىن دادام «جۈررە سېنى بىر يەرگە ئاپىرىپ
ئوينىتىپ كېلىمەن» — دەپ بىلىگىمدىن يېتىلەپ ماڭدى. بىز خېلى
چىق ماڭدۇق، نەدىن — نەگىچە ماڭغانلىغىمىزدىن پەقەت ئىگىز
سېپىل، ئۇنىڭ ئۈستىدىن كۆرۈنۈپ تۇرغان ئاجايىپ ھەيۋەتلىك
راۋاق يادىمدا قېلىپتۇ. بىز سېپىلنى بويلاپ خېلى ماڭدۇق.
مەزىن دادام مېنى كەڭ ھويلىغا، ئاندىن يوپ — يورۇق
بىر ئۆيگە ئېلىپ كىردى، ئۇ يەردە چىرايلىق كىيىنگەن بىر قانچە
ئاكىلار بىلەن چىرايلىق چوكان ئاچىلار بار ئىكەن. ئۇلار مەزىن
دادام بىلەن سالاملىشىپ بىردەم سۆزلەشكەندىن كېيىن، ماڭا ئىچ
ئاغرىتقىلى تۇردى. مەن ئۇلارنىڭ، بولۇپمۇ ئاشۇنداق چىرايلىق
ئاچاشلارنىڭ ئالدىدا ئالدىم ئوچۇق، باش — كۆزلىرىم مەينەت
ھالدا بېزىرىپ تۇرۇشتىن ئىزا تارتىپ، ئالدىمى تامغا قىلىپ
تۇردۇم. ئۇلار گەپ سورىغاندىمۇ ئۇيان ئۆرۈلەلەي بېشىمنى بۇ-
راپ قارىدىم. خانىملاردىن بىرسىنىڭ:
— ئىزا تارتىۋاتىدۇ، ئىشتىنى يوق ئىكەن ئەھەسەمۇ؟ — دەپ
ئاستا سۆزلىگىنىنى ئاڭلاپ قالدىم.
— ئوقۇمىسەن؟ — سورىدى بىر ئاكام.
— ھەئە، ئوقۇيمەن، — دېدىم.
— ئېتىڭ نىمە؟ — سورىدى بىر خانىم.
— ئېتىم سادىق، — دەپ جاۋاپ بەردىم.

— داداڭنىڭ ئېتىچۇ؟

— سادىق، — دېدىم.

ئۇلار كۈلۈشتى. دادىسىنىڭ ئېتىنى بىلمەيدىكەن، — دېيىشتى.
مەن تامنى تاتىلاپ تۇرۇپ:

— دادام مەن تۇغۇلماستىن بۇرۇن ئۆلۈپ كېتىپتىكەن. مەن

تۇغۇلغاندا دادامنىڭ ئېتىنى قويۇپتىكەن» دەپ ھامماچامدىن

يادىمدا قالغانلىرىنى ئېيتىپ بەردىم. كېيىن مەزىن دادام كەتتى.

مەن يىغلىغۇم كەلسىمۇ چىداپ ئۇ يەردە قالدىم. مېنى ئىسسىق

سۇغا چىلاپ، سوپۇنلاپ يۇدى. باشتىن — ئاياق يېڭى كىيىملەرنى

كىيگۈزدى. ئۆزەمگە قارىسام كۆڭلۈم خوش بولۇپ تۇرىدۇ، لېكىن

كىيىملەرنى قاچان قايتۇرۇۋالارمىن دەپ قورقۇپمۇ تۇرىمەن. تار-

تۇالغىچە قېچىپ كېتەيمۇ دەيمەن. قاچسام نەگە بارىمەن؟!...

تۇتۇۋېلىپ ئۇرارمۇ دەپ قورقىمەن.

ئاخىرىدا جىق بالىلار قاتار ياتتۇق. كېيىن بىلىم، بۇ

بارغان يېرىم «دارىلىتام» ئىكەن. بۇ يەردە مەندەك بالىلار بەك

جىق ئىكەن. ئۇلارغا ئارىلىشىپ ھەرخىل قىزىق ئويۇنلارنى ئويناپ

يۈرۈپ ئۈگىنىپ قالدىم.

مېنىڭ پاتلا ساۋادىم چىقتى. مۇئەللىمنىڭ ئاغزىدىن چىققان

ھەر بىر ئېغىز سۆزنى زايىا كەتكۈزۈپمەي تۇتۇۋالاتتىم. ئۇلارنىڭ

قىل دىگىنىنى قىلاتتىم، قىلماڭلار دىگىنىنى ئەسلا قىلمايتتىم.

ئوقۇتقۇچىلار ئىشقا بۇيرۇسا بارلىق ئىشتىياقم بىلەن كامىل ئورۇن

لايتتىم. شۇنىڭ بىلەن مۇئەللىم ئاكىلار، ئاچىلار ماڭا ئامراق بولۇپ،

بارغانسېرى ياخشى كۆرۈپ كەتتى.

بۇ كۈنلەردە مەكتىۋىمىزدە «قۇرئەتخانا» دەيدىغان بىر

ئورۇن ئېچىلدى. ئۇنىڭدا ئوقۇيدىغان ھەر تۈرلۈك نەرسىلەر بار

ئىدى. شۇنىڭ ئىچىدە بىر كىتاپقا بەك قىزىق بىر نەرسە يېزىلغان

تەكەن. ئۇنى كۆرسەم خۇددى مېنى يازغاندەكلا بەك قاملاشتۇرۇپ
يېزىپتىكەن. ئوقۇغانسېرى ئوقۇغۇم كېلەتتى، ئۇنى ئوقۇساملا بۇرۇن-
قى كۈنلىرىم يادىمغا يېتىپ يىغلىغۇم كېلەتتى. ئۇنىڭدا مۇنداق
سۆزلەر بار ئىدى:

ئاتا - ئانام ئۆلۈپ كەتكەن كىچىككىنە چىغىمدا،
سولاشتى، سۇندى تامام گۈللىرىم ياش چىغىمدا.
شۇندىن باشلاپ تۇرمۇشنىڭ ئېغىر كۈنلىرىن كۆردۈم،
قىشنىڭ سوغاق قارىدا يالاڭ ئاياقمۇ يۈردۈم.
كېچىلىرى مانتىپەزنىڭ ئوچىغىدا ياتاتتىم،
كۈندۈزى ئاپتاپ سۇنۇپ پىتىلىرىمنى باقاتتىم. ①

بۇ ئاجايىپ، دىلغا يېقىملىق سۆزلەرگە ھەيران بولۇپ سورىغان
ئىدىم. بىلىدىغانلار: بۇ شېئىر... بۇنى شائىر يازىدۇ، دىيىشتى.
شېئىر... شائىر دىگەن سۆزلەر مېنىڭ يۈرىكىمنى سىلاپ، سۆيۈپ
ئۆتكەندەك تاتلىق تۇيۇلدى. شائىر دىگەن قانداق بولىدۇ،
دەپ سورىسام، شائىر دىگەنمۇ سەندەك، مەندەك ئادەم، دىيىشتى.
بۇ سۆزگە زادى ئىشەنگىم كەلمەيتتى. شائىر دىگەن ئادەم بولسىمۇ،
لېكىن ئادەمنىڭ ئەڭ ئىسلى، ئەڭ بەختلىكى بولسا كېرەك، دەپ
ئويلايتتىم.

مەن ھىلىقى يېتىم بالا ھەققىدىكى شېئىرنى تولۇق يادلى-
ۋالغان ئىدىم. ئۇنى ھەمىشەملا غىڭشىپ ئوقۇپ يۈرەتتىم، ھەتتا
چۈشۈمدىمۇ ئوقۇيتتىم. بەزىدە شېئىر ئوقۇپ جۆيلۈپ ئويغىنىپمۇ
كېتەتتىم.

① شائىر ئايۇپ مەنسۇرى (شىڭشىسەي تۇرمىسىدە ئۆلگەن) نىڭ «باران
جەلگۈر» كومپىيىسىدىكى دېكلىماتسىيە.

كۈنلەرنىڭ بىرىدە ساۋاقداشلىرىم بىلەن ھېيتكارغا كىرگەن ئىدىم. ئۇ يەردە بىر راۋاپچى بەك قاملاشتۇرۇپ شېئىر ئوقۇۋاتقان ئىكەن، ئۇ راۋاپچىنىڭ كەينىدە يۈرۈپ تازا ئاڭلىدۇق. ئۇنىڭ ئوقۇغىنى «سىيىت نوچى» قوشمىسى ئىدى. مەن شۇ كۈنى ئۈچ قېتىم ئاڭلاپ تولۇق ئۈگىنىۋېلىپ، كېيىن مەكتەپ بالىلىرىنىڭ يىغىلىشىدا رىدا سىيىت نوچى قوشمىسىنى ئوقۇپ بېرىدىغان «قوشاقچى بالا» بولۇپ قالدىم.

ئۆزۈممۇ بارا - بارا بىر نەرسىلەرنى قوشۇپ باقسام قاملاش- قاندەك قىلدى. ساۋاقداشلار كۆرۈپ ماختاشتى. شۇنىڭ بىلەن مېنىڭ يازغانلىرىم مەكتەپنىڭ «تاڭ نۇرى» ناملىق تام كېزىتىگە چىقتى.

بىزنىڭ تىل - ئەدبىيات ئوقۇتقۇچىمىز شېئىرنى بەكمۇ كېلىشتۈرۈپ ئوقۇيدىغان، قىزىق ھېكايىلەرنى ئېيتىپ، قۇشلىرىنى، ھايۋانلارنىمۇ دوراپ بىزنى كۈلدۈرىدىغان، بەزىدە كىچىك بالا بولۇپ بىز بىلەن بىللە ئوينىيدىغان بەك بەلەن بىر كىشى ئىدى. ئۇ ئەپەندىمىز ھەققىدە بەزىلەر: «مەمتىلى ئەپەندىمىزنىڭ رەڭگى قارا بولغىنى بىلەن كۆڭلى ئاق، يۈزىگى پاك ئادەم» - دەيتتى. بىر كۈنى مەمتىلى ئەپەندىم مېنىڭ دەپتىرىمنى كۆرۈپ چىن زوقى بىلەن ئوقۇپ چىقتى. ئاندىن بېشىمنى سىلاپ كۈلۈپ:

- باقسا ئادەم بولىدىغان ئوخشايسەن، خېلى قاملاشتۇرۇپ سەن، - دىدى. بەزى يەرلىرىنى تۈزىتىپ بەردى. كېيىن كۈلۈم- سىرەپ قولىغىدىن تۇتۇپ تۇرۇپ، دەرسكە دەخلى يەتكۈزمەس- لىك ئاساسىدا داۋاملىق يېزىپ تۇرۇشۇمنى تاپىلىدى.

شۇندىن كېيىن مەن يازغان شېئىرلىرىمنى ئەپەندىمگە كۆر- سېتىپ بەزىدە ماختالدىم، بەزىدە تەنقىتلەندىم. بىر كۈنى ئەپەندىمگە يېڭى يازغان شېئىرىمنى كۆرسىتىۋىدىم.

شۇ قەدەر ياراپ كەتتىكى، ئۇنى قايتا - قايتا ئوقۇپ چىقتى؛

دەرىزە تۈۋىدە خەت يېزىپ تۇرسام،
ئويناشقا شەرەتلىپ ئېگىلىدۇ تال...

— مانا، ھەقىقىي شېئىر، بۇنى گېزىتكە بەرسەڭ چوقۇم
چىقىرىدۇ، — دىدى. مەن، ئۇنىمىدىم، مېنى باشقىلار زاڭلىق قىلىدۇ،
دىدىم. ئەپەندىم ئېيتتى:

— ئۇنداق بولسا، مەن ساڭا بىر ئەدبىي ئات قويۇپ
بېرەي؛ شۇ ئات بىلەن چىقارساڭ سېنى ھېچكىم بىلمەيدۇ. شېئىرنىڭ
نى كۆرگەنلەر ياققان يېرىنى ماختاپ، ياقمىغان يەرلىرىنى
تىللاپ، ئۆزەڭ بار يەردىمۇ پىكىرلىرىنى ئېيتىۋېرىدۇ، كەمچىلىگىڭ
نى تۈزىتىۋېلىشقىمۇ ياخشى، — دىدى.
— ماقۇل، — دىدىم.

— بۇرۇنسىدا بىر شائىر ئۆتكەن، ئۇنىڭ شېئىرلىرى خەلق
قە بەك يېقىملىق بولغان، ئۇنىڭ ئەدبىي ئېتى بىدىل ئىدى،
سېنىڭ ئېتىڭ دىدىل بولسا قانداق؟ دىدىل دىگەننىڭ مەنىسى،
دادىل، ئالغا ئىنتىلگۈچى، تېتىك، تېمەن، شۇخ... دىگەن بو-
لىدۇ، — دىدى ئەپەندىم. جانلىرىم سۆيۈنۈپ كەتتى. شۇنىڭ
بىلەن مەن «دىدىل» بولۇپ قالدىم.

كېيىن «قەشقەر ۋىلايەتلىك ئۇيغۇر ئۇيۇشمىسى» قارىمىغىدىن
كى مۇئەللىملەر يېتىشتۈرۈش كۇرسىدا ئوقۇدۇم. ئوقۇش تۈگىگەن
دە مېنى يەركەنگە خىزمەتكە بۆلدى. كېتەر چېنىقىمدا مەمتىلى
ئەپەندى بىلەن خوشلاشقىلى كەلسەم، مېنىڭ قەدىردان ئۇستازىم
شۇقەدەر خۇش بولۇپ كەتتىكى، ھەتتا كۆزىگە ياش كەلدى.
قولۇمنى چىڭ تۇتۇپ تۇرۇپ:

— ئادەمنى قەدىرلەش ئادەمنىڭ ئىشى، — دىدى.

ئۇستازنى ھۆرمەتلەش ۋەجداننىڭ ئىشى، — دىدىم. ئاندىن

ئەپەندىم ئويلىنىپ ئولتۇرۇپ:

— ساڭا ئېيتىدىغان يەنە بىر مۇھىم گېپىم بار ئىدى... —

دىدى. مەن جان — تەن بىلەن تەييار ئىدىم. ئەپەندىم دىدى:

— ئەدەبىياتچى بولمىسەن دىگەن كىشى ئۆزىنىڭ ئانا تىلىنى

پىششىق بىلگەننىڭ تاشايىدا، يەنە بۆلەك خەلقلەردىن ئاز دىگەندە

بىر — ئىككىسىنىڭ تىلىنى بىلىش بەك زۆرۈر... روس بولامدۇ،

ئېنگېلىز بولامدۇ ياكى جوھۇت بولامدۇ، قايسىلا بولسا بولسۇن،

بىلىم بېرىدىغانلا بولسا، شۇنىڭ تىلىنى ئۈگىنىش، بىلىش زۆرۈر

ئىكەن.

مەن يەركەندە ئوقۇتقۇچىلىق قىلدىم، قەلەم ئىشلىرىمىمۇ

ھەرگىز توختاتمايتتىم. بۇ كۈنلەردە ئومۇمىي يۈزلۈك ساۋاتسىزلىقنى

يۇيۇش ھەرىكىتى باشلاندى، كۈندۈزى بالا ئوقۇتۇپ، كەچتە يەنە

ئىككى سىنىپ چوڭلارغا دەرس ئۆتۈشكە توغرا كېلەتتى. بۇ ئىش

بارا — بارا كېڭىيىپ مەھەللە ئاياللىرىمىمۇ ئۆي — ئۆيلەرگە يىغىپ

ئوقۇتىدىغان، ۋاھالەنكى، بازار كۈنلىرى شەھەر كوچىلىرىنىڭ

دوخمۇشلىرىغا قارا دوسكىنى ئېسىپ قويۇپ ئۆتكەن — كەچكەنلەرگىمۇ

ئۈگىتىدىغان بولدۇق. بەزىدە 20 — 15 سائەتلىك ئىشلەشكە

توغرا كېلەتتى. بۇ خەلقنى نادانلىق بالاسىدىن قۇتقۇزىدىغان

ئۇلۇغ بىرىش بولغىنى ئۈچۈن ساڭا مۇشەققەتلىك ئەمەس، بەل

كى بەكمۇ كۆڭۈللۈك بېلىنەتتى. بۇنىڭ ئۈچۈن يىراق — يېقىنلارغا

بېرىش، يۇرت ئارىلاپ يۈرۈش، كۈندە كۆپ كىشىلەر بىلەن ئارىلىشىش

ئادىتىمگە ئايلانغان، بېرىش — كېلىشىشىم، تونۇش — بىلىش

رىمۇ ئاۋۇغان، ئەل ئاغزىدا «سادىق ئەپەندى» دەپ ئاتىلىدىغان،

ھېچ قاتاردىن قالمايدىغان بولۇپ قالدىم.
 بىر تۇل خوتۇننىڭ تەگسەم ئەپەندىگە تېگىمەن، بولمىسا
 ئەرگە تەگمەيمەن دەيدىغان بىر قىزى بار ئىكەن. قىزدىن بالادۇر
 ئانىسى ماڭا خېرىدار بولۇپتۇ. «سادىق ئەپەندىنى بالا قىلىۋال
 سام» — دەپتۇ. يېقىن يارۇ بۇرادەرلىرىم سايە قىلدى، «سالغا
 كەتكەن قېرىندىشىم بولماي...» — دىدىم. «خېرىدارنىڭ بولمىسا،
 زىبالغىڭ نەئەتتۇ» مۇ — دىدىم. كۆردۈم، كۆندۈم — دە،
 ئۆيلەندىم. ئانا باغرىغا باغرىم قانمىغان تۇغما بىر يىتىم بولغىنىم
 ئۈچۈن خۇدا بەرگەن بۇ ئانىنى «ئامرىغىم» نىڭلا ئەمەس، بەلكى
 مېنىڭ ئامەت ئاسمىنىڭ ئاي — يۇلتۇزى، دەپمۇ قارايتتىم.
 مەن بەزى خاراباتىلارنىڭ «خوتۇن يولدا، بالا بەلدە»
 دەيدىغان ئەخمىقەنە قاراشلىرىنى ۋە تۇرمۇشىمىزدىكى ئەر — خو —
 تۇن كۆپ ئاچرىشىدىغان قالاق ئادەتلەرنىمۇ مىللىتىمىزنىڭ ئىللىم
 تى دەپ نەپرەتلىنەتتىم.
 دىمەككى، ئۇيغۇرنىڭ يېڭى ئەۋلادىغا مەڭگۈلۈك مۇھەببەت
 شانۇ شەرىپىنى تىلەيتتىم. ئا... بىلەن مۇھەببىتىمىز يېڭى يو —
 سۇندا، يېڭى پوسۇندا، كىشىلەرنىڭ زوقى كەلگىدەك ئەدەپ — قا —
 ئىدىلىك ئۆتمەكتە ئىدى. ئانىمىز ئەمدى نامازنى ئادەتتىكىدىن
 ئارتۇقراق ئۆتەپ، ئۇزۇندىن — ئۇزۇن دۇئا قىلغانلىرىدا ماڭمۇ
 ئۆمۈر، ئامەت، بەخت — سائادەتلەر تىلىگىنىنى تالاي تەكرار
 ئاڭلىغان ئىدىم ۋە مېنىڭمۇ ئامراقلىغىم، ئىززەت — ئىكراملىرىم
 بارغانسېرى ئاشماقتا ئىدى.
 كۈنلەر كۈلدۈرۈپ، ئايلار ئالداپ، يىللار يىغلىتىپ ئۆتۈپ
 غان ئالەم ئىكەن، بىردىنلا ئالەم ئۆزگىرىپ ھەممىلا يەرنى ئەس —
 كەر قاپلاپ كەتتى. مەكتەپلەر، مۇئەسسەسىلەر، كۈلۈپ، مەيدانلار،
 كوچا، سەينالار، باغۇ بوستانلارمۇ ئەسكەرخانا، قىمارخانا، قاۋاق

خانا، پاهىشىغانلارغا ئايلاندى. بۇزۇقچىلىق بىلەن تولغان باھان
جەھەننەمگە ئايلانغاندەك تۇيۇلاتتى. مانا شۇنداق كۈنلەردىلا
دوستلارنىڭمۇ خوراز - مېكىينى ئايرىلىدىكەن. خوتۇننىڭمۇ خور-
تۇنلۇغى ياكى ئوتۇنلۇغى بىلىنىدىكەن. بىر چاغلاردىكى خاسىيەت-
لىك دۇئالار قارغىشقا، نازاكەتلىك كۈلكىلەر نالىشقا ئايلانغان
پەيتلەردىلا ئادەملەرنىڭ ھەقىقىي ئەپتى ئاشكارىلىنىدىكەن.
ئىچىق ئەپسۇس شۇ بولىدىكى، ئاقىۋەت ئا... بىلەن ئايرى-
لىشىپ كەتتۇق.
دېمەككى، زۇلمەت دۇنياسىدا، جاھالەت ئالىمىدە مۇھەببەت-
نىڭ ئالتۇن رىشتىمۇ تاقەت تەسۋىسىگە يىپ بولالمايدىكەن. نادان-
غا قىلىنغان ئەقىدە خۇددى ئىشەككە مۇراببا بەرگەندەك بىر ئىش
بولدىكەن، خالاس.
شۇنداق قىلىپ، بىز بىر تۈركۈم دەرتمەنلەر تەبىئىي ھالدا
شەكىللىنىپ غەزەپ ئەترىدىگە ئايلىنىپ قالدۇق. بارا - بارا مۇڭ-
دېشىپ ئۆزلۈڭىزدىن ئۇيۇشۇپ مەۋجۇت ئىستىبات تۈزۈمگە
قارشى ھەركەتلىنىش قارارىغا كەلدۇق. چۈنكى بۇ كۈنلەردە ئۇ-
تەرەپتىن پارتىيىنىڭ، بۇ تەرەپتىن ئۈچ ۋىلايەت ئىنقىلابچى-
لىرىنىڭ ئەجەللىك زەربىسىگە ئۇچرىغان گومىنداڭ ئېغىر مەجرۇھ-
لانغان يىرتقۇچتەك ھالغا چۈشۈپ قالغانلىغىنى، ئاخىرقى ئەجەل
ھودۇقىشىدا جان تالىشىۋاتقانلىغىنى مەلۇم دەرىجىدە بولسىمۇ بى-
لەتتۇق. ئاشۇنداق قۇدرەتلىك نەيزىلەرنىڭ ئوتتۇرىسىغا قاپلىشىپ
قالغان چىرىكلىشىشتە چېكىگە يەتكەن گومىنداڭ ھاكىمىيەتنىڭ
ھالاكىتى مۇقەررەزەرلىكىگە ئىشەنچىمىز كامىل ئىدى، شۇڭا بىز بۇ مۇ-
ناپىق ھاكىمىيەتنىڭ ئۆلۈمىنى تېخىمۇ تېزلىتىش ئۈچۈن ئەمىلىي
ھەركەتلەر ئېلىپ بېرىش ئارقىلىق ئىنقىلابقا مۇناسىپ ھەسسەلى-
رىمىزنى قوشۇش قارارىغا كېلىپ ھەركەتكە كىرىشتۇق.

شۇنىڭ بىلەن بىز ئازاتلىق ھەركەتنىڭ بىر پىدائىلار قو-
شۇنى سۈپىتىدە ئۇيۇشۇپ، قوشۇنچىمىزغا تاڭنىڭ نىشانى قىلىپ
«چولپان» دەپ نام بەردۇق.
«چولپان» جەڭگىۋار ھەركەتتە ئىدى. مەن يەنە ئىككى بۇ-
رادىرىمىز بىلەن تەشۋىق - تەرغىپ ئىشلىرىغا مەسئۇل ئىدۇق.
تۈن بويى ۋە رەقىملەر تەييارلاپ، تۈرلۈك ئۇسۇلدا ئىش ئېلىپ با-
راتتۇق. ئاخىرى گومىنداڭنىڭ ئوغىسى تېخىمۇ قايناپ، بارلىق
تايغان ۋە ماشكىلىرىنى ئىشقا سېلىپ ئىز قوغلاشقىلى تۇردى. كو-
چىلارنى ھەر رەڭ - ھەر شەكىلدىكى مىللى مۇناپىق جاسۇس،
ساتقۇنلار بىلەن تولدۇرۇۋەتتى، بىز ئۇنداقلاردىن قورقاتتۇقۇ؟
قۇللۇق ھاياتتىن ئۆلۈم ئەلا ... دەيتتۇق.
بىر كېچىسى تەشۋىق ۋە رەقىمى چاپلاۋاتقان چېخىمىزدا ئۈچ
جاسۇس ئۈچ تەرەپلەپ كېلىپ مېنى تۇتۇۋالدى. ئەتىسى تۈندە
ۋىلايەتكە يۆتكەيدىغان بىر توپ جىنايەتچىلەر قاتارىدا مېنىمۇ
قەشقەرگە ئېلىپ كېلىشتى. قاپ - قاراڭغۇ سېسىق ھەپسىدە 17
كۈن ياتقان ۋاقتىمدا ئەتىگەنلىكى بىر مۇنچە كوچا جىنايەتچىلىرى
بىلەن قوشۇپ مېنىمۇ چىقىرىۋەتتى. بۇ ھەقتە ئاچچىق ئەپسۇس
بىلەن شۇنى تەكىتلەپ كېتىشىم كېرەككى، شۇندىن ئۈچ كۈن ئا-
ۋال ئاشۇ مەن ياتقان سېسىق تۈرمىگە سادىق ئىسىملىك بىر يە-
ڭىت كىرىپ قالغان ئىدى. بىر كېچىسى يېرىم تۈندە تۈرمە ئىشىپ
گى ئېچىلىپ گۈندىپاي «سادىق» دەپ توۋلىسا، ئۇ يىڭىت «مانا
مەن سادىق» دەپ يۈگۈرۈپ ئالدىغا بارغاندا، ئىلدام ئېلىپ چى-
قىپ كەتكەن، ئۇققىنىمدا، ئۇ بىر يانچۇقچى بىلەن مۇشتلىشىپ
كىرىپ قالغىنىنى دېۋىدى، ئۇنىڭ قىلمىشى ئادەتتىكى جىنايەت
بولغىنى ئۈچۈن شۇنداق تېز چىقىرىۋەتتۇ، دەپ ئويلىۋىدىم،
ئۇنداق ئەمەس ئىكەن. ئىسىم ئوخشاشلىغى سەۋەبىدىن ئۇنى مېنىڭ

ئورنۇمغا ئۆلتۈرۈۋەتكەن ئىكەن. مەن بۇ دەھشەتلىك پاجىئەنى
ئۆز قولى بىلەن پەيدا قىلغان ساقچى خادىمى روزى باقى ئىسىم
لىك قاتلىنىڭ ئۆز ئاغزىدىن ئاڭلىغىنىمدا تەنلىرىم توك تەككەن
دەك جىغىلداپ كەتتى.

سادىق... شۇنداق كېلىشكەن بىر يىگىت ئىدى. سىياقىغا قا-
رىسام تېخى ئۆيلەنمىگەندەك قىلىۋىدى. ۋەدىلىشىپ قويغان لايى-
غى، توي قەرەلى، ئاتا - ئانىسى، ئامراق ئۇكىلىرى، تۇققانلىرى
بولغىدى... ھەي ئىسىت، ھەي ئىسىت. ئۇنداق بولۇشنى بىلگە-
نىمدە، كەلگەن ئەجەلگە ئۆز بېشىمنى تۇتۇپ بەرگەن بولماسمەن-
دەم؟! مېنىڭ تارتىشىدىغان نىمەم، سېغىنىدىغان كىمىم بار ئىدى؟!
پەقەت ئوتلۇق ئىستەكلىرىم، ئالى ئارمانلىرىم بار ئىدى. ئانا يۇر-
تۇمنىڭ خۇش باھارىنى كۆرۈشنى، جانىجان بۇلبۇللىرىغا قوشۇلۇپ
يايراپ كۈلۈشنى ئارزۇ - ئارمان قىلاتتىم. ئۆستۈرگەن ئەزىزانە
يۇرتۇمغا پۈتۈن قەلبىم، ئوتلۇق قەلبىم بىلەن ئۈنۈملۈك ئىشلارنى
قىلىش ئۈمىدىم ئىدى. بۇ مەقسەت يولىغا ئۆمرۈم، ئىجتىھادىم،
ئىقتىدارىم ۋە بارلىغىمنى ئاتىغان ئىدىم، چۈنكى توم - توم رو-
مانلارنى، گۈزەل قىسسە، داستان، دىرامىلارنى بىزنىڭ ئۆزىمىز
يازماستاق، ئۆزىمىز ياراتماستاق، كىم قىلىپ بەرمەكچى؟!...

ھەي ئىسىت! مۇپاسىل بىر زاماندا تۈرۈلۈپ قالغىنىم ئۇ-
چۈن ئۆمرۈمنىڭ ئۈمىت چىچەكلىرى ۋاقىتسىز نابۇت بولۇپ تو-
زۇپ كېتىدىغان ئوخشايدۇ.
يەركەندە «كېلىنچەككە خەت» ناملىق توپلىمىم قالغان ئىدى.
ئەمدى بۇ «كۈنلىرىم» نى يېزىۋاتىمەن. بۇنىڭغا يەنە بۆلەك ياز-
مىشلىرىمنىمۇ قوشۇپ «كىگىز بىلەن كېپەنلەپ» پۇختا بىر يەرگە
جايلاپ قويماقچىمەن. بىر كۈنلەر كېلىپ بۇ نەرسىلىرىم مەرىپەت-
پەرۋەر، ھالال نىيەت بىرەر قەلەمكەشنىڭ قولىغا يېتىپ قالسا، مې-

نىڭ قەدىردان خەلقىم بىلەن دىدار كۆرۈشۈپ قالار. ئۇ چاغدا
مېنىڭ جانىجان خەلقىم، غەمگۈزار خەلقىم، مېنىڭدەك باغرى قان
ئۆتكەن مىسكىن ۋە دەرتمەن ئوغلىنى ئەلۋەتتە يادىغا ئالار...
يەنە يازىدىغان جىق گەپلىرىم بار ئىدى. باغرىمنى
كۆيدۈرۈپ بارغان نادامەت چوغللىرى ئۆرتەپ كۆل قىلىۋەتتىمۇ
نېمە؟!...

كۆزلىرىمگە لىق تولغان ئاچچىق ياش قەلەم - قەغەزلىرىمنى
توساپ قويۇۋاتىدۇ. قەلەملىك قولۇم غەزەپتىن تىترەپ، ئەلەملىك
باغرىم ھەسرەت ھارارىتىدە كۆيۈۋاتىدۇ. مۇشۇ كۈنلەردە كۆڭلۈممۇ،
چۈشلىرىممۇ، ئىشلىرىممۇ بۇزۇلۇپ، ھايات مېنى مۇڭلۇق قۇچىغىم
غا تارتىۋاتىدۇ.

خەير ئەي ئەزىزانە قەشقەر! غېرىبانە ئوغلۇڭنىڭ ئاداققى
سالىمىنى قوبۇل ئالغايىسەن. بەختسىز بالاڭنىڭ بىغۇبار تەقدىرىگە
گۇۋا بولۇپ قالغايىسەن.

تۈمەن دەرياسىنىڭ قۇملۇق بويىدا، دوڭغاق سۆگەت تۇۋۇپ
دە، جۈمە كۈنىدە يازدىم. ۋاپايىڭغىمۇ سادىق، جاپايىڭغىمۇ سادىق،
سېنىڭ مىسكىن، دەرتمەن

دىدىلىك

194... - يىل ... ئاي

توققۇزىنچى باپ

سىرلىق سۆھبەتلەر

I

وزى باقى يوغان بېشىنى تۆۋەن سېلىپ ئولتۇراتتى.

لى كېچاڭ سۆزىنى يەنە تەكرارلاپ دېدى:

— سەن ئەڭ ئىشەنچلىك، ياخشى خىزمەتچىمىز، كۆرسەت

كەن خىزمەتلىرىڭ ئاز ئەمەس، شۇڭا ئايلىغىڭنى ئۆستۈرمەكچى-

مىز. بىز يەنىلا ساڭا ئىشىنىمىز، شۇنىڭ ئۈچۈن بۇ ئىشنى ئۆزەڭدىن

سوراۋاتىمىز، بولمىسا بىز ھەممە ئەھۋالنى بىلىپ بولدۇق، پاكىت

تولۇق... ئۇ بىر ئاز خىيال سۈرۈۋېلىپ گېپىنى داۋام قىلدى:

— دىمەك ھىلىقى ئىشلارنى كىشىلەرگە ئېيتقانمىن، بول-

مىسا بىز نەدىن بىلەتتۇق؟ يا بىرەر ئېھتىياتسىزلىقتىن ئېيتىپ

سالىدىمۇ؟ يا ھاراق ئىچكەندىمۇ؟

«ھاراق ئىچكەندىمۇ؟» دىگەننى ئاڭلاش بىلەن روزى باقى

خۇددى ساغرىسىنى چايان چاققاندىك قىمىرلاپ ئولتۇرالمىي قال

دى، كۆزلىرىمۇ باشقىچە چەكچىيىپ ۋە پاللىداپ، بۇرنىنىڭ چاناق
 لىرى تېخىمۇ كېرىلىپ، تىنىقلىرىمۇ ئەزۋەيلەپ، ھەلەپكە تويغان
 بۇقىدەك ئىگىز - پەس پۇشۇلدىغىلى تۇردى. ئۇنىڭ كۆڭلىگە شۇ
 نەرسە كەلدىكى: «ئاشۇ لىتىپجان ياكى ئاقسۇدىن كەلگەن ھىلىقى
 مېھماننى - ئىككىسىنىڭ بىرسى ئىشپىيون ئىكەن - دە، بولمى-
 سا، ھاراق ئىچكەندە... دەپ سورامتى؟...»
 قانداقتۇ بىر ۋاراق قەغەزگە قارىغاي ئولتۇرۇپ ئۇنىڭ ھەر-
 كىتىنى ئاستىرتتىن كۆزىتىۋاتقان لى كېجاڭ ئەھۋالنى پەملىدى -
 دە ياغلىما سۆزلىرىنى داۋاملاشتۇردى:
 - ئىش سېنىڭ سەمىيىتىڭدىلا قالدى، ئوبدان ئويلىنىپ
 راستىڭنى ئېيتساڭلا، مۇندىن كېيىن ئۇنداق ئەھۋال سادىر قىل-
 ماسلىققا دىققەت قىلساڭلا بولدى.
 كۆڭلى تەشۋىشكە تولغان روزى باقى ئاشۇ كۈنى لىتىپجان
 نىڭ ئۆيىدە ئۆزلۈكىدىن سۆزلىۋەتكەن قانلىق قىسمەتلەر توغرىسى-
 دىكى گەپلىرىنىڭ ئۆتمۈشىنى لى كېجاڭغا ئۇچۇر - بۇجۇرىغىچە
 ئېيتىپ بەردى.
 - سەن ياخشى، - دىدى لى كېجاڭ ئاغزىنىڭ ئۇچىدىلا،
 ئاندىن خۇددى كۈچۈككە نان تاشلاپ بەرگەندەك بىر تال پاپىروس
 تاشلاپ بەردى. ئەھۋال تەپسىلاتىنى تولۇق يېزىۋالغاندىن كېيىن،
 روزى باقىنى يەنە بىر قۇر ئوبدان شىلاپ، ئۇنىڭغا چىقىش ئى-
 جازىتى بەردى.
 روزى باقى ئاشۇ قانلىق كېچىدە سادىقنىڭ ئالايغان كۆز-
 لىرىدىن قورقۇپ قايتقىنىدىن كېيىن جۆيلۈپ ۋاقىراپ ئويغىنىپ
 كېتىپ ئۇخلىيالمىغانلىرىدا، تەشۋىشلەنگەن ئانىسىغا «ھېچكىمگە
 ئېيتماسلىق» شەرتى بىلەن ئەھۋالنى ئېيتىپ بەرگەن، «قېچىپ

كېتىمەن» دەپ قورقۇتقان. ئوغلىدىن ئەنسىرىگەن ئانىسى «ھېچىم
كىمگە ئېيتماسلىق» شەرتى بىلەن ئەمەۋالنى ئۆزىنىڭ ئامراقىسىغا
لىسىغا ئېيتىپ ئۇنىڭدىن مەسلىھەت ۋە مەدەت سوزىغان. ئانىنىڭ
ئاغزىدىن بىرەر گەپ چىقاي دېسە ئۇنىڭغا كىندىك ئانا بولۇشقا
تەييار تۇرىدىغان، بىرگە ئون گەپنى قوشۇپ تۇغۇدۇرىدىغان، پالاپاتقان
قوسىغا بىرەر ئېغىز گەپ بىر دەممۇ پاتمايدىغان، ئاغزىنىڭ
پاشىسى يوق سىڭلىسى ئاچىسىدىن ئاڭلىغانلىرىنى «ھېچكىمگە
ئېيتماسلىق» شەرتى بىلەن كىشىلەرگە ئالماقچان ئېيتىپ بول-
غان ئىدى.

گەپلەر قانات چىقىرىپ ئۇچۇپ يۈرگەن، ھەر رەڭ - ھەر شەكىل-
دىكى جاسۇس، مۇناپىقلار ئادەملەرنىڭ كاللىسىنى سېتىش ھېساۋىغا
ئۆزلىرىنىڭ ئىپلاس قوسىغىنى تويغۇزۇش ئۈچۈن ھەممىلا جايدا
خۇددى لالما كۈچۈكتەك سوڭۇلداپ يۈرگەن بۇ ئاي، بۇ كۈنلەردە،
ئۇنداق جىددى خەۋەر ساقچىغا يەتمەي قالارمىدى؟!
ساقچى جىددى ساراسىمىگە چۈشكەن ئىدى. ئۇلار روزى
باقىنى دەرھال يوقىتىۋېتىشنى ئويلاشقان بولسىمۇ، لېكىن ئۇنىڭ
بۇ «سىر»نى يەنە كىملىرىگە ئېيتقىنىنى تولۇق بىلىپ، ئاندىن ھەم-
مىنى قوشۇپ يوقىتىش ئارقىلىق بۇ قان ئىزىنى ئۆچۈرۈپ تاشلاشنى
مەسلىھەتلىشىپ، رازۋېتكا بۆلۈمىنىڭ باشلىغى لى كېجاڭ بۈگۈندىن
تارتىپ بۇ تەكشۈرۈشنى باشلىغان ئىدى.

لى كېجاڭ ئۆز غەلبىسىدىن مەمنۇن ھالدا گىدىيىپ ۋاڭ جۈ-
جاڭغا دوكلات قىلىش ئۈچۈن ماڭغىنىدا، مۇشۇ پۇرسەتتىن پايدىلى-
نىپ ئۆزىنىڭ قېيىنى سىڭلىسى توغرىلىق پەيدا بولغان گەپلەردىن
ئۆزىنى ئاقلاشقا تېگىشلىك چارىلەرنى ئويلاپ باراتتى.
ئۇ كەلگەندە ۋاڭ جۈجاڭ بۆلۈمىدە بىر ۋاراق قەغەزگە

قاتتىق قادىلىپ ئولتۇراتتى. ئۇ، پايىنەك بېشىنى سىلاپ ئولتۇرۇپ
لى كېجاڭنىڭ دوكلاتىنى ئاڭلاپ بولغاندىن كېيىن، يەنە قاتتىق
سوراق قىلىش، ئەتراپلىق تەكشۈرۈش، ئىقرار قىلدۇرماي قويما-
لىق... ھەققىدە سۆزلەۋاتقىنىدا تېلېفون جىرىڭلىدى. نەچچە تەك-
رار: ۋەي... ۋەي... شىڭ... شىڭدىن كېيىن ئۇ ئورنىدىن تۇردى -
دە، كۆزەينىگىنى ئېلىپ سۈرتىۋېتىپ، دىۋىزىيىگە مەجلىسكە بارىدى-
غانلىغىنى بىلدۈردى ۋە بۇ ئىشنىڭ كېچىكتۈرۈلمەسلىكىنى تەكرار
تاپىلاپ ئالدىراش ماڭدى.

II

— ئاۋۇ يەردە ئولتۇر، — دىدى لى كېجاڭ. ئۇ ئەلپازىنى
بۆلەكچىلا سۆرۈنلەشتۈرگەن ئىدى. روزى باقى ئۇ ئىما قىلغان تۈ-
كۈرۈك قاچىسى تۈۋىدىكى تۆت چاسا ئورۇندۇققا ئولتۇردى. ئۇنىڭ
ئالاقزادە كۆزلىرى كېجاڭنىڭ قار يېغىپ تۇرغان قاپىغىدا بولسا،
يۈرىكى نىمە ئۈچۈندۇر دۈكۈلدەپ تەپمەكتە ئىدى. ئۇنىڭغا يەر تې-
كىدىن قارىغان لى:

— سەن ھىلىنقى ئىشلارنى يەنە كىملىرىگە يەتكۈزگىنىڭنى
تولۇق ئېيت، — دىدى.

— ھېچ... ھېچكىشىگە... — روزى باقى دۇدۇقلاۋاتاتتى،
لى ئۈستەلنى مۇشت بىلەن بىر قويۇۋىدى، ئۈستەلدىكى سىيا قۇت-
سى سەكرىگىنىدەك روزى باقىمۇ ئورۇندۇقتىن بىر غېرىچ كۆتىرىلىپ
كەتتى.

— بىزنى بىلىدۇ دەمىسنا؟ بىز ھەممىنى ئاللىقاچان تو-

لۇق بىلىپ بولغان. ھەم... راستىڭنى ئېيت، — ئۇ، گۈلە يىگىنىچە قاراپ ئولتۇردى.

— ئۇنىڭدىن بۆلەك ھېچيەردە ھېچكىمگە دىمىگەنمەن.
— ئۇلارغا ئېيتقان ئادەم بۆلەك ھېچكىمگە ئېيتىمىدىم دىسەڭ، كىم ئىشىنىدۇ؟ دىمەك، ئېيتىشقا تېگىشلىك بولمىغان ئىشنى بىر كىشىگە ئېيتقان كىشى بۆلەكلەرگىمۇ ئەلۋەتتە ئېيتىدۇ. ھەقىقەتەن ئېيتمايدىغان ئادەم ھەرقانداق چاغدىمۇ ھېچكىشىگە ئېيتمايدۇ، — لى بىر ئاز توختىۋالغاندىن كېيىن سىلىقراق سۆزلىدى، — سەن يەنە ئۇلاردىن باشقىلارغىمۇ ئېيتقانەن. ئوبدان ئويلان، — ئۇ، روزى باقىغا كۆز قىرىدا قاراپ قويۇپ، تاماكا تۇتاشتۇردى. بۇ دۆرەم ئۇنىڭغا تاشلاپمۇ بەرمىدى. ئارنى جىملىق ئارىلىدى.

ھەي... ھەممىسى ئاشۇ ھاراقنىڭ كاساپىتى — دە... دە... دىگەنلەرنى ئويلايتتى روزى باقى.
— دىمەك بىز يەنىلا ساڭا ئىشىنىمىز... — دىدى لى سىپايىلىك بىلەن كۆڭۈل ئوۋلاپ، — ئۇلارنىڭ نىمە ئىش قىلىدىغانلىغىنى بىلەمسەن؟ روزى باقى ئىچىنى بىر تارتىۋېلىپ جىددى سۆزلىدى: — بىلەمسەن دىگەنلىرى نىمىسى ھۆرمەتلىك لى كېچىك. مەن ئۇلارنى تازا ئوبدان بىلىمەن. ھەر ئىككىسىلا ھېيتكاردا تا-ماكا ساتىدۇ.

— تاماكا ساتىدۇ؟

— ھەئە، ھېيتكاردا تاماكا ساتىدۇ.

— ھېلىقى ئاقسۇدىن كەلگەن مېھمان دىگىنىمۇ تاماكا-

ساتامدۇ؟

— ھەئە، ئۇمۇ تاماكا ساتىدۇ.

لى كېچاڭ بېشىنى چايقىدى،
— ئۇنداق بولسا، ئۇنىڭ ئاقسۇدىن كەلگەن مېھمان ئۇ-
كەنلىكى يالغان. مېھمان بولسا ئۇ بۇ يەردە تاماكىچىلىق قىلام-
دۇ؟!... شۇ ئادەمدە بىر گەپ بار. سەن خېلى چىچەن يىگىت
بولساڭمۇ، ئەمماشۇنى سېزەلمىگەنسەنكى، ئاشۇنداق يامان ئادەم-
لەرنىڭ ئالدام خالتىسىغا چۈشۈپ قالغانسەن. ئۇلار ساڭا ھاراق
ئىچكۈزۈپ قويۇپ تاماشالىرىڭنى كۆرگەن. ئۇلار ھەر ئىككىسى سەن
بىلەن تەڭ ئىچتىمۇ؟

— يا... ياق... ھىلىقى ئاقسۇدىن كەلگەن مېھمان دىگىنى
ئىچمىدى.

— مانا ئەمەسمۇ؟ — لى چىڭش بىر تۈگۈننى يېشىۋال-
غاندەك تېتىكلىشىپ بېشىنى كۆتەردى، — ئۇ نىمە دەپ ئىچمىدى؟
— پەرزىم بار دەپ.

— ئۇنىڭ ئېتى نىمە؟

— بىرىنىڭ ئېتى لىتىپجان.

— مېھمان دىگىنىڭنىڭچۇ؟

— ئۇنىڭ... ئۇ... ئۇ... ئېتىنى ئېيتىمىدى.

— ھە، مانا... شۇنىڭدا چوقۇم مەسىلە بار، سەن قاراپ
تۇرۇپلا يامان ئادەملەرنىڭ قاپقىغىغا چۈشۈپ كېتىپسەن ئەمەسمۇ؟
بۇ ئەھۋال بىزنى بەكمۇ ئېچىندۇرىدۇ.

— راست ھۆرمەتلىك لى كېچاڭ، — دىدى روزى باقى قوغۇ-
شۇندەك ئېرىپ داۋام قىلدى، — سىلى بۇ گەپنى قىلغاندىن كېيىن
ئويلاپ باقسام دەرۋەقە شۇنداق بولغان ئوخشايدۇ. ئاقسۇدىن كەل-

گەن مېھمان بولسا، نىمەشكە قايتىپ كەتمەيدۇ — ھە؟
— ھە مانا، كاللاڭ ئەمدى ئىشلەي دەۋاتىدۇ.

— مېھمان دىگىنى تاما كىچى بولغىنىدىن بۇيان مەن بۇرۇن
كۆرگەن چاغدىكى كىيىم - كېچەكلىرىنى پۈتۈنلەي ئۆزگەرتىپ،
ساقال - بۇرۇتلىرىنىمۇ قويۇۋېتىپ، بۆلەكچىلا بىر قىياپەتكە
كىرىۋالدى.

— راست شۇنداقمۇ؟

— شۇنداقمۇ دىگەنلىرى نىمىسى؟ ئىشەنمەيۋاتاملا كىي-
جاڭ؟ ... مەن بىلەن باراملا؟ ھازىرلا كۆرسىتىپ بېرەلەيمەنغۇ؟ ...
— جۈر.

ئۇلار ئۈچ كىشى بولۇپ ھېيتكارغا ماڭدى.

III

— ئورۇس گۇگۇت — چاقماق، قاراڭغۇدا ياقماق، بۇنى
ياقمىغانلار ئۆزى ئاخماق.

«گېزىتىڭنى ئېلىۋال، بىلىمگەننى بىلىۋال. گېزىت...
گېزىت، شىنجاڭ گېزىتى... قەشقەر گېزىتى...» 10 - 12
ياشلاردىكى ئىككى بالا چۇرا چالغاندەك زىل ئاۋازلىرىنى ماسلاش-
تۇرۇپ توۋلاشلىرى دىققەتنى داخىل قىلاتتى.

دىدىل گېزىتتىن بىرنى سېتىۋالدى. ئۇنى ئىككى پارچە
قىلىپلا يىرتتى - دە، ئۇدۇل كوچا دوخمۇشىدىكى قەندىلەتچى
ھاجىنىڭ دۇكىنىغا بېرىپ ناۋات ۋە باشقا نەرسىلەرنى ئېلىپ
ئىككى بولاقنى ئىككى يانچۇغىغا، بىر تالنى ئاغزىغا سېلىپ شۈم-
گەچ ماڭدى. ئۇ، تۈنۈگۈن تۈندە پۈتكەن «ئىنتىقام» ناملىق ھېكا-
يىسى ھەققىدە ئويلىنىپ باراتتى. ئۇنى بۈگۈن يەنە بىر قېتىم

ئاخىرقى تەكشۈرۈشتىن ئۆتكۈزگەندىن كېيىن ھىلىقى ھەۋەسكار خەتتات ئابدۇنەبىنىڭ كۆچۈرۈپ تارقىتىشىغا بەرمەكچى ئىدى. ئۇ، ھېكايىدىكى سەلبى پىرسۇناژ — 12 ياشلىق ئىشپىيون بەختنىڭ بىر ئائىلىدىكى زىياپەتتە چاي توشغۇچى بولۇپ مېھمانلار ئارىسىغا كىرىپ، ئۇ يەردە بولۇنغان گەپ - سۆزنى ساقچىغا يەتكۈزگەنلىكى، ئۇنىڭ ئىشپىيونلىغىنى بىلىپ قالغان باشقا بالىلار بەختنى بىللە ئوينايىمىز دەپ دەريا بويىغا ئېلىپ بېرىپ تازا ئۇرۇپ ئىقرار ۋە تۆۋە قىلدۇرغانلىغى ھەققىدىكى ۋەقەنى تېخىمۇ كۈچەيتىش ۋە يىغىنچاقلاش توغرىسىدا ئويلاپ بارماقتا ئىدى. ئۇ، كوچا ئاغزىغا يېقىنلىغىنىدا ئالدى تەرەپتىن ئالدىراپ چىقىپ كېلىۋاتقان لىتىپجاننى كۆردى. لىتىپجان دىدىلىنى كۆرۈش بىلەنلا توختىدى. ئۇنىڭ روھى - كەيپىياتى بۆلەكچىلا جىددى ۋە پەرىشان ئىدى.

— مۇشۇ چاققىچە نەلەردە يۈردىلە؟ — دىدى ئۇ.
— ئازراق بىر ئىش بىلەن بەنت بولۇپ قالدىم، — دىدى دىدىل ۋە يۇمشاق كۈلۈمسىرىدى. ئۇ، كىشىنىڭ ئەيدۈنىنى ئېچىشنى، غەيۋەت قىلىشنى ئۆلۈمدىن ئېغىر كۆرىدىغان ئادىتىنى بۇ دۆرەممۇ تەرك ئەتمىدى. بولمىسا، ئۇنى بىر كاپكاپ كىشى ئۆيىگە تەكلىپ قىلىپ تۇرسا توختىۋېلىپ، ماڭسا ئېسىلىۋېلىپ، يانسا كانىدەك يېپىشىۋېلىپ، ھېچبىر چويلىدا توختىمايدىغان رېزىنكىدەك سوزۇلغان، باش - ئايىغىنىڭ تايىنى يوق تېتىقسىز گەپلىرى بىلەن بىر مۇنچە ئاۋارە قىلغان ئىدى.

لىتىپجان، دىدىلىنى باشلاپ كىرگىنىدە ئاشنى دۈملەپ بولغان رابىيەم كۆك تۇرۇپنى قاشتەك قەلەم قىلىپ، كىچىك تەخسىلەرگە سەي تەييارلاۋاتاتتى. ئۇ، دىدىل بىلەن تېپىلىق سوراقتىن قىزىدىن كېيىن، قازاننى تىڭشاشقا باشلىۋىدى، بالىلار چۈلدۈر-

لىشىپ چۇرسىڭىز، ئۇلارنى ۋە ئۇلارنى.

تاماق داۋامدا لىتىپجان: ئاسىلا - باقسىلا... دىن بۆلەك

ھېچنىمە دىمىدى. پەقەت چاي ئىچىشىپ بىردەم ئولتۇرغاندىن

كېيىن ئىشىكنى چىڭ يېپىۋېتىپ كېلىپ، ئىككى جەينىڭنى جو-

زىغا تىرەپ، بېشىنى ئىككى ئالغىنى ئارىسىغا ئېلىپ ئولتۇرۇپ،

ئېغىر بىر خۇرسىندى - دە، دىدىلىنىڭ كۆزىگە قاتتىق تىكىلدى.

- نىمە ئىش؟ - جىددى سورىدى دىدىل، لىتىپجاننىڭ

رەڭگى - رۇخسارى ۋە كەيپىياتىدىكى كۆڭۈلسىز ھالەتنى كۆرۈپ

تېخىمۇ ئەنسىرىگىلى تۇردى.

- ئېغىر ئەھۋال، شۇم خەۋەر، - دىدى لىتىپجان، ھېچ-

بىر ھودۇقىماستىن تەمكىن ھالدا.

- ھە؟... نىمە؟... شۇم خەۋەر؟...

- ھەئە، بىز ئۈچۈن ناھايىتىمۇ ئېغىر، ئېچىنىشلىق شۇم

خەۋەر.

كۆزلىرى ئالاقزادە بولغان دىدىل لىتىپجانغا تىكىلگەن

ئىدى. لىتىپجان:

- ئاقسۇدا شائىر لۇتپۇللا مۇتەللىپ ئولتۇرۇلۇپتۇ، - دىدى.

- ھە؟... نىمە؟... شائىر مۇتەللىپ ئولتۇرۇلۇپتۇ؟

- ھەئە، - دىدى لىتىپجان ۋە ئۇنىڭدىن ئارتۇق

ھېچنىمە دىيەلمىدى. ئۇنىڭ لەۋلىرى لىپىلداپ، تەنلىرى تەۋرەن-

مەكتە ئىدى. ئارىنى مۇڭلۇق سۈكۈت ئارىلىدى.

- كىمدىن ئاڭلىدىڭىز؟ - ئاران سورىدى دىدىل.

- ئابايام مېنى قىچقىرىشقا ئوغلىنى ئۇۋەتكەن قاسىمجاندىن.

- گومىنداڭ جاللاتلىرىدىن جانغا جان، قانغا قان ئالىمىز،

ئىنتىقام ئالىمىز، - دىدى دىدىل. ئۇنىڭ تەن ۋە تومۇرلىرى

توك تەپكەندەك جىغىلداپ، ئويناق كۆزلىرىدىن ئوت چاقىناپ، تال-

تال كىرىپكىلىرى بىلەن ھەر تال تۈكلىرى نەيزىگە ئايلىنىۋاتقاندا ك
ئىدى. ئۇ، غەزەپ ۋە نەپرەت بىلەن غورور ۋە چاسارەت بىلەن
دىدى:

— بىز قەشقەرنى ئۈچ ۋىلايەت ئىنقىلاۋىنىڭ ئىككىنچى
فۇرۇنتىغا ئايلاندۇرىمىز...

IV

مەن پەلەكنىڭ كۆرمىگەن جەۋرى - چاپاسى قالدىمۇ،
بەندىلەرنىڭ باغرىدا مەھرۇ ۋاپاسى قالدىمۇ؟
قامچىلاردىن قانلىنىپ بولدى تامام كۆپىنەك، چاپان،
ئەسلى رەختى رەڭگىدىن ئېتەك - ياقاسى قالدىمۇ.
دوپپىغا پاتقان بېشىم ئەمدى جاھانغا پاتمىدى،
بۇ جاپالىق جان ئۈچۈن جاينىڭ پاناسى قالدىمۇ.
زەخمىلەپ پۇتلارنى چىشلەپ شۇم كىشەن قىلدى يارا،
دورا يوق، دەرمانىمۇ يوق، دەرتنىڭ دەۋاسى قالدىمۇ.
ئەي دىدىل سەۋرىڭمۇ شۇنچە كۈندە كۆپلەر كۈلپىتىڭ،
ئەيت... بۇ دۇنيانىڭ ساڭا قىلچە ساپاسى قالدىمۇ؟! ...

بۇلۇڭ تەرەپتە ئىنچىقلاپ ياتقان بىرسى يىغا ئارىلاش

دىدى:
— ئەي... ئېيتىڭلارچۇ؟... بۇ جانغا ئارام بەرگۈچى

غەزەلنى ئوقۇغان كىم؟

— كىم بولماقچى؟ تۈنۈگۈن كېچە سۆرەپ ئېلىپ

كىرىپ تاشلانغان ھېلىقى بىچارە يىگىت، — دەپ ئىچ ئاغ

رىتىش ئاھاڭدا جاۋاپ بەردى بىرسى.

بايىقى ئاغرىق كىشى يىغا ئارىلاش ئاجىز ئاۋازىنى ئۈزۈپ-
ئۈزۈپ:

— ھەي ئەزىمەت يىگىت، غەزىلىڭىزنى يەنە بىر ئاڭلىساق
چۇ؟ — دىدى.

ئاغرىقنىڭ تەلىۋىنى قۇۋۋەتلەش ئاۋازلىرى ھەر ياندىن
ئاڭلاندى. دىدىل پۈتمىدىكى كىشەننى شىرىقلىتىپ تۇرۇپ، ئاۋاز-
نى ئۇرغۇتۇپ مۇنۇمىسرالارنى ئوقۇشقا باشلىدى:

شۇم جاھالەت زەنجىرى بىزنى كىشەنلەپ تاشلىدى،
كىمكى چىقتى سەھنىگە ئىشنى خوتۇندىن باشلىدى....

ئىشكىنىڭ ئېچىلىشى غەزەلنى بۆلدى.

V

«ئاتا - بوۋىلىرىمىزنىڭ «تىلى ياتنىڭ دىلى يات» دىگەن
قىممەتلىك سۆزىنى بىز ھەر قاچان ئەستىن چىقارماسلىغىمىز
لازم». — جاڭ سەنمۇ ھە دىگەندىلا سۆزىنى ئەنە شۇنداق باش-
لىدى. ئۇ، تۈنۈگۈن كېچىدىكى جىددى مەجلىستە بۇ دۆرەم يو-
قىتىلىدىغان بىر تۈركۈم كىشىنى قانداق جىمىقتۇرۇش ھەققىدە
بىرقانچە «يېڭى تەدبىر» لەرنى ئوتتۇرىغا قويغان.
— بىزنىڭ بېشىمىزغا ھەممىدىن يامان بالا بولۇۋاتقىنى
ئاۋۇ سوۋېت كۆك كۆزلىرىنىڭ گىراژدان. — پىراژدان دىگەن بىر
نىمىلىرى، — دىگەن ئىدى ئۇ، — شۇنىڭ ئۈچۈن ئاشۇ بىر نىمىلەر-

نېمۇ بۇ قېتىم يوق قىلىدىغانلار قاتارىغا قوشۇپ ئاشۇ كۆك كۆز
ئاپەتلەرمۇ ئېغىز ئاچالمايدىغان بىر ئۇسۇلدا ئىشنى ئەپلىشىمىز
كېرەك ..

جۇ سىلىك بۇ سۆزنى ئىخلاس بىلەن تىگىشىغاندىن كېيىن،
ئىجراسىنى ئابروپپەرەس جاڭ سەنمۇنىڭ ئۆزىگە ۋاڭ جۇجاڭ بىلەن
بىللە بېجىرىشكە يۈكلەپلا ئىشنى ئەپلىگەن ئىدى. جاڭ شۇ
ھەقتە تەپسىلى مەسلىھەتلىشىش ئۈچۈن بۇ ئاخشام ۋاڭ جۇجاڭ
نىڭ يېنىغا كەلگەن ئىدى.

ۋاڭ جۇجاڭ لۆم - لۆم ئورۇندۇقنىڭ يۆلەنچۈكىگە پۈتۈن سالىم
غىنى سېلىپ، مىنگەشتۈرۈلگەن پۈتۈننىڭ تىزىنى گىرەلەشكەن ئالقىنى
ئارىسىغا ئېلىپ، پايىنەك بېشىنى تىك تۇتقىنىچە خۇددى ئەركەك
غازدەك غادىيىپ ئولتۇرۇپ سۆھبەتنى تىگىشماقتا ئىدى.

— ھىلىقى روزى باقى دىگەن جاخونى تېزلىكتە كۆزدىن
يۇتتۇرۇش كېرەك، — دىدى جاڭ، — ئۇنى يوقاتساق بىزگە ئىش
لەپ بېرىۋاتقان كىشىلەرگە يامان تەسىر بېرىپ قويارمىز مېكىن،
دىگەن پىكىرىڭىز ھەققىدە مېنىڭ قارىشىم بۆلەكچە، بۇ قاراشلىق
رىمىنى تۈنۈگۈن تەپسىلى ئېيتىشقا بولىدى. دىمەك، بىز ئۇ جاخو-
نى شۇنداق يوقىتىمىزكى، ھەتتا ئۇنىڭ ئۆلۈكىدىنمۇ ئۆز ئىناۋىتىمىزنى
ئاشۇرۇش ئۈچۈن پايدىلىنىمىز. يەنى قاننى پۇل بىلەن
كۆمۈپ تاشلايمىز، خالاس، — ئۇ سۆزىنى يەنە داۋام قىلدى، —
سىز شۇنىڭغا قەتئىي ئىشىنىڭكى، پۇل بولسىلا، ئىشنىڭ يولىنى
بىلسەكلا، بۇ يەردە ئەخمەقلەر يەنىلا ئاز ئەمەس.

شۇنداق قىلىپ بۇ دۆرەم يوقىتىلىدىغان بىر تۈركۈم «جاخولار»
ھەققىدە تەپسىلى سۆھبەتلىشىپ، ۋاقىت قەرەلى قاتارلىقلار توغرىسىدا
دىمۇ مۇقىم قارارغا كېلىشكەنلىرىدىن كېيىن جاڭ ئۇزاپ كەتتى.

ئونىنچى باپ

قەشقەر ئاسمىنىدا قانلىق بۇلۇتلار

قەشقەر ئاسمىنىدا قانلىق بۇلۇتلار،

قاچانغىچە يۈرەركىن لەيلەپ.

كۈن كۆرسەتمەي بېچارىلەرگە،

ھاللىرىنى خار - زەبۇن ئەيلەپ...

I

ۋەن دەرياسى ئۈستىدە تاڭ پەيتىنىڭ ساغۇچ تۈتۈندەك
تۇمانلىرى لەيلەپ يۈرەتتى. يىراقلاردىكى ۋاز - ۋۇژ -
لارنى ھېساپقا ئالمىغاندا دەريا بويى تېخى تىپ - نىنچ
ئىدى. بۇ تىنچ مۇھىتتا دەريانىڭ بىر خىل رېتىمىدىكى
شاقىرىشى بەكمۇ مۇڭلۇق ئاڭلىناتتى. شۇ ئەسنادا، بۇ مۇڭلۇق
مۇھىتقا مەرسىيە ئوقۇغاندەك بىر ئاجايىپ ناخشىنى لەرزان غىڭ-
شىپ كېلىۋاتقان بىر كىشىنىڭ ئاۋازى دەريا شاۋقۇنلىرىغا ئۆز
ھەسنىسىنى قوشماقتا ئىدى. ئۇ، ئەپكەش ۋە چىلەكلىرىنى فۇم

لۇق قاشقا قويدى - دە. تاھارەت ئالدى. ئاندىن بامدات نامىز -
نى ئۆزىنىڭ بىلىدىغان پەدىسىگە شۇ يەردىلا ئوقۇدى. ئۇ، ئاخىر -
قى رەكەتتىكى تاماملانغان، ئەتتەھىياتۇنى ئەمدىلا يامداۋاتقىنىدا،
قاياقتىدۇر پەيدا بولغان بىرقانچە قاغىلارنىڭ قاقىداشلىرى ئۇنى
ئېزىقتۇرۇۋەتتى. ئۇ، ئىچىدە بۇ بىر توپ شۇم قاغىلارنى قارغىماق -
تا ئىدى. قاغىلار بولسا، بارغانسېرى ئاۋۇپ، سېغىزخانلارمۇ قوشۇ -
لۇپ، دەريا بويىنى باشلىرىغا كىيىپ ۋاقىراپ چۆگىلىمەكتە ئىدى.
ئەپكەشچىنى ① بىر تۈرلۈك سۈر باسقۇلى تۇردى، ئۇنىڭ دىلى
ئەيمىنىپ، تەنلىرى شۈركەنمەكتە ئىدى. بۇ يەجۈجىلەر نىمە ئان -
داق قىلىدىغاندۇ، دەيتتى ئۇ، قاغا - سېغىزخانلارغا ھومىيىپ
قاراپ.

ئەپكەشچى چىلەكنى چۆكۈرۈپ سۇنى ئالدى - دە. ماڭدى. قاغى -
لار بارغانسېرى ئاۋۇپ ۋە كۈچەپ قاينىماقتا ئىدى. ئەپكەشچى
غەزەپ بىلەن غۇدۇراپ ئۇلارنى تىللاپ ئەللىك - ئاتىشى قەدەم -
چە ماڭغىنىدىن كېيىن چىغىر يولىنىڭ چوڭ يولىغا ئايلىنىدىغان
دوخمۇشىغا كەلگەندە ئازگالدا ياتقان ئادەم ئۆلۈكىنى كۆرۈپ قات -
تىق چۆچۈپ كەتتى ۋە ئىختىيارسىز ۋاقىرىۋەتتى.

— ھەي... ھەي...

ئەپكەشچى تىترەك ئاۋازىنىڭ بېرىچە توۋلاپ، سېپىل تۈ -
ۋىدىكى چوڭ يولدىن ئۆتۈۋاتقانلارنى شەرەتلەيتتى:

— ھەي... ھەي... خالايقىلار، ھەي... مەيەرگە كېلىڭلار...!

مەيەردە ئادەم ئۆلۈكى تۇرىدۇ...

ئۇ، ئەپكەش - چىلىگىنى شۇ يەردە قويۇپلا بىردەمىنىڭ
ئارىلىغىدا تۆت - بەشچە ئادەم يىغدى. ئادەملەر ئەيمىنىپ قاشت

① ئەپكەشچى - سۇ توشۇغۇچى، سۈچى.

تۇرۇشاتتى. ئۇلار «ئوغرى ئۆلتۈرگەن ئوخشايدۇ، كاللىسى! — قېنىدۇ...» — دېيىشەتتى.

— ئەنە كاللىسى! — دېدى بىرەيلەن قورققان ئاۋازدا. ھەممە كۆزلەر دوڭغاق سۆگەتنىڭ پۇتىغا ئېسىقلىق تۇرغان قانلىق كاللىغا قادالغان ئىدى. شۇ ئەسنادا ئاسماندىن چۈشكەندەكلا پەيدا بولغان «جىپ» ماشىنا ئادەملەر توپىنىڭ يېنىغا كېلىپ شېپىدە توختىدى — دە، ئۇنىڭدىن ئۈچ ساقچى چۈشتى.


— جەسەتنى ئەڭ ئاۋال كۆرگۈچىلەر كىم؟ — سورىدى ساقچىنىڭ ئىگىز بويلۇق بىرسى.

— مەن، — دېدى ئەپكەشچى ۋە ئەھۋالنى ئېنىق ئېيتتى. ساقچىلار دۇربۇن بىلەن ئەتراپقا قاراپ باقتى. ئاپارات بىلەن نەق مەيداننى سۈرەتكە ئالدى. ئۇلار سۆگەت پۇتىغا قۇلىغىدىن تېشىپ سىم بىلەن ئېسىلغان قانلىق كاللىنى يېشەۋالدى — دە، ئەپكەشچى باشلىق 4 كىشىنى ئېلىپ قېلىپ قالغانلارغا تارقىلىشقا بۇيرۇق قىلدى.

ئىگىز بويلۇق ساقچى ئىككى كىشىنى بۇ يەردە قالدۇرۇپ، كېسىلگەن باش بىلەن ئەپكەشچى باشلىق تۆت كىشىنى ئېلىپ ماڭدى.

ساقچىلار بۇ تۆت كىشىنى ساقچى ئىدارىسىگە ئېلىپ كەلدى ۋە تۈمەن بويىدىكى قانلىق ۋەقەدىن كۆرگەنلىرىنى ئېيتقۇزۇپ، بىر بىرلەپ خاتىرىلەپ ھەر بىر كىشىنى ئۈچتىن قەغەزگە قاتار — قاتار بارماق باسقۇزۇپ، ئۆي — ئادرېسلىرىنى ئېنىق خەتلىۋالغاندىن كېيىن «خاتىرجەم» قىلىپ چىقىرىۋېتىشتى.

شۇنىڭ ئەتىسى ئەتىگەندىلا كۈنئەھەر كوچىسىدا يوغان ۋە ھەيۋەتلىك بىر ئېلان پەيدا بولدى. ئېلان مۇنداق ئىدى:



توضیحاتی در باب...



توضیحاتی در باب...

ئېلان

قەشقەر ۋىلايەتلىك ساقچى ئىدارىسىدىن:

شۇ خۇسۇستا مەلۇم بولغاچكى، مۇشۇ ئاينىڭ 19 - كۈنىدىن 20 - كۈنىگە ئۆتەر كېچىسى شەھىرىمىزدە بىر پاجىئە يۈز بەردى. تۈرمىدىن ئۈچ ئوغرى قاچتى. ئوغرىلار ئىدارىمىزنىڭ ئىشەنچلىك خادىمى روزى باقىنى كېچىلىك نۆۋەتچىلىكىدىن قايتىپ ئۆيىگە كېتىۋاتقىنىدا، تۈمەن بويىدا ئېچىنىشلىق ھالدا ئۆلتۈرۈپ قاچقان. جىددى تەدبىر قوللىنىشىمىز نەتىجىسىدە ئوغرىنىڭ بىرسى تۇتۇلدى. قالغان ئىككىسى تاشقورغان تەرەپكە قاچقانلىقى مەلۇم. مەزكۇر ئوغرىلارنى تۇتۇپ بەرگەن كىشىگە ئىككى مىليون كوي ئىنتام بېرىلگۈسى. قاتىللار قاتتىق جازالانغۇسى.

مەرھۇم روزى باقى ھۆكۈمىتىمىزگە، پىرقىمىزگە ۋە سەنمىن جۇيىغا سادىق بىر كىشى ئىدى. ئۇنىڭ دەپنە ئىشلىرى ئۈچۈن ئائىلىسىگە بىر مىليون كوي ياردەم بېرىلدى.

شۇنىڭ ئۈچۈن جامائەتنىڭ بۇ ئەھۋالدىن خەۋەردار بولۇش بىلەن توپىلاشچى ئوغرىلارنىڭ بۇزغۇنچىلىق ھەرىكەتلىرىدىن ساقلىنىشقا ھۇشيار بولۇشلىرىنى ئاگاھلاندۇرۇپ ئالاھىدە بۇ ئېلان چىقىرىلدى.

مىنگونىڭ $\times \times$ يىل \times ئاي \times كۈنى.

II

قاتتىق دۈشكەلەپ ئېلىپ كىرىلگەن دىدىل دەلدۈگۈنۈپ بارغىنىچە تامغا يۆلىنىپ قالدى. شۇ تۇرقىدا ئۇنى ئەڭ يېقىن قەدىناسلىرىدىن بىرەرسى كۆرسىمۇ تونۇماسلىقى، تونۇسىمۇ تۇرقى-

دىن قورقۇپ قاتتىق ۋاقىرىۋېتىشى مۇمكىن ئىدى. چۈنكى، ئۇ ھازىر بەك جۈدەپ، رەڭگى - رۇخسارىدىن پۈتۈنلەي كەتكەن، ئىككى كۆزىنىڭ پاقىراپ تۇرغىنى بىلەن تىرىك دىگىلى بولمىسا، ئەپتى بەئەينى مۇردىغا ئوخشاپ قالغان ئىدى. ئۇ ھازىر قوش كىشەنلىك ئىككى پۈتىنى كېرىپ، دۈمبىسىنى تامغا تىرەپ، خۇددى پۈپەكلىرىنى قار قاپلىغان قۇمۇشتەك لىڭشىپ ئارانلا تۇراتتى. شۇ چاغدا بىرسى سەت توۋلىدى:

— ھەي جاھىل ئوغرى ئاۋۇنى كۆردۈڭمۇ؟!

دىدىلگە ئاچ بۆرىدەك تىكىلگەن ئۈزۈنتۇرا، توك قاپاق بىگىز قولى بىلەن تام تۈۋىدە خىقىراپ ياتقان كىشىنى كۆرسىتەتتى. دىدىل كۆزلىرىنى چىمىلدىتىپ ئۇ كىشىگە قاراپ شۇنداق قاتتىق ۋاقىرىۋەتتىكى، تۇيۇقسىز تۇرغان جازا ئەترىدىنىڭ مەل مۇنلىرى بۇ ئاچچىق ئاۋازنى ئاڭلاش بىلەن ئورۇندۇقلىرى بىلەنلا ئۆرۈلۈپ كەتكىلى تاس قالدى. دىدىلنىڭ ئۆزىمۇ ئارقىسىدىكى تامغا بېشىنى تىرەپ چىڭ تۇرۇۋالمايغان بولسا، بەلكى يىقىلىپ چۈشكەن بولاتتى. ئۇ ئەمدى ئېغىر ئەھۋالدا ئىچىنى ئۇرغان ئات تەك ئۆپكىسىنى باسالماي بۇقۇلداپ يىغلاۋاتاتتى ۋە قان ئىچىدە ياتقان كىشىگە خۇددى ئانا كۆكسىگە تەلپۈنگەن بوۋاقتەك تەلمۈر-مەكتە، ئىنتىلمەكتە ئىدى، چۈنكى قان ئارىسىدا ياتقان ئۇ كىشى لىتىپجان ئىدى. بۇلارنى ئاشۇ كېچىسى تۇتۇپ كەلگەنلىرىدىن تارتىپلا ئايرىم - ئايرىم قامىۋەتكەن ئىدى.

نەچچە ۋاقىتتىن بۇيانقى سوراق - سوئاللار ئارقىلىق، دىدىل ئۆزىنىڭ جانىجان دوستى لىتىپجاندىن تامامەن مەمنۇن ئىدى. ئۇنىڭ جاۋاۋىدىن ساقچىلار باغلاپ ماڭغان ۋاقتىدا دىدىلنىڭ ئەقىلگە ئىشارەت قىلىپ بەرگەن بەلگىلىرىدىن لىتىپجاننىڭ

ھېچبىر چەتلىمىگە نىلىكى سېزىلىپ تۇراتتى.

— ...

— سەن سايىم؟

— ھەئە، مەن سايىم.

— سەن ئاقسۇدىن كەلگەن؟

— ھەئە مەن ئاقسۇدىن كەلگەن.

— ئاقسۇدىن نىمىشكە كەلگەن؟

— تاماكىچى ئىدىم، قەشقەرنىڭ تاماكىسى ياخ-

شى دەپ تاماكا ئالغىلى كەلگەن ئىدىم.

— تاماكا ئالغىلى كەلگەن بولساڭ، ئالدىغىنىڭنى ئېلىپ

نىمىشكە كەتمىدىڭ؟

— بۇ يەردە ئوقەت بەك بەلەنكەن، ئاقسۇدا ئايدا ئالدىم

خان پايدىنى بۇ يەردە...

— بولدى، كۆز بويامچىلىق قىلما. بىزنى ئالدايمەن دەپ

ئويلىما. راستىڭنى ئېيت، سېنى ئاقسۇدىن كىملەر، قانداق تاپ-

شۇرۇق بىلەن ئەۋەتكەن؟

— ھېچكىم، ھېچقانداق تاپشۇرۇق...

— ھەي ئوغرى، بىز ھەممىنى بىلىپ بولدۇق، قوللىمىزدا

پاكت تولۇق، راستىڭنى ئېيت.

— راستىم شۇ.

— ھەي كاززاپ ئوغرى ئاقسۇدىن سېنى ئىلى ئوغرىلىرى

ئەۋەتكەن، روزى باقىدىن ئاڭلىغانلىرىڭنى، يەنە قانداق مەخپىيەت-

لىكىلىرىمىزنى ئوغرىلاپ، كىملەر ئارقىلىق ئۆز خوجايىنلىرىڭغا

يوللىغانلىرىڭنى، ئاقسۇ ۋە قەشقەردىكى مۇناسىۋەتلىك شىكۈچى كىشى-

لىرىڭنىڭ ھەممىسىنى ئېيت! تولۇق ئېيت!

— ھەي جاھىل ئوغرى، — دىدى ھىلىقى ۋاقىرىغاق كېلىپ
دىدىلىنىڭ قولىنى قاتتىق قېقىۋېتىپ، — راستىڭنى ئېيتامسەن، يا
سەنمۇ ئاشۇنداق ...

بار دەرمانى ۋە غەزىۋىنى جۇغلاپ ئۆزىنى بىراقلا ئاتقان
دىدىل باش بىلەن بىر قويۇپ سوراچىنىڭ مايمۇنىنىڭكىدەك تۆشۈك
لىرى تۆپىگە قارىغان بۇرنىنى ماكچايتىۋېتىپ ئۆزىمۇ دۇملا يىقىلدى.
شۇنىڭ بىلەن جازا جاللاتلىرى بىراقلا ئېتىلىپ كېلىپ بىچارە
دىدىلنى شۇنداق ئۇرۇۋەتتىكى، ئېغىر ئازاپلاردا زەخمىلەنگەن
ئۇنىڭ بەدەنلىرى ئەمدى خۇددى پاخشە تۇخۇمدەك زىدىلىنىپ
ھېچ ھالى قالمىدى. ئۇنى خۇددى كىگىز پىشۇرغاندەك دومىلىتىپ
تەرەپ - تەرەپتىن تەپكەنلىرىدە ئېغىز، بۇرۇن ۋە قۇلاقلىرىدىن
قان كۆپۈكلىرى پۇژۇلدىغان دىدىل مۇشت ۋە چىشلىرىنى چىڭ
كىرىشتۈرۈپ ياتاتتى. جاللاتلار يەر ئاستى ئازاپخانىدىن ئۇلارنى
سۆرەپ ئېلىپ چىققانلىرىچە قاپقاراڭغۇ تۈن قوينىغا ئېلىپ كىرىپ
كېتىشتى.

III

دىدىل ھۇشىغا كەلگەندە، قانداقتۇر بىر تۈرلۈك قاڭشىق
پۇراق دىمىغىنى ئۆرتىمەكتە ئىدى. مەھبۇسلارنىڭ مۇڭلۇق ۋاراڭ -
چۇرۇڭلىرى، كىشەنلەرنىڭ ئاچچىق جاراڭ - جۇرۇڭلىرى قۇلاقنى
تېشىۋېتىدىغاندەك قاتتىق ئاڭلىناتتى. دىدىل بىر دەمدىن كېيىن
بىلىدىكى، بۇ ئۆزى ئىلگىرى سولانغان قاماقخانا ئەمەس ئىدى.
قارامتۇل، تەمبەل، قاڭشالىق، قاۋۇل بىر كىشى بۇ قاماقخانا

ھەققىدە مۇنداق دېدى:

... بۇ جاي ئەسلىدە قەشقەرنىڭ 1930 - يىللىرى قۇرۇلغان تۈنجى قېتىمقى زامانىۋى شىپاخانىسى بولۇپ «ھىلال ئەھمەر»^① دوختۇرخانىسى دەپ ئاتىلاتتى. بۇ دوختۇرخانا قەشقەرنىڭ داڭلىق دوختۇرخانىسى تۇرغۇن ھېككىم قاتارلىق ئىلغار زاتلارنىڭ كۈچى بىلەن بىنا قىلىنغان ئىدى. كۆرمىگەن كىشىلەرنىڭ دەردىگە داۋا، رەنجىگە شىپا بېغىشلىغان بۇ مۇبارەك جاي - تەتۈر تەقدىر قىسمىتى بىلەن كېيىنكى چاغلاردا قاماقخانىغا - جاللات شىك شىسەينىڭ ئادەم سويىدىغان قۇشخانىسىغا ئايلانغان ...

تۈن مەزگىلى ئىدى. ھەممىياق جىمجىت. ھاۋا بەكمۇ سەت ۋە سۈرلۈك تۇتۇلغان. قاپ - قارا قات - قات بۇلۇتلار ئاسماننى تەكشى قاپلىغان. پۈتۈن ئالەمنى ئاخىرەتنىڭ دوزاق كېچىسى باغرىغا باسقاندەك مۇڭلۇق ۋە مۇدەھش بىر كەيپىيات ھۆكۈم سۈرەتتى. شۇ سۈرلۈك مۇھىت قويندا ئەزىزانە قەشقەر ئۆزىنىڭ ئەسىرلەر بويى تۈگىتەلمىگەن غەپلەت ئۇيقۇسىنى بەھوزۇر ئۇخلىماقتا ئىدى. دەل شۇ چاغدا بىردىنلا «تۈرمىگە ئوت كەتتى» دىگەن ۋاراڭ - چۇرۇڭ ئەتراپنى بىر ئالدى. ئوتنىڭ يالقۇنى تاملارنى ۋە ئەتراپ - لارنى يورۇتماقتا. تۈتۈنلەر بۇرۇختۇرۇم بولۇپ ئۆيلەرنى قاپلىماقتا ۋە قىزىل يوللۇق قارا رەختەك يەلپۈنۈپ ئاسمانغا ئۆرلىمەكتە ئىدى. پاختا، لاتا قاپلانغان ئېغىزلاردىن ئېتىلىپ چىقالماي يۈرەكلەرنى

① ھىلال ئەھمەر - يېرىم قىزىل ئاي، يەنى خەلقارا «قىزىل كىرىست جەمىيىتى» (سەلىپە ئەھمەر) نىڭ ئىسلام ئەللىرىدە قوللىنىلغان مۇسۇلمانچە ۋارىيانتى. بۇ سەھىيە ساھەسىنىڭ خەلقارا پىدائىلار جەمىيىتى بولۇپ، 1864 - يىللىرى بارلىققا كەلگەن.

بۇرۇختۇرۇم قىلىۋاتقان غەزەپ غۇم - غۇملىرى، ئازاپلىق ئاھ-ۇ
پەرياتلار چوغلانغان تاملارنى تەترەتمەكتە ئىدى.

شۇ ئاندا بىر يىگىت ئوڭ قولىنىڭ بىگىز بارمىغىنى غاچچىدە
چىشلەپ ئۈزۈۋالدى - دە، ئوت يالقۇنى يورۇتقان تۈرمە تېمىغا
قان بىلەن خەت يېزىشقا باشلىدى. بۇ چاغدا غەزەپ ئاۋازى بىلەن
ئاغزىدىن ئوت چاقناتقان بىرسى:

- ئاھ... دىدىل، - دەپ جېنىنىڭ بېرىچە ۋاقىرىدى. بۇ
لىتىپجان ئىدى. ئىككى دوست گىرەلىشىپ قۇچاقلاشقىنىچە دەھشەت-
لىك ئوت دېڭىزىغا چۆكۈپ كەتتى.

تاڭمۇ ئاتماقتا، تۈن بويى قاتتىق قوغداش ۋە يىغىش-
تۇرۇشلار بىلەن ھارغان جازا جاللاتلىرىمۇ ئۆز گۆرلىرىدە يات-
ماقتا؛ قەشقەرلىقلەرمۇ ئەرەپ مەزىنىنىڭ يۈرەكلەرنى يىغلاتقىدەك
مۇڭلۇق ئاۋازىنى ئاڭلاپ غەپلەت ئۇيقۇسىدىن ئاستا - ئاستا ئوي-
خانماقتا ئىدى.

مانا، ئەتراپ ئاقىرىشقا، توپ - توپ قارغىلارمۇ قەشقەر
ئاسمىنىدا ئەركىن ئويىناپ چوقان سېلىشقا، توپ - توپ كەپتەرلەرمۇ
سۆزگەنلىرىنى سايىرىتىپ بۇلۇتلار باغرىدا جەۋلان قىلىشقا باشلىدى.
كاشكى، ناتاۋان قەشقەرلىق «ئوت كەتكەن تۈرمە» نىڭ
مۇڭلۇق خارابىسىنى ئارىلاپ، يۈرەك باغرىنى يارىلاپ يۈرۈپ بول-
سىمۇ ھەر بىر كۈل گۈمبەزلىرى ئاستىدىن ئۆزلىرىنىڭ كاۋاپ بولغان
بالىلىرىنى تېپىۋالالمىسچۇ! ... قارامۇچتەك قورۇلۇپ، تارامۇچتەك
تارتىشىپ، قورۇلغان تېرىدەك بولۇپ قالغان، ئالەمدىن ئېغىر ئادا-
ۋەتتە ھەسرەت - نادامەتتە كەتكەن يۈزلەپ ئەۋلادىنىڭ بەختسىز
دىدارىنى كۆرەلمىسچۇ!!!...

قانلىق تام تۈۋىدە، قومۇش كۈللىرىنىڭ تېگىدە بىر بىرىگە


چىڭ گىرەلىشىپ قورۇلۇپ قالغان بىر جۈپ تەن دىققەتنى داخىل
قىلارلىق دەرىجىدە ئېچىنىشلىق ئىدى. ئۇلارنىڭ ئازاپ قامچىلىرى
قات - قات قارايتقان جاراھەت ئىزلىرى، ئوتتا كۆيۈپ يېرىلغان
يەرلىرىدىن قاپ - قارا قانلار تەپچىرەپ تىلىم - تىلىم تەنلىرىگە
چاپلاشقان ئىدى. دىدىلىنىڭ چىشلەپ ئۈزۈلگەن بارمىغى ئۈچىدىكى
ئۇيۇپ قالغان قان خۇددى ئەخلەتلەر ئارىسىدا ياقۇت يالتىرىغان
دەك بىر ئاجايىپ چاقناپ، چوغدەك ۋالىدايتتى.

قەشقەر ئاسمىنىدا ھازىر ئاخشامقى قاپ - قارا تۈتەك ۋە
تۇمانلار يوق ئىدى. ئەمما شەھەر ئۈستىدە ئىگىز ۋە ھەيۋەتلىك
گۈمبەزدەك دۈپ دۈگلەك يوغان بىر پارچە قارا بۇلۇت لەيلەپ تۇرات
تى. بۇ بۇلۇت تۈندىكى ئوت تۈتۈنلىرىنىڭ ئاسمان باغرىدىكى
ئۇيۇتمىسى بولۇپ، ئۇنىڭ چۆرىسىدە ئوت يالقۇنىدەك رەڭدار
سىزىقلار خۇددى قىزىل دۇخاۋىدىن جىيەك تۇتقاندەك ۋالىدايتتى.
بۇ بولسا، شائىر دىدىل تۈرمە تېمىغا قان بىلەن يېزىپ قويغان
خەتنىڭ بۇلۇتلار باغرىدىكى يالقۇنلۇق شولىسى بولۇپ، ئۇ ماۋۇئىدى:
دۇنياغا كېلىش جىنايەت!!!

2 - قىسىم

بىرىنچى بۆلۈم


قانلىق ساي



موسم - ۵

وفاؤں کی چھٹی

بہار - ۱



مۇقەددىمە

پاتەنغىل مەس بولۇپ، يوق تاماشا،
بىل بۇ باياۋانلار ئارا كىملىرى يۈرگەن.
ئاتلىرى ئاسمانغا قاراپ كەشەنەشەپ،
ئىگىلىرى سەھرالاردا ئۆلگەن.
ئۈچە يىلىدىكى قۇشلار سۆرىشەپ،
قۇرۇق قاخشال دەرەخلەرگە ئىلگەن.
ئەرلىرىنى سېغىنىپ ئامراق خوتۇنلىرى،
كېچىلىرى چۈشلىرىدە كۆرگەن.
لەشكەرلىرىنى ئۇرۇش مەيدانىدا نابۇت قىلىپ،
قوماندانلار ئۆزلىرى قايتىپ كەلگەن.

ادەم ۋە ئاتلارنىڭ ئۆلۈكلىرى ساينىڭ تېشىدەك ياتاتتى.
تاڭ سۈزۈلۈپ، ئەتراپ ئېنىق كۆرۈنمەكتە ئىدى. قىيادىكى
تاش قىسىلچىدا ئاشۇ سايدىكى قانغا چىلىشىپ ياتقان ياپ - يالىڭاچ
جەسەتلەرگە قاراپ شۈمشىيىپ ئولتۇرغان كىشى ئۇرۇش دەھشەت-
لىرى تەسۋىرلەنگەن جۇڭگو جەڭنامىلىرىدىن قاچاندۇر يادىدا قالغان
يۇقۇرقى شېئىرنى ئەسلەپ ئىختىيارسىز ياش تۆكۈمەكتە ئىدى. بۇ
ئەشەددى ئاۋانتورست، تاش يۈرەك ھەربىي بىيۇروكراتنىڭ تېخى

تۈنۈگۈنلا شەپقەتسىز كۆزلىرىدىن بۈگۈن ياشلار تۆكۈلۈۋاتقىنىغا ئەتراپتىكى قۇرام تاشلارمۇ ھەيران بولۇپ، ھەربىر تۆشۈكلەردىن غەزەپ ياغدۇرۇپ قاراۋاتقاندەك قىلاتتى. شۇ ئەسنادا قايماقتىندۇ پەيدا بولغان بىر جۈپ ئالا قاغا ئاۋازىنىڭ بېرىچە قاقىلداپ ئۆ- لۈكلەر ئۈستىدە چۆگىلەشكە باشلىدى، ئۇنىڭغىچە قارا قاغا، توقۇناق قاغا، غۇك قاغا ۋە سېغىزخانلارمۇ ئارقا - ئارقىدىن ئاۋۇپ، جېنىنىڭ بېرىچە ۋاقىرىشىپ، قانلىق سايىنى سۈرلۈك بىر جەھەننەمگە ئاي- لاندۇرغىلى تۇردى. تەنلىرى جۇغۇلداپ، كۆڭلىگە ۋەھىمىلەرتولغان ھىلىقى ئادەم يېشىنى يىڭى بىلەن سۈرتىۋېتىپ يېنىدىكى يىگىتكە دىدى:

- ئەمدى قانداق قىلىش كېرەك، ئاجەنشىڭ؟
- سىزنىڭچە قانداق قىلساق بولار، سىجاڭ؟
- قانداق قىلساق بولاركىن...
- مېنىڭچە بۇرچىڭغا قايتىشىمىز كېرەك، بۆلەك ئامال يوق.
- يەنە شۇ ئالتايغىمۇ؟
- ئۇنى بۇرچىڭغا بارغاندىن كېيىن كۆرمەيمىزمۇ؟
- ماقۇل، شۇ بۇرچىڭغا قانداق بارىمىز؟
- تۈنۈگۈن كەلگەن يولىمىز بىلەن قايتىمىز - دە، بال ئۆتكەلگە بارغاندا چوڭ يول بىلەن ئۇدۇل كېتىمىز، بولمىسا، ئېرتىش دەرياسىدىن ئۆتكىلى بولمايدۇ.
- شۇدە... ئۇھ! ... ئوزۇقنى قانداق قىلىمىز؟
- قانداق قىلاتتۇق؟ بىز ئۇيغۇرلاردا «باشقا كەلسە باتۇر» دېگەن گەپ بار. بىر - ئىككى كۈنگە چىدايمىز... بولمىسا ئۆلگەن ئاتلارنىڭ گۆشىدىن ئازراق ئېلىۋالارىمىز، بۆلەك ئامال يوق.
- بۇ دېگىنىڭ ئورۇنلۇق، - دەۋېتىپ يانچۇغىنى سېلىدى

جاڭ سىجاڭ، — چاقماقمۇ ئاخشام چاپاننىڭ يانچۇغىدا كېتىپتۇ.
 ئوتنى قانداق قىلارمىز ئەمدى؟
 — بىر ئامالنى قىلارمىز.
 — ئۇنداقتا سەن بېرىپ...
 — ئىككىمىز بىللە بېرىپ سىمىزدىن...
 — مە... مەن مۇشۇ يەردە ماۋۇ دۇربۇن بىلەن كۆزىتىپ
 تۇراي. سەن... سەن ئەكەلگىن.
 ئاجەننىڭ ئىلدام ماڭدى. ئۇ پەسكە چۈشۈپ بېرىۋاتقىنىدا
 جاڭ سىجاڭ:
 — ئا... ئاجەننىڭ تېزىرەك بولغىن، — دىدى. شۇ ئارىدا
 ئۇ كىچىك خاتىرە دەپتىرىگە «قانلىق ساي ۋەقەسى» دىگەن
 قۇرنى قىڭغىر — قىيىن يازالدى — دە، ئاستىغا «جۇڭخۇا مىنگو
 31 — يىل» دەپ يازدى — يۇ. ئاي، كۈن چېسلاسىمۇ تاپال
 ماي قالدى.
 ئاجەننىڭ لايىقىدا پەسكە چۈشۈپ باردى — دە، قىي
 پاش بەلدە گۈمبەزدەك ياتقان ئاق بوز ئاتنىڭ يوتىسىدىن تېرىپ
 سى بىلەن كېسىپلا قاچتى. چۈنكى قاغىلار قىيامەت قەيىم قىل
 ماقتا ئىدى.
 — ھازىرچە يول بىلەن ماڭماي، دەريا بويى بىلەن، چات
 قاللار ئارىسى بىلەن ماڭايلى! دۆڭدە ماڭساق خەتەرلىك، — دى
 دى ئاجەننىڭ.
 — قا... قانداق دەيسەن؟ — سىجاڭنىڭ چاپاقلاشقان كۆز-
 لىرى چەكچىيىپ كەتتى.
 — ئاخشام قاراڭغۇدا قېلىپ قالغان نەرسىلەر بولسا تېپىپ
 ۋالىمىز دەپ باندىتلار يەنە كېلىپ قېلىشى مۇمكىن.

— توغرا ئېيتتىڭ. قېنى تېزرەك كېتەيلى!
 ئۇلار چاتقاللار ئارىسى بىلەن پايپاسلاپ ماڭدى، بىر يەر-
 لەرگە بارغاندا ئاجەنشىڭ بىر تال ئاق تاشنى ئېلىۋېدى، سىجاڭ
 چۆچۈپ، كۆزلىرى چەكچەيگەن ھالدا سورىدى:
 — ئۇنى نىمە قىلىسەن؟
 — كېرىكى بار.
 — نىمە كېرىكى؟
 — ئوت چىقىرىمىز، — ئۇ كېتىۋاتقىنىدا بىر چاغلار-
 دا دادىسىنىڭ ئاق تاش بىلەن چاقماق چاققىنى يادىغا چۈش-
 كەن ئىدى.
 ئۇلار بىر يەرگە كەلگەندە قىيادىن دەرياغا تۇتاشقان جىرا-
 دىكى جىغان، جىگدە، قارا سۆگەت، مەجنۇن تال، تېۋىلغا ۋە قو-
 مۇشلار بىلەن قاپلانغان قويۇق چاتقاللىققا توسىلىپ قالغاچقا، دۆڭ-
 دىكى يولغا چىقىشقا توغرا كەلدى. ئۇلار دۆڭگە يامىشىپ چىقىۋات-
 قىنىدا، يىراقتا تۇرغان تاغ چوققىلىرى خۇددى ئات ئۈستىدە تۇر-
 غان ئىگىز تۇماقلىق قازاقلارنىڭ بېشىدەك كۆرۈنىدى - دە، يۈر-
 گى قارتتىدا قىلغان سىجاڭ يان بېغىرىغا ئۆزىنى تاشلاپ سوزۇلۇپ
 ياتتى. بۇ چاغدا كۈن قايرىلىپ تاغدىن پەسلەپ بارماقتا ئىدى.
 ئۇ، ئىنچىق ئارىلاش ئاۋازى بىلەن دىدى:
 — ئاجەنشىڭ، ئازراق ئارام ئالايلىچۇ...
 ئاجەنشىڭمۇ ئولتۇردى. كۆپ ئۆتمەي سىجاڭ يېنىك خورەك
 تارتقىلى تۇردى. ئۇنىڭ جىغانلار تىتما - تىتما قىلىۋەتكەن كى-
 يىملىرىنى، چاڭ - توزاڭغا كۆمۈلۈپ، چاپاقلارغا چۆمۈلۈپ كەت-
 كەن يۈز - كۆزلىرىنى ۋە تېخى تۈنۈگۈنلا چوڭ قوشۇنغا قوماندا-
 لىق قىلغان كىشىنىڭ بۈگۈن بۇ قاقاس دۆڭدە خۇددى مەجرۇھلار-

غان بۆرىدەك خاقىراپ خورەك تارتىپ ياتقىنىنى كۆرگەن ئاجەن-
شىڭنىڭ ھەم كۈلگىسى، ھەم يىغلىغۇسى كېلەتتى. كۆپ ئۆتمەي
ئاجەنشىڭنىڭمۇ كۆزى ئۇيقۇغا كەتتى. ئۇ، چۆچۈپ ئويغانغىنىدا
كۈن تاغدىن پەسلەپ قالغان ئىدى. ئاجەنشىڭ سىجاڭنىڭ ئۇيقۇ-
ئارامىنى يەنە بىر دەم بۇزماسلىق، ئالدى بىلەن يولنىڭ يېقىن-
يىراقلىغىنى بىلىش ئۈچۈن ئاستا قوپۇپ دۆڭگە ماڭدى.
يول ئانچە ئۇزاقتا ئەمەس، 300 مېتىرچە يەردە ئىدى.
ئۇنى ھەممىدىنمۇ بەك خوش قىلغىنى ئات تىزەكلىرى ئارىسىدا
پاقىراپ كۆرۈنگەن ساپ - سېرىق قوناقلار بولدى. ئۇ ئۆمىلەپ
يۈرۈپ شەپكىسىگە قوناق تېرىشكە كىرىشتى. ئۇ قايتىپ كەلگەندە
كۈن غايىپ بولۇپ، سۇس سېرىق گۈگۈم باشلىنىۋاتاتتى. سىجاڭ
بولسا، تېخىچىلا خورەكلەر خۇمدىنىدا تاۋلانماقتا ئىدى. ئاجەنشىڭ
ئۇنى قىچقىرىپ، تەۋرىتىپ يۈرۈپ ئاخىرى ئويغاتتى. سىجاڭ شەپ-
كىدىكى قوناقنى كۆرۈش بىلەنلا كۆزلىرىنى چىچىقلىتىپ بەكمۇ
ھەيران قالدى ۋە غەلىتە بىر تۈرلۈك كۈلۈمسىرىدى. ئاندىن بېغى-
نىمۇ سورىماستىن ئۈزۈمگە ئىشتىياق باغلىغاندەك قوناقنىڭ نەدىن
كەلگەنلىكىنى سوراشقىمۇ ئۈلگۈرمەيلا تۇتۇش قىلدى. شۇنىڭ بى-
لەن ئىككىسى ئىككى تەرەپلەپ كىرىشىپ سېرىق قوناقلارنى خۇد-
دى ئىشتەيلىك ئاغماقلىرىدەك گۇدرۇچلىتىپ چايناشقا باشلىدى. كې-

يىن سىجاڭ: — يەنە ئازراق دەم ئالايلىچۇ، — دېدى — دە، موڭكىدە
ياتتى.

سەھرا تۇنى باشلاندى. ئالەمنى گۆردەك قاراڭغۇلۇق قاپلى-
ماقتا ئىدى. بۇ مۇدەھىش ۋە سۈرلۈك تۈن جىملىغىنى پەقەت نېرى-
راقتىكى دەريانىڭ شاۋقۇنلىرىلا بۇزۇپ تۇراتتى. بىر چاغلار

بولۇۋىدى، يەر تېگىدىن كەلگەندەك ئاڭلىنىشقا باشلىغان ئاۋاز بارغانسېرى كۈچىيىپ، زىمىندە زىلزىلە، تەنلەردە تىترەك پەيدا قىلغىلى تۇردى. ئۇلار يەرگە چاپلىشىپ ياتاتتى. ئاجەز شىك تىڭشاپ:

— ماشىنا ... ماشىنىنىڭ ئاۋازى، — دىدى.

— ھە؟... نىمە؟... ماشىنا دەمىسنا؟

— ھە، ماشىنا، بۇ كۆكتوقايدىن كېلىۋاتقان سوۋېتتىنمەك

ماشىنىلىرى بولسا كېرەك.

— بەلكىم.

— توسايلى.

— ھەي!... ساراڭ بولدۇڭمۇ ئەخمەق! ئۇلارنى قانداق

توسىغىلى بولىدۇ؟

— نىمىشكە توسىغىلى بولمايدىكەن؟ ئۇلارمۇ ئادەمغۇ؟ تو-

سايىمىز، ئۇلار بىزنى بۇرچىنغىچە ئېلىۋېلىشى مۇمكىن، بولمىسا

بۇ چۆلدە قانداق قىلىمىز؟ جۈرۈك توسايلى!

— ماڭ ئەخمەق، توسىساڭ ئۆزەڭ توسا.

ئاجەزنىڭ شەپكە ۋە ھەربى كىيىمىنى سېلىپ تاشلىدى -

دە، سېرىق كۆينەك بىلەن يول تەرەپكە ماڭدى.

سېجاڭ ئالدىراپ:

— ئا... ئاجەزنىڭ... ھە... مەن، — دىدى.

ئاجەزنىڭ يولىنىڭ ئوتتۇرىسىدا ئوڭدىسىغا ياتاتتى. قاتار-

لىشىپ كېلىۋاتقان ئالتە ماشىنىنىڭ ئەڭ ئالدىنقىسىنىڭ شوپۇرى

يولىنىڭ ئوتتۇرىسىدا، دۆڭنىڭ كۆرۈنەرلىك ئاغزىدا مېدىرلاپ يات-

قان كىشىنى كۆرۈش بىلەنلا توختىدى. ئاجەزنىڭ ئۇيغۇرچە بىر

نىمىلەرنى دەپ بەلگە بەردى، ئاندىن ئىككى قولىنى ئىگىز كۆت-


رېپ توختىغان ماشىنىنىڭ ئالدىغا باردى.
ماشىنىدىن بېشىنى چىقارغان دوغلاق كۆك كۆز كىشى بوم
ئاۋازدا:

— مۇسۇلمانىن، — دىدى.

— ھە... ھە... لادنا... مۇسۇلمان، — دىدى ئاجەنشىڭ.
كۆك كۆز كىشى تاپانچا تۇتقان ھالدا ماشىنىدىن چۈشۈپ،
كەينىدىكى ماشىنىغا قاراپ:

— يوركا... يوركا... — دەپ توۋلىدى.

كەلگىنى ئوتتۇرا بويلىق، قارىمۇتۇق، يالپاق يۈزلۈك يى-
گىت ئىدى. ئۇ، ئاجەنشىڭگە قازاقچە سۆزلىدى ۋە ئەھۋالنى ئۇ-
قۇپ كۆك كۆزگە ئۆرۈۋىدى، كۆك كۆز كىشى دەرھاللا:
— نو، لادنا، — دىدى.



بىرىنچى باپ

ئانا قەشقەر

مەن بۇياققا ماڭغاندا،
ئانام دەرۋازىدا قالغان.
قاچان كېلەرسەن بالام دەپ،
قارا كۆزىگە ياش ئالغان.

— خەلق قوشىغى

I

چۈشكۈنچى ئامانەت جۈمەدىن ياندى. ھېيتكار مەيدانى ئادەملەر قاي-
نىمىغا ئايلاندى. ھۆپىگەرلەرنىڭ خېرىدار قىچقىرىپ توۋ-
لاشلىرىمۇ بىر سەنئەت ئىدى.
مېچىتتىن چىقىپ، ئادەملەر ئارىسىنى ئارىلاپ بارغان ئوت-

تۇرا بويلۇق، بۇغداي ئوڭلۇك، كەكە ساقال كىشى چىرايلىق بىر
ئوغۇلنى ئەگەشتۈرۈپ رەستە تەرەپنى كۆزلەپ ماڭدى، بۇ، 50
ياشلار ئۆپچۆرىسىدىكى مۆمىن ئاكا بولۇپ، يېنىدىكى قاتشاللىق،
قارىقاش، ئويناق كۆز بالا ئۇنىڭ ئوغلى ئابدۇراخمان ئىدى.
ئابدۇراخمان بۇنىڭدىن ئۈچ كۈن ئاۋال بىر ئىش بىلەن
شەھەرگە كىرگەن ئىدى. ئۇ كىشىلەرنىڭ بىر دوخمۇشقا توپلىشىپ
قالغىنىنى كۆردى - دە، ئۇ يەرگە كېلىپ «...ئۇرۇمچىگە ئوقۇغۇ-
چى قوبۇل قىلىش ئېلانى... يېشى، جىنسى، ۋاھاكازا... 1940 -
يىلى... ئاۋغۇست» دىگەنلەرنى ئوقۇدى. شۇنىڭ بىلەن جانلىرى
سۆيۈنۈپ ئۆيىگە ئالدىراپ قايتقان ئابدۇراخمان كۆپتىن كۆتكەن
ئۈمىدىگە ئەمدى پۇرسەت كەلگەنلىكى ھەققىدىكى خوشاللىغىنى
ئېيتقان ئىدى، ئانىسى ھەمراخان ئۇنىماي قويدى.
- ماڭا قاراڭلار ئانىسى، - دەيتتى مۆمىن ئاكا ھەمرا-
خانغا يېلىنىپ، - بارسۇن، بىزنىڭ ۋاقتىمىزدا ئوقۇۋالسۇن!
يۇرت كۆرۈپ، شەھەر كۆرۈپ كۆزى ئېچىلسۇن! بىزدەك نادان
بولۇپ، قاراڭغۇلۇقتا قالمىسۇن!
- ئۇ دىگىنىڭلارغۇ توغرا دادىسى، - دېدى ھەمرا-
خان، - دۇنيالىقتا كۆزىمىزگە كۆرۈنگىنى شۇ ئابدۇراخمان تۇرسا،
ئۇنىڭدىن ئايرىلىپ قانداقمۇ چىدايمەن!
ئاخشىمى ئايدىڭدا، ئۈجمە ئاستىدىكى سۇپىدا بۇ سۆزلەر
يەنە ئۇزاق داۋام قىلدى. ھەمراخان ئاچا ئابدۇراخماننى ئۆيلەش
ھەققىدىكى ئويلىرى، ئارزۇ - ئارمان، تۈككەن تۈگۈچلىرى توغرىسىدا
مۇ ئېيتىپ ئۆتتى. ئەتىسى تونۇر بېشىدا بۇ سۆزنى يېقىن جەمە-
تى پاتەمخانغا دېۋىدى، ئۇ ھە دىگەندە خۇددى سوغاق سۇ سەپكەن-
دەك ئەندىككەن بولسىمۇ، كېيىن كۆڭلى ئارامغا چۈشۈپ، خۇش خۇي-

لۇق بىلەن سۆزلەپ، ئۆزىنىڭ نىيەت - مۇددىئاسىنىمۇ ئېيتىۋەتتى.
- راستىمنى دىسەم، - ھەمرا ئاچا دەيتتى ئۇ قىزىرىپ
كۈلۈپ، - مەن ئابدۇراخماننى بالا قىلىۋالارمەن دىگەن نىيەتتە
ئىدىم. قىزىم ئارزۇگۈل سەل كىچىك بولغانلىقتىن بۇنى ئاغزىم
دىن چىقىرايماي يۈرەتتىم. ناۋادا ئارزۇگۈل يەنە ئىككى - ئۈچ
ياش چوڭراق بولسا، سىلى ئېغىز ئاچمىساڭلارمۇ، مەن ئۆزەم ئال
لىقاچان ئېغىز ئاچقان بولاتتىم. ھەمراخان ئۈنلۈك كۈلۈۋەتتى ۋە:
- ۋاي ئۇكام راستمۇ؟ - دەپ سورىدى.

- ما ئاچامنى؟ ... راستمۇ دەۋاتقىنىنى؟ ...

- ئۇنداق بولسا، بالىنى ئوقۇشقا ئەۋەتمەيمەن.

- ياق ئاچا، ئابدۇراخمان ئەقىللىق بالا. ئۇ، ئوقۇپ كەلسۇن!

ئىككى - ئۈچ يىل دىگەن ھېچقانچە گەپ ئەمەس، ئاڭغىچە ئارزۇگۈل
چوڭ بولۇپ قۇرامىغا يېتىدۇ، مېنىڭ گېپىم گەپ مۇشۇ كۈندە
ھەممە كىشى ئوقۇغاننى ياخشى كۆرىدۇ، قىزلارمۇ ئەپەندىگە تې
گىمىز دەيدىغان بولۇپ كەتتى. ئابدۇراخمان ئوقۇپ كەلسۇن.

- ۋاي جېنىم ئۇكام، مېنىڭمۇ مۇددىئايىم شۇ ئىدى. بىر

ئېيىنى تېپىپ، بۇنى سېنىڭ سەمىڭگە سېلىپ، ئارزۇگۈلنىڭ قولى

غىغا يىپ باغلاپ قويارمەن دەپمۇ يۈرەتتىم. قىزىڭ ئارزۇگۈل ئە-

مەس، ئالتۇنگۈل بولىدۇ، ئالتۇنگۈل. ئۇنىڭغا بەكمۇ زوقۇم كېلى-

دۇ. ئەمىسە گېپىمىز گەپ - ھە؟ ...

- ھەئە، گەپمۇ ئېغىزدىن چىقىدۇ، جانمۇ ئېغىزدىن ...

شۇنداق قىلىپ، ئاتا - ئانا، ئۇرۇق - تۇققان، خوشنا -

خۇلۇملارنىڭ كېڭىشى ۋە كېلىشتۈرۈشى بىلەن ئابدۇراخماننىڭ

ئوقۇشقا بېرىشى قارار تاپتى. نۆۋەتتە بالىنىڭ كەم - كۆسلىرى

نى راسلاشنىڭ مەسلىھىتى پۈتۈپ، ئاق پاخاننى ساتايلىمۇ يا

توپاقنىمۇ دىگەن سۆزلەر بولدى.

— پاخاننى قۇربانلىققا ئاتىۋەتكەن. ئۇنى سېتىشقا، ئاللا-

نى ئالداشقا بولمايدۇ. ساتساق توپاقنى ساتايلى.

پەيشەنبە كۈنى بامداتتىن كېيىن ھەمرا ئاچا تاھارەت بويى بىلەنلا ئىسرىق تەييارلىدى. ئۇ ئىسرىقداننى ئالا توپاقنىڭ بېشىدىن ئۆرۈپ چاتلىرىدىن ئۆتكۈزۈۋېتىپ، بىرنىمىلەرنى ئوقۇپ سۇق - سۇقلىدى ۋە:

— خۇدايا، خۇداۋەندا نەرقى بازارنى، كور خېرىدارنى

بېرەرسەن دەپ تىلىدى.

ئابدۇراخمان ئالا توپاقنى يېتىلەپ، مۆمىن ئاكا ئىشەكلىك ھەيدەپ شەھەرگە ماڭغاندا ھەمرا ئاچا قولىنى چېكىسىگە سايۋەن قىلىپ، كوچا ئاغزىدا تاكى ئۇلارنىڭ قارىسى يۈتكىچە قاراپ قالغان ئىدى.

توپاق ئوبدان سېتىلغان؛ ئۆتۈك ۋە يوتقان كۆرپىلىك قال- تارلىق نەرسىلەر ئېلىنغان ئىدى. ئەمما ئانىسى يەنە بىرقانچە نەرسىلەرنىڭ گېپىنى قىلىپ كوتۇلداۋەگەچكە، بۈگۈن مۆمىن ئاكا بىلەن ئابدۇراخمان جۈمەنى ھېيتكاردا ئۆتەپ، ئاندىن چالا قالغانلارنى ئېلىش ئۈچۈن شەھەرگە يەنە كىرگەن؛ ھازىر ئۇلارنىڭ رەستىنى كۆزلەپ مېڭىشى ئىدى. ئۇلار كېلىپ، چۇڭۇلداپ سۆزلەيدىغان دوغىلاق چا ساقال چاپانچىنىڭ دۈكىنى ئالدىغا توختىدى. سالامدىن سۆڭرە مۆمىن ئاكا:

— ھاجىم، ئوبدانراق چاپاندىن بولسا كۆرۈپ باقايلى، —

دىدى.

— ئوبدان، ئوبدان، — دىدى. ھاجى چاپاننى ئېلىۋاتقان

پېتى كەينىگە قايرىلىپ سورىدى، — ئۆزلىرىڭمۇ يا ئوغۇللىرىڭمۇ؟

— ماۋۇ ئوغللىمىزغا.

— ئوبدان، ئوبدان، مانا بۇ ئۆزى ئاۋات چاگادىكى تۇر—
داخۇن بوياقچىنىڭ كۆپىدىن چىققان چەكمەن. ئۆمرى ئۆگمەيدۇ
ئۆزى؛ نىل بوياق، جىڭ بوياق ئۆزى ...
ھاجى ئۆزى ... ئۆزى ... بىلەن چاپاننى ئابدۇراخمانغا
تۇتقۇزۇۋېتىپ ئاغزى بېسىلماي سۆزلەيتتى؛

— قانچە بېرىمىز ھاجىم؟

— ئوبدان، ئوبدان؛ مۇشۇ سىماۋى بوياق ياقتىمۇ ئۆزى؟
بۇنىڭغا ئۆزى ئۆزلىرىگە ئوشۇق باھا قويمايمىز، بۇنىڭغا شۇ 40
دۈبەن^① بەرسىلە.

— ھە ماقۇل ئىككى كەم 40 دۈبەن بەرسىلە ئۆزى ...
سالامچىلارنىڭ ھە - ھۇسى ۋە شىرىنكانىسى بىلەن بىر چا -
پان 36 يېرىم دۈبەنگە توختىغان بولدى.

II

ئاخشام ئىدى. مۆمىن ئاكىلارنىڭ ۋاسا جۇپلۇق ئايۋىنى
ئادەمگە لىق تولدى. ئۇلار ئۇرۇق - تۇققان ۋە ھەقەمسايلەر بو -
لۇپ، ئەرلەر چوڭ سۇپىدا، ئاياللار بىلەن بالىلار كىچىك سۇپا ۋە
پەگالاردا ئولتۇرۇشقان ئىدى.

داستىخانغا توقاچ، كوزا ئاغزى ۋە قاتلىما نانلار، يەل -

① دۈبەن - شىڭ دۈبەن، (جاللات شىڭ شىسەي، ئۇنىڭ چىقار -
غان پۇلىنى ئالتە شەھەر تەرەپلەردە «دۈبەن» دەپ خەجلىگەن.)
«بىر دۈبەن» بىر دوللار ئىدى.

يېمىشلەر قويۇلغان. دۇئادىن كېيىن مېھمانلار ئابدۇراخمانغا يول
لۇق ئۈچۈن ئېلىپ كەلگەن نەرسىلەرى بىلەن داستىخاننى
تولدۇرۇۋەتتى.

ئاخىرىدا پاتەمخان، ئارزۇگۈلنىڭ ئابدۇراخمان ئاكىسىغا
ئاتاپ تىكىپ كەلگەن دوپپىسىنى ۋە كەشتە ياقىلىق ئاق بىدىس
كۆينەكنى داستىخاندا قويغىنىدا، ناۋات رەڭ يىگىت خۇددى ئاشۇ تا-
جى رەڭ دۇخاۋا دوپپىنىڭ رەڭگىدەك قىزىرىپ كەتتى. ئارزۇگۈل
بولسا، تۈۋرۈكنىڭ دالدىسىدا ماراپ، بىر تاتلىق كۈلۈپ، بوستان
چېچىنى ئويناپ تۇراتتى. ئۇ ئاتا - ئانىلار بىلەن كۆپچىلىكنىڭ
رەھمەت، ھەشقاللا ... سادالىرى ئىچىدە لېۋىنى چىشلەپ، پۈتمىنىڭ
ئۈچىدا دەسسەگىنىچە سارايغا كىرىپ كەتتى. جامائەتنىڭ ئاق يول
تىلەپ بەرگەن دۇئاسىدىن كېيىن كۆپچىلىك كۈلكە - چاخچاقلار
بىلەن ئۇزاپ كەتتى.

پاتەمخان ۋە ھەمرا ئاچىلار مېھمانلارنى ئۈزىتىپ كىرگەندە
ئارزۇگۈل قاچا - قۇچىلارنى يۇيۇۋاتاتتى. بەش ياشلاردىكى ئوماق
گۈلنىز تۈۋرۈكنىڭ تۈۋىدە، ئارزۇگۈلنىڭ ئۇدۇلىدا پۈتمىنى سۇپىدىن
ساڭگىلىتىپ سامسا يەپ ئولتۇراتتى. كېيىن كىرگەن ئابدۇراخمان:
— دادام تاھارەتكە سۇ دەيدۇ، — دىدى ۋە چۆگۈن تە-
رەپكە يۈزلەندى.

— مەن ئۆزەم ئېلىپ چىقىپ بېرىمەن، — ھەمراخان چۆ-
گۈنگە سۇ لىقلاپ ئىلدام چىقىپ كەتتى. پاتەمخانمۇ بايا ئېلىپ
قالغان بەزى نەرسىلەرنى يىغىشتۇرۇپ سارايغا چىقتى.
— شۇنداق قىلىپ ئابدۇراخمان ئاكا بىزنى تاشلاپ كېتە-
مەن؟ — دىدى ئارزۇگۈل دەستىلەنگەن چىنىلەرنى تەكچىگە
تىزىۋېتىپ.

— تاشلاپ ئەمەس، كۆزۈمنى ياشلاپ كېتىمەن، — دىدى
يېڭىت.

ئارزۇگۈل لاپىدە قارىدى — دە، ئابدۇراخماننىڭ ئويناق
كۆزىدە ئېچىنىش ۋە قاپقارا قويۇق كىرىپىگىدە سىمپايتەك لىغىر—
لاۋاتقان نەم نۇرلىرىنى كۆرۈپ لەسىدە بوشىشىپ قالدى. ئۇ، قو—
لىنى قولتۇغىغا ئېيتقاچ مۇڭلىنىپ تامغا يۆلەندى. ئاندىن ئۆسكۈ—
لەك چېچىنىڭ پۈپۈكىنى تاراپ يەرگە قاراپ تۇرۇپ؛
— ئۇنتۇپ قالمىساڭلا بولاتتىغۇ، — دىگەننى ئارانلا ئېي—
تالدى. ئۇ، لەۋلىرىنى چىك چىشلەپ، ئىچ — ئىچىدىن قايناپ
كېلىۋاتقان ئېسەدەشنى كۈچ بىلەن توساۋاتاتتى. بۇ چاغدا سا—
رايدىن چىققان پاتەمخان ئۇدۇللا ھويلىغا چىقىپ كەتتى.
— مەن سېنى ئۇنتۇمايمەن، — دىدى يېڭىت تەلمۈرۈپ
تۇرۇپ.

— راستمۇ؟
— راست بولمايچۇ؟
— راست كېلەمسە
— كېلىمەن. خۇدا خالسا چوقۇم كېلىمەن، سېنىڭ ئۈچۈن
بولسىمۇ كېلىمەن، سەن چوڭ بولۇپ تۇرغىن.
— مەن چوڭ بولۇپ تۇرىمەن. مەن... مەن... — قىز بې—
شىنى تېخىمۇ ئىگىپ سەل يانتۇ بولدى ۋە، — شۇنى ئۇنتۇمىساڭ
بولاتتىغۇ، — دىگەننى ئاستا قوشۇپ قويدى.
— مەن سېنى ھەرگىز ئۇنتۇمايمەن.
— مەن سېنىڭ ئۈچۈن چوڭ بولۇپ تۇرىمەن، — بۇنى
دادىل ئېيتقان قىز قىيا قاراپ ئوتلۇق كۆزىنى يېڭىتكە ئوقتەك
قاداپ تۇراتتى. ئۇمۇ شۇ تەخلىتتە قاراپ قالدى ۋە ئاستا:

— خەتكىمۇ مېنى سېلىپ يازامسەن؟ — دېدى.
— ھەئە، يازمەن.
— نېمە دەپ يازسەن؟
— ئارزۇگۈلۈم دەپ...
شۇ ئەسنادا ئانىلارمۇ خوشال — خورام كىرىپ كېلىشتى. ئار —
ازۇگۈلۈم ئىشقا كىرىشتى.

III

— بالىنى ئوقۇشقا ئەۋەتمىسەممۇ بولۇپتىكەن، — دەپتتى
مۆمىن ئاكا بەزىدە ئۆز — ئۆزىگە ئەپسۇس بىلەن پىچىرلاپ، چۈنكى
ئابدۇراخمان كەتكەندىن كېيىن ھەمراخاننىڭ ئىشى يىغلاشتىنلا
ئىبارەت ئىدى. ئۇ، ياتۇزۇك بىر نەرسە يىمەيتتى، يائارامدا ئۇخ
لىمايتتى. مۆمىن ئاكا بىچارە مەزلۇمگە ئىچى ئاغرىپ يۇمشاق
سۆزلەر بىلەن تەسەللىلەر بېرەتتى. بەزى كېچىلىرى ئۆزىمۇ ئۇخ
لىيالماي تۈننى تاڭغا ئۇلايتتى.

مۆمىن ئاكىنى كىشىلەر «خۇدانىڭ مۆمىن بەندىسى، ئايى
غىدا قۇرۇت ئۆلمەيدىغان ئادەم» دەپ تەرىپلىشەتتى ۋە ھۆرمەت —
ئىززەت قىلىشاتتى. ئۇ راستىنمۇ چىن ئۇيغۇر ئەمگەكچىسىگە خاس
ئاق كۆڭۈل، ئاددى — ساددا، ھالال نىيەت، خۇش پېتىل بىر كىشى
ئىدىكى، چوڭغا چوڭ، كىچىككە كىچىكلىك قىلمايتتى. كىمنىڭ قان
داق ئىشى بولسا، ئۆزىنىڭ ئىشىدە كلا جان — دىلدىن كۆيۈنۈپ قول
سېلىشاتتى، يالغان سۆزلەشنى يامان كۆرەتتى. ئۇ، قولدىن كۆپ
ئىش كېلىدىغان بىر كىشى بولۇپ، ئاساسەن جامائەتنىڭ ئېشىنى
ئېتەتتى. ئۇنىڭ كەپكۈرى بىلەن يوغان چويلىسى كۆپ ھاللاردا

ئۆز ئۆيىگە كەلمەي، نۆۋەتتە تۇرغان ئۆيلەرنىڭ تالىشىش - تار-
تاشلىرىغا كېتەتتى. بىرەرسىنىڭ ئايىغى، يا كېيىمى يىرتىق ۋە
ياكى چاچلىرى ئۆسۈك تۇرغىنىنى كۆرسە ئىچى پۇشاتتى - دە،
«ئېپكەل، ھويلىغا كىرگىنە» - دەپلا پۈتتۈرۈۋېتەتتى. بەزى بالىلىق
ياكى بىجۇمبوش ئاياللار قاملاشتۇرالمىيۇاتقان بولسا، گەزىنە، رې-
پىدىلىرىنى قولىدىن ئېلىپلا ئانلىرىنىمۇ يېپىۋېتەتتى. كىشىلەرنىڭ
پالتا، كەكە، كەتمەنلىرىنى ساپلاپ بېرىشمۇ ئادەتتىكى ئىش ئىدى.
ئۇ، كىشىلەردىن ھېچنەرسىنى ئايىمايتتى. شۇنداقلا كىشىلەر نەر-
سە بەرسىمۇ يۇمشاق كۈلۈپ «ھەشقاللا، خۇدا رەھمەت قىلسۇن!»
دەپ ئالاتتى - دە، بالىلارغا ياكى غېرىپ - غۇرۋالارغا بېرىۋېتەتتى،
شۇڭا بۇ يۇرتتا ئۇنى ياخشى كۆرمەيدىغان بىرەر مۇ كىشى يوق
ئىدى.

مۆمىن ئاكنىڭ ھويلىسىغا كىرگەن كىشىنىڭ قايتىپ چىقىپ
قۇسى كەلمەيتتى. ئۇ، باغۋەنچىلىككە ھىرىس ۋە گۈل خۇمار ئادەم
ئىدى، قەشقەر تەۋەسىدە بىاركى مەۋە زاتىنىڭ ھەممە تۈرلىرى ئۇ-
نىڭ باغ ۋە ھويلىسىدا بار دېيىشكە بولاتتى. ئۇ كۆچەت ئۇلاش-
نىڭ، يېڭى مەۋە سورتلىرىنى يېتىشتۈرۈشنىڭ ماھىرى ئىدى. ئۇ،
قەشقەرنىڭ پىپى، پارما، كەسمە، تەشمە ۋە قوزۇق ئۇلاق قاتارلىق
ئەنئەنىۋى ئۇلاق ئۇسۇللىرىنى كامىل بىلىگەننىڭ تاشايىنىدا
يەنە «چاپلىما» ئۇلاش ئۇسۇلىنى ئۆزى تاپقان ئىدى.
گۈللەر ۋە باشقا ئۆسۈملۈكلەر خۇسۇسىدىمۇ مۆمىن ئاكا تۈر-
لۈك ئىشلارنى قىلىپ كۆرگەن. توغراققا تېرەكنى ئۇلاش ياكى
قىزىلگۈلنى ئۇلاش، يانتاقنىڭ كۆتىگىدە تاۋۇز ئۇرۇغىنى ئۈندۈ-
رۈش ياكى يانتاققا تاۋۇز پىلىگىنى ئۇلاش قاتارلىق ئىشلاردىمۇ
بەزى نەتىجىلەر كۆرگەن ئىدى.

قىسقىسى، مۆمىن ئاكنىڭ ھويلىسى بىر جەننەت ئىدى. ئۇ -
نىڭدىكى ئاينىپ ئۆسكەن ئاق ئۈجمە بۇ جەننەتنىڭ ھۆسنىگە
ھۆسۈن قوشۇپ تۇراتتى. ئۇنىڭ سايىسىغا قويۇلغان يوغان كۆپ
بولسا، پۈتۈن بىر يۇرتنىڭ چەشمە بۇلىغى سۈپىتىدە كۆڭۈللەرگە
ھوزۇر، يۈرەكلەرگە ئارام بېغىشلايتتى، شۇڭا پۈتۈن مەھەللىنىڭ
قىز - چۈكەنلىرى دىگۈدەك بۇ ھويلىغا ئولتۇرۇپ، يۈرەك ناخشى-
لىرىنى توۋلىشىپ، بىر - بىرىسى بىلەن چاخچاقلىشىپ ئوينىشىپ،
چاق ئىگىرىپ، دوپپا ۋە كىيىم - كېچەكلىرىنى تىكىپ، مېھرى -
مۇھەببەتلىرىنى تۆكۈپ بۇ جەننەتكە تېخىمۇ جان كىرگۈزۈۋېتەتتى،
شۇنىڭ ئۈچۈن ئۆتكەن - كەچكەن، ئېتىز - ئېرىققا بارغان ۋە
يانغانلار بۇ ھويلىغا بىر پەتە ئوقۇماي ئۆتمەيتتى. ئۇنداق چاغ
لاردا مۆمىن ئاكا خۇش كۈلۈپ: ھە كەلسەك، كېلىشىمە، با -
ياتىن ھەر قايسىلىرى يوق، كۆڭلۈم يېرىم بولۇپ قالغان ئىدى، -
دەيتتى.

ۋاھالەنكى، ئابدۇراخمان كەتكەندىن كېيىن كەيپىيات پۇ -
تۈنلەي ئۆزگىرىپ، ئۆزلىرى ئىشچان، بىساتلىرى سەرەمجان بۇ
كىشىلەرنىڭ ھەممە بارىدا پاراگەندىچىلىك يۈز بېرىپ، ئاسايىش
تىلىك، ئارامبەخشلىك ھايات قاينايدىغان ھويلىمۇ چۆلدەرەپ قې -
لىۋاتقان دەك تۇيۇلاتتى. چۈنكى، ھەمراخان ھامان يىغلاپ يۈرگەن -
دە كىشىلەرنىڭ كۆڭۈل سوراپ كىرگەنلىرى بولمىسا، باشقا چاغدا
كىرگۈسى كەلمەيتتى. بۇ ھال مۆمىن ئاكنىڭ بارغانسېرى ئىچىنى
پۇشۇرماقتا ئىدى. ئۇ «ھەممە خىسلەت ئابدۇراخماندىمىدىكىنە؟...»
دەپمۇ ئويلايتتى ۋە بۇ خىل كۆڭۈلسىز كەيپىياتنى ئۆزگەرتىشكە،
تۈگىتىشكە؛ ھەمراخاننىڭ سۇنۇق كۆڭلىگەمۇ ئاشۇ ئىلىگىرىدەك خو -
شال - خوراملىق كەيپىياتلىرى بىلەن ئارام بېرىشكە كۆڭۈل بۆ -


لۇپ، كىشىلەرنى باغ، ھويلىسىغا تەكلىپ قىلىدىغان بولدى. يەنە ئىشلار ئىزىغا چۈشۈپ، روھىي مەدەتلەر ھەسرەت ھارارەتلىرىنى پەسلەتمەكتە ئىدى. جامائەتنىڭ ئابدۇراخمان ھەققىدىكى ئۈمىتتۇار تىلەكلىرى ۋە «يىغلىسا يامان بولىدۇ» دەپ بەرگەن تەسەللى تەسىرلىرى زور ئارام ۋە دەرمان بولماقتا ئىدى.

ئەپسۇسكى، شۇ كۈنلەردە گۈللىرىنىڭ تۆپە - تۆپىلەپ قاتتىق ئاغرىپ، ئاقىۋەتتە ئىككى كۆزىنىڭ كۆرمەس بولۇپ قېلىشى بىچارە ئاتا - ئانىلارنى ھەممىدىن بەك بىئارام قىلىۋەتتى. ئۇلارنىڭ ئەمدىكى پىكىرى، زىكرى، ئاشۇ قىزنىڭ كۆزى كۆپىندا ئىدى. بۇ كۈنلەردە بەزىلەرنىڭ «ھەمراخان تولا يىغلاپ تېپىۋالدى» دىگەن تەنە تەستەكلىرىمۇ خۇددى يارىغا يىگنە سانچىغاندەك تۇيۇلۇپ، جاننى ئاغرىتاتتى.

شۇ كۈنلەردە ئابدۇراخماندىن خەت كەلدى. خەتتە: ئاتا - ئانا، ئۇرۇق - تۇققان، چوڭ - كىچىك، خوشنا - خۇلۇملارغا سا - لام يوللىغان ۋە ئارزۇگۈل بىلەن گۈللىرى ئۆكلىرىنى ئالاھىدە سورىغاندىن بۆلەك ئارتۇقچە گەپلەر يوق ئىدى. چۈنكى ئۇ ئۆز ۋاقتىدا كۆپىنچە يۇرتنىڭ سالام خەتچىسى بولغىنى ئۈچۈن، بەزىلەر ياز - دۇرغان خەتلىرىنىڭ بەشتىن تۆت قىسمىنى ئادەملەر ئىسمى بىلەن تولدۇرىدىغان. ۋاھالەنكى، سالام خەتتىمۇ تۆر تالىشىدىغان قەشقەرلىق نىڭ ئەھۋالىنى ئوبدان بىلەتتى ۋە ئۇنداقلا ئۈستىدىن كۈلەتتى، شۇڭا ئۇ خەتنى خۇددى ماھىر يازغۇچىنىڭ تىللىرى تاتلىق ھە - كايىسىدەك ئەپچىل، جۈملىلىرىنى ئىخچام ۋە راۋان قىلىپ قىسقىلا يازغان ئىدى. شۇنداق بولسىمۇ بۇ كىچىككىنە خەت پۈتۈن يۇرت نى دىگۈدەك ئارىلاپ چىقتى.

ئابدۇراخمان خەتنى قاراشەھەردىن يازغان، ئۈرۈمچىگە تېپىچ -

ئامان بارسىلا ئۆزىنىڭ سۈرىتىنى ۋە ئۆكۈلىرىغا نەرسە - كېرەك
ئەۋەتىدىغانلىقىنى، تېزلىكتە خەت يازىدىغانلىقىنى ئىزھارلىغان
ئىدى، ئەمما خەتنىڭ ئاخىرىدا «ئىشىكىمۇ يېشىغا بىر - ئىككى
نى بىكاردىن قوشۇپ 18 گە ئالدىراپ كىرىۋالغاندىمەن...» دەپتۇ.
بۇ گەپكە ھەممە كىشى ھەيران قالدى. ئاتا - ئانا باغرىغىمۇ ھەس-
رەت ھارارىتىنى سالدى. ئەمدى گەپنى ئابدۇراخماننىڭ ئەھۋالى-
دىن ئاڭلايسىلەر.



ئىككىنچى باپ

دەھشەتنىڭ باشلىنىشى

بەس ئەي كۆڭۈل ساڭا نەم بولدى،
تەقدىرىڭگە تەن بەرگىل سەن ھەم.
نەمە ئىككى قەش پەيتى سولدى،
ئېلىپ قايتار ئۇنى ساز كۆكلەم.
— گىرىخ گېيىنى

I

ۋرۈمچىگە ئوقۇغۇچى قوبۇل قىلىش ئېلانى» نىڭ ساختا
سرتىمىغا چۈشكەن ياشلار بارىكۆلگە ئېلىپ كېلىپ سەپكە
قىزىلغانلىرىدىلا ئۆزلىرىنىڭ ئالداغانلىغىنى بىلگەن بولسى-
مۇ، ئەمما ھېچقانداق ئىلاج ۋە ئىمكانىيەتكە پۇرسەت قالمىغان
ئىدى، بۇ يەردە دەھشەتلىك قاتتىق رىزىم ئورنىتىلغان ئىدى.

ئۇلارنىڭ ھەممىسىگە خەنزۇچە ئىسىم قويۇلدى ۋە بۆلۈم -
 بۆلۈملەرگە بۆلۈندى، كۆپ ئۆتمەي قورال تۇتقۇزۇلدى. قوراللىرى
 نىڭ تولىسى شىداچياڭ (ئون ئاتار ئېنگېلىز مىلىتىغى) «توتسۇڭ»
 (فرانسۇز مىلىتىغى) ۋە ئانچە - مۇنچىسى «سانبا» (ياپون مىلىتىغى) -
 دىن ئىبارەت بولۇپ، ھەممىسى دىگۈدەك كونا ئىدى. بۇ يېڭى
 ئەسكەرلەرگە ئوق بېرىلمەيتتى. ئەتراپتىكى قاتمۇ قات پوتەپ
 لەرگە بولسا، ئېغىر - يېنىك پىلىموتلار ئورۇنلاشتۇرۇلغان؛ پەقەت
 قوغدىغۇچى - قاراۋۇللار بىلەن باشلىق، كانىۋايلاردىلا مىلىتىق،
 تاپانچا ۋە ماۋزۇرلار ئوق - دورىلىرى بىلەن تولۇق بولاتتى. بۇ
 يېڭى ئەسكەرلەرگە قۇرۇق مىلىتىقلارنىلا كۆتەرگۈزۈپ كەچكىچە
 مەشكە دەسسەتەتتى. بۇ، دەسسەتىدىغان ۋە باشقۇرىدىغانلار پات -
 پات ئالمىشىپ تۇراتتى.

ئەسكەرلەرگە كىيگۈزگەنلىرى ئۆسۈملۈك سۈيىدە بويىالغان
 پاختەك تۈكى رەڭلىك ماتا «جۇڭخىي»، تەمىناتلىرى بولسا، ئاسا -
 سەن ھور نان بىلەن لوبۇ سەيدىن ئىبارەت ئىدى. بۇلارنىڭ نامى
 «ئەسكەر» بولغىنى بىلەن ئەمىلىيەتتە تۇتقۇن بولۇپ، تۈزۈملەر
 تۈرمىدىكىدىن پەرقسىز ئىدى، ئەسكەرلەر ئارىسىدا ئىشپىيونلارمۇ
 بار بولۇپ، ھەر بىر سۆز ۋە ھەركەت مىڭ كۆز بىلەن پايلاقلىق
 ئىدى.

بۇ كۈنلەردە قازاق ئاۋۇللىرىنىڭ مانپاڭ، زەڭگى، زالۇڭ
 ۋە ئۈكرىداي ئەمەلدارلىرى ھەريان ئات چاپتۇرۇپ، ئا -
 لەمنى مالەم قىلىپ يۈرۈشەتتى. ئۇلار ئالتاي تەۋەسىدىن بارىكۆل
 تەرەپلەرگە كېلىپ ئولتۇراقلىشىپ قالغان قازاقلارنى ئىزلەپ تاپ -
 ماقتا. ھەيدەپ كەلمەكتە ۋە ئات - تۆگىلەرنى سەيسىگە تۇتۇپ
 تۈركۈم - تۈركۈم كەلتۈرمەكتە ئىدى. ئادەملەرنىڭ توۋلاشلىرى،

ئات - ئۇلاقلارنىڭ كىشىنەش، مۆرەش - مەرەشلىرى، بوتىلىق تۆ -
گىلەرنىڭ بوزلاشلىرى ۋە ئىتلارنىڭ ھۇلاشلىرى قوشۇلۇپ مۇڭلۇق
بىر سىمپونىيىنى ئەسلىتەتتى.
ئۆۋەتتە يەنە بىر قېتىملىق رەتلەش ۋە سەپلەشلەر بولدى.
بۇ قېتىم ئابدۇراخمان (ئاجەنشىك) بىر پىلىموتچىككە ياردەمچى
قىلىپ بەلگىلەندى. پىلىموتچىك ياك پەمىلىلىك، ئىگىز بويىلۇق،
كەم سۆز بىر يىگىت ئىدى. ئۇنىڭ مېجەزى چۇسراق، ئەپىتى سۆ -
رۇن ئىدى، بولۇپمۇ ئۇنىڭ گۇاڭدۇڭ شىۋىسىدە سۆزلىشى ئەلپاز -
نى تېخىمۇ قوپال كۆرسىتىپ تۇراتتى. ئەمما ئابدۇراخماننىڭ ئەپ -
چىللىكى، ئىشنى ئۆزى تېپىپ قىلىش خىسلىتى، پات - پات يار -
دەمچى ئالماشتۇرۇپ تۇرىدىغان ياكنى قايل ۋە مايىل قىلدى.
ياك ھەدىسلا «ئاجەنشىك» دەپ تۇرىدىغان بولدى.
بۇلۇتلۇق بىر ئەتىگەن ئىدى. گۇگۇمدىلا يىغىلىش مېزگانى
چېلىندى. پەيچاڭدىن يۇقۇرى باشلىقلار تۈەنبۇغا توپلانغىلى تۇر -
دى. ئارىدىن ئانچە ئۆتمەيلا تارقىلىشقا باشلىدى. ئەتراپلارغا
بولسا، قارا قاغىدەك قاراۋۇل تولۇپ كەتتى. شىڭلى تېڭىشقا
بۇيرۇق بېرىلدى. ئاندىن ئۇماچ جېڭى باشلاندى. كاتىلوك (گو -
گوزا) لارنىڭ جارق - جۇرۇقلىرى، ئېغىز ۋە ئاياقلارنىڭ شاپۇر -
شۇپۇرلىرى ناھايىتى جىددىلەشمەكتە ئىدى. باشلىقلار «جېڭى»
دەپ ۋاقىراشماقتا؛ سەپكە كېيىن قالغانلارنىڭ ساغرىلىرىغا تەپمەك
تە ۋە بەزىلىرىنىڭ تېخى ئۇمىچى تۈگىگەن گوگوزىلىرىنى تېپىپ
چوڭقۇرلارغا چۈشۈرۈۋەتمەكتە ئىدى.
بارىكۆلنىڭ ئەتراپىدىكى تىزما تاغلار خۇددى چۆكۈنۈپ
ياتقان سان - ساناقسىز يۈكلۈك تۈگىلەرگە ئوخشايتتى. ئەنە شۇ
سانسىز سەپلەر تۈركۈمى تۈشمۇ تۈشتىن بىر كەڭ جىرا ئىچىگە

كېرىپ غايىپ بولماقتا ئىدى. ئۇلارنىڭ ئارقىسىدىن كىگىز ئۆيلەر، كېرىگىلەر ۋە قوش - چېدىرلار، ئوزۇق - تۈلۈكلەر ئارتىلغان يۈك لۈك تۆگىلەر كارۋىنى قاتارلىشىپ كەلمەكتە ئىدى. تۆگە يېتىلگەنلەرنى يانداپ، قىيا - چىيا بىلەن ئەگەشكەن ئەر - ئاياللار بىلەن بالىلارنى بولسا ئاتلىق ئەسكەرلەر ئۇرۇپ قوغلاپ، قورال تەڭلەپ قورقۇتۇپ قايتۇراتتى.

ۋاقىت چۈشكە يېقىنلاپ قالغان مەزگىلدە سەپنىڭ ئالدى - كەينى تاغ ئارىسىدىكى كەڭ بىر سايغا يىغىلىپ بولدى. چوققىلار - دا قارا قاغىدەك قاراۋۇللار ئات چاپتۇرۇپ يامراپ يۈرەتتى. ساي نىڭ كەڭ بىر يېرىگە تۈركۈمى بويىچە توپلانغانلارنىڭ چەمبەرىك شەكلىدە دائىرە ھاسىل قىلىپ تىزىلىشىلىرىدىن چوڭ مەيدان، سۈرلۈك بىر سەينا بەرپا بولۇپ، بۇ يەرگە ئاسمان كۆزلىرىدىن سىم - سىم يامغۇر سۈيى سېپىلمەكتە ئىدى. ئەنە شۇ مەيداننىڭ ئوڭ ياقىسىدىكى دۈڭلەك دۆڭ ئۈستىدە بەللىرىگە كەمەر باغلاپ تاپانچىلار ئاسقان بىر تۈركۈم باشلىقلار بىلەن بويۇن ۋە بەللىرىگە كۈن قاپلىق ئوقدان، يانلىرىغا قوش - قوشلاپ ياغاچ غىلاپ لىمىق ماۋزۇر ئاسقان كانىۋوي ۋە ئوفىتسېرلەرمۇ ھەيۋەت بىلەن غادىيىپ تۇرۇشاتتى. ئۇلارنىڭ ئارىسىدىكى پىلاش يېپىنغان ئىگىز بوي، ياپما قاپاق، كىرپە بۇرۇن، سۈرلۈك بىرسى بويىنىغا ئېسىۋالغان دۇربۇنى بىلەن ئەتراپقا نەزەر سالماقتا ئىدى. كىشىلەر ئۇنىڭغا ئارىلاپ «جاڭسېجاڭ»، «جاڭزىخۇي» دەپ خىتاپ قىلىشاتتى. جاڭزىخۇي كارنىيىنى كېرىپ ۋاقىرىدى، ئۇنىڭ ئاۋازى تاغ - تاشنىڭ ئەكس ساداسى بىلەن تېخىمۇ سۈرلۈك ۋە ھەيۋەتلىك جاراڭلايتتى. ئۇ، ئالدى بىلەن سەپەردە دىققەت قىلىشقا تېگىشلىك نىزام - قائىدىلەرنى چاكالدى. ئاندىن كېيىن غەزەپ

لىك ۋاقىراپ «ھەربى تەرتىپنى بۇزغان ئىككى جاخو»نى مەيدانغا ئېلىپ كىرىشكە بۇيرۇدى.

ئاقباش ئاتان تۆگىنى قاپ - قارا بىر قازاق مەيدانغا يېتىلەپ كىرگەندە، ئۇنىڭ ئالدى - كەينىدىن نەيزىلىك مىلتىقلىرىنى تەڭلىگەن ئەسكەرلەر يالاپ كېلىشتى. تۆگىگە بولسا، ئىككى كىشى بىرى ئوڭ، بىرى تەتۈر مىندۈرۈلگەن بولۇپ، ئۇلارنىڭ پۇتلىرى تۆگىنىڭ تۆشى ئارقىلىق مەھكەم باغلانغان ئىدى.


بۇ ئىككى يىگىتنىڭ بىرسى قەشقەر يېڭىسارلىق سىيىت، يەنە بىرسى ياپچانلىق ياقۇپ ئىدى. ئۇلار بۇ دوزاقتىن قاچقان لىرىدا تۇتۇلۇپ قالغان كۈنى كۆپچىلىكنىڭ ئالدىدا ئالتە كىشىگە باستۇرۇپ، كالتەك بىلەن بولدى دىگىچە ئۇرۇلغان. بەھۇشلىنىپ، ئېغىز - بۇرۇنلىرىدىن قان ۋە كۆپۈكلەر ئېقىپ ياتقانلىرىدا، پۇت - قوللىرىغا كويىزا - كىشەنلەر سېلىنىپ، يەر ئاستىدىكى سېسىق زەي تۈرمىگە تاشلىۋېتىلگەن ئىدى. ھازىر ئۇلارنىڭ چىرايلىرى ساماندىك سارغىيىپ، چاچلىرى پاخىيىپ، ئەپتى بەك مۇيامانلىشىپ كەتكەن ئىدى. ئۇلار تۆگىدىن چۈشۈرۈلگەن چاغدا سانچاق - سانچاق نەيزىلەرنىڭ ئارىسىدا تۇراتتى.

— ھەربى تۈزۈمنى بۇزۇپ سەپتىن قاچقان بۇ ئەبلەخلەر ئۆلتۈرۈلسۇن! دەپ ھۆكۈم جاكالدى جاڭ زىخۇي.


نەيزىلەر شىددەتلىك ھەركەتتە ئىدى. ئۇلار ئىتتىرىلىپ بىر چوڭقۇرغا چۈشۈرۈلدى ۋە نەيزىلەپ ئۆلتۈرۈلدى.

تامدەك تاتارغان سانسىز جانلار بارىكۆل تاغلىرى ئارىسىدا ئادەملەر ۋەھشىلىگىنىڭ ئاجايىپ دەھشەتلىرىدىن ئەنە شۇنداق قانلىق كارتىنىلارنى كۆرمەكتە ئىدى.

ئابدۇراخمان (ئاجەنشىك) قاتتىق بىر ئۇلۇغ - كىچىك تىندى



بۇرۇنقى ۋاقىتلاردا بۇرۇنقى ئىككىنچى جەمئىيەت دەۋرىدە



بۇرۇنقى ۋاقىتلاردا بۇرۇنقى ئىككىنچى جەمئىيەت دەۋرىدە

ۋە بىلىنەر - بىلىنمەس ئۇھ تارتتى. ئۇ، يېنىدىكى چاپپار (جا-
يېڭىسى)غا كۆز قىرىدا قاراپ قويدى ۋە «كۆرۈۋاتامسەن» دىگەن
دەك ئىشارە قىلدى.

قانلىق ئازگال تېزلىكتە تىندۇرۇلدى ۋە يۈرۈش پەرمىنى
بېرىلدى.

II

گۇچۇڭ شەھىرى پاكار سېپىل بىلەن ئورالغان بولۇپ، ئۇ-
نىڭ ئىچىدە سوقما تاملىق سانسىزلىغان زومچەك ئۆيلەر مۇڭل-
نىپ تۇراتتى. بۇ سان - ساناقسىز ئەسكى تاملار خارابىسى بۇ
قەدىمىي شەھەرنىڭ ئېچىنىشلىق ئۆتمۈش سەرگۈزەشتىدىن دالالەت
بېرەتتى. بۇ يەردە ئاز سانلىق مىللەتلەر ۋە خەنزۇلاردىن تەركىپ
تاپقان («كونا ئەسكەرلەر» دەپ ئاتىلىدىغان) 12 - پىيادە پولك
بار ئىدى. بۇنىڭ ئۈستىگە ھىلىقى يېڭى ئەسكەرلەرنى ئۆز ئىچىگە
ئالغان گومىنداڭ 46 - دىۋىزىيىسىنىڭ كېلىپ قوشۇلۇشى بىلەن
گۇچۇڭدىن ئىبارەت بۇ كىچىككىنە شەھەر گويياكى چۈمۈلىنىڭ
ئۇۋىسىغا ئوخشاش ئەسكەرلەر قاينىمىغا ئايلىنىپ كەتتى. بۇ «كونا-
يېڭى» لارنىڭ مۇناسىۋىتى خۇددى ئىت بىلەن مۈشۈكنىڭ «ئام-
راقلىمى»غا ئوخشايتتى. ئۇلار ھامان بىر - بىرىگە خىرىس قىلىپ
تۇراتتى. پۇرسەت ۋە ئىمكان تاپسلا بىر - بىرىنى ئۇراتتى. ئۇ-
لار ھەممىلا كوچا - كوچىدا كېچە - كۈندۈز يامىراپ يۈرەتتى.
كۈندۈزى قىمار ئوينايىتتى. كېچىلىرى بولسا، خەلقنى بۇلايتتى ياكى
ئاياللارغا باسقۇنچىلىق قىلاتتى. «يېڭىلار» تىزىغىچە سېرىق پاي-

تەمبا ئورايديغىنى ئۈچۈن كىشىلەر ئۇلارنى «سېرىق پاچاقلار» دەپ
كېيىنچە بولسا كاللىسى ئىشلىمەيدىغان قىپاقباشلار «شاگىنوجۇن-
لەر» دەپ ئاتايدىغان بولدى.

ئابدۇراخمان ئۆزىگە تونۇشلىكى بالىلارغا: جىدەل - غەۋغا،
يامان ئىشلارغا ئارىلاشماسلىق، خەلقنىڭ قارغىشىغا قالماسلىق
ھەققىدە مەسلىھەتلەر بېرىپ، نەسىھەتلەر قىلىپ:
— ئەل قارغىشى ئوق، بىز بولساق ئوق - دورا ئارىسىدا يۈر-
مەكتىمىز؛ ئەل قارغىشىنى ئالساق ياخشى ئاقبۇت كۆرمەيمىز...—
دەيتتى.

ئابدۇراخماننى ھەممە بالىلار ياخشى كۆرەتتى. ئۇنىڭ
گېپىگە كىرەتتى. ئەمما ئاز ساندىكى ياغاچ قۇلاقلار بولسا، ئۆزى
بىلگەن سەنەمگە دەستىدەپ، كۆرگۈلىگىنى كۈندە مىڭ كۆرۈپ
يۈرەتتى.

III

كارۋان سەپەردە ئىدى. سەپنىڭ باش-ئاينى كۆرۈنمەيتتى. ئۇ-
لار سان - سائاقسىز ۋە چەكسىز قۇم بارخانلىرىنى ئارقىدا قال-
دۇرۇپ، ئالتاي قۇملۇغىغا ئىچكىرىلەپ باراتتى. بۇ يەردىكى سەپ-
لەش ۋە تولۇقلاپ زەتلەشتە ئابدۇراخمانغىمۇ بىر بەنجاڭنىڭ ئېتى-
نىڭ قۇيرۇغى تۈۋىدىن ئورۇن تەگدى. ئۇ، چارلىغۇچى لىيەن
ئىككىنچى بەننىڭ مۇئاۋىن بەنچىكى بولۇپ بەلگىلەنگەن ئىدى.
ئۇ، ھازىر ھەممىنىڭ ئالدىدا ماڭغان قىسمىدا باراتتى.
ئۇزۇن سەپلىك پىيادە ئەسكەرلەر كالونى ئاتلىقلارنىڭ

قاتتىق «قوغداشلىرى» ھەم ئۇلارنىڭ ئوزۇق - تۈلۈكلىرىنى ئارت-
قان نەچچە يۈزلىگەن تۆگە كارۋانلىرىنىڭ ئەگىشىشلىرى ئارقى-
سىدا مەشھۇر ۋە پايانسىز ئالتاي قۇملۇغىنى ئارىلاپ، تالاي - تالاي
تەن ۋە پۇتلارنى يارىلاپ ئۆتۈپ، بىر ھەپتە دىگەندە بىر كىچىك
دەرياغا كېلىپ يەتتى. دەريا شىمالدىن جەنۇبقا سوزۇلغان بولۇپ،
قاتمۇ قات تاغلارنى ئارىلاپ ئېقىپ كېلەتتى. قوشۇن يېتىپ
كەلگەن جايدا جەينەك ھاسىل قىلىپ شەرقىي جەنۇبقا ئەگىپ
كېتەتتى. دەريانىڭ ئاشۇ ئەگىسى بويىدىكى كەڭ قاپچىغايدا باراق
سان ئاق تېرەكلەر (تاغ تېرىگى) ئۆسكەن بولۇپ، بۇ ھەيۋەت
يوغان قېرى تېرەكلەرنىڭ قوۋزاقلىرى سويۇلۇپ ساڭگىلاپ تۇرات-
تى. يېقىلىپ، سۇنۇپ، سېسىپ ياتقان ھەددى ھېساپسىز كۆپ
ۋە ھەيۋەت غوللارمۇ بۇ يەرلەرگە ئادەم ئەۋلادىنىڭ ناھايىتى
كەم قەدىمى يېتىدىغانلىغىدىن دېرەك بېرەتتى. بۇ يەردە كۆز
باشلانغان، تېرەكلەرنىڭ ئالتۇن رەڭ يوپۇرماقلىرى ئانچە - مۇنچە
تۆكۈلۈشكە باشلىغان كۈنلەر بولسىمۇ، لېكىن بۇ بۈك - باراقسان
تېرەكلىكنىڭ سايىلىق ئاستى مۇنداق قاراشتا بەئەينى بەزى شەھەر-
لەردىكى ئىستىراھەت باغلىرىنىڭ ئارامبەخش بوستانلىرىنى ئەس-
لىتەتتى. بۇ ئاسايىشلىق جاي جاپالىق سەپەردىن ھېرىپ
ئېچىپ كەلگەن چاڭ زىخۇينىڭ كۆتىرەم قوشۇنلىرىغا بەھىشتەك
بىلىندى. ئۇلار تەرەپ - تەرەپلەردە خۇددى قىرچاڭغۇ ئاتلاردەك
سوزۇلۇپ ۋە ئېغىناپ ياتماقتا ئىدى. چاڭ زىخۇينىڭ ئۆزىمۇ خېلى
چارچىغان، شۇنىڭ ئۈچۈن ئۇ بۇ يەردە بىرنەچچە كۈن ئارام
ئېلىشنى ئويلايتتى.

ئەتىسى چۈشلۈك تاماقتىن كېيىنكى ۋاقىت ئىدى. چاڭ زى-
خۇي ئۆزىنىڭ چېدىرى ئورۇنلاشقان قولتۇق تۈۋىدىكى قاشقا

دۆۋىلىنىپ قالغان قۇم ئۈستىدە ئۇزۇن سوزغان پۇتلىرىنى مىنگەش-
تۈرۈپ، گەجگىسىنى ئىككى قولىنىڭ ئالدىغا ئېلىپ چاق ئوڭد-
سىغا ياتاتتى. بۇ چاغدا ئۇنىڭ ئىككى كۆزى بوز بۇلۇتلار لاي-
لەپ ئۆتۈۋاتقان ئاسماننىڭ قەيپىرىگىدۇ قادىلىپ قالغان بولسا،
كۆڭۈل ئىكرانىدا خېنەننىڭ چىرايلىق شەھەرلىرى، كىچىك پۇتلۇق
كەم سۆزلۈك ئاپىسى ۋە «تۆمۈر تىرناق» نامىنى ئالغان ئىگىز بوي-
لۇق تاقىرباش، دۈمچەك دادىسى، ئوقۇغان مەكتەۋى، شىئەن ۋە
ئۈرۈمچىلەردىكى بىر نەچچە يىللىق ھەربى خىزمەت ئورۇنلىرى
ھەم نەزىگۈ كوچىسىنىڭ بىر بولۇشىدىكى ئەپچىل ئۆيدە كۈتۈۋا-
لىدىغان كەسمە چاچلىق، كۆپ سۆزلۈك، كۈلگۈنچەك تەتەي ئاش-
نىسى بىر - بىر ئۆتسە، بۇ نۆۋەت مەنسەپ دەرىجىسى ئۆرلەپ
ئالتايغا قوشۇن تارتىپ كېتىۋاتقانلىقى، ئۇ يەردىكى نادان قازاق
باندىلىرىنى بىتچىت قىلىپ يوقىتىپ، يانچۇق - يانچۇقلارغا
ئالتۇن قاچىلاپ كېلىدىغانلىقى ... ھەققىدىكى تاتلىق خىياللار-
نىمۇ تۈگىتەلمەي ياتتى. بۇ چاغدا ئۇنىڭ شىرىن خىياللىرىنى
قەيەردىدۇ بىرسىنىڭ خۇددى بىشەم خوتۇن يىغلىغاندەك چىقىرىپ-
تىپ چېلىۋاتقان غىجىگىنىڭ ئاۋازى بۇزۇپ تۇراتتى. بۇ ئاۋاز
ئۇنىڭغا بەئەينى قارا ھەرە گىزىلىدىغاندەك يېقىمىز ئاڭلانماقتا
ئىدى. ئۇ قۇيرۇغىنى كىرپە چىشلىگەن يىلاندىك ئىرغىپ بېشىنى
كۆتەردى - دە، كانئوۋىنى چاقىردى. كانئوۋى پەستە پۇتىنى يۇ-
يۇۋاتاتتى. ئۇ: لاتا ئاياقنىڭ سوڭىغا دەسسگىنىچە سوڭۇلداپ كەل-
گەندە، قاپاقلىرى تۈرۈلگەن چاڭ زىخۇي يولباشلىغۇچى قازاقلار-
نى چاقىرىشنى بۇيرۇپ، ئۆزى ئۇزۇنچاق كىچىككىنە دەپ-تىرىگە
نىمىلەرنىدۇ يېزىشقا باشلىدى. ئالتە قازاق قاتار-
لىشىپ كەلگەندە، ئۇ قاپاقلىرىدىن قار ياغدۇرۇپ تېخىچە

شۇ دەپتەرگە قادىلىپ ئولتۇراتتى. كەلگەنلەر ئۇنىڭ ئەلپازىدىن
ھەر خىل كارامەتلەرنى كۆپ كۆرۈپ كېلىۋاتقانلار بولغىنى ئۈچۈن،
بىر - بىرسىگە مەنىلىك قاراپ تۇرۇشاتتى.

— ئولتۇرۇش. — دىدى جاڭ كۆزىنىڭ قۇيرۇغىدا گۆلىيىپ

قاراپ.

قازاقلار تىزلىنىپلا ئولتۇرۇشتى. جاڭ ئالدىغا خەرىتىنى
يېيىپ قويۇپ، يەر شارائىتى ھەققىدە سوراشقا باشلىدى. ھە دى-
گەندە سۆزنى چۇڭۇلداپ سۆزلەيدىغان، قاپ - قارا، پاكىنەك مۇ-
قاش ئالدى:

— مەن... — دەيتتى، ئۇ مەغرۇرانە كۆكرەك كېرىپ، —

بۇ يەرلەرنىڭ تېغىدىن تېشىغىچە ھەممە نىمىسىنى بەش قولىدەك
بىلىمەن، ماۋۇ ئۆزەن، — دەيتتى دەريانى قولى بىلەن كۆرسى-
تىپ مۇقاش، — چىڭگىل قۇيغىنى دەپ ئاتىلىدۇ. مۇشۇ ئۆزەننى
بويلاپ يۇقۇرىغا ئۆرلەپ بىر يەرلەرگە بارغاندا تۆت تاغنىڭ تۈ-
گىنىدە كەڭ بىر تۈزلەڭلىك بار، ئۇ يەردە ھەيۋەت بىر مېچىت
بار، بەيت بار^①. ئەل ئۇنى قارا جاباغى موللىنىڭ مېچىتى،
دەپ ئاتايدۇ. شۇ مېچىتتىن يۇقۇرىلاپ بىر يەرلەرگە
بارغاندا سولتۇستۇك (شىمال) تەرەپتىن كىچىك بىر ئۆزەن كې-
لىپ مۇشۇ ئۆزەنگە قوشۇلىدۇ. ئەل ئۇنى چاڭقان قۇيغىنى دەپ
دۇ. دەل شۇ چاڭقان قۇيغىنىدىن كۈن چىقىشقا قاراپ دەريانى
ياقلاپ ئوڭغا ماڭسا چىڭگىل ئاۋدانغا (ناھىيە بازىرىغا)، غەر-
بى شىمال تەرەپكە ئۇدۇل ماڭسا كۆكتوقايغا، غەرپكە ماڭسا سار-
توقايغا، ئاندىن بۇرۇلتوقايغا بارغىلى بولىدۇ...

مۇقاشنىڭ ئېيتقانلىرىنى ئۇنىڭ يېنىدا ئولتۇرغان قازاق

① بەيت — زەرەتكارلىق، قەۋرىستانلىق

لارمۇ باش لىكشىتىپ تەستىقلاپ «دۇرۇس... دۇرۇس...» دېيىش-
تى. دەر ھەقىقەت، ئۇلارنىڭ ھەنزىۋاسى ئەسلىدە ئالتاي ئېلى
بولۇپ، باندت ئوسماننىڭ كاساپىتىدىن ئەل - يۇرتىدىن ئايرى-
لىپ، بارىكۆلگە بېرىپ ئولتۇراقلىشىپ قالغان؛ ئەمدى بولسا،
گومىنداڭنىڭ يەرلىك يالاقچىلىرى زەڭگى، زالۇڭلارنىڭ تۇتۇپ
بېرىشى بىلەن بۇ جاڭ زىخۇينىڭ قوشۇنىغا «يولباشلىغۇچى» بو-
لۇپ، مەجبۇرى ھەيدىلىپ كېلىۋاتقانلار ئىدى.

مۇقاشنىڭ سۆزى داۋامىدا بىگىز قولىنى خەرىتىگە قاداپ
ئولتۇرغان جاڭ زىخۇي ئەگرى - بۈگرى سىزىق ۋە توچكىلارنى
بويلاپ بارمىغىنى دەممۇ دەم يۆتكەپ باراتتى. ئۇزۇن قارا
سىزىق (دەريا) نىڭ باش تەرىپىدە - شەرقىي تاغنىڭ تۈۋىدە قى-
زىل بىر توچكا كۆزگە چېلىقاتتى. بۇ، چىڭگىل ناھىيىسىنىڭ
مەركىزى ئىدى. ئۇنىڭ شىمالىدىكى تاغ تىزمىلىرىنى غەرىپكە بوي-
لاپ بىر يەرلەرگە بارغاندا يەنە شۇنداق قىزىل توچكا كۆرۈنەتتى.
بۇ، مەشھۇر مېتال كانى - كۆكتوقاي ناھىيىسى ئىدى. كۆكتوقاي-
دىن توغرا غەربىي جەنۇبقا نەزەر سالغاندا، يەنە شۇنداق بىر قى-
زىل توچكا ۋە ئۇنىڭ بېقىنىدا كىچىككىنە كۆك بەلگە كۆرۈنەت-
تى. بۇ كۆك بەلگە ئاتاقلىق ئالتاي بېلىغىنىڭ ماكانى - بۇرۇل-
توقاي كۆلى ئىدى. بۇ ئۈچ ناھىيىنىڭ ماسىشتابىنى بىرلەشتۈر-
گەندە، خۇددى ئۈچ بۇرجەك تۇمار شەكلىدە ئاجايىپ پايانسىز بىر
ئالەم - قاتمۇ قات ۋە تۈگمەس تاغ تىزمىلىرىدىن تۆرەلگەن بىر
دۇنيا ئىقلىمى قۇچاق يېيىپ ياتاتتى.

مەزكۇر قازاقلارمىز «باشلامچى» بولۇپ ئالتاينىڭ «بان-
دنت قازاقلارنى قىرىپ يوقىتىش» ئۈچۈن كېلىۋاتقان جاڭ زىخۇي-
نىڭ ئەسكەرلىرىدىن ئىبارەت ئۇ ئەجەل ئەرۋاھلىرى ئەنە شۇ تۇ-

مار شەكلىنىڭ شەرقىي جەنۇبى مەركىزىگە يېتىپ كەلگەن ئىدى. قازاقلار قايتىۋاتقىنىدا، چارلاشتىن كەلگەن ئابدۇراخمان باشچىلىقىدىكى يېرىم بەن ئادەم دەريا ياقىسى بىلەن ئۆتۈپ بېرىۋاتاتتى. ئۇنى زىخۇي چاقىردى. چۈنكى بۇ باشلىق جىددى پەيتلەردە بىۋاسىتە چاقىرىۋېلىپمۇ سۆزلىشىۋېرەتتى. بولۇپمۇ ئۇنىڭ ھەققىدە كۆپ گەپلەرنى ئاڭلاپ ۋە ھەركەتلىرىنى كۆرۈپ ئۇنىڭغا كۆز سېلىپ يۈرەتتى.

يۈگۈرۈپ كېلىپ ھەربىي سالام بەرگەن ئاجەنشىك: بارغان يەرلىرى، كۆرگەن ئىزلىرى ۋە باشقىلىرىنى بىرمۇ بىر ئېنىق سۆزلىدى. ئۇنىڭ مەلۇماتىدا «ئالاھىدە ئەھۋال يوق»لىغىنى بىلگەن زىخۇي دوكلاتىنى ئېرەڭسىزلا تىڭشىدى - دە، ئۇلارغا دەم ئېلىش ئىجازىتى بەردى. بۇ چاغدا بايىقى قازاقلارمۇ قۇملۇق تىن پەسكە تۆۋەنلەپ گۈدۈڭلىغىنىچە تۆگە قوشلىرى تەرەپكە كېتىۋاتاتتى.

ئابدۇراخمان ئاتنى تېرەككە باغلاپ ئېيىللىرىنى بوشتىۋاتقىنىدا، قولىنى كەينىگە قىلىپ قاشتا تىك تۇرغان جاڭ زىخۇي ئۇنىڭغا چوڭقۇر نەزەر بىلەن قارىماقتا ئىدى. ئابدۇراخمان چىلان تورۇق ئاتنىڭ قاشقىسىنى يېپىپ تۇرغان يارىشىملىق ماڭلىيىنى سېلاپ ئەركىلەتكەندىن كېيىن، ئۈستىۋاشلىرىنى قېقىشتۇرغىنىچە سۇ بويىغا چۈشتى. قول - باشلىرىنى يۇيۇپ، ئاغىنىسى جاپپار (جايىڭسەي) نى چاقىرىۋېلىپ، ئىككىسى بىللە تۈگىچىلەر تەرەپكە ماڭدى.

تۈگىچىلەر قوشى قاپچاغىنىڭ تۆۋىنىدىرەك ئىدى. ئابدۇراخمان كېتىۋېتىپ، ئاغىنىسىگە:

— قەييۇم ئاكامنىڭ يېنىغا بارىمىز، بەلكى ئىسسىق كۆمەچ پىشىۋاتقان بولۇشى مۇمكىن، — دېدى. جاپپارمۇ كۈلۈمسىرىدى،

ئەمما ھېچنە دىمىدى. سۇ بويىدا، تېرەكلەر ئارىسىدا تۆگىلەر
ئوت - چۆپ ۋە غازاڭلارنى يەپ يۈرەتتى. بەزىلىرى كۆترەم ئەس-
كەرلەردەك ئېغىنلاپ يېتىپ ئارام ئالماقتا، كۆشمەكتە ئىدى.
ئابدۇراخمان ئوت - چۆپلۈك بەلنىڭ تۆۋىنىدىكى پەستە
بىرنىمىلەر قىلىپ يۈرگەن قارا بۇرۇتلۇق قەييۇمنى نېرىدىن تو-
نۇدى - دە، يولنى ئۇدۇل شۇ تەرەپكە تارتتى. سالامدىن كېيىن
قەييۇمغا ئوچۇغىنىلا ئېيتتى:

— قەييۇم ئاكا قوساققا بىرنىمە باردۇ؟

— بار ئۇكام، بار، — دىدى قەييۇمۇ دەرھاللا شوينا،
جۇۋالدۇرۇزلىرىنى يىغىشتۇرۇپ، ئۇزۇن ئالا تاغارنى يانتۇ قاشقا
يايدى - دە، ئۇلارنى ئولتۇرۇشقا تەكلىپ قىلدى. ئۆزى بېرىپ
كۆسەي بىلەن كۈلنى كوچىلاۋېتىپ:

— بۈگۈن سىزنى كېلىپ قالارمىكىن، دەپ ئويلىۋىدىم
ئۇكام، چۈشۈمدە نان كۆرۈپتىكەنمەن، — دىدى ئۇ ۋە چىلاندىك
پىشقان كۆمەچنى جۈپ ياغاچقا قوندۇرۇپ ئېلىپ كەلدى. ئۇلار،
يانتۇ قاش باغرىدا، قىلچاق بۇستىدە چاي ئىچىشكەچ ئولتۇرۇپ
مۇڭداشماقتا ئىدى.

— ئۇكام ئابدۇراخمان، گۇچۇڭدىن سېلىۋەتكەن خەت
تەككەندىمۇ؟

— تەككەندۇ قەييۇم ئاكا، گۇچۇڭ بىلەن توخسۇننىڭ ئار-
لىغى ئانچە ئۇزاق ئەمەسقۇ؟

— ئۇغۇ شۇنداق، ئۆزىڭىزمۇ قەشقەرگە خەت سالغانسىز - ھە؟
— ھەئە، قاراشەھەردىن بىر پارچە خەت سېلىۋىدىم، كې-
يىن بارىكۆلدىنمۇ ئىككى پارچە سالغان. گۇچۇڭدىنمۇ بىر پارچە
خەت سېلىۋەتتىم.

— گۇچۇڭدىن ئاران بىر پارچە خەت سالىدىڭىزمۇ ئۇ—
كام؟... مەن سىزدەك خەت قىلالايدىغان بولسام كۈندە بىر خەت
سالار ئىدىم. كۈنلەر خەت يېرىم دىدار دىگەن ئەمەسمۇ؟ ئۆيدىكىلەر
ئەنسىرەپ تەلمۈرۈپلا تۇرىدۇ — دە، بىزگە...

— ئۇغۇ ئەلۋەتتە شۇنداق، ئەمما شۇنىڭغا چولا ئەدە قەي
يۇم ئاكا؟

— ئۇ دىگىنىڭىزمۇ راست ئۇكام. ئابدۇجاپپار ئۇكام ئۆز-
ڭىزمۇ ئۆيگە خەت سېلىپ تۇرىدىغانسىز؟

— ئەلۋەتتە، قەييۇم ئاكا.

— قېنى ئېلىڭلارچۇ؟ — دەيتتى قەييۇم ھورى چىقىپ تۇرغان
ناننى ئۇلارنىڭ ئالدىغا سۈرگەچ، ئارىنى ئاز جىملىق ئارىلىدى.
ئاندىن قەييۇم يەنە چاي لىقلاۋېتىپ دىدى:

— ئۇكىلار، بىزنى تەقدىر بۇ كۈنلەرگە سېلىپ، مۇشۇنداق

مۇساپىرچىلىق دەشتلىرىدە تونۇشتۇردى. بۇ يەرلەردە بىزنىڭ

بىر — بىرىمىزدىن بۆلەك كىمىمىز بار؟ — قەييۇم مۇشۇ ئارىدا

قاتتىق بىر ئۇلۇغ — كىچىك تىندى ۋە داۋام قىلدى، — كىم بىر

لىدۇ، بىزنىڭ جېنىمىز ئامان قالامدۇ؟ يا تەنلىرىمىز چۆل — بايا-

ۋانلاردا قاغا — قۇزغۇنلارغا يەم بولامدۇ. شۇڭا دەيمەن ئۇكىلىرىم،

بىر — بىرىمىزنى تاشلاشمايلى! بۇ مۇساپىرچىلىق دەشتلىرىدە

بىر — بىرىمىزنىڭ ھالىغا يېتىپ، تۇققان بولۇپ ئۆتەيلى!...

ئابدۇراخمان قەييۇمنىڭ ئاددى سۆزلىرىدىن ئۇنىڭ قانچى-

لىك يۇمشاق كۆڭۈل، مېھرىۋان ئادەملىكىنى سەزسە، غەمكىن كۆز-

لىرى ۋە ھەر بىر ئاھۇ نادامەتلىرىدىن ئېغىر روھىي مەيۈسلۈككە

مۇپتىلا بولۇۋاتقانلىغىنى بىلىپ، ئۇنىڭ پەرىشان كۆڭلىگە ئارام

ۋە دەرمان بولغىدەك مەدەتلىك گەپلەرنى قىلغۇسى كەلدى.

شۇ ئەسنادا يېقىنلا يەردە كۆتىرىلگەن ۋاڭ - چۇڭ سۆز -
نىڭ بېلىگە تەپتى. ئۇ، يوغان پور تېرەك تۈۋىدە دەنشاڭ ① ئوي-
ماۋاتقان بىر توپ قىسمارۋازلارنىڭ غەۋغاسى ئىدى. ئاڭغىچە
كەچلىك يوقلىمىغا چېلىنغان مېژگان ھەركىمىنى ئۆز تەرەپلىرىگە
يورغىلاتتى.

شۇ ئاخشىمى جاڭ زىخۇي لىيەنجاڭدىن يۇقۇرىلارنىڭ يىغىنىم-
نى ئاچتى. ئۇ، خەرىتە بويىچە سۆزلەپ: كۆكتوقاي تاغلىرى قۇيرۇچۇق-
لارنىڭ ئاساسى ئۇۋىسى بولسىمۇ، ئەمما ئۇ ئوغرىلارنىڭ بىر جايدا
تۇرمايدىغانلىغىنى، ھازىر ئۆزلىرى ئاشۇ «قازاق ئوغرىلىرى» نىڭ
ئۇۋىسى تۈۋىگە كېلىپ قالغانلىغىنى، ئۇلار بىلەن قەيەردە ئۇچراش-
سا شۇ يەردە قەتئى تۇتمىدىغانلىغىنى، ئۇ ئوغرىلارنى قويماي
يوقاتمىغىچە قەتئى قايتمايدىغانلىغىنى ۋە ئەمدىكى بىرنەچچە
كۈنلۈك مۇساپىنىڭ خەۋپ - خەتەرلىك يوللار ئىكەنلىكىنى، يول
باشلىغۇچى قازاقلارنىڭمۇ ھەزەر قىلىشقا تېگىشلىك ئادەملەر ئى-
كەنلىكى قاتارلىق «بىر يۈرۈش يوليورۇقلار» نى بېرىش بىلەن
ئەتە يۈرۈپ كېتىش تەييارلىغىغا بۇيرۇق بەردى. ئاندىن رەھبەرلىك
مۇھاپىزىتىنى كۈچەيتىش زۆرۈرلۈكىنىمۇ ئېيتىپ، ئۆزىگە ئىككى
كانتۇيىدىن بۆلەك يەنە تۆت نەپەر ئادىۋىتانت ئالىدى-
غانلىغىنىمۇ ئۇقتۇردى. بۇنىڭغا ياراملىق يىگىتلەر تاللىنىشى،
ئىككىسى ئاز سانلىق مىللەتتىن بولۇشى كېرەكلىكىنى ئېيتىپ،
بىرسىگە ئۆزى كۆپتىن كۆز سېلىپ يۈرگەن ئاجەنشىڭنى
كۆرسەتتى.

شۇنىڭ بىلەن شۇ كېچىدىن تارتىپلا «جىددى سەپەر» تەي-
يارلىغى باشلىنىپ كەتتى.

① دەنشاڭ - تاق، جۈپ.

IV

ئاسمان - پەلەك تاغلار بۇلۇت بىلەن مۇڭدېشماۋاتقاندا
 تۇيۇلاتتى. ياز ۋە كۈز كۈنلىرى بۇ يەرلەردە يۈرگەن كىشى ئۆز-
 نى گويىكى ئىسىل دورا - دارمانلار دۇكىنىغا كىرىپ قالغاندا
 ھېس قىلاتتى. ھەممىلا ياقىتىن، ھەتتا تاش ۋە توپىلاردىنمۇ
 كۆپۈلدىگەن خۇش پۇراقلار كېلىپ تۇراتتى.
 قىسقىسى، ئالتاي ئالەمگە گۈزەللىك ۋە بايلىقنىڭ مودىسى -
 ئۈلگە، ئۆرنىكى ئۈچۈنلا يارىتىلغاندا تۇيۇلاتتى.
 چاڭ زىخۇينىڭ قوشۇنى ئەنە شۇنداق ئاسمان - پەلەك تاغ
 ئارىسىدىكى تاشلىق يول بىلەن غەرىپكە قاراپ كېتىۋاتاتتى. ئۇ-
 لارنىڭ قارا كۆرە ئالدىدا، مۇقاش بىلەن باتتال ئىسىملىك ئىككى
 قازاقنىڭ باشلامچىلىقىدا چارلاش ليەنى ئەھۋالدىن ئارقىغا پات-
 پات خەۋەر يەتكۈزۈپ مېڭىشقا مەسئۇل ئىدى. چاڭ زىخۇينىڭ
 ئۆزى بولسا، ئالتە مۇھاپىزەتچىسىنىڭ ئارىسىدا، ئۇزۇن سەپنىڭ
 ئوتتۇرا قىسمىدا باراتتى. مۇھاپىزەتچىلەرنىڭ ھەر بىرى ئىككىدىن
 ماۋزۇرنى بويۇنلىرىغا گىرەلەشتۈرۈپ ئاسقانىنىڭ سىرتىدا يەنە، بىر-
 دىن ئالاھىدە تاپانچىلارمۇ تاقاشقان ئىدى. ئاجەنشىك ئەنە شۇلارنىڭ
 بىرسى سۈپىتىدە، ياراملىق يىگىتلەر سالاھىيىتىدە، ئۆز سالاھىتىگە
 مۇناسىپ كەلگەن چىلان تورۇق قاشقا ئات ئۈستىدە خۇددى «چوڭ
 ئىش» قىلغاندەك، ئۆزى ئۈچۈنمۇ ھېچبىر چۈشىنىكسىز بولغان
 بىر تۈرلۈك مەغرۇرانە قىياپەتتە كېتىۋاتاتتى. ئۇ ئەتراپتىكى ئاشۇ
 خىل مۆجىزات كارامەتلىرىنىمۇ چىن زوقمەنلىك بىلەن كۈزىتىپ


بېرىۋاتقاندا بىر ھالەتتە ھەر نەرسىگە ۋە ھەر يانغا زور ئىشتىياق بىلەن نەزەر سېلىپ باراتتى.

بىر يەرلەرگە بارغاندا يول بىر ئايلانمىدىن ئۇدۇل جەنۇبقا بۇرۇلدى. بۇ خىل ھالەت — تاغ يوللىرىدا بىر تاغ ياكى بىرەر چوققىنى بىرەر كۈن چۆگىلەش، بىر دەم ئالدىغا، بىر دەم ئارقىغا ياكى ئوڭ — سولغا ئۆتۈپ قېلىش ئەھۋاللىرى تەبىئىي ھادىسە ئىدى. ھازىر مۇشۇنداق بولدى. جەنۇبقا بۇرۇلغان يول ئەتراپلىرى غىلتاڭ تاشلىق ئاجايىپ بىر جىرا ئىدى. بۇ چاغدا چارلىغۇچىلارنىڭمۇ قارىسى كۆرۈنمەي قالدى. شۇ ئەسنادا خۇددى تاغ ئارىسىدىن ئېتىلىپ چىققاندا بىر تەرەپ تاغدىن مىلتىق ۋە پىلىموت ئوقلىرى يېغىپ كەتتى، كېتىۋاتقان قوشۇن چاقماق تېزلىكىدە تاققا ياماشتى، قالايمىقانچىلىق كۆپ بولسا يېرىم سائەت داۋام قىلدى، قوشۇن تاققا چىقىپ بولدى، قوشۇن تەرەپ - تەرەپكە يامراپ ئۆمىلمەكتە، يۈگۈرمەكتە ئىدى. ئەمما ھەر قانچە قارىغان، مارىغان بىلەنمۇ بۇ ئەتراپتا بىر قانچە ئات تىزىڭىدىن بۆلەك ئالۋاستىنىڭمۇ ئىزى كۆرۈنمەيتتى. قوشۇندا 53 ئادەم ۋە ئالتە ئات ئۆلگەنلىكى ئېنىقلاندى. ئېتىلغان بىر پىلىموت ۋە بىر قانچىلىغان مىلتىقنىڭ ئاۋازى بويىچە مۆلچەرلىگەندە ئوغرىلار 60 - 50، بەلكى ئۇنىڭدىنمۇ ئاز ئادەملەر ئىكەنلىكى ئېنىق ئىدى.

شۇنداق قىلىپ، بۇ ئۇشتۇمتۇت ھادىسە بىلەن بۇ جىرادا ئاشۇنچىلىك جەسەتلەرنى قالدۇرۇپ، ئارقىدىكى تۆگە كارۋانلىرىنىمۇ ئامان - ئېسەن ئۆتكۈزۈپ، ھەممە شارائىتى «يامان يەر» - دىن تېز كېتىشكە توغرا كەلدى. چۈنكى ئۇلارنى ئوغرىلار ئەمدى ئاۋۇپ كېلىپ ھۇجۇم قىلىدۇ، دىگەن قورقۇنچىلار قانلىق قامچا

بولۇپ قوغلىماقتا ئىدى.

كەچقۇرۇن كۈن تاغدىن پەسلەپ بېرىۋاتقان مەزگىلدە قو-
شۇن كەڭ سىر سايغا بېرىپ يەتتى. بۇ يەر بۇ كۈننىڭ قونالغۇ مەن-
زىلى ئىدى. بۇ يەردىمۇ ئەتراپ مۇھاپىزەتچىلەر بىلەن قوغداالغاچقا،
سۈرلۈك سىر ھالەت ۋۇجۇتقا كەلگەن ئىدى. كۆپ ئۆتمەي ھەممە
بۆلۈملەر ئۆز رېتى بىلەن چەمبىرەك شەكلىدە توپلاندى ۋە مۇقاش
بىلەن باتتالنىڭ نامى چاقىرىلدى. ھايت - ھايت دىگىچە نەيزى-
لىك سەككىز مىلتىق ئۇلارنى ھەيۋەت بىلەن ئوتتۇرىغا ئېلىپ
كىردى. بۇ ئىككى قازاق بىزنى دۈشمەن بار يەرگە قەستەن باشلاپ
كەلدى دىگەن جىنايەت بىلەن ھەر ئىككىسى تىزلاندۇرۇلۇپ قىلىچ
بىلەن چېپىپ تاشلاندى.



ئۈچىنچى باپ

ئالتۇن ئالتاي

ئالتۇن ئالتاي گۈزەل يەر،
ئامىك دىسەم دىر كۆيەر،
شەرىپىڭنى ئۇلۇغلاپ،
بىز سۆيىمىسەك كىم سۆيەر؟...

ساڭا بېرىپ قەشقەردىن،
كۆپنى كۆردۈم يانغىچە،
ئالتۇن يۇغان سۈيۈڭدىن،
مەنمۇ ئىچتىم قانغىچە...

I

ئالتاي دىسە، ئۇنى كۆرمىگەن كىشىلەر «ئالتۇن چىقىدىغان جاي»، «تولا ئۇرۇش بولغان يەر» دەپلا چۈشىنىدۇ.

ئالتاي زادى قانداق جاي؟

ئالتاينى يارىتىشتا تەبىئەت ئۆزىنىڭ سېخلىق كارامىتىنى
راسا كۆرسەتكەن. گۈزەللىك سەنئىتىنىڭ بارچە ھۈنەر ھېكمىتىنى،
ئىسىل ۋە رەڭدار گۈل بوياقلىرىنىڭ سەرخىللىرىنى ئۈنىڭدىن
ھېچبىر ئايمىغان. ئالەم غەزىنىنىڭ قىممەتلىك دۇردانلىرىنى
ئۇنىڭ ئېتىكىگە يەتكىچە تولدۇرۇپ، ئەل ۋە ئەۋلادىنىڭ نامەت
ئاساسى، ئانا مىراسى بولغان بايلىقلارنى پۇختا ساقلاشقا مۇئەككەل
قىلىپ، قاتمۇ قات تاغلاردىن مۇستەھكەم مۇداپىئە قورغانلىرىنى
قۇرۇپ، ھەيۋەتلىك ۋە سۆلەتلىك بۈيۈك چوققىلارنى مۇقەددەس
مۇنار ۋە دەرۋازا سۈپىتىدە ئورناتقان.

ئېخ! ئالتاي...

ئاسمان - پەلەك گۈزەل تاغلار ئاق بۇلۇتلارنى بېشىغا
قالپاق قىلىپ كىيگەندەك، ياپ - يېشىل قارىغايىلار بۈيۈك ۋە
مۇقەددەس مۆجىزاتلارغا قاتمۇ قات كىمخاپ يوپۇق ياپقاندەك
ياكى خىللانغان سان - ساناقسىز ئارمىيە مەيداندا تىك تۇرغان
دەك، ئۇنىڭ ئارىلىرى ۋە ئاستىلىرىدىكى ئاق قېيىن، تال،
تېرەك، بۆلدۈرگەن، ياۋا ئالما ۋە كۆزلەرنى قاماشتۇرىدىغان رەڭ
گا رەڭ گۈل - گىيالار بولسا ئىسىل بۇيۇملارغا ئالتۇن يىپلىق
لەھلى - ياقۇتلار بىلەن چىلتەك توقۇلغاندەك تۇيۇلىدۇ. ھەيۋەتلىك
ھاڭ تاشلار باغرىدىن ئۇرغۇپ چىقىۋاتقان بۇلاق فونتانىلىرى
بولسا بۇ بەھىش سۈپەت گۈزەللىك ئىقلىمىنىڭ ئاب-ھاۋاسىنى
ھەمىشەم راۋانلاشتۇرۇشقا ۋە بۇ رەڭدار گۈل - چىمەنلەرگە چاڭ
قوندۇرما سىلىققا مۇئەككەل پەرىشتىلەر پۈركۈپ تۇرۇۋاتقان جەننەت
ئىپارلىرىدەك بىلىنىدۇ. ئىگىز قىيالاردا بۈركۈت ۋە شۇڭقارلار
تاشقا تۇمشۇق بۆلەپ ئولتۇرسا، تۆۋەندە تۈرلۈك تۈمەن گۈل -
چىمەنلەرنى ئارىلاپ ئاققان سۇ بويلىرىدا بۇغا - مارال، كىيىك

ۋە جەرەنلەر موزاي - ئوغلاقلارنى ئەگەشتۈرۈپ ياپراپ يۈرىدۇ.
ئالتاينىڭ تاغ، ئېدىرلىرىدا ياز ۋە كۈز كۈنلىرى يۈرگەن كىشى
ئۆزىنى ئىسىل دورا - دەرمەكلەر ماكانغا كىرىپ قالغاندەك ھېس
قىلىدىكى، ھەممىلا ياقىتىن - تاش، توپىلاردىنمۇ گۈپۈلدەپ
خۇش پۇراقىلار كېلىپ تۇرىدۇ.

قىسقىسى ئالتاي ئالەمگە گۈزەللىك ۋە بايلىقنىڭ ئەۋرىش-
كىسى ئۈچۈنلا يارىتىلغاندەك تۇيۇلىدۇ. ئالتايغا ھەربىر قارىساڭ
ئىشقىڭ، ئىشتىياقىڭ، زوقىڭ شۇنچە ئېشىپ، ئاشۇنداق جاي ۋە
گۈزەل يۇرتتۇڭ بىلەن خەلقى - ئالەم ئالدىدا ماختانغىڭ ۋە پەخىرلەن-
گىڭ كېلىدۇ. ئالتاي ئەنە شۇنداق باي ۋە گۈزەل بىر جاي.

ئالتاي ھەققىدە ئېغىز ئاچىدىكەنمىز، ئۇ ھالدا ئالدى بىلەن
قازاق خەلقى توغرىسىدا قىسقىچە بولسىمۇ توختىلىپ ئۆتمەي مۇم-
كىن ئەمەس. چۈنكى، ئالتاينىڭ كەڭ باغرىدا ئاساسەن قازاق
خەلقى ياشاپ كەلمەكتە.

قازاق دىمەك - باتۇرلۇق ۋە مېھماندوستلۇقنىڭ سىمۋولى-
لى دىمەكتۇر دىسەك، بەلكى خاتا ئېيتىمىغان بولىمىز. بۇنىڭ ئۈچۈن
قازاقنىڭ ئومۇمىيىتىگە ۋە كىلىمىكى خاراكىتىرىدىكى بىرنەچچىلا
ئالاھىدىلىكىنى كۆرۈپ ئۆتۈش كۇپايە.

قازاقنىڭ ئۆيىگە «ئەسسالامۇ ئەلەيكۇم» دەپ مەيلى كۈن
دۈزى ۋە مەيلى كېچىسى كىرگەنلىكى كىشىگە بىر چۆگۈن چېپى
بىلەن داسقىنى ھەر قاچان تەييار. بۇنى قازاق كىشىسى ئۆز-
نىڭ ئىنسانلىق بۇرچى دەپ ھېساپلايدۇ. ئۆيىگە كىرگەن كىشىگە
بىر چۆگۈن چاي بەرمەي چىقىرىشنى قازاق نومۇس بىلىدۇ.

قازاق خەلقى مېھماننى «قوناق» دەيدۇ. قوناققا قازاقنىڭ
ئىشىكى ھەر قاچان ئوچۇق. «قوناق» ھەققىدە قازاقنىڭ نۇرغۇنلىغان

ماقال - تەمسىلىرى بار، «قۇداي قوناق» (خۇدا بەرگەن مېھمان)، «قوناقنى قوندۇرساڭ توغۇدۇرما»، «قوناقنىڭ ئۆزىگە ئەت بەرگىچە، ئېتىغا ئوت بەر» ۋاھاكازالار.

ياۋروپا سەيياھلىرىدىن بىرى: ئەگەر يەر شارىنىڭ بەلۋىغىغا پۈتۈنلەي فازاق ئورۇنلاشقان بولسا، دۇنيانى بىر پۇلسىز ساياھەت قىلىپ چىققىلى بولار ئىدى دەپ تولىمۇ توغرا ئېيتقان ئىكەن. قازاقنىڭ قەھرىمانلىق جەھەتتىگە كەلگەندە شۇنى ئېيتىش كۇپايىكى، «ئەل ئۈچۈن ئەر بول، بولمىسا يەر بول» دەيدۇ قازاق. يەنە «قوشنىڭ بالىسى ئۇۋىسىدا نىمىنى كۆرسە ئۇچقان چېغىدا شۇنى ئالىدۇ» دەيدۇ.

قازاقلار ئادەتتىكى چاغلاردىمۇ بالىلىرىغا يەتتە ئاتىسىنىڭ ئىسمىنى يادلىتىش بىلەن بىللە ئۆز قەبىلە قەھرىمانلىرىنىڭ ئىسىملىرى، دەستۇرلىرى، ئىش ئىزلىرىنىمۇ ئېيتىپ بېرىش ئادەت قىلىق بالىلارنىڭ ۋۇجۇدىغا باتۇرلۇق روھلىرىنى سىڭدۈرۈپ بارىدۇ. يەنە قازاقتا ئۆزى ئاددى، ماھىيىتى ئالى بىر ئىش بار. ئۇ بولسىمۇ ئاۋۇللاردىكى «ئېيتىشىش» تۇر.

ئاۋۇلنىڭ ئوغۇل - قىز ياشلىرى، يىگىت ۋە كېلىنچەكلىرى مەلۇم ۋاقىتتا بىر جايغا توپلىنىپ ئۆلەڭ ئېيتىشىدۇ. بۇ چاغدا مۇسابىقىگە ياكى بەس - مۇنازىرىگە چۈشكەن ھەر ئىككى تەرەپ - ئوغۇل بىلەن قىز، يىگىت بىلەن كېلىنچەك ياكى قىز بىلەن قىز ۋە باشقىلار ئۆز قەبىلىسىنىڭ قەھرىمانلىق قىسىملىرىنى، باتۇرلىرىنىڭ ئىسىملىرىنى، ئۆز ئېلىنىڭ ئالاھىدىلىكى، بايلىغى، مەرتلىكى، چەۋەندازلىغى ۋە ئاقىن (شائىر) لىرىنى ئاتاپ ماختىنىدۇ، پەخىرلىنىدۇ بۇ مۇناسىۋەت بىلەن نەچچە يۈزلىگەن، ھەتتا مىڭلىغان كۇپلېت بەس - مۇنازىرە بېيىت، قوشاقلارنى نەقىمۇ نەق جاۋاپ

قايتۇرۇش يولى بىلەن ئىپتىدائىي بولۇپ، بۇنى ماھىيەت ئىپتىدائىي بىلەن قەھرىمانلىق قىممەتلىرىنى ئوقۇش، تەمىنلەش ياكى تەربىيەلەشنىڭ ئىپتىدائىي مەكتەپى، شۇنداقلا ھازىر جاۋاپلىق، چىچەنلىك، ئىجتىكارلىققا ئۈگىتىشنىڭ ئىپتىدائىي كۈرۈۋىشى دېيىشكە بولىدۇ. مانا شۇنداق خەسلەتلەر بۆشۈكىدىن بوي تارتىپ چىققان قازاق ئوغۇل - قىزلىرى، ئۆزىنىڭ باتۇر ئاتا - بوۋىلىرىنىڭ ئىز باسارلىرى سۈپىتىدە تارىخ يولىنى داۋام ئەتتۈرگۈچىلىرىدۇر. شۇنىڭ بىلەن بىللە قازاقنىڭ تارىخى يولىدا ئاپەتلىك ئىككى ئازاپ بۇ جەسۇر خەلق بىلەن بىللە چىرمىشىپ كەلگەن. ئۇنىڭ بىرسى نادانلىق، يەنە بىرسى نازاپەت ۋە تىبابەت ئىشلىرىغا ئىپتىدائىي كەملىكى ئىدى. بۇ ھەقتە قازاقنىڭ مەلۇم بىر شاىرى مۇنداق دىگەن:

قازاغىم قىرق ئېغىزلىق خەلقىمىزغۇ،
قاتاردىن شۇ سەۋەپلىك قېلىپىمىزغۇ.
ئىلىم بىلەن مەرىپەتنى كېرەك قىلماي،
نادانلىق شارابىغا قېنىپتىمىزغۇ...

ئالتاي ھەققىدە ئاممىغا شۇ نەرسە ئوبدان ئايانكى، ئۇ يەر - لەردە قوزغىلاڭ، توپىلاڭ، قانلىق قىرغىنچىلىقلار كۆپ بولغانلىغىنى جامائەت كۆپ ئاڭلىغان. شۇ ئىشلار قاچان، قەيەرلەردە، نىمە ئۈچۈن ۋە قانداق بولغان؟! بۇ خۇسۇستا قىسقىچە بولسىمۇ توختىلىپ ئۆتكىنىمىزدە، ئاندىن بىزنىڭ قىسسىمىزنىڭ ئالتاي ۋە قەللىرىگە مۇناسىۋەتلىك قانلىق سەھىپىلىرى تېخىمۇ ئايدىڭلاشقۇسى.

1939 - يىلى 10 - ئايدا باندوت شىڭ شىسەي ئۈرۈمچىدە «قازاق، قىرغىز، موڭغۇل ۋەكىللەر قۇرۇلتىيى» دىگەن بىر ئىسمىنى

ئاچقان، ئۇنىڭغا جايلىرىدىن 280 ۋەكىل قاتناشقان، «قۇرۇلتاي»
بىر قانچە ئاي داۋام قىلىدۇ. ئۇنىڭدىكى سۆز: ئاشۇ ئارقىدا قالغا
ئۈچ مىللەتنى ھەر جەھەتتىن «تەرەققى تاپقۇزۇش» ھەققىدە
بولۇپ، بۇنىڭ ئۈچۈن تاغدىك ۋەدىلەر، تاغلارلاپ سوسكىلار... بېرىل-
گەن. ئاخىرى ۋەكىللەرگە قايتىش تەييارلىغىغا «سوغات ئېلىش» قا
جىق پۇللار بېرىلىدۇ. شۇ چاغدا، ئۇشتۇمتۇتلا «يەنە بىر ئاز
ئىش چىقىپ قالىدۇ. بارىشكۆلدە قوزغىلاڭ كۆتەرگەن يۇنۇسنى
تىنچىتىپ، قوراللىرىنى تاپشۇرۇشقا كۈچ چىقىرىڭلار» دەيدۇ. بۇ
ئويدۇرۇلما سانىسى بىلەن ئاشۇ ئۈچ مىللەت خەلقىنىڭ قولىدا
بار بولغان قورال - ياراقلارنى ھۆكۈمەتكە ياردەم قىلىشنى،
ياپون بىلەن تىرىكشىش ئۇرۇشى قىلىۋاتقان بۇ ئاي، بۇ كۈنلەردە
ئالدىنقى سەپكى قورال - ياراق «ياردەم قىلىش» نى ئېيتىدۇ.
ئۇلارنى ئەل ئارىسىدىكى قورال - ياراقلارنى تاپشۇرۇپ بېرىش
ھەققىدە يۇرت - جامائەتكە قارىتىپ خەت يېزىپ بېرىشكە
قىستايدۇ.

ۋەكىللەر ماقۇل بولىدۇ ۋە خەت يېزىپ بېرىدۇ. شۇندىمۇ
ئۇلارنى قويۇۋەتمەي يەنە داۋاملىق «يىغىن» ئاچىدۇ. كېيىن
ئۇلارنى بىراقلا قاماققا ئالىدۇ. ئاندىن خېلىل تەيجى باش-
لىق بىر نەچچە كىشىنى تۇرمىدىن چىقىرىپ، 1941 - يىلى 5 -
ئايدا ئالتايغا «قورال يىغىش» ئۈچۈن ئەۋەتىپ، باشقىلارنى
زاكالىت ئورنىدا تۇتۇپ تۇرىدۇ. ئالتاي ئەھلى «كىشىلىرىمىزنى
قايتۇرىدىغان بولسا قورال - ياراقلارنىمىزنى بەرسەك بېرەيلى»
دەپ، بار قوراللىرىنى تاپشۇرۇپ بېرىدۇ. شۇنداقتىمۇ جاللات شىڭ
دۇبەن ۋەكىللەرنى قويۇۋەتمەيدۇ. ئەكسىچە ئەلنى قورال تاپشۇ-
رۇشقا قىستاپ قىيناۋەرگەچكە، تاقىتى تۈگىگەن ئەل 1942 - يىلى

2 - ئاينىڭ 1 - كۈنى كۆكتوقاي ئاھىيلى باشلىق 13 كىشىنى ئۆلتۈرۈش ئارقىلىق قورالغا ئىگە بولۇپ، ئېسىمقان نوغانباي ئوغلى، ئېرىسقان ۋە ئاق تېكىلەرنىڭ يولباشچىلىقىدا رەسمىي قوزغىلاڭ كۆتىرىلىدۇ. بۇ چاغدا كۈچ ئىشلىتىپمۇ ئامالسىز قالغان شىڭ شىسەي توپىلاڭنى تىنچىتىشقا «ئەلچى» قىلىپ ئالتاي مۆتىۋەر-لىرىدىن زاتەلباينى كۆكتوقايغا ئەۋەتىدۇ. زاتەلباي ئەلنىڭ ئالدىغا قويغان تەلۋى ۋە مەقسىدىنى ئۇققاندىن كېيىن، «ئەلچى»-لىكىنى تاشلاپ، قوزغىلاڭچىلارغا قوشۇلۇپ كېتىدۇ ۋە بىر قېتىملىق چوڭ ئۇرۇشتا زور جاسارەت كۆرسىتىپ، ئېسىمقاننىڭ دادىسى نوغانباي بىلەن بىللە قۇربان بولىدۇ.

بۇ كۈنلەردە مىڭ - مىڭلاپ ھەربى كۈچلىرىنى ئىشقا سېلىپ بىتچىت بولغان شىڭ شىسەي، شېرىپقان (ئالتاينىڭ سابىق ۋا-لىسى) بىلەن بۇقات بەيسىنى تۈرمىدىن چىقىرىپ، توپىلاڭنى تىنچىتىش ئۈچۈن ئالتايغا بېرىشقا ئۈندەيدۇ. شېرىپقان رەت قىلىدۇ، بۇقات بارىدۇ. بۇ چاغدا قوزغىلاڭچىلار قوراللىرىنى تاپشۇرۇشتا شىڭ شىسەيگە ئۈچ شەرت قويدۇ.

شىڭ شىسەي بۇ شەرتلەرگە كۆندۈ، ئەل قوراللىرىنى تاپ-شۇرىدۇ. بۇقات ئالتايغا (شېرىپقاننىڭ ئورنىغا) ۋالى بولىدۇ. ئەل ۋاڭ باشلىق بىر نەچچە كىشىنى ئالتايغا ئېلىپ بېرىپ، ئەل-گە كۆرسىتىپ، يەنە ئۈرۈمچىگە قايتۇرۇپ كېتىدۇ. بىر مەزگىل ئەل تىنچىيدۇ.

شىڭ شىسەي كېيىنچە ۋىلايەتلىك ۋەكىللەر قۇرۇلتىيى چاقىرىدۇ. يۇرت باشلىقلىرى بارمايدۇ.

1942 - يىلى 9 - ئايدا ئاۋدانلىق (ناھىيىلىك) «خەلق ۋە-كىللەر قۇرۇلتىيى» چاقىرىلىدۇ. شىڭ شىسەي شۇ قۇرۇلتايدا يۇرت

باشلىقلىرىنى بىراقلا قولغا ئالىدۇ. شۇ قاتاردا ۋالى بۇقاتنىمۇ
قولغا ئالىدۇ. ئاندىن كېيىن جانىمقان ئالتايغا ۋالى، دەلىلقان
ھاكىم بولىدۇ.

جانىمقان قوزغىلاڭ رەھبەرلىرىدىن قېپقالغان ئېرىسقانى
«مېنىڭ يېقىنىم، كېسلىنى ئۆزەم داۋالتمەن» دىگەن بانا بىلەن
زەھەر بېرىپ ئۆلتۈرىدۇ.

ئۇلار دەلىلقان ھەققىدە «قېچىپ كەتتى» دىگەن سۆز تار-
قىتىدۇ. ئەمىلىيەتتە مەلۇم بىر كېچىسى ئۇنى ئوغرىلىقىچە تۇتۇپ،
بىرزېنت ياپقان ماشىنا بىلەن ئۈرۈمچىگە ئېلىپ ماڭغاندا، بۇر-
چىن كېمىسىدە يۈز بەرگەن بىر تاسادىپى ۋەقەدە ئۇ بىر قازاق
ساقچىنىڭ غەمخورلۇغىغا سازاۋەر بولۇپ قېچىپ كېتىدۇ.

تېرورلۇق كۈچىيىدۇ. ئەل - يۇرتنى ئېغىر ۋەھىملەر قاپ-
لايدۇ. كىشىلەر كېچىسىمۇ ئارامدا ئۇخلىيالمايدىغان ئەھۋالغا
يېتىدۇ. شۇنىڭ بىلەن خەلق ھايات ئۈچۈن كۈرەشكە كىرىشىدۇ.
دەل شۇنداق پەيتتە، ئاشۇ كېيىنكى قېتىم قورال تاپشۇرۇشقا قو-
شۇلماي 13 كىشى بىلەن تاققا قېچىپ كەتكەن ئوسمان باش كۆ-
تىرىپ چىقىدۇ. ئازاپ - ئوقۇبەت چەككەن ۋە تەھدىت، تەشۋىش-
لەردە قالغان ئەلنىڭ مەلۇملىرى ئۇنىڭغا قوشۇلۇپ كېتىشكە مەج-
بۇر بولىدۇ.

«بازاردا ئادەم بولمىسا، ئۆچكىنىڭ ئېتى ئابدۇكېرىم» بول-
غىنىدەك، ئەسلى ئوغۇللىرىدىن ئايرىلغان ئەلگە ئوسمان قولدىكى
قورالنىڭ ھىماتى بىلەن «باشچى» بولۇۋالىدۇ.
ئوسمان ئەشەددى نادان، ئەڭ قارا قوساق، ئاڭسىز ۋە
ئەڭ جاھىل بىر جان بولۇپ، مەقسىدى پەقەت قورالدىن ئايرىلماي
تاغدىلا يۈرۈش، ئۇچرىغاننى بۇلاپ - تالاپ كۈن كەچۈرۈشتىنلا

ئىبارەت ئىدى. ئۇنىڭ پۈتۈن چۈشەنچىسى ۋە مەقسىدى پەقەت مۇشۇلا ئىدى، شۇڭا ئۇ بۇلاڭچىلىقتىن بۆلەكنى بىلمىدى. ئونقانچە يىللاپ قوراللىق يۈرگەن بولسىمۇ، ھەتتا بىرەر ئاددى رايون چاغلىق يەرنىمۇ ئىگەللىمىدى. پەقەت ئەلنى، ئالدى بىلەن قازاق خەلقىنى خانەۋەيران قىلىپ قاڭغىر قاخشاتتى. ئالتايدىن دۆربىلجىن، چۆچەكلەرگىچە بولغان ئەل - يۇرتنى بۇلاپ - تالىدى. ئەل خوش بولارلىق بىرەر ئىش قىلمىدى.

شۇڭا ئەل ئۇنىڭغا «قۇيرۇچۇق»، «قاراقچى» دىگەن نەپرەتلىك نام بەردى. ئاخىرقى ھېساپتا ئۇ گومىنداڭنىڭ «باتۇرى» بولۇپ قالدى. گومىنداڭ گۇرۇھى ئۇنى «ئوسمان باتۇر» دىدى. ئوغرى ئوسمانغا بېرىلگەن بۇ «نام» باتۇر ۋە جەسۇر قازاق خەلقى ئۈچۈن ئاھانەت ئىدى. چۈنكى قازاقنىڭ تارىخىدا ئاجايىپ قەھرىمانلار ئۆتكەن. شان - شەرەپ پەقەت باتۇر قازاق خەلقى ۋە ئۇنىڭ ھەقىقىي قەھرىمانلىرىغا مەنسۇپ.

ئوسمان ئاشۇنداق بىر جان بولسىمۇ، لېكىن قاتارلىرىنىڭ كۈنساين كېڭىيىپ ۋە كۆپىيىپ بېرىشى چىرىك ھاكىمىيەتنىڭ ئەل ئۈستىدە ئېشىۋاتقان چەكسىز زۇلمى ئۈچۈن ئىمكانىيەتلىك ئامىل بولۇپ بەردى. شۇنىڭ بىلەن شىنجاڭدا، شۇ جۈملىدىن ئالتاي رايونىدا دەھشەتلىك شىك دۈبەن، ئاپەتلىك ئوسماندىن ئىبارەت قوش قەۋەت كۈلپەت تېغى ۋۇجۇتقا كەلگەن ئىدى. ئالتاي قاتمۇ قات ئاسارەت ئاستىدا ئېزىلمەكتە؛ ئەل - يۇرت ئىگىز-ماقتا، تەۋرەنمەكتە ئىدى. مانا شۇنداق بىر شارائىتتا، ئاشۇ «بۆر-چىن كېچىسىدە قېچىپ كەتكەن دەلىلقان تاشقى موڭغۇلىيە ئارقىلىق قوزغىلاڭچىلار ئارىسىغا كېلىپ باشلامچىلىق قىلىشقا باشلىدى. شۇنىڭ بىلەن قوزغىلاڭچىلار قوشۇنى كۈنساين ئۆسۈپ، ئالتاي

ۋادىسىدا زۇلمەت تەختىنى تىترەتكىدەك قۇدرەتلىك بىر كۈچ شە-
كىللەنمەكتە ئىدى. بۇ ئەھۋالدىن قاتتىق ئەھلىكىگە چۆككەن،
قانلىق تېرورلۇق، ئالدامچىلىق، مەككارلىق نەيرەڭلىرى بىلەن
خەلقنىڭ نەزىرىدىن پۈتۈنلەي چۈشكەن، ھەددى ھېساپسىز ماددى
كۈچلىرىدىن ئايرىلىپ، ئاقىۋەتتە ئامالسىز قالغان ئىستىبدات
ھاكىمىيەت ئەمدىلىكتە ئالتە شەھەرنىڭ ساددا ياشلىرىنى «ئۈرۈمچىدە
ئوقۇتىمىز» دىگەن بانا بىلەن ئالداپ ئېلىپ كېلىپ، ئالتاي تاغ-
لىرىدا مەجبۇرى ئۇرۇشقا سالماقتا ئىدى. مانا شۇ خىل ئالدىنغان
لارنىڭ بىرىسى قىسسىمىزنىڭ قەھرىمانى ئابدۇراخمان (ئاجەنىشنىڭ)
ئىدى. ئۇنىڭ «جاڭ زىخۇينىڭ قوشۇنى» قاتارىدا ئالتاي تەرەس-
گە كەلگەنلىكىمىنى بىز باشتا كۆرگەن ئىدۇق. ئەمدى ئابدۇراخ-
ماننىڭ ئالتاي سەرگۈزەشتىلىرى ئارقىلىق قىسسىمىزنى داۋاملاش-
تۇرىمىز:

II

سارسۇمبە جىددى ساراسىمگە چۆمگەن. ئىگىز چوققىلاردا
بولسا، ئەسكەرلەر چۈمۈلىدەك مېزىلداپ يۈرمەكتە، مىلتىق ۋە
پىلىموتلار ئۈزۈلمەي ئېتىلىپ تۇراتتى. كوچىلاردىمۇ بەللىرىگە
قوشلاپ گىرانات، بويۇنلىرىغا نەيزىلىك مىلتىقلارنى ئاسقان
ئەسكەرلەر يۈگۈرۈپ يۈرەتتى. شەھەر قوينى شىددەتلىك تەشۋىشلەر-
گە تولغان، ھەر خىل سۆزلەر ھەر ياندىن ئاڭلىناتتى.
ۋاقىت چاشكا مەزگىلى ئىدى. قىزىل تاغنى بويلاپ كۆتىرىل-

گەن كۈن سارسۈمبىنىڭ يۇقۇرىسىدىكى لاستا، مويكا، ئايرۇدۇ-
رۇم ۋە چوركىلىقلارغا ① چۈشۈرگەن ئاپتاپ شولىلىرىنى شەھەر
كوچىلىرىغا كېڭەيتىپ كەلمەكتە ئىدى.

«قاساپ بازىرى» نىڭ دوخمۇشىدىكى سائەت ۋە ئالتۇن
چىش ياسايدىغان، ئۆزىگە «كەنجىخۇن» دەپ ئۇيغۇرچە ئىسىمىمۇ
قويغان خەنزۇ ئۇستىنىڭ دۇكىنى ئالدىغا بىر مۇنچە كىشىلەر
توپلاشقان ئىدى. توپىنىڭ ئارىسىدا 50 ياشلار ئەتراپىدىكى
قارامتۇل، قارا ساقال بىر كىشى تامغا كەينىچە يۆلىنىپ يالىڭاچ
تۇراتتى. ئۇنىڭ ئۈچىسىدا يىرتىق ئىشتىنىدىن بۆلەك ھېچنىمىسى
يوق ئىدى. ئۇنىڭ يۈز - كۆزلىرى چاڭ - توزاڭغا چۆمۈلگەن
بولۇپ، بەدەن ۋە پاقالچاقلىرىدىكى تىلىم - تىلىم جاراھەت
ئىزلىرىدىن قارامتۇل قان تەپچىرەپ تۇراتتى. ئۇنىڭ قوڭۇر رەڭگى
تەسۋىرلەپ تۈگەتكۈسىز ئېغىر مۇڭغا چۆمۈلگەن بولسا، يوغان قاپ-
قارا كۆزلىرىدىن ئالەمنىڭ پۈتمەس - تۈگمەس دەرت - ئەلەم زەر-
دىلىرى يالقۇنلاۋاتقان دەك تۇيۇلاتتى. ئۇ، ئارىلاپ - ئارىلاپ
ئاچچىق ئۇھ تارتاتتى، ئۇلۇق - كىچىك تىناتتى. توپلانغانلارغا
كۆرمىش، كەچۈرمىشلىرىنى سۆزلەپ بېرىۋاتاتتى. سۆز شۇسىگە
قارىغاندا ئۇنىڭ قەشقەرلىق ئىكەنلىكى بەلۇم بولۇپ تۇراتتى.
- قۇيرۇچۇقلار كېچىسى كەلدى، - دەيتتى ئۇ، - ئەل
ئۇخلىغان چاغ ئىدى، ھېچكىم تۇيماي قالدى. تاڭ ئاتقىچە پۇ-
تۇن جاڭزىلارنى قورشىۋالدى. ھېچكىمدە ھېچنىمە قالدۇرماي بۇلاپ-
تالدى. ھەتتا ئاياللارنىڭ ئۈچىسىدىكى كىيىملىرىنىمۇ قويماي

① چوركا - ئوتۇن ئۈچۈن توغراغان، دەريا ئارقىلىق ئاققۇزۇپ كېلى-
نىدىغان كۆتەكلەر. ئاساسەن قارىغاي كۆتەكلىرى (چوركىلىق -
ئوتۇن بازىرى).

سالدۇرۇۋالدى. مال - مۈلۈكىنى، چارۋىنى ئالسا مەيلىدىغۇ، ھەممىسى
دىن يامىنى خامانلارغا ئوت قويۇۋەتتى. ئاشلىقتىن ھېچنەمە قالماي
كۆيۈپ كەتتى. ھەممىسى كۈل بولدى. ھەممىسى تۈگىدى. - بىر
ئازدىن كېيىن يالىڭاچ كىشى سۆزىنى يەنە داۋام قىلدى:
تاڭ ئېتىشى بىلەن يەنە بىر توپ ئاتلىقلار كەلگەن ئىدى.
ئۇلار ئوت قويغان. ئەل - يۇرتنى بۇلىغانلارغا تازا خاپا بولدى.
جىدەللەشتى، بىر - بىرىنى قامچىلاپ قان بولۇشۇپ كەتتى. كېيىن
كەلگەنلەرنىڭ باشلىغى قارا بۇرۇت، قساۋۇل بىر يىگىت ئىكەن.
ئۇنى بۈركۈتباي باتۇر دېيىشتى. بۇ بۈركۈتباي باتۇر. بۇلاڭچىلارغا
خاپا بولۇپ:

- ئالساڭ ھۆكۈمەتنىڭكىنى ئالمامەن! ئەلنى نىمىشكە
بۇلايسەن؟ خامانلارغا نىمىشكە ئوت قويدۇڭ؟ ئەل - يۇرتنى ئاچتىن
قىرىلىپ تۈگىسۇن دەمسەن؟ - دېدى. بۈركۈتباي باتۇرنىڭ ئادەملىرى
ئازراق بۇلاڭچىلار كۆپ ئىدى. ئۇلار قامچىلاشقىلى. مىلتىق تەڭ
لەپ ھەيۋە قىلىشقىلى، ئاسمانغا قارىتىپ ئوق ئېتىپ جىدەللەت-
كىملى تۇردى. شۇ مالىمان ۋاقتىدا مەن بالا - چاقامنى باشلاپ ئېرىق-
نىڭ ئىچى بىلەن ئۆمىلەپ قاچتىم. بىر جىرادا يوشۇرۇنۇپ
يېتىپ. خۇداغا شۈكرى، بۈگۈن كېچىسى بىلەن شەھەرگە كىرىۋال-
دۇق بالا - چاقىلار يالىڭاچ سولغاچقا، ئۇلارنى ... ئۇلارنى
ئاۋۇ جىڭخۇڭتاۋ تۈۋىدىكى قەۋرىستانلىقتا قويۇپ، ئۆزۈم بۇ
يەرگە كىرىشىم. ئۇلار ... ئۇلار ئاچ، قېرىنداشلىرىم ... ئۇ ئەمدى
ھۆڭرەپ يىغلىۋەتتى. بۇ ئەھۋالنى كۆرگەن، تىڭشىغانلارنىڭمۇ
تولىسى يىغلىۋەتتى. بۇ سۆزلەر داۋامىدا ئىگىز چوققىلاردىن
ئارىلاپ - ئارىلاپ پىلىسوت ۋە مىلتىق ئاۋازى ئاڭلىناتتى.
- قېنى قېرىنداشلار، قاراپ تۇرمايلى! بېشىغا كۈن چۈش-


گەن بۇ بىچارە قېرىنداشىمىزغا قولىمىزدىن كېلىشىچە ياردەم قىلاي-
لى! كۆپ تۈكۈرسە كۆل بولىدۇ. قېنى كىم نېمە بېرىدۇ؟ مەن
ئۆزۈم ماۋۇ چاپنىمنى بېرىمەن، — بىرەيلەن كۆپچىلىككە شۇنداق
دېۋىدى، ھەممەيلەن ئۇنى قوللاشتى. كىيىم - كېچەك، پۇل، ماتا-
چەكمەن، سەگەزلەر چۈشۈشكە باشلىدى. تۆپە - تۆپىسىگە دۆۋىلەنمەكتە
ئىدى.


يالىڭاچ كىشى يىغىلغان نەرسىلەرنى كەنجاخۇن ياردەم
قىلغان ئاق سىيامبۇغا ئورماقتا ئىدى. شۇ ئەسنادا چوڭ كوچا
تەرەپتىن بىر توپ ھەربىنىڭ ئاتلىرىنى چاپتۇرۇپ بوراندەك كېلى-
شى كوچىلارنى «قاچ... قاچ...» قىلىۋەتتى. ئىئانە بۇيۇملىرى-
نىڭ يۆتكىۋېلىشقا ئۈلگۈرەلمىگەنلىرى ئاتلارنىڭ ئاياقلىرى ئاس-
تىدا قالدى. ئۇلار قۇيۇندەك ئۆتۈپ كەتتى. كىشىلەر ئاتلىقلارنىڭ
ئارقىلىرىدىن قاراپ: «ئاپەتلەر، كاساپەتلەر، پاقا ئالاماس ئاق
سالار، ھارامتاماق لەخۋالار» دەپ تىللايتتى.

III

نويابىرنىڭ ئاخىرقى كۈنلىرى، ئالتاينى قار قاپلىغان ئىدى.
سارسۇمبە شەھىرىنى بولسا، بىر كۈننىڭ ئىچىدىلا ئەسكەر قاپلاپ
كەتتى. بۇ ئەسكەرلەر: دۈشمەن قاچقاندىن كېيىن مەيدانغا چىققان
باتۇرلار — بىزگە تونۇش بولغان ئاشۇ جاڭ زىخۇينىڭ ئەزىمەت-
لىرى ئىدى.

خامانلارغا ئوت قويۇلغان كېچىسى ئالتاينىڭ گېنېرالى
ۋەن سىلىڭ ئۈرۈمچىگە «سارسۇمبە قازاق ئوغرىلىرىنىڭ قورشاۋىدا





Caravan in the Mountains

قالدى» دەپ جىددى تېلېگرامما بېرىپ قۇتقۇزۇشقا قوشۇن ئەۋەت-
تىشنى تەلەپ قىلغان. ئۈرۈمچى «دەرھال» جاڭ زىخۇيغا تېلېگرام-
ما يوللاپ: قول ئاستىدىكى بىر تۈەن بىر يىڭ بىلەن سارسۇم-
بىنى «قازاق ئوغرىلىرى» نىڭ قورشاۋىدىن قۇتقۇزۇش ئۈچۈن
ئالتايغا ياردەمگە بېرىشقا، بارغاندىن كېيىن ئۇ يەردىكى مەلۇم
ئاتلىق تۈەننى قوشۇپ يېڭى بىر لۈي تەشكىل قىلىپ ئۇنىڭغا لۈيجاڭ
بولۇشقا بۇيرۇق بەرگەن.

جاڭ لۈيجاڭ ئەنە شۇ «جەڭگىۋار بۇيرۇق» لارنى ئىجرا قىلىش-
قا، قازاق ئوغرىلىرى دىگەننى تۈزغاقتەك تۈزۈتۈۋېتىش، قويماي
تۈگىتىۋېتىشكە قەسەمىيات قىلىپ كەلگەن ئىدى.

«تاز تارانخىچە توي تارقاپتۇ» دىگەندەك، بۇ ئۇچىغا چىققان
قان ئابرويپەرەس، ھاكاۋۇر ھەربى بايۋەچچە ئۆزىنى تۈزەپ، ئەپ-
تىنى بىزەپ، كانژويلىرىنى سەپلەپ، قورال - ياراقلارنى بەتلەپ،
ئات - ئۇلاق، لاۋازىمەتلىرىنىمۇ ئۆز سالاھىتىگە لايىقلاشتۇرۇپ
ئالتايغا يېتىپ كەلگىچە «قازاق ئوغرىلىرى» نىڭ ئات ئىزلىرىنى
ئاللىقاچان قەۋەت - قەۋەت قار بېسىپ بولغان ئىدى.

جاڭ زىخۇي (بىز يەنىلا شۇنداق ئاتاۋېرىمىز) سارسۇمبىنىڭ
مەركىزىي كوچىسىدا چىلان تورۇق ئېتىنى ئوينىتىپ باراقتى. ئۇنىڭ
سۆلەتلىك ھەربى جۇۋىسىنىڭ ياقىسىنى بويلاپ قۇيرۇقى ساڭگىلى-
تىلغان بىر تۈلكىنىڭ تېرىسىنى پۈتۈن پېتى بويىنىغا يۆگۈۋېلىشى
ئۇنى تېخىمۇ ھەيۋەتلىك كۆرسىتەتتى. ئاجەنشىڭ بىلەن ئوخشاشلا
تورۇق قاشقا ئات مېنىگەن ۋە ئوخشاش جابدۇنغان يەنە بىر قوغ-
دىغۇچىمۇ ئاتلىرىنى تەڭ قاترىتىپ ئۇنىڭ قۇيرۇغىدىن قالماي بارا-
تتى. ئۇ، جىنگۈەنزەن^① نىڭ ئۇدۇلىدىن ئۆتۈپ بېرىۋاتقىنىدا ئوك
تەرەپتىكى تۆگىچىلەر توپىغا مۇنداقلا قاراپ قويۇپ كې-

① جىنگۈەنزەن - ئالتۇن ئىشلىرى ئىدارىسى.

تىۋەردى. تۆگىچىلەر بولسا، قارلارنى تازىلاپ، قوشلىرىنىڭ كىگىز
ۋە كىرىگىلىرىنى سۆرەشتۈرۈپ يۈرەتتى. ئۇلارنىڭ ئارىسىدىكى
قەييۇم ئاجەنشىڭ بىلەن نېرىدىن باش ئىشارىسى ئارقىلىقلا تېچ-
لىق سوراقتى ۋە ھاڭقىنىپ قاراپ قالدى.

ئاتلىقلار تۆت كوچا ئاغزىدىكى مۇنەۋۋەرنىڭ لەپكىسى
(ھاگىزىنى) ئالدىدىكى غەربىي چوڭ كوچىغا بۇرۇلۇپ، ئۇدۇللا چوڭ
كۈلۈپ تەرەپكە ماڭدى. بۇ كۈنلەردە كۈلۈپمۇ، ئىدارە، جەمە-
يەت، مەكتەپ، مۇئەسسەسەلەرمۇ، دەڭلەر ۋە بەزى شەخسلەرنىڭ
ئۆي - جايلىرىمۇ «ھەربىلەر گازارىمىسى» غا ئايلانغان ئىدى. دۆڭ
بازاردىن ئوي بازارغىچە ياكى تۆت كوچىدىن تارتىپ چوركى-
لىققىچە ھەربىي چىدىرلار تىكىلگەن ھويلا - ئاراملارنى ھەممىلا
كوچىدا كۆرگىلى بولاتتى.

بۈگۈن چاڭ زىخۇي ئۆزىنىڭ ھەيۋەتلىك سالاپەتلىك بويىنى
بۇ بازاردا بىر كۆرسىتىش ئارقىلىق ۋىلايەتلىك سىلىڭبۇغا كېتىۋا-
تاتتى. بۇ مۇناسىۋەت بىلەن ئاجەنشىڭ ئالتاي مەنزىرىسى، مېمار-
لىرى ۋە باشقىلىرىغا بىرمۇ بىر كۆز سېلىپ باراتتى.

IV

كۆزەينىڭىنى بۇرنىنىڭ ئۇچىغا پەس ئىلغان زەرگەر
«كەنجاخۇن» كۈنگەيدىكى دەرىزە ئالدىدا پايىنەك بېشىنى پاقىر-
تىپ مۈكچەيگىنىچە ئىشلەۋاتاتتى. ئۇ ئۈستىلىگە چۈشكەن سايىنى
كۆزۈپ بېشىنى كۆتەرگىنىدە، بوسۇغىسى تۇۋىدىلا ئاتتىن چۈشۈ-
ۋاتقان چاڭ زىخۇي كۆردى - دە، ھاپىلا - شاپىلا ئورنىدىن
تۇرۇپ ئىشىك تەرەپكە ماڭدى. ئاڭغىچە ئۇيىناق كۆز تەتەيمۇ ئۆل-

گۈرۈپ چىقىپ بۇ سالاپەتلىك ۋە ھەيۋەتلىك مېھماننى ئۆيگە باشلاپ ماڭدى.

ئابدۇراخمان چىلان تورۇق ئاتنى ئۆزىنىڭ ئاشۇ رەڭدىكى ئەپچىل ئېتى بىلەن يانداش يېتىلگىنىچە ئېلىپ بېرىپ مۇنەۋۋەر باينىڭ ئارقا دەرۋازىسى تۈۋىدىكى ياغاچقا باغلاپ قويۇپ، ئۇنىڭغا - بۇنىڭغا قاراپ كەلگىنىچە قاسساپ دۇكانلىرى ئارىسىدىكى مىلىچ مالچىنىڭ پوكىيى ئالدىدا توختىدى. بۇ چاغدا ئاق سېرىق دۇكاندار يىگىت ئىككىسىپ ئولتۇرۇپ كۈنۋېرت ئۈستىگە خەت يېزىۋاتاتتى. ئۇ: «ئۇشبۇ خەت قەشقەر كۈنىشەھەر بەشكېرەم لەڭگەردە تۇرۇشلۇق دادام ئېلاخۇنغا تېگىدۇ. ئالتاي سارسۇمبە شەھىرىدە تۇرغۇچى ئوغلىڭىز ھېكىم ئېلىدىن» دەپ يېزىپ بولۇپ بېشىنى كۆتەرگىنىدە، ئالدىدا تۇرۇشلۇق قوش ماۋزۇرلۇق ھەيۋەتلىك ھەربىنى كۆرۈش بىلەن چاچراپ ئورنىدىن تۇرۇۋېتىپ:

— سىزگە نىمە كېرەك لېەنجاڭ؟ ... دەۋەتتى. «لېەنجاڭ».

مۇ يۇمشاق كۈلدى ۋە:

— ئاۋۇ تاماكىلىرىدىن ئېلىپ كەلسىلىچۇ ئاكا. — دىدى.
ھولۇققان ھېكىم ئېلى ئالدىراپ - تېنەپ تاماكىلىرىنىڭ خىلىلىرىدىن ئېلىپ پوكەيگە تىزدى.

ئابدۇراخمان «كاپپەن» دىن ئىككى پىچكا، «كازىپىك» مار-كىلىق تاماكىدىن بىر جۈپ ئالدى - دە، تاماكا كورۇپكىسىدىكى قارا ئاتلىق ئادەم سۈرىتىگە چىن مېھرى بىلەن قادىلىپ قاراپ قالدى.
ئابدۇراخمان تاماكىنىڭ پۇلىنى تۆلەۋېتىپ:

— ئاكا ئۆزلىرى بەشكېرەمدىن ئوخشىماملار؟ — دىدى.

— ھەئە، بەشكېرەمدىنمەن. ئۆزىڭىز قەيەردىن ئۇكام؟

— مېنىڭ ئانام بەشكېرەم ئاۋاتتىن، — دەپ جاۋاپ

بەردى ئابدۇراخمان. ھېكىم ئېلى ئابدۇراخماننى ئاشخانغا تەك

لىپ قىلىپ چىڭ تۇتتى، لېكىن ئابدۇراخمان رەھبەتلىرىنى تەك
رارلاپ زادى ئۇنىماي كەتتى.

V

ئالتايغا ئەسكەر ئەمەس، تۆپىلەپ ئاپەت كەلگەن ئىدى.
ئادەتتە كىشىلەر «تاغارنىڭ بۇلىڭى» دەيدىغان، ئاشلىق بىلەن
ئۆزىنى باقالمايدىغان، ئەمدىلىكتە خامانلىرىغا قۇيرۇچۇقلار ئوت
قويۇپ بېرىپ ئاشلىغىنى پۈتۈنلەي كۆيدۈرۈۋەتكەن بۇ كىچىككىنە
شەھەرگە، قاتناش يوللىرىنى قات - قات قار كۆمگەن بۇ زىمىن
تاندا شۇنچە كۆپ ئەسكەرنىڭ كېلىشى ھەقىقەتەنمۇ قورقۇنۇچلۇق
ئەھۋال ئىدى. ۋاھالەنكى، ئۇلار كەلگەننىڭ بىرىنچى كۈنىدىن باشلاپلا
ئالتاينىڭ ئاشلىق تىجارىتى پۈتۈنلەي ئۆلدى. چۈنكى قوشۇننىڭ
تۆگىچىلەر ئەترىدى كېچىسى كېلىپلا ئالتاينىڭ بىرىدىن - بىر
ئاشلىق بازىرى بولغان «گىر»^① غا ئورۇنلىشىۋالدى. ئەتىسى
دىن باشلاپلا گىرچى (رەۋەندە) لەرنى تىجارەت ئورۇنلىرىغا
يېقىن يولاتمايلا ئەمەس، ھەتتا ئۇلارنى ئۆزلىرىنىڭ سان
دۇق - سايمانلىرى، ئىشكاپ - جازىلىرىغىمۇ يېقىن كەلتۈرمەي
دىغان، كەلسلا قورال تەڭلەپ قوغلايدىغان بولدى.

«گىر بازىرى» جىنگۈەنزەننىڭ ئالدىدا، ئۇدۇل شەرق تەرىپ
پىدە بولۇپ، تۆت تەرىپى قاتارتىزىلغان ساندۇقلار، بوتكىلار بىلەن
توساپ ياسالغان كەڭ مەيدانغا ئوخشاش تۆت چاسا مەينا ئىدى.
بۇيەردە پەقەت سارسۇمبىنىڭلا ئەمەس، بەلكى پۈتۈن ئالتاينىڭ
ئاشلىق تىجارىتى ھەركۈنى ئەتىگەندىن كەچكىچە ئۈزۈلمەيتتى.

① گىر - پۈت، قاداڭ ھېساۋىدىكى چىڭ.

بۇ يەرگە ئۇ تەرىپى كۆكتوقاي، چىڭگىلدىن ئاشلىق ئالىدىغانلار
كەلسە، بۇ تەرىپى ھەتتا نەچچە كۈنلۈك يول بولغان قوم، كەلتىمەي
قاتارلىق جايلاردىن ئات-ھارۋا ۋە ئەللىكلەپ چانىلارنى قاتار قىلىش
قان ئاشلىق ساتقۇچىلار كېلىپ تۇراتتى. مانا شۇنداق قاينام
تاشقىنلىق تىجارەت ئورنى ھالەن بۇ كۈنلەردە ھەربىلەرنىڭ تۆگە-
خانمىغا ئايلىنىپ، تۆگىلەرنىڭ تىزەكلىرى ھەر يەر - ھەر يەردە
دۆۋىلىنىپ ياتاتتى. ساندۇقلارنىڭ ئەتراپىدا بولسا، نەيزىلىك قىل-
تىقلىرىنى قۇچاقلىغان قوغدىغۇچىلارلا دۈگدەرىشىپ، چىشلىرىنى كا-
سىلىدىتىپ يۈرۈشەتتى. ئۇلار گىرچىلارنى كۆرسىلا مىلتىقلىرىنى تەڭ-
لەتتى، مىلتىقنىڭ پايىنىكى بىلەن ئۇراتتى.

ئالتاي راستىنلا ئاپەتلەر ئوچىغىغا ئايلاندى. ئاشلىقنىڭ
باھاسى ئوچقان دەك ئۆزلەشكە، ئاشخانا، ناۋايخانلار ئارقا - ئار-
قىدىن تاقىلىشقا باشلىدى. ئادەتتە يۈز جىڭى ئۈچ مىسقال ئال-
تۇندىن ئاشمايدىغان ئاق ئۇن ھايت - ھۈيت دېگىچە بىر يېرىم سەر
ئالتۇنغا چىقتى. ھەتتا بىرەر چاڭگال ئالتۇن، ئۈزۈك بىلە يۈزۈك ۋە
ھالقا، زىرىلەرنى كۆتىرىپ يۈرۈپمۇ بىرەر جىڭ ئاشلىق تاپالمايدى-
غان ئەھۋال يۈز بەرمەكتە ئىدى. كىشىلەر ئارىسىدا «ئۈچە -
مارجان تاش ئىكەن، ئارپا - تېرىق ئاش ئىكەن» ۋە ياكى
«سۈدىگەرنىڭ بار پىۋىلى، دىخانلارنىڭ داڭگىلى» دېگەن
گەپ تارقالمىقتا ئىدى. ئەنە شۇنداق ئېچىنىشلىق، ئاپەتلىك
ئېغىر كۈنلەردە ھەربىلەرنىڭ ھەدىسە «ئويۇن بېلىتى سېتىش»
ھەرىكىتى تېخىمۇ ئېغىر بولماقتا ئىدى. ھەر بىر كوچىدا مالدەك
يامراپ يۈرگەن ئەسكەرلەرنىڭ قولىدا تۇتام - تۇتام بېلىت بو-
لۇپ، ئۇنى كۆرگەن، كۆرۈنگەنلىكى كىشىگە مەجبۇرى ساتاتتى.
شۇنىڭ بىلەن كىشىلەر كوچىغا يۈزەكلىك چىقالمايدىغان،

چىقىسىمۇ ئالدى - ئارقىسىغا قاراپ ماڭىدىغان بولدى. ئۇلار مۇنۇ -
سۈلىنى ئۆزگەرتىپ ئۈلگۈردى. ئەمدى ئۇلار ئۆي - ئۆيگە 50 تىن 100
گىچە بېلەتنى ئالساڭ تەرىقىسىدە مەجبۇرى تاڭىدىغان ئادەتنى
چىقاردى، شۇنىڭ بىلەن كىشىلەر ئىشىك - دەرۋازىلارنى تاقاپ
دەرىزە ۋە شوتا ئارقىلىق ماڭىدىغان بولدى.
ۋاھالەنكى، ئۇلارنىڭ ھەر كۈنى قويمىدىغان ئويۇنى
«چاڭچىلە»، بېلىتنى تاڭىدىغانلار ئاز سانلىق مىللەتلەر ئىدى.
ھەربىلەر ئىاقىۋەتتە «ئويۇننىڭ يېڭى خىلى» نى چىقاردى
پۈتۈن شەھەردە قىمارنى قىرىتىۋەتتى، چۆركىلىقتا «چاڭخو» (قىمار -
خانا) ئاچتى. ھەر تاۋىكا ئۈستىدە ئىككىدىن تۆتكىچە ئەسكەر
چوتايلىپ ئولتۇراتتى. ۋىلايەتلىك چوڭ كۈلۈپ بولسا، يىڭجاڭدىن
يۇقۇرى ئەمەلدارلارنىڭ قىمارخانىسى بولۇپ، ئىشىكتە فورال
لىق قاراۋۇل تۇراتتى. بۇ يەرگە باي، سودىگەر، گۆرۈكەش خوجايىن
لار بىلەن بايۋەچچىلەرنى كىرگۈزەتتى. ئادەتتىكى ئادەملەرنى
بولسا كىرگۈزمەيتتى ھەر كۈنى بىر كاتتىۋاش چوتاغا نازارەتچى
لىك قىلاتتى، ئەمىلىيەتتە بولسا، شۇ كۈنكى كىرىمىنىڭ ئىگىسى
شۇ ئىدى.

جاڭ زىخۇيغا نۆۋەت كەلگەن كۈنى ئۇنىڭ بىلەن بىللە
كىرگەن ئابدۇراخمان كۈلۈپتىكى كارامەتلەرنى كۆرۈپ ھەيران
قالدى. شۇ كۈنى سارسۇمبىدە ھاۋا جۈت ۋە قار ئۇچقۇنداۋاتقىنىغا
قارىماي، قىمارخانا ناھايىتى قىزىپ كەتكەن ئىدى، كۈلۈپنىڭ
سەھنىسى تار كەلگەچ باش تاۋىكا پەسكە - كۈلۈپنىڭ ئوتتۇرىسىغا قۇرۇل
غان بولۇپ، ئۇنىڭدا خۇيزۇنىڭ مەشھۇر گاڭگۇشى، ئاتاقلىق قىمارۋاز
ماشۋىي چاپىنىنى يېپىنچاقلىنىپ نوچىلىق بىلەن ئولتۇرۇپ سىم
تاڭ يولاۋاتاتتى. ئۇنى چۆرىدەپ ئىككى قاتار ئولتۇرغانلارنىڭ ئار -

قىسدا ئۆرە تۇرغانلار بەك كۆپ ئىدى. تاۋىكاغا چىنە - چىنىلەردە تىزىۋېتىلگەن كىپەك ئالتۇنلار. «بەختىڭنى سىناپ باق» دىگەن خەت شەكلىدە تىزىلغان زىنچە ئالتۇنلار، يىپقا ئۆتكۈزۈپ گۈل چىقىرىپ قاتارلاپ قويۇلغان ئالتۇن ئۈزۈكلەر سانچاق - سانچاق تۇراتتى. ئۇلار چاڭ زىخۇينى «ئۆرمەت بىلەن تۆرگە ئۆتكۈزۈشتى».

قىمارۋازلارنىڭ «بىر... ئىككى... ئۈچ» دەپ توۋلىغان ئاۋازى كۈلۈپ تاملىرىنى تىشەرنىك دەرىجىدە سۈرلۈك ۋە شىددەتلىك ئىدى. ئابدۇراخمان ئىلگىرى كۆپ قىمارلارنى كۆرگەن بولسىمۇ، لېكىن مۇنداق چوڭ ۋە ئاجايىپ قىمارنى بۈگۈن بىرىنچى قېتىم كۆرۈۋاتقىنى ئۈچۈن ھەممە ھەركەتلەرگە ھەيران بولۇپ كۆز سالماقتا ئىدى.

بىر چاغدا ئۇشتۇمتۇتلا كۈلۈپ سەھنىسىدىكى «ماجاڭ» تاۋىكا-سىدىن ماجرا كۆتىرىلدى. ئۇ يەردە دۈمچەك بىرسىنى بىر مۇنچە-سى پۇلۇك يوق ئادەم نىمىشقا قارىغا ئوينايسەن؟ دەپ دۈشكەللىشىۋاتاتتى. دۈمچەك بولسا ئالتۇن چىشلىرىنى پاقىرتىپ پەستىكى ماشۋىي تەرەپكە قاراپ خىقىراق ئاۋازىنىڭ بېرىچە ۋاقىرايتتى:

— ھەي لاۋما، سەن ماڭا كېپىل بولغىن. مەن پۇل ئېلىپ كېلەي.

— تېز كەل ھە!

— ماقۇل، تېز كېلىمەن.

ئەتىسى ئەتىگەندە سارسۇمبىنىڭ چوڭ كوچىسىدا تۆت ئەسكەر ماشۋىينى ھەيدەپ كېتىۋاتاتتى. نىمە ئەھۋاللىغىنى سورىغانلارغا ئۇ:

— ھىلىقى ياڭ شوپاڭ دىگەن دۈمچەك ئەبلەخ ئاخشام ئۆلۈ-

ۋېلىپتۇ ئەمەسمۇ؟ — دەيتتى.

شۇنىڭ 3 - كۈنى ئاجەنشىڭ، چاڭ زىخۇينىڭ بۇيرۇغان بىر ئىشى بىلەن بازارغا كىرگەن ئىدى. ئۇ، چاپپار (جايىڭسەي) بىلەن كۆرۈشۈپ ئۆتۈش ئۈچۈن ئوتتۇرا مەكتەپ (گازارما) كە

كەلگىنىدە «جافۇ بەنجاڭ چاڭخوفا كەتتى» دېيىشتى.
ئاجەنشىڭ چوركىلىقتىكى «چاڭخو» (ئامبەۋى قىمارخانا)غا
كەلگىنىدە ئۇ يەرنى ئات بىلەن ئارىلاپ يۈرەلمىدى. چۈنكى
بۇ كۈنلەردە ھەممە كەسپ ھەركەتتىن توختاپ ئادەتلەرنىڭ تولىسى
شۇ يەرگە ئاققان ئىدى. ھەتتا خېلى تەقۋادار تىجارەتچىلەرمۇ
دۇكانلىرىنى تاقاپ. تاماشا كۆرگىلى كېلىپ شۇ يەردە لاغايلاپ
يۈرۈشەتتى. ئادەم دىگەن مېزىلدايتتى، ماخۇچى، خوشاڭچى،
كاۋاپچى. تاڭگاچى ھاراقچى، ۋاھاكازالارنىڭ ھەممىسى شۇ
يەرگە ئولاشقان بولۇپ، غالتەك، زەمبىل ۋە مەشلەرگە ئورنىتىلغان
قازان - قومۇچلىرىنى ھەر يەرلەرگە قويۇۋالغان، ئېكەشلەر
بىلەن يۆتكەپ يۈرۈشكەن، موچەنلىك نەرسە كويچەنلەرگە سېتىل
ماقتا ئىدى.

ئاجەنشىڭ ئارىلاپ يۈرۈپ بىر چەتتىكى تاۋىكادىن
جاپپارنى تاپتى. ئەمما گەپ قىلماستىن ئۆرە - تۆپە ئادەملەر
ئارىسىدا بىر دەم قاراپ تۇردى. جاپپارمۇ چوتتا ئېلىۋاتاتتى.
ئۇ، ئۆرە تۇرغان بىرسىدىن چوتتا تەلەپ قىلىپ قارىغىنىدا ئابدۇ-
راخماننى كۆرۈپ چۆچۈپ كەتتى. قىزىرىپ ھولۇقۇپ سەكرەپ
ئورنىدىن تۇرۇپ كۆرۈشتى.

— مانا بىزنىڭ كۈنلەر، — دىدى ئۇ.

— ئوبدان كەسپ تېپىۋېلىپسەلەر، — دىدى ئابدۇراخمانمۇ

قىزىرىپ كۈلۈمسىردى.

— بۈگۈن بىزنىڭ ليەندىن 20 كىشى تاپاۋەتكە چىقتىق.

مېنىمۇ بەلگىلەپتىكەن.

جاپپار، ئابدۇراخماننى مېھمان قىلماقچى بولۇۋىدى، ئۇ

ئۇنۇمدى.

تۆتىنچى باپ

قانلىق داغلار

I

مىشنى قىمار ۋازچىلىقتىن باشلىغان ئالتاي ئېغىر ۋە دەھشەتلىك كۈنلەرنى كەچۈرمەكتە، ھېچقاچانمۇ بولۇپ باقمىغان سوغاق قەھرى - غەزىۋىنى راسا كۆرسەتمەكتە ئىدى. تۈكۈرگەن تۈكۈرۈك يەرگە مارجان بولۇپ چۈشەتتى. قار قاپلىغان كوچىلاردا يۈرگۈچىلەرنىڭ ئاياقلىرىدىن ئاڭلانغان غاچىلداشلار خۇددى ياغىراپ كەتكەن يارىيار ھارۋىنىڭ چا-قىدىن چىققان ئاچچىق چىقىراشلارنى ئەسلىتەتتى. يول بويلىرى ۋە ھويلا - ئاراملاردىكى دەرەخلەرنىڭ قار قونۇپ ئېگىلىگەن شاخلىرى ئېغىر ئەلەملەر قەددىنى ئەككەن مومايلارنىڭ مۇڭلۇق قىياپەتىنى ئەسلىتەتتى.

جۇدۇنلۇق بىر ئەتىگەن ئىدى. ئېتىنى ئوينىتىپ، قوش ماۋزۇرلۇق ئىككى قوغدىغۇچىسىنى ئەگەشتۈرۈپ كەلگەن جاڭ

زىخۇي «ئالتاي ۋىلايەتلىك سىلىڭبۇ» نىڭ دەرۋازىسىدىن كىرىپ
بېرىۋېتىپ چىشىلىرى كاسىلداپ، نەيزىلىك مىلتىغىنى قۇچاقلاپ،
يەرنى تېپىپ، دۈگدەرەپ تۇرغان ئىككى پوسقا ھۆمىيىپ ئۆتۈپ
كەتتى. ئۇ، ئۇدۇل بېرىپ تۆمۈر تورنىك تۈۋىدە توختاپ، ئاتتىن
چۈشتى ۋە ھىجايغاق بىر باشلامچىنىڭ كەينىدىن سىلىڭبۇنىڭ
ئىشىك - دەرۋازىلىرى جەنۇبقا قارىغان خانىلىرىدىن بىرسىگە
كىرىپ كەتتى. ئۇنى ئۇ يەردە قاپقارا پاناق بۇرۇن ۋەن سىلىڭ
باشلىق ئەمەلدارلار ئالى ئىكرام بىلەن قارشى ئالدى. چاڭ بوي-
نىغا يۆڭكۈۋالغان تۈلكە تېرىسىنى ئالدى ۋە سۆلەتلىك جۇۋىسىنى
سالدى. پۇقۇرتىپ تاماكا چەككەچ ئەتراپقا كۆز يۈگۈرتۈشكە باش-
لىدى. ئۇ تەرەپتە تامنى بويلاپ ئالتاي مۆتىۋەرلىرىدىن مۇنەۋۋەر،
ئەمەت شاڭزۇڭ، ھۇشۇر ھاجىم، ① ھەسەن ھاجىم، ھېلىم تۈگمەن، غۇپۇر
داباڭ، تۇردى دايبى، تۇردى شاڭيى، ھاپىز نوغاي، ئەزەم، مۇقاش،
سامايلوپ، ماپۇشك، مازىمىن، ياك چىڭرېن، فاسم دولان،
مامۇت شەيتان قاتارلىقلار قاتار ئولتۇرۇشاتتى. ئالدى بىلەن ۋەن
سىلىڭ سۆزلەپ: ھازىر ئاشلىق مەسىلىسى ئالتاينىڭ تەقدىرىگە
مۇناسىۋەتلىك ئەڭ جىددى مەسىلە بولۇپ قالغانلىغىنى، شۇڭا
بۈگۈن شۇ مۇھىم مەسىلە ئۈستىدە مەسلىھەتلىشىش ئۈچۈن ئالتاينىڭ
ئالى كىشىلىرى، ئەقىل - پاراسەت ئىگىلىرى، مۆتىۋەر زاتلارنى بۇ
مەجلىسكە چاقىرغانلىغىنى، مۇنداق مۇھىم مەجلىس ئۈستىگە ھازىرقى
كۈندە ئالتاينىڭ تۈۋرۈكى بولۇپ تۇرۇۋاتقان ئاتاقلىق سەركەر-
دە چاڭ لۇجاڭنىڭ كىرىپ كەلگەنلىگىنىڭ تېخىمۇ ئوبدان بىر

① ھۇشۇر ھاجىم - چوڭ دىخان بولۇپ، شىڭ شىسەينىڭ «ياپونغا قارشى
ئۇرۇش ئۈچۈن ئىسپانە توپلاش» بانىسى بىلەنكى بۇلاڭچىلىغىدا 10
مىڭ كۈرە بۇغداي بەرگەن كىشى.

ئىش بولغانلىغىنى ئېيتىپ كېلىپ، جاڭ زىخۇينى سۆزگە تەكلىپ
قىلدى.

— بىز ئالتايغا ئۆلۈش ئۈچۈن كەلمىگەن، — دەپ سۆز باش-
لىدى جاڭ، — بىز قوغداپ تۇرمىساق ھاياتىڭلار، مال - مۈلكىڭ-
لار قانداق بولماقچى؟ شۇنى بىلەمسىلەر؟ — دېدى ئۇ، غەزەپ
بىلەن ھەممىگە كۆز تىكىپ تاماكنى يەنە بىر پۇقراتتى ۋە
داۋام قىلدى، — ھازىر بىزنىڭ بەش كۈنلۈكلا تەمىناتىمىز قالدى.
ئەمدىكى تەمىنات ھەل قىلىنمايدىغان بولسا، مەن ئەسكەرلەرگە
ئۆز جانلىرىنى قوراللىرى ئارقىلىق بېقىش ئۈچۈن بۇيرۇق بېرىمەن...
ئۇ، ئاخىرقى جۈملىنى بەكمۇ غەزەپ بىلەن ئېيتتى. ئاڭلىغۇ-
چىلار باشلىرىنى ساڭگىلىتىپ ئولتۇراتتى. شۇ ئەسنادا تېز كىر-
گەن پاكىنەك بىرسى ۋەن سىلىڭنىڭ قۇلىغىغا پىچىرلىدى. ئۇلار
نېمىشكىدۇر تىپىرلىشىپ قالدى.

باياتىن ئاتلارنى ئورۇنلاشتۇرۇپ قالغان ئابدۇراخمان تە-
رەتخانىدىن قايتىپ چىقىۋاتقىنىدا دەرۋازىدىكىلەرنىڭ ھۆڭرەپ
يىغلاۋاتقان بىر كىشى بىلەن قوپال سۆزلىشىۋاتقىنىنى ئاڭلاپ
قالدى - دە، كىشىلەرنىڭ يېنىغا كەلدى. كۆردىكى، بۇ يەردە بىر
كىشى تىترەك ئارىلاش يىغلاپ ئولتۇراتتى. 50 ياشلار ئەتراپىدىكى
ئىگىز بويلۇق، قاتاڭغۇر بۇ كىشى قازاقچە سۆزلىشىمۇ تەلەپپۇزى
ئۇيغۇرچىغا تارتىپ كېتەتتى. ئۇ، ئالدىنقىدىكى كاردىنى كۆر-
ستىپ تۇرۇپ بۇقۇلداپ يىغلاپ، ئەمدىلا سۆز باشلاۋاتقىنىدا بايقى
پاكىنەك يەنە بىرسىنى باشلاپ چىقتى - دە، ئالدىراپ - سالد-
راپ ئۇ ئادەمنى ئىچكىرى ئېلىپ كىرىپ كەتتى. ئۇلار كىرىپ كېتىۋې-
تىپ دەيتتى: سىلىڭ مەجلىس تۈگىگىچە توختاپ تۇرسۇن دېدى...
ئەھۋال مۇنداق ئىدى: داۋۇت دۆكا قىمارخانلاردا گۆش

گىردە سېتىپ بالا - چاقىسىنى باقاتتى ئۇنىڭ قازاق كېلىنچىگى
بار ئىدى. ئاق يۈزلۈك ئەپچىل بۇ كېلىنچەك شەھەر ئىسپى ۋە
ئەتراپىدىكى قازاقلارنى ئارىلاپ يۈرۈپ ئېرىنىڭ كەسپىگە كېرەكلىك
نەرسىلەرنى تېپىشتا بەكمۇ پۇختا، قازاق تىلى بىلەن ئېيتقاندا
«مىختا» بىر كىشى ئىدى. داۋۇت كېچىسى قىمارخانغا گۆش گىردە
ئېلىپ كەتكىنىدە ئۇ ئىشىكنى ئىچىدىن ئېتىپ ئۆيدە قالغان ئىدى.
ئىشىنى تۈگىتىپ قايتىپ كەلگەن داۋۇت دالانىڭ ئىشىگى ئوچۇق
تۇرغانلىغىنى كۆرۈپ ئالدىراپ ماڭغىنىدا بىر نەرسىگە پۇتلىشىپ
يىقىلدى. قارىسا كېلىنچىكى ئاسمە ئۆلۈپ قانغا چىلىشىپ
ياتقان ...

ئاسمە ئېغىر بوي ئىدى. شۇنداقلىغىغا قارىماي ئەتىكى
تىرىكچىلىكنىڭ تەرەدۇتىنى تەخلەپ قويۇپ ياتقىنىغا خېلى بول-
سىمۇ، نىمىشكىدۇ ئۇيقۇسى كەلمەي خىياللارغا بەنت بولماقتا ئىدى.
بىر چاغدا نىمىدۇ تاراقىدە قىلغاندەك بولدى. بۇ ئاۋازدىن چۆچۈ-
گەن ئاسمە قازاق ئاياللىرىغا خاس چەبدەستلىك بىلەن تاشقىرىپ
غا قاراپ ماڭغاندا توساپ قويۇلغان بىر نىمىگە پۇتلىشىپ بوسۇ-
غا تۈۋىگە يىقىلدى. ئۇ ئالا موزايىنى سۆرەپ چىقىپ كېتىۋاتقانلار-
نى كۆرۈپ دەرھال ئورنىدىن تۇردى - دە، ئوغرىلارغا ئېتىلدى. ئوغ-
رىلار تۆت كىشى ئىدى. ئۇلارنىڭ بىرى موزايىنى تۇتۇپ سىرتتا قالدى،
قالغىنى ئاسمەنى ئاۋاز چىقارغۇزماي بوغۇپ، پومىداقلاپ دالانغا
ئېلىپ كىردى، ئاڭغىچە چىۋەر چوكان يامىشىپ بىرسىنىڭ پىشانى-
سىدىكى پاقىراپ تۇرغان بەلگىسى (كاكاردىسى) نى يۇلۇۋېلىپ
ئۇنى چىڭ سىقىملىۋالغان ئىدى.

ئاسمەنى ئۇلار نەيزىلەپ ئۆلتۈرۈشكەن، يېنىغا بىر ئۇيغۇر
دوپپىسى بىلەن قەشقەر پىچىغىنى تاشلاپ قويغان بولسىمۇ، لېكىن

مىلىتىق نەيزىسىنىڭ بالىلىق قوساقنى تېشىپ ئۇياقتىن - بۇياققا
ئۆتكەن ئۈچ بۇرچەكلىك كىچىك تۆشۈكلىرى ئەھۋالدىن ئېنىق
دالالەت بېرىپ تۇراتتى.

ھالبۇكى، شۇملۇق ھەققىدە باش قاتۇرغان دۈشمەن ئاس-
مەنىڭ ئالقىنىدىكى كاكاردا ھەققىدە ئويلاپمۇ قويمىغان ئىدى.
مانا ئەمدى داۋۇت ئاخۇن شۇ ئۆچمەس ئىزنى ئېلىپ سىلىڭبۇغا
كەلگەن ئىدى، لېكىن ھازىر ئۇلار «ئىزنى يوقىتىۋېتىش» قەست-
دە ئۇنى ئىچكىرى بىر ئۆيگە ئېلىپ كىرگەن، ئابدۇراخمان ئۇ-
نىڭغا ئەگىشىپ كەلگەن بىرسىدىن ئەھۋالنى ئېنىق بىلگەن بولسى-
دۇ، لېكىن ۋەقەنىڭ تۈۋىگە يېتىش ئىمكانىيىتىگە ھېچبىر مۇ-
ۋەپپەقى ئەمەس ئىدى. ئۇ، ئۆز «خوجايىنى» بىلەن ئۇزاپ
ماڭدى.

داۋۇت دۆكا تېخىچىلا تەلەپۈرۈپ، كىرگەنلەرگە يالۋۇرۇپ،
بۇلۇڭدىكى بىر ئۆيدە قايناق سۇ بىلەن مومىنىڭ «مېھمىنى» بو-
لۇپ ئولتۇراتتى. ئاقىۋەت ئۇنى «دۆلەت ئارمىيىسىگە تۆھمەت
چاپلىغان» دىگەن تەھدىت تېرىلىرىنى تاراقلىتىش بىلەن قاتتىق
قورقىتىپ، ھىلىقى كاكاردىنىمۇ يوقىتىپ، بىرمۇنچە ۋەدە ۋە
دەستەكلەرگە بارماق باسقۇزغاندىن كېيىن ئارقا ئىشىكتىن
چىقىرىۋەتتى.

ئىككىنچى كۈننىڭ ئەتىگىنى ئىدى. سارسۇمبە كۆچىلىرىنى
قويۇق تۇمان قاپلىغان. تۇمان قوينىنى ئارىلاپ يۈرگەن كىشى-
لەرنىڭ پۇتلىرى كۆرۈنمەس، باش تەرەپلىرى كۆرۈنمەيدىغان ئا-
جايىپ ھالەتلەر شەكىللەنمەكتە ئىدى. ھەر تەرەپتىن ئالدىراپ
كېلىۋاتقان كىشىلەر جۈمە مېچىتىنىڭ نېرىسىدىكى چوڭ كۆچىغا -
ھۇشۇر ھاجىمىنىڭ دەرۋازىسى ئالدىغا ئولاشماقتا ئىدى. تۇمانمۇ

ئاستا كۆتىرىلىپ ئۇنىڭ ئاستىدىكى ئادەملەرنىڭ ئىسمى - چىمىر
ھەركەتلىرى كۆرۈنۈشكە باشلىدى.

تۆت كوچا ئاغزىدىكى سەتراچخانا ئالدىدا تۇرغان نوکچا
بوي يىگىت ئۇ تەرەپتىن ئىلدام كېلىۋاتقان چاسا ساقال كىشى
دىن سورىدى:

— ئاۋۇ يەردە نىمە بولۇپتۇ؟

— ھاپىز نوغاي دۇكىنىدا ئېسىلىپ ئۆلۈۋېلىپتۇ.

— ھە، نىمە؟ ... ھاپىز نوغاي ئۆلۈۋېلىپتۇ؟

— ھەئە، ئېسىلىپ ئۆلۈۋېلىپتۇ. ھىلىمۇ ئېسىقلىق تۇرىدۇ.

يىگىت دەرھال ۋەقە يۈز بەرگەن تەرەپكە چاپتى. كۆردىكى،

پوكەينىڭ ئىچى تەرىپىگە پۇتى سوزۇلغان، تىل ۋە كالىپۇكلىرى

بۆلەيدەك كۆپۈپ قارىيىپ كەتكەن، كۆزلىرى چەكچە يىگەن ھاپىز-

نىڭ ئۆلۈكى بەكمۇ سۈرلۈك ساڭگىلاپ تۇراتتى. ئۇ، جاك زىخوي

ۋە ۋەن سىلىڭ ھىلىقى مەجلىستە يۈكلىگەن «مىڭ جىڭ ئاق ئۇن»

مەجبۇرىيىتىنىڭ مەھكۇم قۇربانى ئىدى.

II

سارسۇمبىدە تۇمانلىق بىر كۈن ئىدى. ھاۋادىن قارغا ئوخ

شاش ئۇششاق قىلى ئۇچقۇنداپ تۇراتتى. ئابدۇراخمان «ئالتاي

ۋىلايەتلىك گۇڭئەنجۇ» نىڭ ئالدىدىن ئۆتۈپ، كىچىك كۆۋرۈكنىڭ

ئاغزىغا چىققىنىدا چوڭ كوچىغا تولغان ئادەملەرنىڭ ئالدىراپ -

سالدىراپ شەھەر تەرەپتىن چىقىپ كېلىۋاتقىنىنى كۆرۈپ ئە-

جەپلەندى ۋە ئاتنىڭ تىزگىنىنى تارتىپ ئاستا توختاپ بىر كىشى

دىن سورىدى:

— نىمە ئەھۋال بۇ؟

— ئادەم ئاتىدىكەن.

— قەيەردە ئاتىدىكەن؟

— قەيەردىكىن — تاڭ، مەنمۇ ئۇقالىدىم. مۇشۇ ئادەملەر كې-

تىۋاتقان تەرەپتە ئاتىدىغان ئوخشايدۇ. ئېتىلىدىغانلار ئون نەچ-

چە كىشى دەمدۇ نىمە، خۇدايىم، — چاساقال كىشى ئاشۇلارنى

دەپلا ئالدىراپ ماڭدى. ئابدۇراخمانمۇ ئاتنىڭ بېشىنى شۇ تە-

رەپكە بۇرىدى. ئادەملەر تۇلتا يولىغا قاراپ كېتىۋاتتى.

تۇلتا يولى گۆڭمەنجۇنىڭ كۈن چىقىش تەرىپىدىكى ئۇزۇن-

دىن — ئۇزۇن سوزۇلغان سوقما تامنى بويلاپ ئۇدۇل شەھەرگە

تۇتىشاتتى. ئاشۇ تامدا گۆڭمەنجۇنىڭ ھارۋا بىلەن قىغ — قات

ۋە نەرسە — كېرەك توشۇيدىغان ئارقا دەرۋازىسى بولۇپ، بۇ دەر-

ۋازا ئۇدۇل «جاڭجۇڭتاۋ» غا قاراپ تۇراتتى. ھازىر مىلىتىق تۇت-

قان نۇرغۇن ئەسكەرلەر ئادەملەرنى شۇ دەرۋازىنىڭ ئۇدۇلىدىن

توسىغان. كىشىلەر يولدىن توغرىسىغا، ئۇياندىكى ئېتىزنىڭ قىرىنى

بويلاپ شەرقتىن غەربكە سوزۇلۇپ سانچاق — سانچاق تۇرۇشماقتا

ئىدى. تاغ ۋە گۆڭمەنجۇنىڭ ئۆگزىلىرىدە بولسا، پىلىموتلارنى قۇر-

غان قاراۋۇللار يامراپ يۈرەتتى.

بىر چاغدا دەرۋازا ئېچىلىپ ئىشكەلنىڭ جالدۇر — جۇلدۇر

ئاۋازى ئاڭلىنىشقا باشلىدى، ئاندىن دۈمبىسىگە تاختاي قالدغان

بىر تۈركۈم باغلانغانلارنى بىرىنى ئىككىدىن ئەسكەر ئىتتىرىپ ئې-

لىپ چىقىپ دەرۋازىنىڭ تۈۋىدىلا ئازگالنىڭ لېۋىدە قاتار تىزلان-

دۇرۇپ ئولتۇرغۇزدى — دە، ئېتىپ تاشلاشتى. ئارقىدىنلا بىر قان-

چە پاي تاپانچىمۇ ئېتىلدى. تاپانچا ئاتقانلارنىڭ بىرىسى ئالتاي-

نىڭ ۋالىسى ياغاق يۈز گاۋباۋىدىڭ، يەنە بىرسى مۇئاۋىن ۋالى
ئۆچكە ساقال جانىمقان ۋە گۇڭئەن جۇجاڭ — پىڭ جۇجاڭلار
ئىدى. كېيىن ئۇلار ئۆلۈكلەرنى كۆرۈش — «ئېكىسكۇرسىيە قىلىش»
ئۈچۈن ئاھالىنى قۇيۇۋەتتى. 1943 — يىلى قىشنىڭ جۈتلۈك بىر
كۈنىدە، سارسۇمبە شەھىرىنىڭ جەنۇبىي ياقىسىدىكى تۇلتا يولىدا
13 كىشى قانغا چىلىشىپ قاتار ياتاتتى. ئۇلارنىڭ بىرسى
خەنزۇ، بىرسى خۇيزۇ، ئۈچى ئۇيغۇر بولۇپ، قالغانلىرى قازاق ئى-
دى. بىر نەچچىسىنىڭ پارچىلانغان باش سۆڭەكلىرى بىلەن مىڭ-
سىنىڭ قېتىغى چۇۋۇلۇپ ياتاتتى. بۇلارنىڭ ئىچىدە 16 ياشلىق
بالىلارمۇ بار ئىدى.

ھۆكۈمناملەر ھەر خىل ئىدى. بىر ئۇيغۇرنىڭ ھۆكۈمنامى-
سىگە مۇنداق يېزىلغان ئىدى: «قورال ئېلىپ قاچقان جىنايەتچى
نىياز، 21 ياش، شىنجاڭنىڭ ئاقسۇ ۋىلايىتىدىن.» ئۇنى «قورال
ئېلىپ قاچقىنىغا قارىغاندا ھەربىي ياكى ساقچى بولۇشى مۇم-
كىن...» دىگەن خاتا چۈشەنچە پەيدا بولۇپ قالماستىن ئۈچۈن،
قىسقىچە ئىزاھ بېرىپ ئۆتۈش زۆرۈر. ئۇ موللا ئىسلام شاگىزۇڭ دى-
گەننىڭ چىمىچەكتىكى چاكىرى بولۇپ، ئۇ يەرگە تېلېفون سىم-
لىرىنى ئۇلاشقا چىققان ئىككى گومىنداڭچىنىڭ ئېتى بىلەن مىل-
تىغىنى كېچىسى ئېلىپ قاچقان. ئەمما نىياز يولنى بىلمىگىنى
ئۈچۈن، ئىز قوغلىغۇچىلار تەرىپىدىن ئېرىتىش بويىدا كۆكتوقاي
يولىدا تۇتۇلغان...

ئەمدى قالغانلىرىغا كەلسەك، ئۇلارنىڭ ئارىسىدا بىر جە-
سەت ئالاھىدە دىققەتكە داخىل ئىدىكى، ئوتتۇرا بويلىق، بۇغداي
ئۆڭلۈك، چىرايلىق قوڭۇر بۇرۇتلۇق، قارا چىبەرقۇت كەمزۇلىنى
پۇچماقلىرى كەشتىلەنگەن چىبەرقۇت شالۋورنىڭ ئىچىگە تىقىپ

ۋالغان، چىگرىدىن ئۆتۈگىنىنىڭ قونچى قاپرىلىپ پۇتغا قوش ئىش-
كەل سېلىنغان. قاتشالىق فاۋۇل بىر يىگىت. جاق ئوڭدىسىغا يات-
قۇزۇلۇپ، مەيدىسى ئالاھىدە ئېچىپ قويۇلغان ئىدى. ئۇنىڭ كۆزى
ژە كالىپۇكى يېرىم ئوچۇق ئىدى. سەدەپتەك چىشلىرى غەزەپتىن
كىرىشكەن ياكى نەپرەتتىن كۈلۈۋاتقاندا كۆرۈنە، قويۇق كىر-
پىكىلىك قوي كۆزلىرىنىڭ تارتىشقان قاراقلىرى زۇلمەت دۇنياسى-
غا قالدالغان ئوقتەك سىلىنەتتى. ئۇنىڭ ھۆكۈمنامىسىگە مۇنداق
سۆزلەر يېزىلغان ئىدى: «باندېتلار باشلىغى بۈركۈتباي، 36 ياش،
قازاق. ئالتاينىڭ كۆكتوقاي ناھىيىسىدىن.»

ئەتىسىدىن تارتىپ ئالتاينىڭ پۈتكۈل تاغ - تاشلىرىدىن
«ھوي قايچا» دىگەن ئەن ياڭراشقا باشلىدى. بۇ ئەننى باتۇر
بۈركۈتباي تۇرمىدە قوش كىشەننى ساز قىلىپ شىرىقلىتىپ ئولتۇ-
رۇپ ئېيتقان ئىدى. ئۇ ئەندە مۇنداق سۆزلەر بار ئىدى:

سالام ساغان دەلەلقان ئاغا باتۇر،
بۈركۈتباينىڭ بايلىنىپ مۇندا ياتۇر،
قېمىز ئىچىپ ئوينىغان قەيران باشىم،
بەككىيەنىڭ ئاق سۈيى بالدەك تاتۇر... ھوي قايچا...

قول - ئاياغىم بايلۇدا،
قىزىل تىلىم سايىرۇدا،
مەن قايچانى ئالغاندىم،
بۇلتۇر يازغى بايلۇدا.

قازاق خەلقىنىڭ باتۇر ئوغلى بۈركۈتباي كۈزدە خامان
لارغا ئوت قويغان ئوسماننىڭ قۇيرۇچۇق گۇرۇھىغا قارشى قەھ

رىمانانە كۆرەش قىلىپ، ئەل - يۇرتنى بۇلاڭ - تالاڭ قىلماسلىق تەرىپىدە تۇرغان ئىدى، ۋاھالەنكى، شۇم قۇيرۇچۇقلار بۈركۈتباي نى بىر تۈركۈم يىگىتلىرى بىلەن فوشۇپ باغلاپ تاشلاپ، ئەل - يۇرتنى بۇلاپ - قاچقان؛ ئاندىن ئۇلارنى جانمقاننىڭ قارا كېرەيلىرى گومىنداڭچىلارغا تۇتۇپ بەرگەن؛ گومىنداڭ جاللاتلىرى ھالا بۇ كۈنلەردە ئۇلارنى فاتمۇ قات باغلاپ ئەپچىقىپ، ئالتاي ئاھالىسىنىڭ كۆز ئالدىدا، تۇلتا يولىدا قانغا غەرق قىلغان ئىدى.

مەرھۇملارنىڭ جەسەتلىرى ئۇ يەردە قوراللىق مۇھاپىزەت ئاستىدا ئۈچ كۈن تۇردى. ئۇلارنىڭ قىپ - قىزىل قانلىرى يەر - گە سىڭمەي قار قاتقان يولدا پاقىراپ تۇراتتى. بۇ، قەھرىمان ئالتاي خەلقىنىڭ باغرىغا ئۇنتۇلماسلىق ئۈچۈن ئويۇپ قالغان داغلار ئىدى. تاغۇ تاشتىن «ھوي قايچا» نىڭ ئوتلۇق ساداسى ياغرايتتى. بۇ، باتۇر بۈركۈتباينىڭ ئاۋازى، ئالتاي قەھرىمانلىرىنىڭ زۇلمەت زامانىغا قايتۇرۇۋاتقان ئىنكاسى ئىدى.

قانلىق داغلار خاتىرىسىنى كۆڭۈل كىتاۋىنىڭ ئۆچمەس بەتلىرىگە ئورناتقان ئابدۇراخمان ئاتنى ئارقىسىغا ئايلاندۇرۇپ سارسۇمبە كوچىسىغا كىرىپ كەتتى. ئۇ كەلگەندە جاپپار قىمار - خانىدىن ئەمدىلا كېلىپ تۇرغان ئىدى. جاپپار (جاينىڭسەي) ئابدۇراخماننى خوشال قارشى ئالدى. ئۇنىڭ كەيپىياتىدىكى سالقىن نەزەرنى سەزگەن جاپپار سەۋىۋىنى سورىۋېتىدى، ھەسرەت بىلەن ئۇلۇغ - كىچىك تىنىغان ئابدۇراخمان بۈگۈنكى قانلىق پاجىئەنى نادامەت بىلەن سۆزلەپ بەردى. جاپپارنىڭ ئورنى تۈڭ مەشىنىڭ ئۇ تەرىپىدە، خالىراق جايدا ئىدى، ئۇلار ئىككىسى بىردەم مۇڭداشتى. — بىز، ئۆلۈم ئارىسىدا يۈرگەن تىرىك ئەرۋالارمىز، —

ددى ئابدۇراخمان، ئارىنى بىر ئاز سۈكۈت ئارىلىدى، —
بۇرنىمىزغا ئۆلۈم پۇراپ تۇرىدۇ...

— مېنىڭمۇ بۇ ئالتايدىن تىرىك چىقىپ كېتەلشىمىزگە
كۆزۈم يەتمەيدۇ، — ددى جاپپار مۇڭلىنىپ.

— مەن بولسام، — دەيتتى ئابدۇراخمان تاماكنى شو-
راپ كۈلىنى قاققاچ، — بۇ مالايلىق ۋەزىپە بىلەن بەنت مەن.
ئامالسىزمەن. سىلەر بولساڭلار كۆپچىلىكنىڭ ئىچىدە، شۇڭا بىز-
نىڭكىلەرگە كۆپرەك كۈچ چىقىرىڭلار. ئۇلار قىمارغا، بۇزۇقچىلىق
لارغا كۆپ بېرىلمسۇن. ئىلاج بار قورال — ياراقنىڭ تىلىنى ئوب-
دان ئۈگىنىش زۆرۈر.

— ئاداش سىلى مېنىڭ ئەڭ ئىشەنچلىك جان — جىگەر
ئاغىنەم، شۇڭا سىلىگە يۈرەك سىرىمنى دەۋېرىمەن. ۋاقتانى ۋاق
كەلسە بىزگە جاننى قولتۇققا ئېلىپ ھاياتىمىزنى قوغداشقا توغرا
كېلىدۇ. ھازىر ئالتايدا ئەھۋال ئېغىر...

— راست، ئەھۋال بەك ئېغىر، — ددى جاپپار.

— بىزنىڭكىلەر يەتتە يۈز...، — ددى ئابدۇراخمان ئوي-
چان كۆزلىرىنى تورۇسنىڭ قەيپىرىگىدۇ قاداڭ.

— ئۈنچىۋالا ئەمەستۇ؟

— راست. ھەي... ھەممىدىن يامىنى بىزنىڭكىلەر بۆلۈۋې-
تىلگەن — دە...

— ئۇنىڭ ئۈستىگە ئارىمىزغا قويۇۋەتكەن ئىشپىيونلارنىڭ
كۆپلۈگىچۇ تېخى...

شۇ ئەسنادا كارناي چېلىندى. گوگوزىلار تاراقلاشقا، قى-
مارلار بۇزۇلۇشقا باشلىدى. تاماق كۈندە ئىككى ۋاق بولۇپ، بۇ
ئاخىرقىسى ئىدى.

III

مارتنىڭ ئوتتۇرىلىرى. سارسۇمبە شەھىرى شۇنداق سۈرلۈك بىر ئەتىگەننى كۆردىكى. ھەممە كوچىلارنىڭ ئىككى قاسنىغىدا، ھەر 50 مېتىر ئارىلىقتا نەيزىلىك مىلىتىقلارنى تۇتقان ئەسكەرلەر بىر - بىرىگە ئۇدۇلمۇ ئۇدۇل ھالدا ھەيۋەت بىلەن ھەيكەلدەك تۇرۇشاتتى. كوچا كويىدا ئاشۇلارنىڭ باشقۇرغۇچىلىرىدىن بۆلەك يۈرگەن جان كۆرۈنمەيتتى. شەھەر شۇنچە ۋەھىملىك ئىدىكى، كىشىنىڭ دىلى ئەيمىنىپ، تەنلىرى جۇغۇلداپ، كۆڭلى بىرقىسما بولاتتى. بۇ كۆڭۈلسىز كەيپىياتنى ھەريان يۈگۈرۈپ قېچىپ يۈرگەن ئىتىلارنىڭ ئەھۋالى نېخىمۇ جىددىلەشتۈرمەكتە ئىدى. مۇنداق قاراشتا بۈگۈن گويىكى ئىتىلارغا ئاخىر زامان بولغاندەكلا تۇيۇلاتتى. ئەمما ئەھۋالنىڭ نىمە ئۈچۈن شۇنچە جىددىلىگىنى ھېچكىم بىلمەيتتى.

ئابدۇراخمان بىلەن يەنە بىر پاكىنەك قوغدىغۇچىسىنى قاتار ئەگەشتۈرۈپ ئەتىگەنلا «لاگىر» دىن يولغا چىققان چاڭزى خۇي سارسۇمبىنىڭ مەركىزىي كوچىسىدا ئېتىنى ئوينىتىپ، نىمىلەر ھەققىدىدۇ سۈرلۈك خىيال سۈرۈپ كېتىۋاتاتتى. ئابدۇراخمان بولسا، ئەتراپقا كۆز يۈگۈرتۈپ، بۇ جىددىچىلىك ھەققىدە ھەر خىل ئويلاپ باراتتى. بۇ ھەربى ھالەتنىڭ سىرىنى ئۇ پەقەت سىلىڭ بۇغا بارغاندىن كېيىنلا بىلدى. بىر دەمدىن كېيىن دەپتەر، قەلەم، جىڭ، چوت، تاغار، لوم تۆمۈر، كۈرەك، نەيزىلەرنى كۆتەرگەنلەر ھەر بىر كوچىلاردا يامراپ يۈرمەكتە؛ ئۇلار ئاشلىق ئىزلەپ «ئۆي ئاختۇرۇش» ئېلىپ بارماقتا ئىدى. ئۆيلەرنىڭ ئاستى، ئۈستىلىرىگە، تام - تورۇسلارغا نەيزە سانچىپ، لوم ۋە جوتۇلار بىر

لەن ئورۇپ تىگىشاپ ۋە كىولاپ، ئەل - يۇرتنى قاڭغىر قاخشات
ماقتا ئىدى.

IV

ئاپرىل كەلدى. قار ئېرىپ يوللار ئېچىلىش بىلەنلا بۇل
تۇر كۆزدە قۇيرۇچۇقلار ھەيدەپ كەتكەن ئەل شەھەرگە قېچىپ
كەلگىلى تۇردى. بۇلارنىڭ ھەممىسى دىگۈدەك قازاق ئەركەكلىرى
بولۇپ، بەزىلىرىنىڭ يىتىلمەۋالغان بىر - ئىككىدىن بالىلىرىمۇ بار
ئىدى. ئۇلارنىڭ ھېچقانداق تىرىكچىلىك يولى بولمىغىنى ئۈچۈن،
ھەممىسى دىگۈدەك دىۋانچىلىك، خەيرىچىلىك قىلدى.
خەيرىچى بىچارىلەر ئېچىلغانلىكى دۇكان ياكى ئىشك
ئالدىغا كەينى - كەينىدىن كېلىپ نالە قىلىپ زارلىناتتى. بەزى
دۇكاندارلار پارچە پۇللارنى دۆۋىلەپ قويۇپ، ھەر بىر خەيرىچى
گە بىر - ئىككى تىيىنىدىن بېرەتتى. بەزى «سودىگەر»لەر بولسا،
ئۇلارغا بىر تال سەرەڭگە تەڭلەيتتى. بۇ «خامانغا ئوت ياق»
دىگەن تەنە ئىدى. ھالەۋكى، خامانغا ئوت قۇيرۇچۇق ئەب-
لەخلەرنىڭ دەردى - بالاسىنى بۇ بىگۇنا بىچارىلەر يېتىپ ئاشقى-
چە تارتىۋاتاتتى.
ئاشخانلارنىڭ ھەممىسى دىگۈدەك تاقالغان ئىدى. ئوچۇق
بولغان «ئاشخانا» دىگەنلەرنىڭ ئېتىدىغىنى سەينى كۆپ سالغان
سۇيقاش ياكى ئۇماچ بولۇپ، بىر چىنىسى ئىككى كوي ئىدى. ئۇمۇ
تېخى ئاتلىققا بار، پىيادىگە يوق ئىدى. سارسۇمبە سۈرلۈك ۋەھ-
مە ئىچىدە قالدى. بەش - ئالتە ياشلىق ئوغۇل - قىزلارنى بەش

جىڭ ئۇن ياكى نەش شىڭ تېرىققا تېگىشىشكە، خىبرىدار تاپال
مىغانلار ئۆز جىگەر پارىلىرىنى «ئۆلۈپ كەتكىچە سەن بېقىۋال»
دەپ باشقىلارغا بىكارغا بېرىۋېتىشكە باشلىدى.
ئالتاي بالايى - ئاپەت قاينىمدا قالماقتا، قازاق قىرىل
ماقتا ئىدى. ھەر كۈنى بامداقتا بىر قانچە جىنازا ئۆلگۈرسە، يې-
شىن، نامازدىگەرگىمۇ نەچچىسى تەييار بولاتتى.

V

«ئىشەك ئۆلسە - بىر نىمىسى غىجەك تارتىپتۇ» دىگەن مۇشۇ - دە! -
دەيتتى كىشىلەر سارسۇمبىدە باشلانغان بۇ «يېڭى ئالامەت» نى كۆرۈپ.
ئۈچ كۈندىن بۇيان بىر قانچە ھەربىي چوڭ كۈلۈپ-
نىڭ ئۆگزىسىدە دۇمباق چالماقتا ئىدى. يېشىل سىرلىق كۈلۈپنىڭ
قاڭالتىرلىق ئۆگزىسىدە چېلىنغان چوڭ - كىچىك تۆت دۇمباقنىڭ
سۈرلۈك مېزگانلارغا تەڭكەش قىلغان ئاۋازغا تۆت تەرەپتىكى
ئىگىز تاغلاردىن قايتقان سۈرلۈك سادالار قوشۇلۇپ، سارسۇمبىنى
بىر ئاجايىپ گۈمبۈرلەشلەرنىڭ قاينىمىغا ئايلاندۇرماقتا ئىدى. بۇ
سۈرلۈك ۋە دەھشەتلىك گۈمبۈرلەشلەر قاينىمدا قېلىۋاتقان كىشى-
لەر ئەھۋالنىڭ نىمىلىگىنى بىلمەيتتى. كېيىن مەلۇم بولدىكى،
چۆچەكتىن 200 ھارۋا «دۆلەت ئاشلىغى» ئاچارچىلىقتا قالغان
ئالتايغا ئېلىپ كېلىنمەكتە ئىكەن. تاغۇ تاشنى تىترىتىپ، ئالەم-
نى ئاستىن - ئۈستۈن قىلىۋەتكىدەك گۈمبۈرلىگەن دۇمباقلار ئەنە
شۇ «دۆلەت ئاشلىغى» ئېلىپ كېلىنىۋاتقانلىغىنىڭ تەنتەنىسى ئۈچۈن
چېلىنغان ئىكەن.

ئارىدىن بىر قانچە كۈن ئۆتكەن ئىدى، سارسۇمبىدە ئۇش-
تۇمتۇتلا قاتتىق ماسمانچىلىق باشلىنىپ كەتتى. ئىگىز تاغ چوق-
قىلىرىدىن پىلىموت ۋە مىلتىقلار ئېتىلىشقا باشلىدى.
ئىسىزلىكلەردە ئاتلىق ۋە پىيادە ئەسكەرلەر خۇددى چۈمۈ-
لىدەك مېزىلداشقا باشلىدى. ساراسم ۋە ئەندىشە ئىچىدە كىشى-
لەر بىر - بىرىگە ھەيرانلىق بىلەن قارىشىپ «بۇ نىمە كارامەتتۇ؟»
دېيىشەتتى. بىر دەمدىن كېيىن مەلۇم بولدىكى، ھەپتىدىن بېرى
تاغۇ تاشلارنى ياڭرىتىپ، كۈلۈپ ئۆگزىسىدە چېلىنغان دۇمباق-
لارنىڭ «تەنتەنە ساداسى» نى قۇيرۇچۇقلارمۇ ئاڭلىغان ئىكەن.
ئۇلار «دۆلەت ئاشلىغى» چۆچەكتىن چىمىچەككە يېتىپ كەلگەن
كۈنلا ۋاقتى - قەرەلىدە ئۈلگۈرۈپ كەلگەن ئىكەن.
قۇيرۇچۇقلار ھارۋىلارنى ۋە ھاۋىتاڭ، چىمىچەك تۇلتىلارنى
تامامەن بۇلاپ، ئاشلىقلارنى تاغ - تاشلار ئارىسىغا تىقىۋېتىپ،
ئات - ئۇلاق ھازىرلاپ كېلىپ ئاشلىقلارنى ئېلىپ كەتمەكچى بو-
لۇپ قاپا ۋە ئاقچى ناھىيىلىرىنى بۇلاشقا كېتىپتۇ...
بۇ خەۋەرنى ئاڭلىغان ئاچ - زار ئەل - جامائەت: يائۇلۇم،
يا كۆرۈم دەپ، باشنى قولتۇققا قىسقان ھالدا كېچىسى تاققا چى-
قىپ چۆچەكنىڭ ئاق بۇغدايلىرىنى تاغار - تاغارلاپ تېپىپ كى-
رىشكە باشلىدى.
گومىنداڭچىلار كۆرۈپ قالسا، ئۇ ئاشلىقلارنى «دۆلەت ئاش-
لىغى» دەپ تارتىۋالاتتى، تېخى ...

VI

كوچا - كوچىلارغا چاپلانغان «خۇش خەۋەر» ئېلانى ئۆز ئەت-

راپىغا ئادەملەرنى ئولاشتۇرماقتا ئىدى. بۇ ئېلاندا دۆلەت ئايرۇ-
پىلان بىلەن ئالتايغا ئاشلىق يەتكۈزۈپ بېرىدىغانلىغى با-
يان قىلىنغان ۋە جۇڭخۇا مىنگو ھۆكۈمىتىنىڭ ئالتاي خەلقىگە
قىلغان غەمخورلۇغى مەدھىيەلەنگەن ئىدى. ئېلانلارنى ئوقۇغانلار
ئاستا پىچىرلىشاتتى:

— ئايلانغان ئاغچا بولۇپتۇ دېسە، كەلگەندە كۆرەرمىز دەپ
تىكەن. ئايرۇپىلانلىرىنىمۇ كەلگەندە كۆرۈپ بىرىنچە دەرسەك، قا-
پاقباش گومىنداڭنىڭ قايسىبىر ئىشى ئىش بولۇۋاتىدۇ؟!...

— ھەق گەپ.
ئاپرېلنىڭ ئاپتاپلىق بىر كۈنى ئىدى. سائەت 10 لار بولۇۋىدى.
سەككىز ئايرۇپىلان سارسۇمبە ئاسمىنىغا ئاقىراپ كىرىپ كەلدى.
ئايرۇپىلانلار ئارقا ۋە يانلىرىدا ئىنچىلى ئارىلىق قالدۇرۇپ،
ئىككى - ئىككىدىن قاتار ئۇچقان ئىدى. ئۇلار «چاڭجۇڭ قىزىل»
چوققىسىنى بويلاپ، شەرقىي تاغ باغرى ۋە شىمالدىكى بۈيۈك
ئاق چوققىلار تۈۋى بىلەن ئايلىنىش ئارقىلىق لامىتائورمانلىرى
ئۈستىدىن ئەگىپ، سارسۇمبە ئۈستىگە يېقىنلاپ كەلمەكتە ئىدى.
ئايرۇپىلانلار سارسۇمبەنىڭ مەركىزى قىسمىدا كەلگەندە
قارا - قۇرا بىرىنچىلەرنى تاشلىغىلى تۇردى. دەسلەپتە تۇماق
تەك كۆرۈنگەن نەرسىلەر بارغانسېرى يوغىنىپ شۇنداق تېز
چۈشمەكتە ئىدىكى، ئاسماندىكى ئايرۇپىلان ئاۋازى يەردىكى جان-
لىقلارنىڭ قىيا - چىياسى قوشۇلۇپ، سارسۇمبەنى قىيامەت قاي-
نىمىغا ئايلاندۇرۇۋەتتى.

ئايرۇپىلانلار «ۋەزىپىنى ئورۇنلاپ» ھەيۋەت بىلەن ئاقىراپ
كېتىپ قالدى. بۇ ئايرۇپىلانلارنىڭ ئالتايغا ئېلىپ كېلىپ تاش-
لىغىنى راستىنلا «دۆلەت ئاشلىغى» بولۇپ، ھەممىسى گۈرۈچ ئى-

كەن. ئۇنى تاغار - تاغارلارغا قاچىلاپ، بىرزېنت، تېرە، كېگىز...
قاتارلىق نەرسىلەر بىلەن ئوراپ تاشلىغان ئىكەن.
«دۆلەت ئاشلىغى» پۇقرالارغا قانداق ئاقىۋەتلەر ئېلىپ
كەلدى؟ ئەلۋەتتە ياخشى ئاقىۋەت ئېلىپ كەلمىدى. بىر تاغار
گۈرۈچ يېڭى مەھەللىدىكى بىر قازاقنىڭ ئۆگزىسىگە چۈشۈپ، ئوي -
پويىنى كۈكۈم تالغان قىلىپ، تۆت بالىسى بىلەن ئاتا - ئانا
ئالتە جاننى مېچىپ تاشلىدى....

گۈرۈچتىن پۇقرانىڭ ئاغزىغا بىرەر تال تەككەن بولسا،
ھارام بولسۇن.
شۇندىن كېيىن ئالتاي ئاھالىسى خۇددى ئۇۋىسى چۇۋۇل
غان چۈمۈلىدەك پىتىراپ، سارسۈمبىنى تاشلاپ ھەريان قېچىپ كېتىش
كە باشلىدى.

VII

ئالتايدىكى قىران دەرياسىنىڭ سارسۈمبىدىن چىقىپ جەنۇپ
قا قاراپ ئۇدۇل ئېرتىشكە ئاقىدىغان كارتىنىسىنى بىز باشتا
كۆرۈپ ئۆتكەن ئىدۇق. شۇ دەريانىڭ شەرقىي قىرغىقىنى بويلاپ
جاڭجۇڭتاۋغا تۇتاشقان تۇلتا يېزىسى سوزۇلۇپ ياتاتتى. تۇلتىنىڭ
شىمالى - شەھەر تەرىپىدىكى ئۇدۇلىدا، دەريانىڭ ئۇ قاسنىغىدا
بولسا «لاگىر چازىسى» - ھەربىلەر گازارىمىسى كۆرۈنۈپ تۇرات
تى، تۇلتا يولىدىن سارسۈمبىگە كىرىدىغان كىشى بىزگە تونۇش
ئاشۇ گۇڭئەنجۈ ئورۇنلاشقان ئاراننىڭ شەرقىي شىمال بۇرجىگى
گە كەلگەندە ئۇدۇل ماڭسا چوڭ بانكىدىن ئۆتۈپ بازار ئىچىگە،

سولغا بۇرۇلسا ئىككى كۆۋرۈكتىن ۋە ئوتتۇرىسىدىكى گۈڭنەنجۈ دەرۋازىسى ئالدىدىن ئۆتۈش ئارقىلىق ھىلىقى «لاگىر» نى بېسىپ ئۆتۈپ، چىمچەك، ھاۋىتاڭ يېزىلىرىغا، ئۇدۇلى ئېرتەش، ئۇ تەرىپى بۇرچۇن بىلەن ئىلى، ئۈرۈمچىلەرگە كېتەتتى.

تۇلتىدىن ئاتلىق ئالتە قازاق ئىككى - ئىككىدىن ئىگىز - پەس قاتارلىشىپ قىزىق ئەڭگىمىلىشىپ كېلەتتى. ئۇلار شەھەردىكى ھىلىقى بۇرچەككە كەلگەندە سولغا بۇرۇلدى - دە، كۆۋرۈككە قا- راپ ماڭدى.

- ھە، بازارباي، بازاردا كارامىتىڭنى كۆرسىتەرسەن، - دەيتتى بېشىغا ئالاچت باغلىۋالغان، گۈرەنلىك، بوز ئاتلىق قارا قازاق.

- جو... - دەيتتى قۇلا قاشقا ئاتلىق چېقىر كۆز. - چۇۋ، ئەكىڭنى... ئىت مۇرۇن... - دەيتتى ئىگىز بوي، چاشقان بۇرۇت بىرسى ساقچى دەرۋازىسىدا تۇرغان پوسلار- نىڭ ئالدىدىن ئۆتۈپ بېرىۋاتقاندا ئاتنى قامچىلاپ، - قارىغىنا ئىتنىڭ بالىسىنىڭ تۇرۇشىنى... ئۇ، ئالائاياق ئاتنى دىۋېتپ قامچىلايتتى. بازارباي دىگىنى مۇشۇ ئىدى. ئۇنىڭ سۆزلىرىگە ھەمراھلىرى كۈلۈشۈپ باراتتى.

قازاقلار چوڭ كۆۋرۈكنىڭ نېرىسىدا كېتىۋېتىپ غەربىي ئى- گىز چوققىدا تۇرغان بىرمۇنچە ئەسكەرلەرنى كۆردى - دە، كۆك ئاتلىق بىرسى:

- ئاۋۇلار ھازىر نىمە قىلىۋاتقاندۇ؟ - دىدى.


- پىت بېقىۋاتقان چىغار. - دىدى بازار، باشقىلىرى

كۈلۈشتى.

- قىمار ئويناۋاتقان بولسا كېرەك، - دىدى يەنە بىرسى.



بازار گنج و سوتور بیدگی گورگند
توتون نازقلیق هیلدی و لاکره بی بی



ئۇلار «لاگىر» گازارىمىغا كەلگەندە چوڭ يول ئالا ياغاچلار بىلەن توساقلىق ئىدى. گازارما دەرۋازىسىدىكى ئىككى پوس بولسا، نەيزىلىك مىلتىقلىرىنى چىڭ قۇچاقلاپ ئۈگدەپ ئولتۇراتتى. — ئۇخلا ئىتنىڭ كۈچۈكلىرى، — دەيتتى بازار يېنىدىكىلەر ئاڭلىغىدەك ئاۋازدا، — تۈن بويى قاتراپ يۈرۈپ چارچاپ قالغان سەن. پوسلارنىڭ بىرى ئات شەپسىنى ئاڭلاپ كۆزلىرىنى چىمىلداقتى ۋە ۋاقىرىدى:

— چىمىچىككە بارىمىز، — دىدى بازار. پوس قوشۇمىسىنى تۈرگىنىچە كېلىپ ئالا ياغاچنى ئىگىز كۆتىرىپ يولنى ئېچىپ بەردى.

— چۇۋ، ئالباستى باسقۇر چوشقا، — دەيتتى بازار ئالا ئايق ئاتنى يەنە قامچىلىغان بولۇپ.

بۇ قازاقلار تۇلتىدا تۇرۇپ دەريانىڭ ئۇ قېتىدا ھەربىلەرنىڭ نۇرغۇن ئاتلىرى ئوتلاپ يۈرگىنىنى كۆرگەن ۋە قوراللىرىنى ئۇزۇن چاپانلىرىنىڭ ئىچىگە ئېسىپ، ئاشۇنداق ئايلىنىپ ئۆتۈش ئارقىلىق ئاتلارنىڭ يېنىغا كەلگەن ئىدى. ئۇلارنىڭ ئىككىسى ئاتلارنىڭ ئۇ تەرىپىگە، تۆتى بولسا، ئاتلارنىڭ بۇ تەرىپىگە ئۆتتى. — دە، ئىككىسى ئاتلىرىنى قاتتىق چاپتۇرۇپ قاچتى. قالغان تۆتى ھايت — ھۇيتلاپ ئاتلارنى ئۈرۈكۈتۈپ قامچىلاپ قوغلاپ چوقان كۆتەردى. قاتتىق ئۈرۈككەن ئاتلار ھىلقى قاچقان ئىككىسىنىڭ كەينىدىن ئەگىشىپ بولۇشىغا چاقتى.

شۇنداق قىلىپ، ئالتە قازاق بىر تۈەن ئەسكەرنىڭ ئېتىنى شەھەردىن ئېلىپ قاچقان ئىدى.

بۇ ئېغىر ئەلەم، ئاچچىق ئاھانەتلەر ئەجەل ئوقىدەك باغرىغا پاتقان جاڭ زىخۇي ئابدۇراخمان باشلىق ئۈچ قوغدىغۇچىسى

نى ئەگەشتۈرۈپ، تورۇق ئېتىنى يورغىلىتىپ، دەرغە زەپ بولغىنىچە
سېلىڭبۇغا قاراپ ماڭدى. بۇ چاغدا پاناق گېنېرال ۋەن سىلىك
يان كوچىدىن كۈلۈپ دوخۇشىغا — چوڭ كوچا ئاغزىغا چىقىپ،
ئىككى قولىنى كەينىگە تۇتقان پېتى خىيال سۈرۈپ تۇراتتى. ئۇ
ئاتلىق كېلىۋاتقان جاڭ زىخۇينى نېرىدىن كۆرۈپ دەرھال كەينى-
گە ئۆرۈلدى — دە، ھېچنىمە كۆرمىگەن بولۇپ ئىچكىرىگە كىرىپ
كەتتى.

ۋەن سىلىك خۇددى بوردالغان ئۆدەكتەك ئېغىن پاناق ماڭغىنىچە
سېلىڭبۇ دەرۋازىسىدىن كىرىپ تۇرۇشىغا دۇپۇرلىگەن ئات ئاۋازى
ئاڭلاندى.

ۋەن سىلىك كەلگەنلەر بىلەن ھويلىدىلا كۆرۈشتى. جاڭ
زىخۇينىڭ ئەپتىدىن قەھرى — غەزەپ ئۆرلەپ تۇرغانلىغىغا قاراپ،
ئۇنىڭ ئېيتماقچى بولغىنى ئابىيام تېلېفۇندا ئاڭلانغان شۇم خە-
ۋەرنىڭ داۋامى ئىكەنلىگىنى ئوچۇق سەزمەكتە ئىدى. جاڭ زى-
خۇينى ئۇدۇللا بۆلۈمگە باشلاپ ماڭدى. جاڭ زىخۇي ئولتۇرا —
ئولتۇرمايلا سۆز باشلىدى:

— مەندەك بىر ئادەمگە ئالتە توكتوك قازاققا ئاتلىرىنى
تارتقۇزۇپ قويۇپ پىيادە قالدى دىگەننى ئاڭلاش ئۆلۈم ئەمەسمۇ؟ —
ئۇ، ئورنىدىن دەس تۇرۇپ كەتتى. ۋەن سىلىك ئۇنىڭغا ئولتۇرۇش
ئىشارىسى قىلدى ۋە تاماكا ئۇزاتتى. جاڭ زىخۇينىڭ تۈتۈن بۇق-
سىغان ئاغزىدىن يەنىلا ئالەمنىڭ قەھرى — غەزەپلىرى لاۋۇلدىماق-
تا ئىدى. ۋەن سىلىك ئوت ئۈستىگە ياغ سەپكەندەك، ئۇنىڭ غە-
زەپ گىرادۇسىنى تېخىمۇ ئۆرلەتمەكتە ئىدى. چۈنكى، بۇ پاناق
گېنېرال ئۆزىنىڭ سىلىكلىق ئورنى ئۈچۈن خەۋپلىك ئاپەت بولۇپ
قۇيۇلۇۋاتقان جاڭ زىخۇيدىن ئىبارەت بۇ كۈشەندىسىنى ئوزغا

ئىتتىرىشنىڭ بىرەر پۇرسىتىنى پەملەپ يۈرەتتى.
جاڭ زىخۇي «قازاق ئوغرىلىرى» نى قويماي قۇرۇتسۇن دەپ
گىمچە توختىمايدىغانلىقى ھەققىدە قەسەمىيات قىلدى. ۋەن سىلىڭمۇ
بۇ يولدا بارلىق كۈچىنى ئايدىمايدىغانلىقىنى بىلدۈردى. ئۇ، قاپا،
چۇڭقۇر، ئاقچىلارغا بۇيرۇق چۈشۈرۈپ، بەنە ئاشلىق ئېلىپ كەل-
تۈرۈپ، ھەممىسىنى جاڭ زىخۇينىڭ جەڭگىۋار يۈرۈشىگە سەرپ
قىلىدىغانلىقىنى ئىزھار قىلدى.

ۋەن سىلىڭ بۇ ئىشتا مانا ① نىڭ كۈچىدىن پايدىلىنىشىنى
ئوتتۇرىغا قويۇۋىدى، جاڭ زىخۇي قەتئى رەت قىلدى:
— مانا تەڭ ئۈزۈل — كېسىل ئىشىنىپ بولمايدۇ، — دېدى ئۇ، —
ئۆتكەن نۆۋەتلەردە شۇنچە ھەشەم ۋە ھەيۋەت بىلەن ئاتلانغان
مانا تەڭ چاشقاننىڭ بۇرنىنىمۇ قاناتماستىن سارسۇمىڭگە قېچىپ
كىرگەنلىكى قانداقتۇر بىر ئويۇن بارلىقىنى كۆرسەتمەيدۇ؟...
ۋەن سىلىڭ ئويلىنىپ قالدى ۋە بېشىنى گىلدىڭلىتىپ ئې-
تىراز بىلدۈردى.

«مانا تەڭنى باندىتلار بىزنىڭ ئىچىمىزگە كىرگۈزگەن بىر سۇ-
يىقەستىچى كۈچمىكەن، دەپ قارايمەن، شۇڭا مەن ئۇنىڭغا ئىشەن-
مەيمەن. چۈنكى، ئۇنىڭ ھەر بىر ھەركىتى سىرلىق بىر ئويۇن بولۇپ
كېلىۋاتىدۇ...» — دېدى جاڭ زىخۇي گېپىنى داۋاملاشتۇرۇپ.
ۋەن سىلىڭ يەنە بېشىنى گىلدىڭلىتتى — يۇ، باشقا گەپ
قىلمىدى. ئۇ، ئەمدى قېيىقنى سۇنىڭ ئېقىشىغا، شامالنىڭ چىقىرى-

① مانا تەڭ — 1943 - يىلى كۈزدە قوزغىلاڭچىلار ئىچىدىن قېچىپ كېلىپ
گومىنداڭغا سېتىلغان، نۇرغۇنلىغان قازاقنىڭ قىرىلىشىغا سەۋەبچى
بولغان خائىن. ئۇ، كېيىنمۇ داۋاملىق ئەسكىلىك، بۇلاڭچىلىق قىلغىنى
ئۈچۈن ئازاتلىقتىن كېيىن گۇچۇڭدا ئۆلۈم جازاسى بېرىلگەن.

شىغا قاراپ سالماقتا ئىدى. شۇنداق قىلىپ چوڭ بىر ئۇرۇشنىڭ جىددى تەييارلىقى باشلىنىپ كەتتى.

VIII

پايانسز ئىدىر ۋە ئېتىزلارنى باغرىغا باسقان تۇلتا دالەسى سارسۇمبە شەھىرىدىن چىقىپ ئۇدۇل جەنۇبقا ئاقىدىغان قىران دەرياسىنىڭ شەرقىي قىرغىقىنى بويلاپ شىمالدىن جەنۇبقا سوزۇلۇپ ياتاتتى. ئۇنىڭ ئاياق تەرىپىدىكى قاندىغىستاي ئويمانلىقىغا توپلانغان چوڭ بىر ھەربىي قوشۇن خۇددى چەمبەر شەكىلدە سەپ تۈزۈپ ھەر بىر بۆلۈملەرنىڭ باشلىقلىرىمۇ ئۆزلىرىنىڭ ئىخچام يۈك - تاغلىرى ئارتىلغان ئاتلىرىنى ئىگەكلىرىدىن تۇتۇپ ئۆز قاتارلىرىنىڭ ئالدىدا دىققەت بىلەن تۇرۇشاتتى. جاڭ زىخۇي قوشۇنى كۆزدىن كەچۈرۈش ئۈچۈن كانىۋويللىرىنى ئەگەشتۈرۈپ سەپنىڭ چېتىگە كەلگەندە ئالدى تەرەپتىن ئېتىنى سوكۇلدىتىپ كەلگەن ئۇزۇنتۇرا - بىجورنى سالام بېرىپ:

— جانابى قوماندان، بۇيرۇغىڭىزغا سىنا ئەن بىرىمگادا سەپكە تىزىلدى. — دىدى.

جاڭ زىخۇي «راھەت» كوماندىسى بەردى. دىجورنى ئارقىسىغا ئورۇلۇپ كوماندىنى تەكرارلىدى. جاڭ زىخۇي توپنىڭ ئوتتۇرىسىدا توختاپ، سەپكە بىر قۇر كۆز يۈگۈرتۈپ چىقتى. — دە، ئاخىرقى يوقلىمىدىن قانائەت ھاسىل قىلغاندىن كېيىن چاپارمەنگە بۇيرۇق قىلدى:

— دومىڭگۈيىنى چاقىرى.
 چاپارمەن ئېتىنى چاپتۇرۇپ تۆگىچىلەر توپىنى ئايلىنىپ
 ئېرىقى تەرەپكە كەتتى. چاڭ زىخۇي بولسا، ئەمدى ئەتراپ ۋە
 ئاسمانغا قارىغىلى تۇردى. بۇ چاغدا ئالتاي ئاسمىنى قاپلىغان
 بۇلۇتلار كالونىسى غەرىپتىن شەرققە تۇرۇلۇپ كەلمەكتە ئىدى.
 قوشۇمىسى تۇرۇلگەن چاڭ زىخۇي نىمىلەر ھەققىدە ئويلاشقا باش
 لىدى. شۇ ئەسنادا تېز يېتىپ كەلگەن چاپارمەن بۇيرۇقنىڭ ئىجراسىنى
 دوكلات قىلدى. ئۇنىڭغا ئەگىشىپلا كەلگەن قارامتۇل، قاۋۇل يىگىت
 قارىگر ئاتنىڭ تىزگىنىنى تارتىپ باشلىقنىڭ روپروسىدا توختاپ،
 چاقىرىق بويىچە كەلگىنىنى مەلۇم قىلدى. دومىڭگۈيى دىگىنى مانا
 مۇشۇ يىگىت ئىدى.

دومىڭگۈيى موڭغۇل يىگىتى بولۇپ، ئەسلى ئېتى دورجا ئىدى.
 چاڭ زىخۇي يولباشلاشقا قازاقتىن ئېلىشقا ئۇنىمىغانلىقتىن، قامبىت
 ئىبە ① نىڭ بىر تۈركۈم كىشىلىرى سەيسگە تۇتۇپ كەلتۈرۈلگەن
 ئىدى. ئۇلارنى بىر پەي قىلىپ رازۋېت ئىسكادىرونى تەركىۋىگە
 كىرگۈزۈپ، بىرىنچى باشلىقلىقنى مەزكۇر ئىبەنىڭ باشلىغى. ئەشەددى
 ئاۋانتۇرىست ۋاڭ ئىبەنچاڭغا قوشۇمچە يۈكلەپ، ئۇنىڭ مۇئاۋىنلىغىغا
 دورجىنى تەيىنلەپ، «دومىڭگۈيى» دىگەن يېڭى ئىسىم قويۇشقان
 ئىدى. دومىڭگۈيى دەسلەۋىدىلا بۇ مەنەنى قوبۇل قىلىمىغان،

① قامبىت ئىبە — ئەسلى تۈركلەرنىڭ «كۆك مونچاقلار» قەبىلىسىدىن
 بولۇپ، ئىسلام دىنىنى قوبۇل قىلماي، شامان دىنىدا قېچىۋالغان ۋە
 بارا - بارا مۇڭغۇللىشىپ كەتكەن. ئۇلار ئارىسىدا قەدىمىي تۈرك
 تىللىرىدىن «ئاغامچا» (ئىرعامچى) ۋە «چوقۇم» تاتارلىق سۆزلەر
 ساقلىنىپ كەلگەن «كۆك مونچاقلار» نىڭ بىر قىسمى ھازىر ئالتاي
 رايونىدا، سارسۇمبە ئەتراپىدا ياشايدۇ.

ئابدۇراخمانمۇ ئانچە كۈچىمىگەن، بەلكى سۈكۈت قىلغان ئىدى. چۈنكى، ئۇ، مۇقاش قاتارلىق قازاقلارنىڭ كالىسى كېسىلگەن خەۋپلىك خىزمەتتىن بۇ قاۋۇل موڭغۇل يىگىتىنىڭ خالى بولۇشىنى خالايتتى. لېكىن بۇ يىگىت باشلىق بولغاندا ئۇنىڭ ئۆز كىشىلىرىنىڭ ئورۇنسىز دۇمبا يىمەسلىكىنى ئويلىغان ئابدۇراخمان ئاقىر ۋەتتە تەشەببۇسچىمۇ بولغان، شۇنىڭ بىلەن دومىڭگۇيىمۇ بۇ مەن سەپنى قوبۇل قىلغان ئىدى.

دورجاننىڭ خەنزۇچىدىن ساقىلا بىلىدىغانلىقىنى ھېسابقا ئالمىغاندا، موڭغۇللارنىڭ باشقىلىرى ھېچنىمە بىلمەيتتى، ئەمما قازاقچىنى ئوبدان بىلەتتى، شۇڭا ئۇلار بىلەن بولىدىغان مۇناسىۋەت ئاساسەن ئابدۇراخمان ئارقىلىق بولاتتى. دورجامۇ كەلگەن كۈنىدىن تارتىپلا ئابدۇراخمان بىلەن ئامراقلىشىپ ئىجىل بولۇپ قالغان ئىدى.

دومىڭگۇيىغا گۈللىپ قارىغان چاڭ زىخۇي:

— سەپەر داۋامىدا خەتەرلىك ئەھۋال يۈز بېرىدىغان بولسا، سەنلەر كالاڭ بىلەن جاۋاپ قىلىشىدىن، بۇنى ئالدىنئالا ئاڭلاپ قويۇش، — دىدى. ئابدۇراخمان گەپنى ئۆرۈپ بەردى. — خوپ... — دىدى دورجا جاۋابىەن. ئۇنىڭ توڭگۇر رەڭگى تېخىمۇ سۈرلىنىپ، يوغان قاپ-قارا كۆزلىرى چاڭ زىخۇيىنىڭ ئاندىن ئابدۇراخماننىڭ كۆزلىرىگە خەنجەردەك قادالماقتا ئىدى. بۇ كېلىشكەن موڭغۇل يىگىتىنىڭ قىياپىتىدىن پەقەت ئىلاجىسىزلىقنىڭ ئالامىتى چىقىپ تۇراتتى.

ھاۋانىڭ ئاشۇنداق ئوساللىغىغا قارىماستىن يۈرۈش بۇيرۇقى بېرىلدى. مەنزىل ۋە مۇساپە ئېنىق ئىدى. موڭغۇل يول باشلىغۇ-چىلارنىڭ ئىزىدىن ئەگەشكەن قوراللىق قوشۇن «قازاق قوزغىلاڭچى

ئوغرىلارنى قويماي قۇرۇتۇۋېتىش» ئۈچۈن كۆكتوقايىنى كۆزلەپ بارماقتا ئىدى.

IX

قازاقلار «جازا ئەترىدى» نىڭ كېلىۋاتقانلىغىنى ئاللىقاچان ئاڭلاپ بولغان، ئۇلار «بۇ ئەجەل ئەرۋاھلىرى» نى ئېىرتىش دەپ ياسىدىن ئۆتكەچلا بىتچىت قىلىۋەتمەكچىمۇ بولغان؛ ئاخىرىدا قورال - ياراق، «ئولجا - غەنىمەت» لەرنىڭ زايى بولۇپ كەتمەسلىكى ئۈچۈن ئۇسۇللىرىنى ئۆزگەرتىشكەن. ئۇلار دۈشمەننىڭ كۈچى بىلەنمۇ خېلى دەرىجىدە ھېساپلاشقان، شۇڭا ئەڭ ئىسسىق ئاتلارنى، قوراللارنى، يىمىگەنلەرنى تاللاپ سەپنى مۇكەممەل ئورۇنلاشتۇرغان؛ شۇنداقلا شىراقلىق مىلىتىچى مەركەزلەر ئەترىدىنى يېڭى كۈچلەر ھېساۋىغا تولۇقلاپ، ھەرقايسى ئەترەتلەرگە مەخسۇس مەركەزلەر گۇرۇپپىسىنى، پىلاموتچىكلارنى، ئاپتوماتچىكلارنى تەكشۈپ بېكىتكەن كۈچ، ئورۇن، ھۇجۇم ۋە باشقا جەھەتلەردىمۇ كەڭ كېڭەشلەر يۈرگۈزۈپ، جازا جاللاتلىرى بىلەن قانداق تۇتۇشۇشنىڭ تەييارلىقلىرىنى خېلى تولۇق ئىشلىگەن. قازاقلار ئۈچ كۈن ئىچىدە ئۈچ قېتىم ھۇجۇم قىلدى. ھەر ھۇجۇمدا ھېچبىر تاللاپەتسىزلا قاچتى. قازاقلارنىڭ بۇ مەغلۇبىيەتلىرىدىن مەمنۇن ۋە مەس بولغان جاڭ زىخۇينىڭ جازا ئەترىدى قوغلاشنى داۋام قىلماقتا ئىدى. ئۇلار يۈرۈشلىرىنى داۋام

ئەتكۈزۈپ 3 - كۈنى كەچ پەيتىدە بىر مەنزىلگە بېرىپ يەتتى.
مەنزىل شەرقتىن غەربكە سوزۇلغان بولۇپ شىمالدا دەريا، جە-
نۇبىدا قەۋەت - قەۋەت تاغ تىزمىلىرى ياتاتتى. تاغدىن دەرياغا
قىيپاش چۈشكەن دۆڭدىكى بۇ پايانسىز تۈزلەڭلىكنى پېتىۋاتقان
كۈنىنىڭ شەلپەردەك شولسى ئوتقا شتەك يورۇتماقتا ئىدى. دەريا
تۆۋىنىدىن قارىغان كىشىگە شەرققە قاراپ كېتىۋاتقان جاڭ زى-
خۇينىڭ قوشۇنلىرى گويا نۇرغۇن توخۇلار تام ئۈستىدىن ئۆتۈ-
ۋاتقان دەك كۆرۈنەتتى. ئۇلار بىر بىلەن ئاشماقتا ئىدى. يول
بىر سايىنىڭ ئىچى بىلەن جەنۇبقا ئەگىتتى. ساي ئەتراپى ئا-
دەتتىكى تاشلىق چوققىلار ۋە جىلغىلار بىلەن قاپلانغان بولۇپ،
قۇرام تاش، ئەگمەچ ئېقىنلار بۇ يەرنىڭ تاغ سۇلىرى دەرياغا
قۇيۇلىدىغان قۇرۇق ئۆزەن ئىكەنلىكىدىن دالالەت بېرىپ تۇ-
راتتى. قوشۇن سايدا ئىچكىرىلەپ كېتىۋاتقاندا ئۈشتۈمتۈت
ھۇجۇمغا يولۇقتىكى، تۆت تەرەپتىن يامغۇردەك ياققان ئوق ئات
ۋە ئادەملەرنى ئۈجمىدەك تۆكۈپ تاشلىدى. تۇشمۇ تۇشتىن
تەڭ ئات قويۇپ كېلىۋاتقانلار تاغۇ تاشنى زىلزىلىگە كەلتۈر-
مەكتە ئىدى. جاڭ زىخۇينىڭ قوشۇنىغا ئارقا تەرەپكە قېچىشتىن
بۆلەك ھېچ ئامال يوق ئىدى. گۈگۈم چۈشۈۋاتقان سايىنى مىل-
تىق دورىسىنىڭ تۈتۈنلىرى تېخىمۇ تۇمانلاشتۇرماقتا، خىرەلەش
تۈرمەكتە ئىدى. جاڭ زىخۇي ۋە ئۇنىڭ كانئوۋىلىرى ئاتلىرىنىڭ
ياخشىلىغى ۋە يىلان ئىزىدەك ئايلىنىپ جىلغىغا توغرا كەلگىنى
ئۈچۈن شۇ قاچقانلىرىچە سايىنىڭ ئاغزىغا چىقىۋالدى. بىراق يول-
نىڭ كېيىنكى بۆلۈكىنىڭ ئات بىلەن مېڭىشقا ناقۇلايلىغى ئۇلار-
نى ئاتتىن چۈشۈشكە مەجبۇر قىلدى. ئۇلار ئەمدى ئاتلىرىنى قو-

يۇۋېتىپ، جىغانلار ئارىسى بىلەن ئېگىشىپ ئۆمىلەشكە باشلىدى.
جاڭ زىخۇي ۋە ئابدۇراخمان دەريا قىرغىغىغا كەلگەندە بىرنەچچە
ئەسكەرنىڭ دەرياغا ئۆزىنى ئاتقىنىنى كۆردى. ھولۇققان جاڭ
زىخۇيمۇ ماۋزۇرنى يالىڭاچلىغاچ سۇ ئويۇپ تاشلىغان كىچىك
جىلغىنى كۆزلەپ ماڭدى. ئەلپازىدىن مۇشۇ يەردە ئاخىرقى بىر تال
ئوق قالىچە تۇتىشىپ، دەريا ئارقىلىق دۇنيادىن خوشلىشىشنى نى-
يەت قىلغانلىغى چىقىپ تۇراتتى. بۇ ھالىنى كۆرگەن ئابدۇراخمان
دەرياغا ئىگىلىپ تۇرغان سۆگەت تۈۋىگە يۈگۈرۈپ كەلدى - دە،
قاشنى چىرماپ كەتكەن چىڭگىلىكلەرنى قايرىپ تۇرۇپ:

— جاڭ زىخۇي ... جاڭ زىخۇي ماۋۇ يەرگە كىرىڭ، —
دىدى. بۇ چاغدا قازاقلارنىڭ ئاتلىرىنىڭ ئاياق ئاۋازى يېقىنلا
يەردىن ئاڭلىنىۋاتاتتى. چاشقان تۆشۈكى ساراي كۆرۈنۈشكە باش
لىغان جاڭ زىخۇيغا ئابدۇراخمان راسلىغان ئورۇن ئانا باغرى
دەك ئىللىق كۆرۈنۈپ كەتتى. ئۇ دوڭغاسلاپ كەلگىنىچە چىڭگى-
لەك «يوتقان» نىڭ ئاستىغا ئۆمىلەپ كىردى. ئابدۇراخمانمۇ
سۆگەتنىڭ سۇغا ساڭگىلىغان بىر شېخىغا ئېسىلدى - دە، ئۆزىنى
دەرياغا ئاتتى. ئۇ سۆگەتنىڭ شېخىغا چىڭ چىرماق سېلىپ، چە-
رىمدانلىق قاشنىڭ ئاستىدا سۇدىن بېشىنى چىقىرىپ بىخىرامان
تۇراتتى. بىر چاغدا دۆپۈرلىگەن ئاۋاز بىلەن تەڭ بىر توپ ئات-
لىق بۇ يەرگە يېتىپ كەلدى - دە، سۆگەتنىڭ تۈۋىدە، قاش ئۈس-
تىدە توختىدى. ئۇلار سۆزلىشىشكە باشلىدى:

— دەل مۇشۇ يەرگە كەلگەن ئىدى.

— سۇغا ئۆزىنى تاشلاپتۇ - دە.

— ئاتلىرىنىڭ جۇغىغا قارىغاندا باشچىلىرى شۇ بولسا

كېرەك.

— ھەتتىڭەي، تىرىك تۇتالمىدۇق - دە!

بۇ چاغدا قازاقلارنىڭ قولىغا چۈشكەن ئاتلار ئىگىسىنى

ئىزلەپ چاپچىماقتا ئىدى.

ئۇلار ئاتلىرىنى چاپتۇرۇپ كېتىپ قېلىشتى. ئالەمنى قا-

راڭغۇلۇق قاپلىماقتا ئىدى. دەريا بىر خىل رېتىمدا تىنىمىسىز شا-

قىرايتتى. ئارىدىن ئانچە ئۆتمەيلا جىمجىتلىق باشلاندى. شاخقا

يامشىپ يان باغرى قاشقا چىققان ئابدۇراخمان توڭلاشقا باشلى-

دى. ئۇ قاشقا ئاستا ياماشتى ۋە بوش ئاۋازدا چاقىردى:

— جاڭ زىخۇي بارمۇ سىز؟

— ئا... ئاجەنشىڭ سەنمۇ بارمۇ؟

— مەن بار. سىز يەنە بىر دەم يېتىپ تۇرۇڭ.

ئابدۇراخمان كىيىملىرىنى سىقىپ كىيىڭىچە تىترەپ كەتتى.

ئۇنىڭ چىشلىرى جاقىلدايتتى. ئۇ، جاڭ زىخۇينى ھىلىقى «يوتقان»

تېگىدىن چىقاردى. ئۇلار جىغان تۈۋىدىكى قاپچىغايدا بىر دەم

ئولتۇردى. ئەتراپ جىمجىت ئىدى. بۇ جىملىقنى پەقەت دەريانىڭ

شوخ ئۆركەشلىرىدىن چىققان ئاۋازلار بۇزۇپ تۇراتتى. نەدىدۇ

يىراق بىر جايدا چۆل قۇشمۇ ياكى باشقا نەرسىمۇ ئىشقىلىپ

بىرەر جانۋارنىڭ مۇڭلۇق شەپىسى ئاران ئاڭلىناتتى. دەريادىن

تۇرغان ئاچچىق سالىقىنىمۇ، نەم قۇم ئارىلاش شېغىللارمۇ ئۇلارغا

ئارامسىزلىق يەتكۈزمەكتە ئىدى. ئۇلار كېڭىشىپ، قىيا باغرىغا

بېرىپ قاراڭغۇدا ئوبدان بېكىنىپ ئەتراپتى تىڭشاشتى. تىرىك

قالغان كىشىلىرى بولسا تېپىشمىنى ئەپ كۆردى - دە، ئاخشامقى

گۈگۈمدە ئۆزلىرى قېچىپ كەلگەن جىرانى بويلاپ ئاستا ماڭدى.

ئۇلار سايىنىڭ ئاغزىدىكى قىياغا ئۆمىلەپ چىقىپ قۇرام تاشلار

ئارىسىدا يوشۇرۇنۇپ تۇرۇپ بىر - بىرىگە دۈمبىسىنى چاپلاپ

ياتتى. ئالەم گۆردەك قاراڭغۇ ئىدى. نىمىشكىدۇ ئاسماندا يائى،
يا بىرەر يۇلتۇزمۇ كۆرۈنمەيتتى. ئۇپۇقنى سۇس قوڭۇر تۇمان
تەكشى قاپلىغان ئىدى. كەسلەنچۈك ياكى چاشقان دەك بىر نەرسە
نىڭ ئاجىز شىتىرلاشلىرى ئاندا - ساندا ئاڭلانغاننى ھېساپقا
ئالمىغاندا، ئاسمان ئاستى جىمجىت ۋە مۇڭلۇق بىر گۈمبەزدەك
تۇيۇلاتتى.

تاڭمۇ تەسلىكتە ئاتتى. بۇ چاغدا قانلىق ساي سۈرلۈك ۋە
دەھشەتلىك كۆرۈنمەكتە ئىدى. ئۇ يەردە، ئاخشامقى ئۇشتۇمتىت
ھۇجۇمدا ھالاك بولغان بىر بىرىگادا ئادەمنىڭ ۋە ئاتلارنىڭ
جەسەتلىرى قانغا چىلىشىپ ياتاتتى. بىر بىرىگادا ھېساۋغا قال
غان جاڭ زىخۇي بىلەن ئابدۇراخمان ئىگىز قىيادىكى تاش ئۈستىدە
مۇڭلىنىپ ئولتۇرۇپ قانغا چىلىشىپ ياتقان جەسەتلەرنى كۆر-
گىنىدە كۆزلىرىگە ئىختىيارسىز ئاچچىق ياشلار تولماقتا ئىدى.

ئابدۇراخمان ئاق ئاتنىڭ گۆشىنى تېرىسى بىلەن قوشۇپلا
كېسىپ قاچقىنىدا قارغا ۋە سېغىزخانلار سايىنى قىيامەت قاينىمى
غا ئايلاندۇرماقتا ئىدى. ئۇلار قازاقلارنىڭ ئولجىلارنى ئىزلەپ
يەنە كېلىپ قېلىش ئېھتىمالىنى يادىغا ئالدى - دە، بۇ يەردىن
يۈرۈپ كەتتى. كەچكە چاتقاللار ئارىسىدا مېڭىپ ھارغان، پۇت
لىرى قاپارغان ھالدا قانداق قىلىشلىرىنى بىلەلمەي تۇرغان چاغ
دا، كۆكتوقايدىن كېتەۋاتقان ئېكىسپىدىتسىيەنىڭ ماشىنىسىغا ئۇچرى-
شىپ بۇرچىغا قاراپ كەتكىنىنى قىسسىمىزنىڭ كىرىش قىسمىدا
كۆرۈپ ئۆتكەن ئىدۇق.

راست دىگەنلىرىدەك ماشىنىنىڭ كۆك كۆز خوجايىنى ئۇلار-
نىڭ يان قوللىرىنى بۇرچىن كېچىگىگە كەلگەندە قايتۇرۇپ بەردى
ۋە بىردىن بولكا، بىر قۇتا بېلىق كونسېرۋاسى بېرىپ، چۈشۈرۈپ

قويدى. ئۇلار تەمىرىگە نىلرېچە كېلىپ، كېمە بويىدىكى يوغان توغراقنىڭ تېگىدە ئارام ئېلىشتى ۋە قايان بېرىشلىرى ھەققىدە كېڭەشتى. ئۈرۈمچىگە. ئاندىن كورلىغا ياكى قەشقەرگە كېتىش ھەققىدەمۇ گەپ بولدى. ئاخىرقى قارارى قايسى تەرەپتىن ماشىنا كەلسە شۇ تەرەپكە كېتىش ئۈستىدە توختىدى.

تەلەپلىرىنىڭ تەتۈرىسىچە ئەتىسى ئەتىگەندىلا قۇبۇق تە- رەپتىن ئىككى ماشىنا كەلدى. شۇنىڭ بىلەن ئۇلار يەنە سارسۇم بىگە كەتتى.

X

— جاپپار ئاداش، ئادەمگە ئەجەل يەتمىسچۇ خۇددى ئوت ئارىسىدا پاختا ئامان قالغاندەك ئامان قالىدىغان گەپ ئىكەن. جاپپارنىڭ ئايىغىغا ئات تېپىۋەتكەنلىكتىن دوختۇردا قېپقالغان ئىدى. ئابدۇراخمان سارسۇمىگە كەلگەن كۈننىڭ ئەتى- سىلا ئۇنى يوقلاپ كەلدى. ئىككىسى يىغلاپ كۆرۈشكەندىن كېيىن، ئۇ ئاغىنىسىگە قانلىق ساي سەرگۈزەشتىلىرىنى سۆزلەپ بەردى. جاپپار يېڭىسار ساغانلىق يىگىت بولۇپ، بوي - تۇرقى كېلىشكەن، ئۆزى چىچەن، چاققان، پەم - پاراسەتلىك ۋە ساغلام، سۆز - ھەركەتتە تەمكىن ئىدى. ھەممە سالاهىيىتى، بولۇپمۇ ئا- دەمگە چىلىمى، ئەخلاقى پەزىلىتى ۋە ساۋادى، سەمىمىيىتى بىلەنمۇ ئابدۇراخماننىڭ كۆڭلىگە يېتىپ قالغان ئىدى. شۇڭا ئۇلار قەشقەردىن يولغا چىققىنىدا تونۇشقاندىن تارتىپ تا ھازىرغىچە

ئامراق بولۇشۇپ، بىر - بىرىگە جان كۆيدۈرۈپ كېلىۋاتاتتى. چاپ - پار ئابدۇراخماننى ئۆزىنىڭ ئاكىسىدەك يۇقۇرى كۆرەتتى ۋە ئىز - زەتلەيتتى، ئۇنىڭ دىگىنىنى مۇقەددەس تەلىماتتەك بىلەتتى.

چاپار ئابدۇراخماننىڭ مەسلىھىتى بويىچە قورال - ياراق نىڭ تىلىنى بىلەشكە تىرىشىپلا قالماي، خەنزۇ تىلى - يېزىقىنىمۇ ئۈگەنگەن ۋە ئاز بولمىغان ئۈنۈملەرگە ئېرىشكەن ئىدى.

ھازىر چاپارنىڭ جاراھەتلەنگەن ئوڭ پۇتى ئوبدانلا ئوڭلىنىپ قالغان بولسىمۇ، ئىششىقلىرى تېخى تۈگىمىگەن، يەنە ئاز -

راق ئاقسايىتتى. ئۇلار ئالدىرىماي مۇڭدېشىپ ماڭغىنىچە ئېرىق بو -

يىغا كەلدى - دە، سۆڭەت سايىسىدە يانداش ئولتۇرۇشتى. ئارىغا بىر دەم مۇڭلۇق جىمجىتلىق چۆكتى. بۇ چاغدا ھەر ئىككى يىگىت

نىڭ كۆڭۈل كۆزىدىن ئاشۇ بېسىپ ئۆتكەن تارىخ يوللىرىنىڭ ھەر بىر مۇسبەتلىك مەنزىرىلىرى - بارىكۆل تاغلىرى ئارىسىدا نەي -

زىلەپ ئولتۇرۇلگەن ياقۇپ بىلەن سېيىتنىڭ قانلىق پاجىئەلىرى بىر - بىرلەپ ئۆتمەكتە ئىدى. بۇ مۇڭلۇق جىمجىتلىقنى چاڭجۇڭتاۋ

ئۈستىدىن ئېتىلغان ئوق ئاۋازى بۇزدى. - ئاتە لەقۋالار، ئۆلەرمەن ئەرۋاھلار، سەنلەر ئاشۇنداق

پاختىۋەن پوئېتىشىقلا ئۇستا، - دىدى ئابدۇراخمان تاغ چوققىسىغا غەزەپ بىلەن قاراپ. ئاندىن ئۇ چاپارغا كېيىنكى ئىشلارنى

ھېكايە قىلىپ بەردى. پاناق گېنېرال ۋەن سىلىڭ چاڭ زىخۇينى سوغاق قىياپەتتە قارشى ئالدى. چۈنكى سۇ ئارقىلىق قېچىپ كەلگەن ئالتە ئادەمدىن

ئۇ ئەھۋالنى ئۇقۇپ بولغان، چاڭ زىخۇيدىن ئىبارەت بۇ شۇم بۇ - يىدىن قۇتۇلغىنىغا كۆڭلىدە خوش بولغان ئىدى. ئۇ چاڭ زىخۇينىڭ

قانلىق دوكلاتىنى ئاڭلىغان چېغىدا، ئاغزىدا ئېچىنغان ۋە ئۆكۈن

گەن بولسىمۇ، كۆڭلىنىڭ بىر يېرىدە يەنىلا ئۆچمەنلىك ئوتلىرى
يانماقتا ئىدى.

شۇندىن كېيىنكى كۈنلەرنىڭ بىر كەچقۇرۇنلۇغى ئابدۇراخ
مان ئات سۇغارغىلى بارغىنىدا ئىلگىرىكى پاكىنەك كانئوي شياۋ
چىڭ بىلەن ئۇچرىشىپ قالدى.

بۇ ئۇچرىشىشتا شياۋ چىڭ ئۆزى ئاڭلىغان بىر خەۋەرنى
ئابدۇراخمانغا پىچىرلاپ تۇرۇپ ئېيتتى:

— ئىلىدا قوزغىلاڭ كۆتىرىلىپتۇمىش.

— نىمە؟

شياۋ چىڭ سۆزىنى تەكرارلىدى. ئۇ بىر قانچە قېتىم باش
لىقلارنىڭ بۇ توغرىدىكى جىددى سۆھبىتىنى ئاڭلىغانلىغىنى، ئەھ-
ۋالنىڭ بارغانسېرى كەسكىنلىشىپ خەۋپلىك دەرىجىگە يەتكەنلى-
كىنى، كاتتىۋاشلارغا چاشقان تۆشۈكى ساراي بولۇپ كۆرۈنۈشكە
باشلىغانلىغىنى ئېيتىپ كېلىپ، ئاخىرىدا ئۆزىنىڭمۇ بىرەر ئەھۋالغا
دۇچكەلگىنىدە، ئاغىنىسى ئابدۇراخماندىن «پانا» كۈتىدىغان
لىغىنى بىلدۈردى.

ئابدۇراخمان بۇ ئاق كۆڭۈل ئاغىنىسىگە ۋىجدان ۋەدىسى
بەردى. ئىككىسى بۇندىن كېيىن تېخىمۇ چوڭقۇر سىردىشىش، ئەھ-
ۋال ئۇقۇش، پۇختا بولۇش توغرىسىدا تەپسىلىي كېڭەشتى.

كۈنلەرنىڭ بىرىدە، شياۋچىڭ يوغان كۆك تاشقا مىنىۋېلىپ
كىر يۇيۇۋاتاتتى. ئۇنىڭ ئويناق كۆزلىرى بۈگۈن ئادەتتىكىدىن بۆ-
لەكچە بولۇپ، ئەتراپقا پات - پات تىكىلمەكتە ئىدى. ئاقبۇت
ئابدۇراخمانمۇ كەلدى. ئۇمۇ ئەتەي بىر داسنى قولتۇقلىۋالغان ئىدى.
ئىككىيلەن يانداش ئولتۇرۇپ «كىر يۇماقتا»، ئەمىلىيەتتە بولسا
سۆھبەت قۇرماقتا ئىدى. شياۋچىڭ ئەتراپقا يەنە بىر كۆز يۈگۈرت

كەندىن كېيىن ئابدۇراخمانغا:

— ئەمدى جىمىنەيدىنۇ چاتاق چىقىپتۇ، — دىدى.

— راستمۇ؟

— تۈنۈگۈن كېچىدە، ئېنىق ئاڭلىدىم، — دۇ، باشلىقلارنىڭ

ئاغزىدىن ئاڭلىغانلىرىنى بايان قىلىپ، — قوزغىلاڭ باشچىلىرى

نىڭ ئىسلام، خوجەخمەت دىگەن ئۇيغۇرلار ئىكەنلىكىنى، قا-

زاقلارمۇ ئۇلارغا قوشۇلمايلىغىنى، ئەھۋالنىڭ جىددىلىكىنى ئېيتتى.

— ئۇلار مېنى چىقىپ كېتىشكە بۇيرۇدى، — دەيتتى شياۋ

چىڭ، — ئەمدى قانداق مەخپى سۆزلىرى باردۇر دەپ پۈتۈمنىڭ

ئۈچىدا دەسسەپ كېلىپ تىڭشىسام جاڭ زىخۇي ئاغزىنى بۇزۇپ،

سوۋېت قىزىل پاچاقلىرىنى تىللاۋاتىدۇ. ۋەن سىلىڭ بىزنىڭ بى-

شىمىزغا بالا بولىدىغىنى ئۆزىمىزنىڭ قوشۇنىمىز قاتارىدىكى مىللى

ئەسكەرلەر، يامان كۈنلەرگە دۇچكەلگىنىمىزدە ئۇلارنى يوقاتمىساق

بولمايدۇ، — دەيدۇ ...

كاتتىۋاشلىرىنىڭ ئۆزلىرى ھەققىدە قىلغان سۆزلىرىنى ئاب-

دۇراخمان ئاڭلىغىنىدا تەنلىرى غەزەپتىن غۇزۇلداپ كەتتى. ئۇ،

يېشىل توقاي ئۈستىدىن ئىگىز تاغنىڭ قەيپىرىگىدۇ قادالغىنىچە

چوڭقۇر خىيالغا پاتتى. شياۋ چىڭ قوللىرىنى قۇرۇقلاپ تاماكا يۆ-

گىمەكتە ئىدى. ئارىغا چۈشكەن جىمجىتلىقنى دەريا ئۈستىنى بوي-

لاپ پەس ئۇچۇپ ئۆتكەن ئايرۇپىلاننىڭ سۈرلۈك ساداسى بۇزدى.

شياۋ چىڭ تاماكىسىنى لېۋى بىلەن نەملىۋېتىپ ئايرۇپىلانغا قارى-

ماقتا ئىدى. ئابدۇراخمان ئاۋازلىق ئۇھ تارتىپ دىدى:

— ئاھ! ... دەھشەتلىك كۈنلەر...

XI

«پەۋقۇلتاددە ليەن» نىڭ تەشكىل قىلىنىشى ھېچكىمىنىمۇ ھەيران قالدۇرمىدى. چۈنكى، ئاجايىپ ئالامەتلەر، قانلىق فىيامەتلەر قايىپ كەتكەن ئالتايدا ھېچكىمنىڭ بۇ جەھەتلەردە ئويلاپ ئاۋارە بولۇشقا چولمىسى يوق ئىدىكى، ئۆز ھەلەكچىلىگى بىلەن بەنت ئىدى. چاڭ ليەنجاڭ، مۇئاۋىن ليەنجاڭ ئابدۇراخمان (ئۇ قانلىق ساي ۋە قەسىدىن كېيىن ئۆستۈرۈلگەن ئىدى) ۋە زاپخوز سوڭ يۈمىنلارغا ئەھۋال ئوچۇق ئۇقتۇرۇلدى. چۆچەكتىن ئالتايغا كېلىپ ۋاتقان 100 ھارۋا ئاشلىقنى قوغداپ، قۇبۇقتىن سارسۇمبىگە يەت كۈزۈپ كېلىش ئۈچۈن بىر «پەۋقۇلتاددە ليەن» تەشكىل قىلىنغان، ليەن تەركىۋى ئاساسەن يەرلىك ئەسكەرلەردىن ئىدى. ئۈچىنچى كۈنى ئۇلار چاڭ ليەنجاڭنى ئوتتۇرىغا، زاپخوز سواڭ يۈمىننى سول تەرەپكە، ئابدۇراخماننى ئوڭ تەرەپكە ئالغان ھالدا 200 ئەسكەرنى باشلاپ بۇرچىنغا يۈرۈپ كەتتى. ئۇلار پاشا، كۆكۈيۈنلۈك ئالاقىتىن كېچىلەپ ئۆتۈپ بۇرچىنغا يەتتى. ئەتىسى دەريادىن ئۆتتى. ئۇلۇغ ئېرتىش دەرياسى — ئالتۇن يۇغان سۇلارنىڭ گۈزەل سىماسى شەرقتىن غەربكە قاراپ ئۆرگەشلەپ ئاقاتتى. يوغان ۋە ھەيۋەتلىك كېمە بولسا، سىم ئاغامچىنى ئىگىپ، دولقۇنلار يېرىپ ئارقىغا كەتمەكتە؛ ئۇ قاتتىكى پايانسىز بۇرچىن ئورمانزارىغىنىڭ يېشىل توقايلىرى زۇمرەت توناق تۈز قۇشىدەك رەڭگا رەڭ جىلۋىلەنمەكتە؛ غەربىي ئوڭ تەرەپنىڭ ئېرىسىدا سۆلەتلىك ۋە سالاپەتلىك ساۋۇر تاغلىرى، ئۇدۇل جەنۇبىي مۇسا.

پىدە بولسا، قۇبۇق بىلەن بۇرچىن ئارىلىغىدىكى پىكار - پىكار
تاغ تىزمىلىرى خۇددى قاتارلىشىپ چۆكىلىنىپ ياتقان يۈكلۈك
تۆگىلەردەك كۆرۈنەتتى.

ئەسكەرلەر ئاتلىرىنىڭ تۆشلىرىنى تارتىپ، يۈك - تاغلىرىنى
ئارتىپ تەييارلانماقتا ئىدى. ئابدۇراخمان بولسا دولقۇنلۇق دەر -
ياغا چوڭقۇر نەرەر بىلەن تەلمۈرۈپ، ئۆز ئۆزىچە ئاستا پىچىر -
لايتتى: خوش ئالتاي! خوش قال ئەي ئەزىم دەريا! ئەي ئانا
يۇرتۇمنىڭ مۇقەددەس دەرياسى، سەن بولساڭ قانلىق تارىخنىڭ
جانلىق گۇۋاسى، گومىنداڭ جاللاتلىرى بىلەن ئوسمان باندىت
لىرىنىڭ شەپقەتسىز قىلىچلىرى تۆككەن قاندىن بويالغان تاغلار -
نىڭ تاشلىرىغا، ئادەملەرنىڭ جىلغىلار تولغان باشلىرىغا جانلىق
شاھىتسەن. مېنىڭ ھەسرەت - نادامەتلەر ئوتىدا پۇچۇلانغان
بىر قانچە يىللىق ياشلىق ئۆمرۈمنىڭ ئۆلمەس گۇۋاسىسەن...

ئەي ئانا دەريا، ئالتۇن يۇغان ئىسىل سۇلىرىڭدىن ئىچ -
كەنگە چۈشلۈك ئىش قىلىپ بېرەلمىدىم. كاج پەلەك، زۇلمەتلىك
زامان، قاراڭغۇ كۈنلەرنىڭ كۈلپەت زەنجىرلىرى بەختسىز بالى -
لىرىڭنىڭ قول - پۇتىنى چىڭ چۈشەپ، ھايات يوللىرىنى ھارام
قىلىپ كەلگەن ئىدى؛ تەقدىرنىڭ تاقىتى تۈگەپ قۇدرەت ئىلاھى
ئاھىمىزنى ئاڭلاپ، ئەمدى بولسىمۇ ئىمكان مەنزىلىدىن روجەك
ئاچقان ئوخشايدۇ. مانا ھازىرلا ھايات شامىغا ئوتلار ئالدۇرۇپ،
نۇرلۇق نىشان پەرۋانىسى تەلپۈنمەكتە.

تەۋەككەل دەرياسىغا سالىدىم قېيىقنى،

يا قاينامدىن چىقار ياكى سايرامدىن...

— ئابدۇراخمان ... — دىگەن ئاۋاز ئۇنىڭ ئوتلۇق خى -

يالىنى بۇزدى. بۇ چاپپار ئىدى.

— ھە!

— ھەممە ئىش جايدا.

— ھەممىسى ئۆتۈپ بولىدىمۇ؟

— ھەئە.

— ئەمىسە ئىش بۇرۇنقىدەك ھە؟

— ئەلۋەتتە.

ئۇلار كەتتى. ئالتىدىن تىزىلغان ئاتلىق قوشۇن پاكار -
پاكار تاغلار قوينىغا كىرىپ باراتتى. رازۋېت ئىشلىرىنى باشقۇرۇپ
بېرىۋاتقان جا پەيچاڭ ئەتراپ چارلىغۇچىلىرى ۋە ئالدى -
ئارقىنىڭ رازۋېتچىلىرىدىن ئۇچۇر ئۇقۇپ، باشلىقلارغا مەلۇمات
لار يەتكۈزۈپ تۇراتتى. پاخوت بارغانسېرى ئىچكىرىلەپ، بىر
تۇمشۇقتىن ئايلىنىپ ئۆتمەكتە ئىدى. ئۈچ تاغنىڭ تۇمشۇقى تۇرۇپ -
تاشقان بۇ يەردە شۇنداق قورقۇنچلۇق بىر مەنزىرە مەۋجۇت
ئىدىكى، قۇرۇپ قاخشال ۋە تارامۇچ بولۇپ قالغان ئادەم ۋە
ئاتلارنىڭ ئاپپاق ئۈستىخانلىرى، ئاق تاشتەك باش سۇڭەكلىرى
بۇ جىرادا تولۇپ ياتاتتى. بولۇپمۇ بىر قىيا تاش باغرىغا يۆلەن
گىنىچە قېتىپ قالغان بىر ئىنساننىڭ ئىسكىلىتى ھەممىدىن ئاجا -
يىپ ئىدى. ھىڭگىيىپ قالغان ئاپپاق چىشلىرى ئالەمگە نەپرەت
لىنىپ غەزەپ بىلەن گۈللىيۋاتقاندەك، گۆھەرسىز كۆزىنىڭ تۆشۈك
لىرى بولسا، بۇ كۈلپەت دۇنياسىغا قەھىر - غەزەپ بىلەن ھۆمىيىپ
ۋاتقاندەك تۇيۇلاتتى. شۇ تاپتا كۆزلىرى ئوغرى مۈشۈكنىڭكىدەك
چەكچەيگەن چاڭ لىيەنجاڭ ھەر قانچە چاندۇرماي دىسىمۇ ھەر -
كەتلىرى ۋە ئەتراپقا قاراشلىرى ئاۋۇپ ئادەتتىكىدىنمۇ ئىلداملاپ
باراتتى. ئۇلار جەنۇبقا قاراپ خېلى ماڭغاندىن كېيىن بىردىنلا



Handwritten text at the top of the page, possibly a title or header, which is mostly illegible due to fading.



Vertical handwritten text on the right side of the page, possibly a list or index, which is mostly illegible due to fading.

Handwritten text at the bottom left of the page, possibly a signature or a date, which is mostly illegible due to fading.

ئوڭنا بۇرۇلۇپ، ئىككى تاغ ئارىسىدىكى يولغا كىرىپ كەتتى. بىر جىلغا ئاغزىغا كەلگەندە ئابدۇراخماننىڭ تەرەت قىلماقچى بولۇپ چەتكە چىقىشى بىلەن تەڭلا ئېتىلغان تۆت پاي ئوق چاڭ ئىيەنجاڭ بىلەن زاپخوزنى ئاتتىن تىك موللاق چۈشۈردى. تىپىر-لاشقا باشلىغان ئەسكەرلەر جاپپارنىڭ جاراڭلىق ئاۋازى بىلەن جاي - جايىدىلا توختاشتى. ئۇلارنىڭ ئىچىدە ئەھۋالنى بىلىدىغانلار 22 كىشى بولۇپ، ئۇلار سەپنىڭ ئەڭ مۇھىم يەرلىرىگە ئورۇنلاشتۇرۇلغان ئىدى. ھازىر ئۇلارنىڭ رولى ئۆز كۈچىنى كۆرسىتىۋاتاتتى. ئاڭغىچە ئاتنى سەكرىتىپلا جىرا ئاغزىدىكى دۆڭگە چىققان ئابدۇراخمان پەستىكىلەرگە قاراپ تۇرۇپ جاراڭلىق سۆزلىدى. ئۇنىڭ شۇ ھالەتتىكى تۇرقى گويىكى قايسىبىر بۈيۈك كىتاپلاردا تەسۋىرلەنگەن ئاجايىپ قۇدرەتلىك قەھرىمانلارنىڭ قىياپىتىنى ئەسلىتەتتى.

— بىز، نەچچە يىلدىن بۇيان مەقسەتسىز مالايلىقنى ئادا قىلىپ كەلدۇق... — ئۇنىڭ ئوتلۇق ئاۋازىغا تاغ - تاشتىن قايتقان ئەكس سادالار قوشۇلۇپ، زىمىندە زىلزىلە پەيدا قىلاتتى. بىر ئاجايىپ سۈرلۈك كەيپىيات كۆڭۈللەرنى ئۇرغۇتماقتا ئىدى، — بىز بۈگۈندىن باشلاپ ئازاتلىق مەيدانىغا قەدەم قويىمىز. جىمىنەي قوزغىلاڭچىلىرىغا قوشۇلىمىز. جىمىنەي بۇ يەردىن 15 چاقىرىم يىراقلىقتا. ۋاقىت زىچ، ئۆزىمىزنى تۈزەشتۈرۈپ، ئىشلارنى يىغىشتۇرۇپ تېزدىن ئاتلىنايلى!

— قانلىق بايراق تاشلانسون! — دەپ ۋاقىرىدى جاپپار. بايراقنى تېخىچە تۇتۇپ تۇرغان ئۆمەر ئۇنى دەرھال يەرگە ئاتتى.

ئىككىنچى بۆلۈم

مەللى ئارمىيە مەيداندا

وفاقیہ رجسٹر

الذاتینہ فیہہ کما رطلہ

بىرىنچى باپ

ئالتاي ئاسمىنىدا نۇر

بىزنىڭ ئەسكەر ياش ئەسكەر،
ياشناپ ئۆسەر بويلىرى،
مەرتلەر تولغان مەيداندا،
قىزىپ بارار توپلىرى.

مىللى ئارمىيە ئېتىشقا ئۇستا، گومىنداڭچىلار قېچىشقا...»
دېگەن گەپ بىكار چىقىمىغان، بىز ھايات ھەقىقىتىگە
ھەر قاچانلا ئېتىۋار بىلەن قارايمىز. بۇ قېتىم قۇبۇق
ئۇرۇشىنىڭ ئەمىلىيىتى يەنە شۇنى ئېنىق كۆرسەتتىكى، بىز پە-
قەت دۈشمەننى قاتتىق ئىسكەنجىگە ئېلىشىمىزلا كۆزدە تۇتماستىن

تىن، شۇندىكى بىلەن بىللە ئۇلارغا قېچىش ئىمكانىيىتىنى بېرىش-
مىزمۇ زۆرۈر ئىكەن.

فۇرۇنت قوماندانى پولكوۋنىڭ ئىسپروپنىڭ سۆزىنى كومان-
دىرلار دىققەت بىلەن تىڭشىماقتا ئىدى. ئىلدام كەلگەن ئىگىز
بويلۇق دىجورنى سالام بەرگەن قولىنى چۈشۈرۈپ، قوچقاروپ يې-
تىپ كەلگەنلىكىنى خەۋەرلىدى.

— كەلسۇن! — دىدى پولكوۋنىڭ ۋە سۆزىنى داۋام قىل-
دى. كۆزىدە ھاياجان ئۇچقۇنلىرى چاقناشقا باشلىدى، — بىزنىڭ
بۇ قوچقار مۇڭگۈزىنى پات - پات ياغلاپ تۇرسا خېلى كارغا
كېلىدىغان ئوخشايدۇ...

شۇ ئەسنادا چەبدەس قەدەم بىلەن كەلگەن قاۋۇل قازاق
يىگىتى سالامغا قول كۆتەردى ۋە مەلۇمات بەردى:

— يولداش فۇرۇنت قوماندانى، بۇيرۇققا بىنائەن ئېرىتىش
دەرياسىدىن كېچىلەپ ئۆتۈپ، ئالتاي - بۇرچىن ئالاقە لىنىيىسى-
نى ئۈزۈپ تاشلاش ۋە زىپىسىنى شەرەپ بىلەن ئورۇنلاپ، بىر ئات
چىقىم تارتىپ ساق - سالامەت قايتىپ كەلدۇق. دوكلات قىلغۇچى
مىللى ئارمىيە شىمالىي فۇرۇنت رازۋېت ئىسكادىرونىنىڭ باشلىغى
كاپىتان قوچقاروپ.

قوچقاروپنىڭ قاتتىق قېتىپ تۇرۇشلىرى ۋە مەغرۇرانە سۆز-
لىرىگە مەجلىس ئەھلى كۈلۈشمەكتە ئىدى.

راھەت ئىجازىتى بەرگەن پولكوۋنىڭمۇ، ئاندىن قوچقاروپ
نىڭ ئۆزىمۇ كۈلۈۋەتتى. ئۇنىڭ ھۆل ئۆتۈكى ۋە لاي يۇققان شەپ-
كىسى جاپالىق، جەڭگىۋار ئىشلىرىدىن دېرەك بېرەتتى. مەجلىس
نەق بىر سائەت داۋام ئەتتى. ئاندىن ئوبدان ئارام ئېلىش، ئات،
ئادەم ۋە جابدۇقلارنىڭ جەڭگىۋارلىغىنى تەكشۈرۈپ مەلۇم قىلىش

بۇيرۇقى بېرىلدى. كېيىن جىرا بويلاپ تۆپىگە چىققان بەش ئو-
فتسېر بىر تەرىپى قىيا يار بويىدىكى دۆڭ ئۈستىدە توختىدى.
بۇلار پولكوۋنىڭ ئىمىروپ، يودپولكوۋنىڭ سىدىقوپ، يودپولكوۋ-
نىڭ خەمىتوپ، مايور غوجەخمەت ۋە ئىشتاپ باشلىغى سىدىقوپ
نىڭ بىرىنچى مۇئاۋىنى كاپىتان ساغىتوپلار ئىدى. ئۇلار شۇ تاپتا
مۇھىت مەنزىرىلىرىنى كۆزدىن كەچۈرمەكتە ئىدى. بۇرچىنىڭ ئا-
ياق تەرىپىدىكى بۇ دۆڭلۈكتە كەڭ ۋە پايانسىز ئالاقاق چۆللۈكى،
يىراقلاردا بولسا ئالتاينىڭ ئىگىز ۋە ھەيۋەتلىك ئاقباش تاغلىرى
غۇۋا كۆرۈنمەكتە ئىدى.

— ئالتاينى ئېلىش — بۇ، ئالاھىدە بىر مەسىلە. — دى-
دى ئىمىروپ، — ئۇنىڭ يىراقلارغا تىكىلگەن ئۆتكۈر كۆزلىرى
ئەقىل ۋە پاراسەتنىڭ تىنىق كۆلىدەك كۆرۈنەتتى، ئۇ، ئادىتىچە
تەمكىن تەلەپپۇزدا سۆزىنى داۋام ئەتتى، — سارسۇمبىنىڭ تۆت
تەرىپى ئاسمان — پەلەك قاتمۇ قات تاغ بىلەن ئورالغان؛ تاغدىن
تاققا ئاكوپ ۋە ئالاقە لىنىيىلىرى ئۇلانغان، تاغلاردا، شەھەرنىڭ
ئىچى ۋە تېشىدا تاشتىن قوپۇرۇلغان 300 دىن ئوشۇق پوتەي بار؛
يەنە گومىنداڭنىڭ ئامېرىكا قوراللىرى بىلەن خېلى مۇكەممەل
قوراللانغان 4000 كىشىلىك ئارمىيىسى بار ...

بۇ چاغدا غوجەخمەت دەرھال سۆز قىستۇرۇپ:
— بىزدە ئالتايدىكى ئاشۇ گومىنداڭ ئارمىيىسى ئىچىدىن
ئىسيان كۆتىرىپ، 200 ئاتلىق ئەسكەر بىلەن بىز تەرەپكە ئۆتكەن
ئابدۇراخمان دىگەن بىر يىگىت بار، ئۇ، ئالتاي ئەھۋالىنى ئۇ-
جۇر — بۇجۇرىغىچە تولۇق بىلىدۇ، — دىدى. ئابدۇراخمانغا ھەم
مەيلەن قىزىقىپ قالدى. ئارقىدىنلا ئۇنى چاقىرىشقا بۇيرۇق
بېرىلدى.

خۇش بېچىم، قىزىل يۈز، قارا كۆز، كىيىملىرى يارىشىملىق يىم-
گىت چەبدەس قەدەم بىلەن كېلىپ سالام بەردى. سوئالغا جاۋابەن ئۇ:
— ئابدۇراخمان مۆمىنوپ، — دېدى ئابدۇراخمان ئالتاي
ئەھۋالىنى يىپىدىن يىڭنىسىغىچە تەپسىلىي تونۇشتۇرۇپ مىللى
ئارمىيە قوماندانلىق ئىشتاۋىنىڭ ئالتاي ھەققىدىكى سىياسى،
شەربى، مەمۇرى ۋە جۇغراپىيەۋى ئاخباراتىنى كامالەت دەرىجى-
سىگە يەتكۈزدى.

پولكوۋنىڭ ئىمىروپ رازىمەنلىك بىلەن كۈلدى ۋە كاپىتان
ساغىتوپقا مۆمىنوپنى قوماندانلىققا يوللىنىدىغان خىزمەت كۆرسەت-
كەنلەر خاتىرىسىگە تىزىملاشنى تاپشۇردى.

— خوپ يولداش پولكوۋنىڭ! — دېدى ساغىتوپ. ئاندىن
ئىمىروپ ئابدۇراخمانغا كەچتە قوماندانلىق پونكىتىغا كېلىشنى
ئۇقتۇردى.

قومانداننىڭ كۆزى گىگانت قەدەم بىلەن ئۇزاقلىشىۋاتقان
ياش ئوفىتسېرغا دۇربۇننىڭ ئەينىگىدەك پاقىراپ قادىلىپ قالغان
ئىدى. ئۇ، پەخىرلىك تەلەپپۇزدا ئاستا سۆزلەپ:

— ھەقىقىي ئۇيغۇر يىگىتى، — دېدى ۋە ئاندىن غوجەخ
مەتتىن ئابدۇراخماننىڭ دەرىجىسىنى ئۇققىنىدىن كېيىن. — ئۆس-
تۈرۈش كېرەك، ئۇنىڭغا كاپىتان ئۇنۋانى بېرىلسە جايدا بولغان
بولدۇ، — دېدى.

كېيىنكى ئىستراتېگىيەلىك مۇھاكىمىنىڭ خۇلاسسىدە
ئىمىروپ:

— بىز ئالتاينى ئوق بىلەن ئەمەس، ئەپ بىلەن ئالىمىز، —
دېدى. ئۇنىڭ ئالتاينى قانداق «ئەپ بىلەن» ئالغانلىغىنى كېيىنكى
باپتىن كۆرۈڭ.

II

ئاۋغۇست ئېيىنىڭ ئاخىرقى بىر كېچىسى. ئالتاي ئىقلىمىنى قاراڭغۇلۇق قاپلىماقتا ئىدى. ئالاقىنى ئارىلىغان قاتار - قاتار ماشىنىلارنىڭ نۇرلۇق چىراغلىرى بۇ كەڭ ۋە پايانسىز تۈز - لەڭلەرگە شولمىلىرىنى چېچىپ، ئويما - دۆڭ، ئېدىر ۋە ئاسمانلارغا سۈرلۈك سىۋىتلەرنى بېرىپ، زىمىننى زىر تىترىتىپ ھەيۋەت بىلەن كەلمەكتە ئىدى. كەينى ئۈزۈلمەي كېلىۋاتقان بۇ ماشىنىلار كالونىمىسىنى ئىگىز تاغ ئۈستىدىن ئامېرىكانىسكى دۇربۇن بىلەن كۈزىتىپ تۇرغان گومىنداڭ قىسىملىرىنىڭ دىجورنىلىرى ئۆزلىرىنىڭ قوماندانلىق ئورگانلىرىغا ۋاقتى ۋاقتىدا دوكلات قىلىپ تۇراتتى. بۇ چاغدا گومىنداڭچىلار «جىددى مەجلىس» ئۆتكۈزمەكتە ئىدى. مەجلىسكە گېنېرال لېيتېنانت ۋەن، چاڭ زىخۇي قاتارلىق ھەربى كاتتىۋاشلار، ۋالى گاۋ باۋيىڭ، پىڭ جۇجاڭ، ئامبال قۇماش قاتارلىق مەمۇرى باشلىقلار قاتناشقان بولۇپ، ئۇلار شۇ جىددى مومېنتتىكى ھايات - ماماتلىق مەسىلىلىرىنى مۇھاكىمە قىلماقتا ئىدى. ۋاقت يېرىم كېچىگە يېقىنلاپ قالغاندا تالاش - تارتىش بارغانسېرى كەسكىنلەشمەكتە ئىدى. شۇ مىنۇتلاردىكى مەلۇمات بويىچە «ئىلى ئوغرىلىرى» نىڭ ئايىغى ئۈزۈلمەي كېلىۋاتقان ما - شىنىسى 800 دىن ئاشقان ئىدى. چاڭ زىخۇي:

— بۇ ئىلى ئوغرىلىرىنىڭ ئىشى ئەمەس، چوقۇم سوۋېت قىزىل پاچاقلىرىنىڭ ئىشى، — دېدى.

— ئەلۋەتتە شۇنداق، — دېدى يەنە بىرى، — ئىلى ئوغرىلىرىدا نەدە مۇنچەۋالا كۆپ ماشىنا بولسۇن؟! —

— زادى قانداق قىلىشىمىز كېرەك؟ — تالاش — تارتىشنى

ئاخىرى گاۋ باۋىنىڭ بۆلدى.

ئالتاينى تاشلاپ، قوشۇننى باشلاپ، قازاقلارنىڭ قورشاۋىنى بۆسۈپ ئۆتۈش ئارقىلىق ئۈرۈمچى تەرەپكە ئۆتۈپ كېتىشىمىز كېرەك، — دېدى يەنە بىر كاتتىۋاش.

— ئىلى ئوغرىلىرى بىلەن قازاقلارنىڭ قاتمۇ قات قورشاۋىدىن قۇتۇلۇپ چىقىش مۇمكىن ئەمەس. ئاخىرقى ئوق قالغىچە ئۈرۈشۈش كېرەك، — دېدى جاڭ زىخۇي.

ئامالسىز قالغان گېنېرال ۋەن ئالتايغا ئوت قويۇپ، ئاندىن ئەپيۈن يەپ ئۆلۈۋېلىشنى تەكلىپ قىلدى. ئەمما گاۋ باۋىنىڭ لايىھىسى ھەممەيلەنگە ياقتى. ئۇ، ئالتاينى ئۈرۈشماي تاشلاپ بېرىپ، تاشقى موڭغۇلىيە ئارقىلىق ئىچكىرىگە ئۆتۈپ كېتىش ھەممىدىن مۇۋاپىق، دېگەن ئەقىلىنى كۆرسەتكەن ئىدى.

قۇماش بۇ پىكىرنى يەنىمۇ تولۇقلىدى:

— موڭغۇلىيە ئارقىلىق ئۆتۈپ كېتىش ئەقىلگە ئەڭ مۇۋاپىق پىكىر. موڭغۇلىيە چېگرىسى ناھايىتى نەچچە ئون كىلومېتىرلا كېلىدۇ. بىراق ئالتايغا ئوت قويۇۋېتىپ قېچىش مېنىڭچە ئانچە مۇۋاپىق ئەمەس. شەھەردە بۇلاپ — تالايدىغان نەرسە بولسا ئوغرىلار شۇنىڭ بىلەن بەنت بولۇپ قالىدۇ — دە، ئاڭغىچە بىز چېگرىدىن چىقىپ بولىمىز.

شۇنداق قىلىپ ئۇلار ئالتاينى تاشلاپ تاشقى موڭغۇلىيە ئارقىلىق ئىچكىرىگە كېتىشكە، شەھەر سائەت دەل تۆتتە تۇلتا يولىنىڭ چاڭجۇڭتاۋ تۈۋىدىكى بىر جايغا توپلىنىشقا كېلىشتى. شۇندىن كېيىن قۇماش ئۇدۇل مانا تىنىڭ ئۆيىگە باردى ۋە

ئۇنىڭدىن:

— قانداق قىلماقچى بولۇۋاتىسەن؟ — دەپ سورىدى.

— ئاشۇلار بىلەن بىللە قاچىمىز — دە.

— ھۇ ئەخمەق، سېنىڭ ئىچكىرىسىدە نىمەڭ بار ئىدى؟ —

تېگىرقاپ كۆزلىرى چەكچەيگەن مانا ت خۇددى قوشتىن چىققان

قارا بۇقىدەك دۈگىيىپ تۇرۇپ قالدى ۋە قەكە، سىزنىڭچە قان

داق قىلغىنىمىز تۈزۈك بولار، — دىدى بىچارە بىر قىياپەتتە.

— بىز ئىچكىرىسىگە ئەمەس، ئۈرۈمچىگە كېتىمىز، — دىدى

قۇماش، — ئۈرۈمچىدە مېنىڭ خوتۇن، بالا — چاقام بار ئەمەسمۇ؟

بارساڭ تەييار ئۈيىگىلا كىرسەن، ھېچنىمىدىن بېشىڭ قاتمايدۇ.

ئۈرۈمچىدە بىزنىڭ قازاقلار بار، باشقىلارمۇ، بايلارمۇ بار، ئۇلار

بىزگە غەمخورلۇق قىلىدۇ.

— قەكە، سىز نىمە دىسىڭىز شۇ بولسۇن! ئاتا كۆرگەن

ئەلىمىزغۇ، قېنىمىز قازاققۇ...

— ئۇنداق بولسا، سەھەر سائەت تۆتتە ئۇلار چېگرىغا قا-

راپ ماڭسا، بىز ئۈرۈمچىگە ماڭىمىز، ئادەملىرىڭنى ئاتلاندىرۇپ

مېنىڭ يېنىمغا بارسەن، ئولاستايدىن ئېشىپ، چوشقا بۇلاق ئار-

قىلىق بۇرچىنىڭ تۆۋەينى، ئالاقانىڭ تېۋىلغىلىق جىراسى بى-

لەن ئېرتىشتىن ئۆتۈپ كېتىمىز.

— جە، ماقۇل، ماقۇل.

قۇماش مانا تىنىڭ ئۆيىدىن چىقىپ ئۇدۇللا قاسىمقاننىڭ

يېنىغا باردى. ئۇنىڭغا قىسقىلا بىر خەت يېزىپ بەردى — دە:

— ھازىر ئاتلىنىپ سارسۇمبىدىن چىقىپ كەت. بۇنى دەلىل

قانغا يەتكۈز! — دىدى. ئۇ، بۇنىڭدىن ئۈچ كۈن ئىلگىرى دەلىل

قاندىن بىر خەت ئالغان ئىدى. خەتتە دەلىلقان مۇنۇلارنى يازغان:

«قەكە، سالامىنى ئال، شۇنىڭ بىلەن بىللە ئەقلىڭنى

ئىشقا سال، ساۋاقداشلىق ھۆرمىتى، ۋىجدان ھۆرمىتى بىلەن ساڭا بۇ خەتنى يېزىۋاتىمەن. پۇرسەتنى قولدىن بەرمە، قانداقلا بولمىسۇن مانا تىنى قاچۇرما، مەن ھەممىگە كاپالەتلىك قىلىمەن. ئۇلارنىڭ تېز قېچىشىغا كۈچ چىقار. قالغىنىنى كۆرۈشكەندە سۆزلىشەرمىز.»

ئەمدى ماشىنىلار ئۈستىدىن گەپ ئاچساق، قورققانغا قوش كۆرۈنگىنى بارى - يوقى 22 لا ماشىنا ئىدى. بۇ 22 ماشىنا بىر نەچچە تۈركۈمگە بۆلۈنۈپ، چىرىغىنى ياندۇرۇپ تاغ تۈۋىگە بېرىپ، چىرىغىنى ئۇچۇرۇپ قايتىپ، چىرىغىنى يەنە ياندۇرۇپ ئالدىغا مېڭىپ، دۈشمەننىڭ دەپتەرلىرىنى مىڭ نەچچە يۈز ماشىنا دىگەن مەلۇمات بىلەن تولدۇرۇۋەتكەن ئىدى. مانا بۇ، قوماندان ئىمىروپنىڭ «ئالتاينى ئەپ بىلەن ئېلىش» ھۈنرىنىڭ 22 دانە تاكتىكا تانكىسى ئىدى.

قۇماشنىڭ قاسمقاندىن يوللانغان جاۋاۋىدا مۇنداق يېزىلغان:

«ھۆرمەتلىك دەلىلقان، ئىش سىزنىڭ دىگىنىڭىز بويىچە توغرىلاندى. قالغىنىنى مۇشۇ خەتچىدىن ئۇقارسىز، سىزگە كامىل ئىشىنىپ ۋە سالامەتلىك تىلەپ، ئالى سالام بىلەن: ق. ئاخىرقى ئاۋغۇست.»

II

سېنتەبىر قۇياشى ئالتاي دىيارىغا ئالتۇن نۇرلىرىنى تۆكۈپ چەكتە ئىدى. ئىگىسىز قالغان شەھەرنىڭ ئىگىز ئاسمىنىدا بىر

جۈپ لاچىن گۈزەل ئۇپۇققا دائىرە سىزىپ ئەركىن پەرۋاز قىلاتتى. پەسلەردە بولسا، توپ - توپ كەپتەرلەر زۇمرەت تونلۇق توقاي ۋە دەريا ئۈستىدىن ئۇيان - بۇيان ئۆتمەكتە؛ سارسۈمبىنىڭ سان - ساناقسىز ئەر - ئايال ئاھالىسى ناخشا - ناۋا، يىغا - زارە، داپ - دۇمباق، ئالا - چوقانلار بىلەن بۇ ئەپچىل ۋە چىرايلىق تاغ شەھىرىنىڭ تاغۇ تاشلىرىنى تەۋرىتىپ لاگىر تەرەپكە قاراپ سەلدەك ئاقماقتا ئىدى. ئۇلار، ئىگىز ۋە ھەيۋەتلىك چاڭجۇڭتاۋ ھەم ئۇنىڭ ئۇدۇلىدىكى سۆلەتلىك غەربىي چوققىدىن بىر - بىرى بىلەن بەسلەشكەندەك كەينى كەينىدىن ئېتىلغان، ئەمما، بۈگۈنگىچە كۆرۈپ باقمىغان ئاجايىپ نەرسىنى كۆرۈپ ھەيران بولۇشاتتى. بۇ ئېتىلغان نەرسىلەر خۇددى زەمبىرەكتەك سۈرلۈك سادا بىلەن ئاسمانغا تىك ئۆرلەپ، يەنە ئىگىزدىن پەسكە يۇلتۇزدەك ئېقىپ، ئاستا - ئاستا غايىپ بولاتتى.

بۇ ئاجايىپ ئوتلۇق يۇلتۇزلار مىللى ئارمىيىنىڭ سارسۈمبە شەھىرىگە ئالدى بىلەن كىرگەن ساپيورنى ئەترىدى ۋە رازۋېت خادىملىرىنىڭ كەينىدىكى قىسىملارغا «يۈرۈش بەلگىسى» بېرىپ ئاتقان راكتا ئوقلىرى ئىدى.

مانا ئەمدى مىللى ئارمىيىنىڭ ئاتلىق قىسىملىرى، موتورلۇق قىسىملىرى، مىنا، زەمبىرەك ئەترەتلىرى نۇرلۇق بايرىغىنى لەپىلدەتتى، جەڭگىۋار مارش سادالىرىنى ئاسمان - پەلەككە ياڭرىتىپ، ھەيۋەت، جاسارەت بىلەن سارسۈمبە شەھىرىگە كىرىپ كەلمەكتە، قېرىنداشلىرى بىلەن قۇچاقلىشىپ كۆرۈشمەكتە؛ ئاق ساقال ئاتلار، ئاق چاچ ئانىلار ئۇلارنىڭ ئېتەكلىرى، قوللىرى، پىشانىلىرى ۋە بايراقلىرىنى سۆيمەكتە، جەڭگىۋار جەڭچى - ئوفىتسېرلەر بولسا، بوۋايلارنىڭ ساقاللىرى، مومايلارنىڭ چاچلىرىنى سە

لاپ، كىچىكلەرنى ئەركىلەتمەكتە ئىدى. ماشىنىلار كولوننىسى يېتىپ كەلدى. ھەممىنىڭ ئالدىدا كېلىۋاتقان «زىس» توپنىڭ ئالدىدا توختىدى ۋە ئۇنىڭ كابىنىكىسىدىن قامىتى قاملاشقان پولكوۋنىڭ ئىمىروپ چۈشتى. قىلىچىنى تىك تۇتۇپ، ئات ئوينىتىپ كەلگەن ئوفىتسېر ئۇنىڭ ئالدىدا توختاپ قىلىچىنى پەسكە ئىگىپ دوكلات بەردى:

«يولداش فۇرۇنت قوماندانى، سارسۇمبە شەھىرى جەڭگىۋار ھالەتتە. دوكلات قىلغۇچى مىللى ئارمىيە، شىمالى فۇرۇنت راز-ۋېت ئىسكادىرون كوماندېرى كاپىتان قوچقاروپ.»

جاھاننى ھاياجان قاپلىماقتا، كىشىلەر كالوننىسى ئازاتلىق ئەلچىسى كوماندېر ئىمىروپنى ئارىغا ئالماقتا ئىدى. شۇ ئەسنادا تۇلتا تەرەپتىن جەڭگىۋار مارش ساداسى ئاڭلاندى. ئات ئوينىتىپ يۈرگەنلەر، دۆڭلەر، دەرەخلەر، ئۆگزىلەر ئۈستىدە تۇرۇپ يىراققا قاراۋاتقانلار «كەلدى - كەلدى» دېيىشىپ چوقان كۆتىرىشتى. دەلىلقاننىڭ ئۇزۇن سەپلىك ئاتلىق قوشۇنى «ئاللاجار»نى ياڭرىتىپ سارسۇمبىگە قاراپ كەلمەكتە ئىدى.

جامائەت ۋە جەڭگىۋار ئەترەت ئۇلارغا قاراپ ماڭدى. ئىككى تەرەپ تۇلتا يولىنىڭ ئاغزىغا كەلگەندە ئۇچراشتى، چوڭ كوپچا گوياكى ئادەم دېڭىزغا ئايلانغاندەك بىر قاينام قۇچىغىدا قالدى. يوغان قۇلا قاشقا ئات مىنگەن دەلىلقان توپ ئوتتۇرىسىدا خۇددى بۇ كەڭ جامائەتنىڭ سۆلەت تاجىدەك كۆرۈنەتتى. شۇ ئەسنادا قازاق قائىدىسى بويىچە چاققۇلار چېچىلدى.

بۇ تەرەپكە كېلىۋاتقان ماشىنىلارنىڭ ئەڭ ئالدىدىكىسى كۆۋرۈك ئۈستىگە چىقتى. دەلىلقانمۇ ئاتتىن چۈشتى، ئىككى قوماندان گىرەلىشىپ كۆرۈشكەندە ھۇررا چوقانلىرى بىلەن چاۋاكلار تاغۇ

تاشنى تىترىتىپ، ئالتاينىڭ ئاسمىنى ۋە ئاستىدىن ئالتۇن جا-
راڭلىغاندەك ساز ۋە سۈرلۈك ئەكس سادا ھاسىل قىلدى.
ئىلى - ئالتاي قوشۇنى قاتارلىشىپ مەركىزىي كۈچىدا ماڭ-
غىنىدا، خۇددى قىران دەرياسى بىلەن بال ئېرتىش دەرياسى
قوشۇلۇپ ئۇلۇغ ئېرتىشنى ھاسىل قىلغاندەك قۇدرەتلىك بىر ئې-
قىم پەيدا بولدى. ئۇلار جاسارەت بىلەن سارسۇمبە قويىغا كى-
رىپ كەتتى. شۇندىن تارتىپ ئالتاي ئاسمىنىدا ئىنقىلاپنىڭ غا-
لىپ بايرىغى جەۋلان قىلىشقا باشلىدى.

IV

ئىككى قومانداننىڭ ئالدىدا تىك تۇرغان ئابدۇرۇسۇل با-
تۇر ئۆزىنىڭ يارىشىملىق قوڭۇر بۇرۇتىنى سىلاپ - سىلاپ قويات-
تى، دەلىلقان جىددى سۆزلىمەكتە ئىدى:
- ئىش شۇ، قانداق قىلىپ بولمىسۇن گومىنداڭ قورچاق
لىرىنىڭ كەينىدىن تېز يېتىڭلار، ئۇلار موڭغۇلىيە چېگرىسىغا يې-
تىۋالغىچە توساڭلار!
- خوپ، - دىدى ئابدۇرۇسۇل باتۇر.
- ئىشنى بايا ئېيتقىنىمىزدەك ئەپلىسەڭلار، تازا جايدا
بولدۇ، - دىدى ئىمىروپ.
ئابدۇرۇسۇل باتۇر قوماندانلارغا سالام بەردى - دە، 50
يىگىتنى ئەگەشتۈرۈپ ئاتلىرىنى قويۇندەك چاپتۇرغانلىرىچە كەتتى.
ئۇلار كېتىپ كۆپ ئۆتمەي تاغ شارائىتى ۋە يوللىرىنى ئوب-
دان بىلىدىغان، قولىدىن ئىش كېلىدىغان ئەترەتلەردىن تاللىنىپ

پودپولكوۋنىڭ خەستوپنىڭ قوشۇنىغا قوشۇلدى ۋە قاچقۇنلارنى
قوغلاش بۇيرۇغى بېرىلدى.

خەستوپ جەڭگەۋار ھالەتتە ئىدى. ئۇ، ئالا ئاياق جىرەن
قاشقا ئات ئۈستىدە غالىبانە ئولتۇرۇپ، ئالدىدىكى ئاتلىق سەپكە
مىللى ئارمىيىنىڭ پولاتتەك ئىنتىزامىنى: ئولجا ئالماسلىق،
ئەلنىڭ مال - مۈلكىگە، خوتۇن - قىزلارغا چىقىلماسلىق، تەسلىم
بولۇپ قورال تاشلىغان ئەسرلەرگە زىيان - زەخمەت يەتكۈزمەس -
لىك، باشباشتاقلق قىلماسلىقنى قايتا تەكىتلىگەندىن كېيىن
يۈرۈش كوماندىسى بەردى. ئۇلار ئاتلىرىنى ئويناقتانلىرىچە
كەتتى.

قوماندانلار ئىشتاپ باشلىغى سىدىقوپ، مۇئاۋىنلىرى غو -
جەخمەت ۋە ساغىتوپلارغا ئالتاي گارنىزونى ھەققىدە يوليورۇقلار
بېرىپ، كاپىتان قوچقاروپنى چاقىرىشقا بۇيرۇغاندا ئالدىراش كىر -
گەن دىجورنى دەپنە مۇراسىمىنىڭ تەييار بولغانلىغىنى خەۋەر قىل -
لىپ خەلقىن كىشى كەلگەنلىگىنى ئېيتتى. ئەھۋال مۇنداق ئىدى:
گومىنداڭچىلار قاچار ۋاقتىدا ئەل - يۇرتنى تالاپ، بىر قانچە
ئائىلىنى قانغا بويىغان. شۇ جۈملىدىن قاسىم بەختىيارنىڭ ئائىلىسى
نى پۈتۈنلەي قىرىپ تاشلىغان. بۇنى ئاڭلىغان قوماندانلار خەلقىن
ۋەكىل ئارقىلىق ھال سوراپ، دەپنە مۇراسىمىگە قاتنىشىدىغانلىق
لىرىنى ئۇقتۇرغان ئىدى.

قوماندانلار تۆت ماشىنا بىلەن كەلگەندە ئالتاي كۈلۈپى
ئالدىدىكى دەرۋازىسى جەنۇبقا قاراپ تۇرغان قورادىن تۆت تا -
ۋۇت قاتار چىقماقتا ئىدى. تاۋۇتلار ئالدىدا ئىگىز بويلىق، قولتۇق
تاياقلىق، قاۋۇل، قانچالىق قاسىم بەختىيارى بىلەن ئۇنىڭ ئوغ -
لى مەسئۇتىنى ئىككى كىشى قولتىغىدىن يۆلەپ باراقتى. ۋە قەنۇلار

چوڭقۇرغا كۈزلۈك ئاشلىق غەملىگىلى كەتكەندە يۈز بەرگەن.
بەختىيارنىڭ قىزى پىردەۋىس ئالتاينىڭ ئەڭ كۈزەل سا-
ھىپچامالى ئىدى. گومىنداڭنىڭ ئىككى ئوفىتسېرى كېچىسى كې-
لىپ ئۇنىڭغا خىرىس قىلغان. قىز قاتتىق قارشىلىق قىلىپ دەرى-
زىدىن سەكرىگەندە ماۋزۇر بىلەن ئېتىپ تاشلىغان. ئاندىن كې-
يىن ئۇنىڭ ئاپىسى زاھىدە خانىمىمۇ ئېتىۋەتكەن. 14 ياشلىق
ئىنىسى ئەسئەتنىڭ قارىنى چۇۋۇۋەتكەن. 2 ياشلىق زۇبەيدە
قورقۇپ قاتتىق يىغلىغاندا ئۇنىمۇ ئېغىر زەخمىلەندۈرگەن. ئاندىن
ساندۇقلاردىكى ئالتۇن سايمانلارنى ئېلىپ قاچقان.
تۆت تاۋۇتنى تالىشىپ، مۇرىدىن مۇرىگە يۆتكەپ كۆتەرگەن
كىشىلەر شۇنچە كەڭ كوچىغا سىغىشماي باراتتى. تاۋۇتلارنىڭ ئىك-
كىنچىسى ئالاھىدە دىققەتكە داخىل ئىدىكى، ئۇنىڭغا قىزىل يوپۇق
يېپىلغان بولۇپ، توم ۋە قاپقارا ئىككى ئۆرۈم چاچ ئىككى يان-
دىن ساڭگىلىتىپ قويۇلغان، سۈمبۇل چاچلاردىن تامغان قىپ -
قىزىل قانلار سارسۈمبىنىڭ چوڭ كوچىسىغا خۇددى ھۆسنخەت-
نىڭ چىكىتلىرىدەك قاتار - قاتار توچكىلارنى تىزىپ باراتتى. بۇ
قىزىل توچكىلار تارىخقا بېسىلغان تامغا ۋە ئۆچمەس ئىزلاردەك
كۆرۈنەتتى. كىشىلەر ھەممىدىن بەك ئاشۇ تاۋۇتنى تالىشىپ، قول-
دىن قولغا، مۇرىدىن مۇرىگە يۆتكەپ «گومىنداڭ جاللاتلىرىدىن
جانغا جان، قانغا قان ئالىمىز» دىگەن غەزەپ چوقانلىرىنى ياڭ-
رىتىپ باراتتى. تەبىئىكى، بۇ، ھۆسننى پاساھەتتە، ئەقىل - پارا-
سەتتە، ئەخلاقىي پەزىلەتتە، خۇلقى نازاكەتتە نۇرغۇن كۆزلەر-
گە نۇر تولدۇرۇپ، ئەل - يۇرت ئاغزىدا داڭقى داستان بو-
لۇپ يۈرگەن ئۇيغۇر قىزى، ئالتاي كۈزىلى پىردەۋىسنىڭ تاۋۇتى
ئىدى.

نەزوكسى... يامار كومۇسبېتا؟... ①

— بىز، بىزلەر ئالتايدىن چېكىنىپ كېلەۋاتقان جۇڭگو ئار-

مىيىسى، سىلەر ئۆزەڭلار كىم؟

— بىز تاشقى موڭغۇلىيىنىڭ چېگرا ساقچىلىرى، سىلەر نە-

گە بارماقچى؟

— بىز سىلەرنىڭ يېرىڭلار ئارقىلىق ئىچكىرىسىگە ئۆتۈپ

كەتمەكچىمىز. بىز تېلېگىرامما بېرىپ جۇڭخۇا مىنگونىڭ ئۇلانبا-

توردىكى كونسۇلى ئارقىلىق ھۆكۈمىتىڭلار بىلەن شۇنداق كېلىش-

كەن ئىدۇق.

— ھۆكۈمىتىمىزدىن بۇ ھەقتە ھېچقانداق كۆرسەتمە يوق.

بىز يۇقۇرى زاستاپقا تېلېفۇن بېرىپ باقايلى! سىلەر ئاڭغىچە

توختاپ تۇرۇڭلار.

— ماقۇل، ماقۇل.

— ماقۇل، مانا ھازىر: ھەي... ھەي...

قارىغايلىق تاغ ئارىسىدىكى «دىپلوماتىيە» ئەنە شۇنداق

داۋام قىلماقتا ئىدى. ھەر ئىككى تەرەپنىڭ ئىككىدىن موڭغۇل خا-

دىمى ئىگىز ۋە پەستە تۇرۇپ سۆزلىشەتتى. ئابدۇرۇسۇل باتۇر

ئەتراپىدىكى دۆربىلجىن موڭغۇل ۋىزژودى ئۆزىنىڭ دىپلوماتىيە

ماھارىتىنى ئەنە شۇنداق كۆرسەتمەكتە ئىدى.

جۇڭخۇا مىنگو ئارمىيىسى قاچاقلىرى سالپايغان، مىلتىقلىق

رىنى تەتۈر ئاسقان پېتى تۇشمۇ تۇشتا خۇددى قىرچاڭغۇ ئات

لاردەك ئېغىنپ ياتاتتى. ئۇلار پات - پات سۈيلەپ تۇراتتى.

بىر سائەتچە ۋاقىت ئۆتكەن ئىدى. تۆت تەرەپ تاغ ئۈستىدە

گە قالدالغان مىللى ئارمىيە بايراقلىرىنى كۆرۈپ ئېغىر ئالاقزادى-

① توختا؟ سەنلەر نىمە ئادەملەر؟ (موڭغۇلچە)

لىمككە چۈشكەن «جۇڭخۇا مىنگو ئارمىيىسى» خورەك تارتىپ ئۇخ-
لاۋاتقانلارنى تېپىپ، تىللاپ ئويغىتىپ، پايپىتەك بولماقتا ئىدى.
ئاڭغىچە قارىغايلىق تاغ بېشىدىن خەنزۇ تىلىدا جاراڭلىق ئاۋاز
ياغراشقا باشلىدى:

— يۇۋاشلىق بىلەن تەسلىم بولساڭلار، قوراللىقلارنى تاپشۇر-
ساڭلار، زىيان - زەخمەت يەتكۈزمەيمىز. ھاياتلىقلارغا كاپالەتلىك
قىلىمىز! قارشىلىشىدىغان بولساڭلار، ئۈستۈڭلەردە نەچچە يۈزلىگەن
پىلىموت، ئاپتومات، مىڭلىغان مىلتىق ۋە مىنامىوتلار بىلەن قو-
راللانغان مىللى ئارمىيىنىڭ ئىلى، چۆچەكلەرنى ئازات قىلغان
قۇدرەتلىك كەڭساي ئاتلىق پولكى، دۆربىلجىن موڭغۇل دىئۇزىيونى،
قۇبۇق ئىسكادىرونى، ئەزىمەت ئالتاي قازاق قىسىملىرى تۇرغان
لىغىنى بىلىڭلار، ۋەن سىلىڭ، جاڭ زىخۇيلار تېزلىكتە قورال تاپ-
شۇرۇشقا كىرىشىڭلار، پىكرىڭلار بولسا، ۋەكىلىڭلارنى ئالدىمىزغا
ئەۋەتىڭلار، يېرىم سائەت سۈرۈك.»

شۇ ئەسنادا تۆت تەرەپتىن تەڭلا ئون پايدىن سىگنال ئوقى
ئېتىلدى. ئوقلار سۈزۈك ئاسماندا يۇلتۇزدەك نۇر چاقىناتماقتا
ئىدى.

جۇڭخۇا مىنگو تەرەپنىڭ ۋەكىلى تاققا ئۆمىلەپ چىقىپ
كەلدى.

خەمىتوپ دەرھال ئىشقا كىرىشتى - دە، بىر ئوفىتسېرنى
«ئىمىروپ» ياساپ ئۈلگۈردى. كىيىم - كېچەك، پاگون - پورمىلارنى
كېلىشتۈردى.

«قوماندان ئىمىروپ» تاغ تۇمشۇغىدىكى ئىككى تەرەپ ۋە-
كىللىرى ئۇچراشماقچى بولغان پەس دۆڭدە توختىدى. ئۇنىڭغا
ھۆرمەت بىلەن سالام بېرىپ ئىجازەت ئالغان خەمىتوپ چەب

دەس قەدەم بىلەن كەلدى - دە، گومىنداڭ قوشۇنلىرى ۋەكىللىرى
رىنىڭ دۆڭ تۇۋىگە «قوماندان ئىمىروپ» نىڭ ئالدىغا بېرىشلىرىنى
ئۇقتۇردى. بۇ چاغدا «قوماندان ئىمىروپ» نىڭ بىر قولىنى يېرىم گىلە -
پى شىمىنىڭ يانچۇغىغا، يەنە بىرىنى سۈر گېتىلىنىڭ ئالتۇن رەڭ
تۈگمىلىرى ئارىسىغا يېرىم - ياتا تىقىپ، قىزىل كانتىلىق شەپ -
كە كىيگەن بېشىنى غالىبانە تىك تۇتۇپ تۇرۇشلىرى گويىكى قاي -
سىبىر جەڭنامىلەردە تەسۋىرلەنگەن قۇدرەتلىك قەھرىمانلارنىڭ
رومانتىك رۇخسارىنى ئەسلىتەتتى. ئۇ، ئاشۇنداق سۆلەت - سالاپىتىنى
بۇزماستىن تۇرۇپ، جەسۇرانە تەلەپپۇزدا «بۇيرۇق» بېرىۋاتاتتى. قار -
شى تەرەپ ۋەكىللىرى ئاۋال «بۇ ئاجايىپ قوماندان» نىڭ سۈر -
لۈك سالاپىتىدىن ھەيران قالغان بولسا، ئەمدى خەمىتوپىنىڭ خەنزۇ -
چىنى جەڭگىۋار ئاھاڭدا جاراڭلاتقانلىرىغا بەكمۇ ھەيران بولماقتا
ئىدى. ئۇلار «قوماندان ئىمىروپ» قا تازىم قىلىپ تۇرۇپ بەزىبىر
تەلەپلىرىنى بايان قىلدى. گومىنداڭ قوشۇنلىرى سۆھبەتنىڭ نەتىجىسىگە ئاسا -
سەن، قورال - ياراقلارنى كەڭ ساينىڭ ئوتتۇرىسىغا تىزىپ
شۇ ئەسنادا ئون ئاتلىق ئاپتوماتچىنىڭ ھەمراھلىقىدا قو -
رالسىزلانغان قوشۇن ئارىسىغا كەلگەن خەمىتوپ بىر بەلدە تۇرۇپ،
ئاۋازىنىڭ بېرىچە توۋلاپ خەنزۇچە كوماندان بەردى. گو -
مىنداڭ قوشۇنىنىڭ ئوفىتسېر ۋە ئەسكەرلىرى قوراللىرى توپلانغان
يەردىن ئايرىلىپ، خۇددى پادىدىن يانغان مالدەك ساي ئارىسى
دىكى بوشلۇققا قاراپ ماڭدى.

V

تەجەزەت بىلەن كىرگەن دىجورنى خەمىتوپىنىڭ خەۋەرچىلىرى
كەلگەنلىكىنى دوكلات قىلدى.

— كىرسۇن، — دىدى قوماندان.
ئىككى يىگىت ھەربى قەدەم، ھۆرمەت سالىمى بىلەن كىرىپ
كەلتۈرگەن ئالاقىلىرىنى بەردى:

«4500 نەپەر گومىنداڭچىنى ئەسەرگە ئېلىپ، قوراللىرىنى
تولۇق تاپشۇرۇۋېلىپ، ئۆزلىرىنى ئالدىمىزغا سېلىپ يولغا چىق
تۇق. ئولجا - غەنىمەتلەرنى ئېلىپ يۈرۈشكە ئىمكانىيىتىمىز يېتىش
مىگىنى ئۈچۈن ساقلاشقا ئادەم قالدۇرۇپ، قايتىشقا مەجبۇر
بولدۇق. يول شارائىتى، ئات - ئۇلاق، تۆگە تىرانسپورتىغىلا
مۇۋاپىق. تېز ئىش كۆرۈلۈشىنى ئۈمىت قىلىمەن. خەمىتوپ».

ئىككى قوماندان ئورنىدىن تەڭلا تۇرۇپ كەتتى. ئۇلار ئىككى
ئەزىمەت بىلەن سەمى قولى ئېلىشىپ كۆرۈشكەندىن كېيىن ئىش
تاپ باشلىغى سىدىقوپنى چاقىرىۋالدى - دە، ئۇنىڭغا توشۇش تى-
رانسپورتى بۇيرۇغىنى بەردى. كېيىن قوچقاروپنى قوبۇل قىلغان
قوماندان ئۇنىڭغا تۆۋەندىكىلەرنى تاپشۇردى:

1. گومىنداڭچىلارغا خەلقنىڭ غەزىۋى ئىنتايىن كۈچلۈك.
ئەسەرلەرنى كۆرسە ئاچچىقلىرىنى باسالماستىن مۇمكىن. شۇنىڭ
ئۈچۈن گارنىزون ئىشتابى مەسئۇل بولۇپ، شەھەرنىڭ قوغداش،
قاراۋۇللۇق خىزمىتى كۈچەيتىلسۇن.

2. ئەسەرلەرنى كۈندۈزى ئەمەس، كەچرەك ئېلىپ كىرىش
ئۈچۈن خەمىتوپىنىڭ ئالدىغا ئالاقىچى چىقىرىلسۇن!

3. ئەسەرلەر شەھەر ئىچىگە ئېلىپ كىرىلمەستىن ئۇدۇللا
 لاگېرغا ئېلىپ بېرىلىپ شەھەر سىرتىغا ئورۇنلاشتۇرۇلسۇن!
 4. ئۇلارنىڭ تەمىنات ئىشلىرىنىڭ مۇۋاپىق ئورۇنلاشتۇرۇلۇشى
 گارنىزون تەرەپتىن تەكشۈرۈپ تۇرۇلسۇن! ئەھۋال كۆرۈل-
 سە دەرھال قوماندانلىققا دۆكلات قىلىنسۇن!

VI

ئالتايدا گۈزەل بىر ئاخشام ئىدى. ساھىبچامال قىزىنىڭ
 قېشىدەك ئىگىلىگەن يېرىم ئاي ئىگىز تاغ ئۈستىدىن پۈتۈن سار-
 سۇمبە شەھىرىگە نۇر تۆكۈپ تۇراتتى. كۈندۈزنىڭ شاۋقۇنلىرىدىن
 خالى بولغان شەھەر، ئاخشام ئارامىنىڭ ھوزۇرلۇق قۇچىغىغا
 چۆكۈپ باراتتى. بۇ ئارامى پۇرسەتلەرنىڭ مەسۇم مۇھىتىدا
 شوخ ئۆركەشلىك دەريانىڭ شاقىراشلىرى بىلەن چوڭ مېھچىت
 مۇنارىسىدىن خۇپتەنگە ئەزان ئېيتقان مەزىنىنىڭ ۋاقىراش-
 لىرى خۇددى مۇڭلۇق مۇزىكىدەك ئاڭلىناتتى.

ئالتاي گارنىزونىنىڭ پۈتۈن سوستاۋى كەڭ مەيدانغا تىزىل-
 غان ئىدى. دىجورنى دىققەت كوماندىسى بېرىپ، قوماندانلىق
 ئىشتاۋىنىڭ بۇيرۇغى ئوقۇلىدىغانلىغىنى ئېلان قىلدى. بۇيرۇقتا
 خىزمەت كۆرسەتكەنلەرنى تەقدىرلەش، مۇكاپاتلاش، ئۇنۋان بېرىش،
 خىزمەتكە بەلگىلەش ۋە ئىنتىزامنى بۇزغانلارغا تەنبيه، جازا جا-
 كالاشلار بار ئىدى. شۇ قاتاردا ئابدۇراخمان مۇمىنوپ ھەققىدە
 مۇنداق يېزىلغان:

«گومىنداڭنىڭ قانلىق قىلىچى ئاستىدىن ئىسيان كۆتىرىپ
 200 ئاتلىق ئارمىيىسىنى پۈتۈن قورال - جابدۇقلىرى بىلەن ئىن-

قىلاۋىي سەپكە ئېلىپ ئۆتكەن ئابدۇراخمان مۆمىنوپقا مىللى ئار-
مىيە باش قوماندانلىق ئىشتاۋىنىڭ بۇيرۇقى ۋە شىمالىي فۇرۇنت
قوماندانلىق ئىشتاۋىنىڭ بۇيرۇقى بويىچە كاپىتانلىق ئۇنۋانى
بېرىلىپ، ئىستىقلالىيەت ئوردىنى بىلەن تارتۇقلانسۇن. ئابدۇراخ-
مان مۆمىنوپ شىمالىي فۇرۇنت پەۋقۇلئاددە دىۋىزىيىنىڭ كامان-
دىرى قىلىپ بەلگىلەنسۇن.

VII

ئەتىسى چاشكا مەزگىلى ئىدى. مىللى ئارمىيىنىڭ بىر توپ
ئوفىتسېرلىرى ئەسىرلەر قورشالغان قوراغا كىرىپ كەلگەندە باش-
لىرىنى يەرگە ئەككەن مەغلۇپلار خۇددى سۇغا چۈشكەن مۈشۈكتەك
مۈكچىيىپ، تىترەپ تۇراتتى. توساتتىن بىرسىنىڭ «ئاجەنىشك»
دىگەن ئاۋازى ھەممەيلەننى چۆچۈتتۈرۈۋەتتى.
يىغا ئارىلاش ئاڭلانغان بۇ ئاۋاز شياۋ چىڭنىڭ ئاۋازى
ئىدى.
— شياۋ چىڭ، — دىدى ئابدۇراخمان بويىنىنى سوزۇپ
قاراپ، ئۇنىڭغا ئالدىغا ئۆتۈشكە شەرەت قىلدى. توپنى يېرىپ چىق-
قان شياۋ چىڭ ئىككى ئالقمىنى بىلەن يۈزىنى تۈتۈپ ھۆڭرەپ
يىغلايتتى.
— يىغلىما... يىغلىما... شياۋ چىڭ، — دىدى ئابدۇ-
راخمان.

شياۋ چىڭنىڭ ئىككى كۆزى ئابدۇراخمانغا شۇ قەدەر قادال-
غان ئىدىكى، ياشلار تاراملاپ ئوت چاقنىغان كۆز گۆھەرلىرى

خۇددى نىشانغا ئىنتىلگەن قارچۇغىنىڭ ئەپتىنى ئەسلىتەتتى.
ئابدۇراخمان توپنى بويلاپ ماڭغىنىدا ھەيرانلىق ھايان
لىرى تولغان كۆزلەر ئۇنىڭدىن ھېچبىر ئۈزۈلمەيتتى. ئۇ بۇ يەردە
كى تەشكىللەش ۋە تەرتىپ - تۈزۈم ئىشلىرى تۈگىگەندىن كېيىن
«ئالى ئەسرلەر» ئورۇنلاشتۇرۇلغان جايغا ماڭدى.
ئابدۇراخمان ئىشكىنى ئېچىپلا كىرگەندە ئاق موما بىلەن
سەي يەۋاتقان جاڭ زىخۇينى كۆردى. ئۇمۇ ئابدۇراخماننى كۆ-
رۈپلا ئورنىدىن قوزغىلىۋىدى، چىنىدىكى چاي كىيىملىرىگە تۆكۈ-
لۈپ كەتتى. ئۇنىڭ ئاغزى كامادەك ئېچىلغان، قولىدىكى جۈپ
چوكا بولسا، خۇددى ماھىر دىرىژورنىڭ تايىغىدەك تەۋرەنمەكتە
ئىدى.

شۇ كۈنى كەچتە ئابدۇراخمان قوماندانلىق ئىشتاۋىنىڭ
بەش كىشىنى ئېنىقلاش ھەققىدىكى تاپشۇرۇغىنى تاپشۇرۇۋالدى.
ئەتىسى ئەسرلەر ئارىسىدىن ئۇلارنىڭ ئۈچىنى تاپتى. گۈزەل
پىردەۋسى ۋە ئۇنىڭ ئائىلىسىنى قانغا بويىغان ئىككى قاتلىنىڭ
ئەسرلەر قاتارىدا يوقلۇغى، بۆلەك ياققا قاچقانلىغى ئېنىقلاندى.
خەلقنىڭ قان قەرزىنى تۆلىتىۋېلىش ئۈچۈن ئەشەددى
ئەبلەخلەر بولغان، خەلقنى قاڭغىر قاخشاتقان ۋاڭ ليەنجاڭ باش
لىق ئۈچ مەلئۇنغا ئۆلۈم جازاسى ھۆكۈم قىلىندى. ئەتىسى ئەل
ئويغىنىشتىن بالدۇر ئەسرلەر ئابدۇراخماننىڭ مەسئۇللىغىدا،
قاتتىق نازارەت ئاستىدا غۇلجىغا - مىللى ئارمىيە باش قوماندان
لىق ئىشتاۋىنىڭ ئىختىيارىغا ماڭغۇزۇلدى.

ئىككىنچى باپ

باش قوماندان ھوزۇردا

I

گېنېرال ئىسھاقبېك ئويچان كۆزلىرىنى ئۇدۇل تامدىكى خەرىتىنىڭ قەيىرىگىدۇ قاداڭ، نىمىلەر ھەققىدە چوڭ قۇر خىيال سۈرۈپ ئولتۇراتتى، ئىشىك چېكىلدى. ئىجازت بىلەن كىرگەن دىجورنى ئالتايدىن گومىنداڭ ئەسىرلىرىنى ئېلىپ كەلگەن ئوفتسېر كىرىشكە رۇخسەت سورىغانلىغىنى خەۋەر قىلدى. گېنېرال رۇخسەت قىلدى.

جەڭگىۋار قەدەم بىلەن كىرگەن يىگىت ھۆرمەتكە سالام بېرىپ، ئۆزىنى مىللى ئارمىيە شىمالىي فۇرۇنت ئوفتسېرى كاپىتان ئابدۇراخمان مۆمىنوپ دەپ تونۇشتۇردى. گېنېرال ئورنىدىن تۈرۈپ كۆرۈشۈش ئۈچۈن قول ئۇزاتقاندا كاپىتان ئەدەپ بىلەن تېخىچە تىك تۇراتتى.

— ئولتۇرۇڭ، — دېدى قوماندان ۋە ئۆزىمۇ قايتىپ قىزىل

دۇخاۋا قاپلىق كىرىسلوفا ئولتۇردى. گېنېرال ئەمدى بۇ كېلىش
كەن ۋە چاققان، سۆزلىرى چاقماقتەك ياش كاپىتانغا ھەۋىسى
كېلىپ، زوقلىنىپ چىن مېھرى بىلەن قارىماقتا ئىدى. ئابدۇراخ
مانمۇ ھە دىگەندە بۇ يوغان قامەتلىك ۋە ھەيۋەتلىك، داڭقىنى
كۆپ ئاڭلاپ كېلىۋاتقان كىشىنى كۆرۈش بىلەن ئەيمىنىپ ئۆزىنى
سەل سۈر باسقاندەك ھېس قىلدى - دە، دەرھال ئۆزىنى ئوڭشاپ
ھەقىقى ھەربىگە خاس روھىي ھالەتكە كەلدى. ئۇ، ئالدى بىلەن
ئەسىرلەر ئەھۋالاتىنى مەزمۇنلۇق، ئىخچام دوكلات قىلدى.
قۇبۇقتىكى «قانلىق كېچە» ۋەقەسىنى ئاڭلاپ قوشۇمىسى
تۈرۈلگەن قوماندان ئەھۋال تەپسىلاتىنى تولۇق بىلمەكچى بولدى.
ئابدۇراخمان:

— ۋەقە قۇبۇقنىڭ ئاياق تەرىپىدىكى تاشلىنىپ قالغان
موڭغۇل بۇتخانىسىدا قونغان كېچىسى يۈز بەردى. كېچە تىنچ
ئىدى. كېيىن شامال چىقتى. شامال كۈچىيىپ بورانغا ئايلىنىشقا
باشلىدى. مەن تەكشۈرۈش ئۈچۈن تاشقىرىغا چىقمىغان بولسام
ئىش چاتاق بولىدىكەن. ئەسىرلەرنىڭ بىر تۈركۈمى بوراندىن
پايدىلىنىپ قاچماقچى، قوشتولغاي بىلەن شوگەي - داگەي ئارقى-
لىق ماناس دەرياسىنىڭ ئاياق تەرىپىدىن ئۈرۈمچى تەرەپكە
ئۆتۈپ كەتمەكچى بولۇشۇپتۇ. ئۇلار بىزنىڭ مەخپى (سىكرىتىنى)
پوس قويغىنىمىزدىن مۇتلەق خەۋەرسىز بولغىنى ئۈچۈن، ئالدى
بىلەن ئۆزلىرىنىڭ ئىچىدىكى بىردىن بىر مۇناسىۋەتچىمىز شياۋ
چىڭنى بوغۇپ ئۆلتۈرۈپ، ئاندىن بىزنىڭ ئالتە قاراۋۇلىمىزنىمۇ
ئۆلتۈرۈۋېتىپ، قوراللىرىنى ئېلىپ قاچقان، ئۇلار يوشۇرۇن پوسقا
دۇچكېلىشىلىرىنى ھەرگىزمۇ ئويلىمىغان. يوشۇرۇن پوس ئۆزىنىڭ
مەسئۇلىيەت ھوقۇقىغا بىنائەن قاچقۇنلارغا ئاپتوماتتىن

ئوت ئاچقان. نەتىجىدە ئۇلاردىن بىر مۇنچىسى ئۆلگەن. قالغان
لىرى يېتىۋېلىپ ساق قالغان. ئۇلار يەنە بۇرۇنقىدەك باش ئەك
كىنى، تىزلىنىپ قول كۆتەرگىنى ئۈچۈن مىللى ئارمىيە ئىنتىزام
قوللانمىسىدىكى باش ئەككەنلەرگە زىيان - زەخمەت يەتكۈزمەس
لىك دىگەن ماددا بويىچە ئۇلارنى يەنە ئېلىپ كېلىپ ئۆز قاتار-
لىرىغا قوشتۇق. شۇنچە كىشىنىڭ، جۈملىدىن شياۋچىڭ بىلەن
ئالتە جەڭچىمىزنىڭ جېنىغا زامىن بولغان دىڭ پەمىلىلىك ئۇز
سۇر قاتارلىق 6 جىنايەتچىگە ئۆلۈم جازاسى ھۆكۈم قىلىپ ئېتىپ
تاشلىدۇق.

— نەق مەيداندىلا ئاتتىڭلارمۇ؟

— ھەئە، نەق مەيداندا ئاتتۇق.

— بۇيرۇقنى كىم بەردى؟

— مەن بەردىم.

— سىزگە ئۇنداق ھوقۇقنى كىم بەرگەن؟

— 6 جەڭچىنىڭ كاللىسى بەردى يولداش قوماندان، —

ئابدۇراخمان جاۋاپ بېرىۋېتىپ ئورنىدىن دەس تۇردى. ئۇنىڭ

ئوتلۇق كۆزلىرى گېنېرالنىڭ سۈرلۈك كۆزىگە ئوقتەك قادالغان

ئىدى، ئارىدا ئېغىر سۈكۈت پەيدا بولدى. قوماندانمۇ ئابدۇراخمانغا

قاتتىق قادالغىنىچە تۇراتتى. ئۇنىڭ ھاياجانغا تولغان قاپقارا

يوغان كۆزلىرىدىن يا مۇھەببەت، يا نەپرەت ۋە يا ھەسرەت ئىپادى-

دىسىنى بېلىپ بولمايتتى.

II

«ئەسىرلەرنى باشقۇرۇش بۆلۈمى» ئەسىرلەردىن ئالتاي ئەترەت-

لىرىنى تەشكىللەپ، ھەممىسىگە بىرخىل پورمىدا ئاق بەرزېنتتىن ئەمگەك كىيىمى تارقىتىپ بېرىپ، غۇلجا - تىكەس تاشيولىنى ياساش ئوچاستىكىلىرىغا ئورۇنلاشتۇردى. ئابدۇراخمان ۋە ئۇنىڭ قول ئاستىدىكىلەر دادامتۇغا ئورۇنلاشتۇرۇلۇپ، ۋاقىتلىق دەم ئېلىش بېرىلدى. چۈنكى بۇ بىزنىڭ قىسىملىرىمىز ئۈچ ۋىلايەت دائىرىسىدىكى گومىنداڭچىلارنى سۈرۈپ توقاي قىلىپ، ماناس بويلىرىغا بارغان كۈنلەر ئىدى. قول كۆتىرىشكە مەجبۇر بولغان دۈشمەن «سۆھبەتلىشىش» تەلىۋىنى قويغانلىقتىن، ئۇرۇش توختىغان ئىدى. غۇلجا ۋە باشقا جايلاردىكى ئۇرۇش ۋەيرانچىلىغىنى تۈگىتىشكە تۇتۇش قىلىنغان كۈنلەر ئىدى. بۇ كۈنلەردىكى ئۈچ ۋىلايەت ھەربى ۋە خەلقنىڭ ئومۇمى كەيپىياتى شۇنچىلىك يۇقۇرى ئىدىكى، ئۇلار قەپەزدىن قۇتۇلغان قۇش قانات... قۇيرۇقلىرىنى يەلپۈتۈپ، شاختىن شاخقا سەكرەپ ئوينىغىنىغا ئوخشاش، خوشاللىغىنى ئىچ - ئىچىگە سىغدۇرالمىي ئەركىن ياپراشقا باشلىغان ئىدى.

ئابدۇراخمان ھەمىشەملا: «سەپداشلار بىلەن ئىناق ئۆتۈش تۇرمۇش مۇناسىۋەتلىرىدىكى بىرىنچى زۆرۈرىيەت» دەيتتى. ئۇنىڭ روھى دۇنياسىغا سىڭىپ كەتكەن بۇ خۇلق ئۇنىڭغا ھەر جايدا يېڭىدىن - يېڭى تونۇش تېپىۋېلىش ئىمكانىيىتىگە ئىگە قىلاتتى. بۇدۆرەم غۇلجىغا كەلگىنىدىمۇ شۇنداق بولدى. ئۇنىڭ مۇئاۋىنى - تۇرپان يۈزلۈك قاسىموف ئىسىملىك خۇش چاخچاق، تەمكىن بىرىمگىت بولۇپ، سىياسى كومىسسارى نوۋىگورتلۇق تاتار يېڭىتى مۇرات خەيبۇللىن ئىدى. باشقا جەڭچى - ئوفىتسېرلەرنىڭمۇ تەڭدىن تولمىسى دىگۈدەك غۇلجا ياشلىرى بولۇپ، ئۇلارنىڭ ئارىسىدا قا-

زاق، ئۆزبېك، شىۋە بالىلىرىمۇ بار ئىدى. ئابدۇراخمان ھەر ئىشنى خىزمەتداشلىرى بىلەن كېڭىشىش ئارقىلىق ئېلىپ بېرىشنى ئىناقلىق پىرىنسىپىنىڭ مۇھىم ئامىلى بىلىپ، ئۇنى دائىمىي ئادىتىگە ئايلاندۇرغان ئىدى. «مەن... مەن...» دەيدىغان مەدە دانىلىكنى يامان كۆرەتتى. ئۇ بۇ نۆۋەت ئالتايدىن ئىلىغا كەلگىچە سەپداشلىرى بىلەن خۇددى ئامراق تۇققانلاردەك بولۇپ كەتكەن ئىدى. شۇنىڭ ئۈچۈن بولسا كېرەك، دەم ئېلىش ۋاقىتلىرىدا ئۇ دوستلىرى ئارا تالاشتا قالىدىغان بولدى. بىر كۈنى مۇرات ئۇنى نىۋىگورتىنىڭ سالقىن سايلىك گۈزەل كوچىلىرىنى ئارىلىتىپ، ئالمىزارلىق باغ - ھويلىلاردا تا- تارنىڭ مەدىنى قىز - يىگىتلىرى بىلەن تونۇشتۇرۇپ، تانسا - تاماشا قىلدۇرسا. ئەتىسى يەنە بىر دوستى ئالتىشەھەر مەھەللىسىنىڭ رەتلىك كوچا، باغۇ بوستانلىرىنى سەيلە - ساياھەت قىلغۇزاتتى. بۇ كۈنلەردە ئابدۇراخمان بالىلىق چېغىدا دادىسى مۇمىن ئاكىدىن كۆپ ئاڭلىغان «پۇلۇڭ ئونغا يەتكىچە، دوستۇڭ مىڭغا يەتسۇن» دىگەن ئالتۇن گەپنىڭ قەدىر - قىممىتىگە بارغان سېرى چوڭقۇر يەتمەكتە ئىدى.

بىراق، ئابدۇراخماننىڭ ھاراق ئىچمەيدىغانلىغى دوستلىرىنىڭ ئىچىنى پۇشۇراتتى، ئەمما ئۇنىڭ بۇ «كەمچىلىكى» نى چالغان دۇتارى بىلەن ئېيتقان ناخشىسى يېپىپ كېتەتتى. ئۇ ناخشىنى ياخشى ئېيتاتتى. ئاۋازى بەك ساز ئىدى. ئۇ، ئويناق، جۇش قۇنلۇق ۋە سەنئەتلىك ئىلى ناخشىلىرىنى ھەر بىر ئاڭلىغىنىدا يۈرەك - باغرى ھېس - تۇيغۇلارغا تولاتتى. ئۇ بىر قىسىم ناخشىلارنى ناھايىتى تېز ئۆزلەشتۈرۈۋېلىشى بىلەنمۇ بەزىلەرنى ھەيران قالدۇرماقتا ئىدى. كىشىلەر بارا - بارا ئۇنىڭ قەشقەر ئوغلى ئىكەنلىكى

گىنى ئويلايمۇ باقماي، جىڭ ئىلى نەھرالېرىنىڭ داڭگاللىرىدىن بولسا كېرەك، دەپمۇ قالدى. ۋاھالەنكى، قايسىبىر كۈنلىرى «قېنى مۆمىنوپ، قۇلاقنى تۇتۇپ ئۆزىمىزنىڭ تارانچى پەدىسىگە تازا بىر ۋاقىرمايمىزمۇ» دىگەن چوقانلارمۇ ئاڭلىنىپ قالاتتى. بىر قېتىمقى ئولتۇرۇشتا ئۇ غۇلجىنىڭ مەشھۇر ناخشىسى «گۈل قىسقان مېنىڭ يارىم» ئاھاڭىغا مۇنداق يېڭى بىر تېكىستنى سېلىپ ئېيتىش ئارقىلىق ھەممىنى قاپىل قىلدۇرەتتى:

تەلكىدىن چىقىپ كەلسەم،
ئىلى باغلىرى بوستان.
بۇلبۇللار قۇلاق سالسام،
داڭقىڭنى قىلۇر داستان.
ئىلىخو مېنىڭ يۇرتۇم.

تۇرپاننىۋىزىنى دەيمۇ،
جېلىلىۋىزىنى دەيمۇ.
ئاق ئالماڭ ناۋات تۇرسا،
خەقتىن قەن تىلەپ يەيمۇ.
ئىلىخو گۈزەل يۇرتۇم...

شۇنداق قىلىپ ئۇلار ئابدۇراخماننى ئارىغا ئېلىپ، ناخشاغا سېلىپ، دەسلەۋىدە غۇلجىنىڭ ھەسەلدىن چىقىرىلغان سېرىق ۋە تاڭسۇق پىۋىلىرىغا، كېيىن كونىياڭ ۋە ۋوتكىلارغا كۆندۈرۈۋالدى. شۇنداقسىمۇ ئابدۇراخمان ئېھتىيات بىلەن ئىچەتتى، مەس بولۇپ دەلدەڭلەپ يۈرگەنلەرنى كۆرگىنىدە نەپرەت بىلەن قارايتتى. ئۇنداقلارنىڭ ھەر قايسىسىدىن ھەر خىل ئىبرەت - ساۋاق

لىرىنى ئالاتتى.

ئابدۇراخمان كۈندە دىگۈدەك ھەر خىل تەبىقىلەرگە ئارىلاپ
لىشىپ تۇراتتى. ئۇلارنىڭ ئارىسىدا ئۇرۇش قەھرىمانلىرى، قوش
لاپ مېدال ئالغان باتۇرلار، قول ياكى پۇتىدىن ئايرىلغان مەج
رۇھلار، ئالدىنقى سەپلەردىن خىزمەت بىلەن قايتىپ كەلگەن ئوفىت
سېرلەر ۋە غۇلجىنىڭ خۇش تەبىئەتلىك، ئەخلاقىي پەزىلەتلىك،
مەردانە يىگىتلىرى؛ شۇنداقلا تۆت سەر ئىچىپ ئون تۆت سەر مەس
بولدىغان گانگۇڭلار، تىيىننىڭ تۆشۈكىدىن ئۆمىلەپ ئۆتىدىغان
ساختىپەزلەر، ھەر - ھەر پوچىلار، ئاغزىدا شەھەر ئالدىدىن قاپاق
نوچىلارمۇ بار ئىدى.

قاسىموپ ئابدۇراخماندىن غۇلجا تەسىراتلىرى ھەققىدە
سوراپ ۋە ئۆزىمۇ ئانا شەھىرىنىڭ خىسلەت، خۇسۇسىيەتلىرىنى
تونۇشتۇرۇپ تۇراتتى.

— غۇلجا — راست ئاجايىپ شەھەر ئىكەن، — دەيتتى ئاب
دۇراخمان، — ئىلىخو ئىسمى - جىسىمغا لايىق گۈل - گۈلىستان،
باغۇ بوستان يۇرت ئىكەن.

دەر ھەقىقەت غۇلجا تەڭدىشى يوق ئىسىل يۇرت.
ئەگەر ئالىمىنى چىشلەر بولساڭ سۈت ياكى كەمپىت تېپ
تىدۇ. بۇنداق ئالىملارنىڭ تۈرلىرىنىڭ توللىغى، رەڭدارلىغى،
ئۈزلۈكچۈ ... بەزى ئالىملارنىڭ مەڭزى خۇددى شائىرلار تەس
ۋىرىدىكى روھىي راۋان ساھىبجامال پەرىزات قىزلارنىڭ نۇرىيى
غىپ تۇرغان رەڭگى - رۇخسارىنى ئەسلىتىدۇ ۋە شۇنداق روھىي راۋان،
خۇلقى جاھان پەرى سۈپەت قىزلارنى غۇلجا يۇرتلىرىدا كۆپلەپ
كۆرگىلى ھەم بولىدۇ. بۇ قىزلار ئاشۇ ئىسىل ئالىملاردىن رەڭ
ئالغاندەمۇ ياكى ئۇ ئىسىل ئالىملار بۇ پەرىشتە سۈپەت چىۋەر

قىزلاردىن چىراي ئالغاندىمۇ؟ دىگەن ئوتلۇق تۇيغۇ، شىرىن خىياللارمۇ كۆڭۈللەرنى كۆيدۈرۈپ ئۆتىدۇ. كوچىلاردىن ئۆتكىنىگە، ئالما ساتقۇچى بالىلارنىڭ: «ھەي... ئالماڭ... بوبى... ئالماڭ... بوبى...» دەپ توۋلاشلىرىمۇ بىر سەنئەت.

بىنەننىڭ نەم توپىسىنى سىقىملاپ پۇرساڭ ئىپار - زەپە پۇرىغى كېلىدۇ. تاغ - ئېدىرلارغا باش باھاردا چىقىپ، بىنەم يەر - لىرىگە قانچىلىك كۈچۈڭ يەتسە شۇنچىلىك ئاشلىق تېرىۋېتىپ كىرىسەن. كۈزدە بىراق چىقىپلا يىغىۋالسىەن.

تاغ - ئېدىرلىرىنى ئارىلىساڭ ياۋا ئالمىلارنى، يىلىنلىرى سىلىنىپ كەتكەن، ئېغىناپ، كىۋشەپ ياتقان كالىلارنى كۆرىسەن. خۇش بۇي گۈللەر ۋە سۆسەردەك سۇمبۇللارنىڭ ھەر بىرىسى كۆز - لەرنى قاماشتۇرۇپ، مەيلىڭنى مەپتۇن قىلسا، شىرىن ھىدلىق ھە - سەللەرنىڭ خۇش پۇراقلىرى كۆڭلۈڭنى ئۇرغۇتۇپ، قەلبىڭنى مەس قىلىدۇ.

بىر كۈنى كۆڭۈللۈك ئولتۇرۇش ئىدى. ئىگىز بويلىق، سوزۇق يۈزلۈك، خېلى سالاپەتلىك بىر يىمگىت كىرىپ كەلدى. ئۇنىڭ ئىسمىنى «باقىيوپ» دىيىشتى. باقىيوپنىڭ بويىنى خۇددى غازنىڭ بويىندەك ئاجايىپ بىر قىسما بولۇپ، كۈلمىسىمۇ كۆرۈنۈپ تۇرىدۇ. خان چىشلىرى كىشىنى كۈلكىگە قىستايتتى.

باقىيوپ بىر دەم «چوڭ سۈپەت كىشى» بولۇپ، گىدىيىپ ئولتۇردى، ئازراق ئىچكەندىن كېيىن تۈگمىلىرىنىمۇ يېشەۋېتىپ، ئېچىلىپ - يېيىلىپ كەتتى، گەپ - سۆزلىرىمۇ ئاۋۇپ كەتتى. ئاسمان جىسىملىرى ھەققىدە گەپ بولسا ئۇ سامان يولىنىڭ ئېرىسىدىن چىقاتتى. يەر توغرىسىدا گەپ بولسا، ماگمىنىڭ گىرادۇسىنى ئۆلچىگۈچى بولۇپ كۆرۈنەتتى. دۇنيا ھەققىدە گەپ بولسا،

ئالتە قىتئەنى ئالا قويماي ئارىلاپ چىقاتتى، بازار - ئۇچار توغ
رىسىدا سۆز چىقسا تۈگىدىن تارتىپ تۈگىگىچە ھەممىسىنىڭ نەر-
قىنى بىلەتتى. ئۆزى ھەققىدە بولسا، ئۈچ ۋىلايەتنى بىر ئۆزى
ئازات قىلغاندەك، يوغان گەپلەرنى قىلىپ پاختىۋەن پونى ئايد-
ماي ئاتاتتى، ئەمىلىيەتتە بولسا، پىدائىلار ئۆزلىرىنى بەس - بەس
بىلەن تىزىمغا ئالدۇرغىنىدا، ئۇ «شەھەردىن غىپىدە غايىپ بولۇپ،
سەھرادىكى تۇققانلىرىنىڭكىگە چىقىپ كەتكەن، كېيىنكى نۆۋەتتە
بولسا، يالغاندىن ئاقساق، پۇتىنى تېگىۋېلىپ، ئالدىنقى سەپكە
بېرىشتىن قېپقالغان، ئاندىن كومىسسسىيە مېنى ئالغىلى ئۈنىدى،
بولمىسا، مەيدانغا چۈشسەم تاغنى تالغان، يەرنى يەكسەن قىلى-
ۋېتەتتىم...» دەپ يۈرگەن ئىدى. ئەمدىلىكتە ئۇ «يولۋاس تېرىس-
نى يېپىنغان باتۇر» بولۇپ ھەممىگە ھەيۋەتلىك كۆرۈنمەكتە ئى-
دى. بۇ چاغدا مۆمىنوپنىڭ قۇلىغىغا ئاستا پىچىرلىغان بىرسى: بۇ،
غۇلجا بويىچە ئاتىغى چىققان پوچى، ئابىت ئالىقاپ دىگەن مۇشۇ، -
دىدى. شۇنىڭدىن كېيىن مۆمىنوپ ئۇنىڭ سۆز - ھەركەتلىرىگە نەپرەت
بىلەن نەزەر سېلىشقا باشلىدى. ئابدۇراخمان باقىيوپتىن بۇنتۇل-
ماس ئىبرەت - ئۆرنەكلىرىنى ئېلىپ ئولتۇرغىنىدا، قارىمۇتۇق يى-
گىت تەمبۇرنى چېلىشتىن توختاپ، قىزىق بىر سۆزنى باشلىدى: «
- مەن مىللى ئارمىيىنىڭ ئالدىنقى قىسىملىرىدىن بىرىم-
دە رازۋېتچىك ئىدىم، باش قوماندان ماڭا كېچىسى بىلەن ئۈرۈم-
چىگە كىرىپ، رازۋېت قىلىپ، تولۇق مەلۇمات ئېلىپ، تاڭ ئاتقىچە
ماناس دەرياسىدىن بۇياققا ئۆتۈش ھەققىدە بۇيرۇق بەردى. ئۈرۈمچى-
گە كىرسەم ئۇشەھەر بىز داڭقىنى ئاڭلاپ يۈرگەنچىلىكمۇ چوڭ ئەمەس،
ناھايىتى قىيىناتامنىڭ ھويلىسىچىلىكلا بار ئىكەن. ئۇنى ھايت-
ھۈيت دىگۈچىلا ئارىلاپ ھەممە ئىدارىلىرىگە كىردىم. قارىسام ئۇلارنىڭ

ھەممىسى يۈك - تاقلارنى تېگىپ، قېچىشقا تەييارلىنىپ، ئۆلۈكتەك
ئۇخلاپ ياتقان ئىكەن. بىر چاغدا ئۆزەمنى دەڭسەپ باقسام ھېچ
ھارماپتىمەن. ئەمما خۇمارىم تۇتقاندا قىلدى. بىر ئورام چىكەي
دسەم يانچۇغۇمدا تاماكا تۈگەپ قاپتۇ. بولمىسا، تۈنۈگۈنلا توغرا
كۆۈرۈكتە تۆت كىلو تاماكا ئېلىپ تۆت يانچۇغۇمغا تولدۇرۇۋالغان
ئىدىم. ئەمدى قانداق قىلدىم؟ تازا خورەك تارتىپ ئۇخلاپ ياتقان
بىر ئەمەلدارنى پۈتۈم بىلەن مۇنداقلا دومىلاتتىم - دە، ئۇنىڭ يان-
چۇغىدىن بىر چاڭگال تاماكىسىنى ئالدىم. ئەمدى ئۇنى ئوراي
دسەم قەغەز يوق، ئۇيان - بۇيان ئاختۇرساممۇ بولمىدى. ئاخىرى
ئۇنىڭ تامغا تارتقان خەرىتىسىنى شارىتىدە يۇلۇۋالدىم - دە،
يېرىمنى يىرتىپ خۇددى باقىيوپنىڭ بويىنىدەك قىلىپ تاماكا يۆ-
گىدىم. ئۇنى قىغىر چىشلەپ تۇتاشتۇراي دسەم سەرەڭگە يوق،
ئويلىسام سەرەڭگەمنى بىر ئولتۇرۇشتا باقىيوپ، ئاداش ئۆيدە
سەرەڭگە تۈگەپ قېلىۋىدى، دەپ يانچۇغىغا سالغانلىغى يادىمغا
يەتتى.»

بۇ چاغدا ئولتۇرۇشتىكىلەرنىڭ ھەممىسى كۈلۈۋەتتى. ھە...
ھە... ئاندىنچۇ دىيىشتى. تەمبۇرچى يىگىت سۆزىنى داۋام ئەتتى:
«ئاندىن ئۇيان بۇيان قارىسام ئەپيۈن چىرىغىنىڭ قالدۇق ئوتى
تۈتەپ تۇرغان ئىكەن، تاماكامنى شۇنىڭدا تۇتاشتۇردۇم - دە،
چەكتىم. ئۇندىن كېيىن نىمە بولغانلىغىنى بىلمەيمەن. بىر چاغدا
چۆچۈپ ئويغىنىپ سائىتىمگە قارىسام، سائەتنىڭ تىللىرى غىلدىر-
غىلدىر قىلىدۇ، ئويلىسام ئالدىراشچىلىقتا سائىتىمنى تاقىدىم دەپ
مەنمۇ باقىيوپقا ئوخشاش بىلىگىمگە كومپاسنى تاقىۋالغان ئىكەن-
مەن. ئەمدى قانداق قىلاي دەپ ئۇلارنىڭ تام سائىتىگە قارىسام
تاڭ ئېتىشقا چارەك كەم 30 مىنۇت قاپتۇ. دەرھاللا ئاپتوماتىمنى

ئاستىم - دە، ماناس نەدە سەن دەپ يۈگۈردۈم. يۈگۈرۈپ كېتىۋېتىپ
كاللامغا شۇنداق بىر ئوي كەلدى. رازۋېتچىكىلىك ئىشلىرىمنىڭ ياك
دامىسى ئۈچۈن بىرەر نەرسە ئېلىۋالمايمەنمۇ دېدىم - دە، دەرھال
بۇرۇلۇپ ماناس شەھىرىگە كىردىم، كىرسەم ئۇلارنىڭ ھەممىسى
تېخىچىلا خورەك تارتىپ ئۇخلاۋېتىپتىكەن. ئىككى كاتتىۋاشنىڭ
كاللىسىنى شار ت قىلىپ كەستىم - دە، ئىككى يانپېشىمغا ئېسىپ،
ئۇلارنىڭ ئىككىدىن تۆت ماۋزۇرىنى ئوقلىرى بىلەن بىلىمگە باغ
لاپ، ئىلدام يۈرۈپ كەتتىم. ئالدىراپ چىقىۋېتىپ، دەرۋازىدىكى
پوسنىڭ پۇتىغا دەسسەپ ساپتىمەن. ئۇ ئۆلەرمەن چاپاق باسقان
كۆزلىرىنى ئۇۋىلاپ، خۇددى ئۆشكىدەك ۋاقىراپ كەتتى. مەن قاچ
تىم. بىر چاغدا ۋار ۋۇر ئاۋازلار ئاڭلاندى، كەينىمگە قارىسام
ئۇلار بىر پۈلك ئەسكەر بىلەن مېنى قوغلاپ كېلىۋاتقان ئىكەن
مەن ئۇلارنىڭ ئەخمەقلىكىگە قايىلىپ قاراپ، كۈلۈپ كېلىۋېتىپ
بىر نەرسىگە پۈتلىشىپ كەتتىم. چۆچۈپ قارىسام گومىنداڭنىڭ
پوتىيى ئىكەن. ئۇنى بىر تېپىپ ئۇرۇۋەتتىم - دە، كېتىۋەردىم.
ھايت - ھۈيت دىگۈچە ماناس دەرياسى بويىغا يېتىپ قالغىنىمنىمۇ
تۇيماي قېلىپتىمەن. قارىسام ماناس دەرياسىغا سەل كېلىپ قىر-
غاق بىلەن تەڭ توشۇپ كەتكەن ئىكەن. شۇندا تازا قوشقاردەك
ئارقامغا يېنىپ بىر سەكرەپ ئۆتۈپ كېتەي دەۋاتسام ئارقامدىن
ۋىش قىلغان ئاۋاز ئاڭلاندى. قارىسام ئۇ گومىنداڭچىلار ماڭا ئاتقان
زەمبىرەك ئوقىكەن. ئوقنى كاپىدا تۇتۇۋالدىم - دە، ئۇنىڭغا مە-
نىۋېلىپ، دەريا ئۈستىدىن غاقىراپ ئۆتۈپ كەتتىم. ئارقامغا بۇرۇ-
لۇپ يەنە قارىسام مېنى قوغلاپ كەلگەن بىر پۈلك گومىنداڭ
ئەسكىرى دەريا بويىدا ھاڭ - تاڭ بولۇپ قاراپ قاپتۇ. مەن ماناس
دەرياسىدىن بۇ تەرەپكە ئۆتۈپلا ئوقنىڭ ئۈچىنى يەرگە بېسىۋېتىپ،

بىزسى ۋە... دىمەسمۇ، چۆچۈپ كۆزۈمنى ئاچسام چۈشۈم. قارىسام
ۋاقتىدىن بايقىدىم باقىيۇپنىڭ «ۋە... ۋە ئاۋازى ئىكەن.» ئولتۇر-
غانلارنىڭ ھەممىسى بىردىنبىلا: «ۋە... ۋە...» دەپ كۈلۈشۈپ كەتتى.

III

ئاغرا ساداسى تاڭ ھاۋاسى بىلەن قوشۇلۇپ غۇلجا شەھەر
رىنى لەرزىگە كەلتۈرمەكتە ئىدى. تاڭ بىلەن تەڭ ئويغانغان ئادەملەر
بەيتۇللاغا قاراپ خۇددى سەلدەك ئاقتى. مىللى ئارمىيە باش ئىش-
تاۋىنىڭ جەڭچى - ئوفتسىرلىرى ۋە ئىلى گارنىزونىنىڭ تەركىبلىرىمۇ
خۇددى كېڭىشىپ قويغاندەك ئىككى كۈچىدىن بىرلا ۋاقىتتا چىقىپ
كەلمەكتە، ئۇلارنىڭ تولۇق جەڭگىۋار ھالەتتە بويىسى قىلىنغان
سەپ بويىچە تەكشى تۇرۇشلىرى ۋە چەبدەس قەدەم بىلەن ئاياق
لىرىنى تەڭ كەلتۈرۈپ مېڭىشلىرى كىشىگە ھاياجان بېغىشلايت-
تى. ئۇلار ئەل - جامائەت بىلەن قۇربان ھېيت نامىزىغا كەلمەكتە
ئىدى. ئۇلارنىڭ يېتىپ كېلىشى بىلەن بەيتۇللا قۇببىسىدا چېلىنىپ
ۋاتقان جاراڭلىق ناغرىلارمۇ پەدىسىنى يېڭى مۇقامغا يۆتكىدى.
كىشىلەر جەڭگىۋارلارغا يول بوشتىپ بېرەتتى، ئۇلارغا ئەگىشىپ
ۋە ئارىلىشىپ بەيتۇللاغا كىرەتتى ۋە ئۇلار بىلەن يېقىن سەپلەر-
دە تۇرۇپ ناماز ئوقۇشقا جاي تالاشماقتا ئىدى. بۇ ئالامەت، بۇ
كارامەتلەرنى ئۆمرىدە بىرىنچى قېتىم كۆرۈۋاتقان ئابدۇراخمان
مۆمىنوپ روڭغا تۇرغان ۋە سەجدىگە باش قويغان ۋاقىتتىمۇ
يىراق ۋە يېقىن ئۆتمۈشلىرىنى - كىچىك چېغىدىلا دادىسى بىلەن
بىللە ھېيتكار جامەسىگە ھېيت نامىزىغا كىرگەنلىرىنى، كېيىنكى

بىر قانچە يىللاردىن بۇيانقى ھەربى تۇرمۇشلارنى، ھازىرقى يې-
گمچە ھەربى ھاياتىنى، خەلقنىڭ ئۆز ئارمىيىسىنى ئارىغا ئېلىپ نا-
ماز ئوقۇشلىرىنى تەكرار - تەكرار ئەسلىمەكتە ئىدى.

نامازدىن كېيىن ناغرىلار يەنە گۇمبۇرلەشكە باشلىدى. ئاب-
دۇراخماننى ئارىغا ئېلىپ چىققان ئۈچ ئوفتسېر سەپتىن ئايرى-
لىپ بەيتۇللا ئالدىدا قېپقالدى. ئۇلار بۈگۈن ھېيت مۇناسىۋىتى
بىلەن دوست - بۇرادەرلىرىنى يوقلىماقچى، شۇ جۈملىدىن بىر
قانچە ئىنقىلاۋىي قۇربانلار ئائىلىسىدىن ھال سورىماقچى ئىدى.
خادىك ھارۋىلار ئابدۇراخمانغا غۇلجىنىڭ بىرىنچى كارا-
مىتى بولۇپ كۆرۈنمەكتە ئىدى. يۈزلىگەن، مىڭلىغان ھارۋا خۇددى
بىر - بىرىگە چېتىلغان تۆگىلەردەك تىزىلىپ، بەيتۇللا بىلەن قا-
رىدۆڭ ئارىلىغىدا توختىماي چۆگىلەپ تۇراتتى. بىر ھارۋىدا قىز -
چوكانلار ياكى ئاياللار بولسا، يەنە بىرسىدە ياش بالىلار
ئولتۇرۇشاتتى.

غۇلجىنىڭ ھارۋىكەشلىكى ئالاھىدە بىر ئىش ئىدى. ئادەت-
تىكى چاغلاردىمۇ كوچىلارنىڭ دوخمۇش - دوخمۇشلىرىدا ئون -
يىگىرمىلەپ ھارۋا قاتار تۇرۇشاتتى. ھارۋىكەشلىرىنىڭ تولىسى
ئون - ئون ئىككى ياشلىق بالىلار بولاتتى. ئۇلار ئۆتكەن - كەچ-
كەنلەرگە قاراپ:

— ھوي ئاكا، ھوي ... كېلىڭ ئات ياخشى، نەگە دىسىڭىز
ئاپىرىپ قويىمەن، — دەپ تەكلىپ قىلاتتى. ئابدۇراخمان ۋە ئۇنىڭ ئاغىنىلىرى قارا قاشقا ئات قوشۇلغان،
ئۈستىگە گىلەم سېلىنغان بىر خادىكقا ئولتۇردى. قاسىموپ:

— بويىنىڭىزگە بارىمىز، — دىدى. 14 ياشلاردىكى
ئوغۇل:

— بولىدۇ، — دىدى — دە، خادىكقا لىككىدە ئىرغىپ يېنىچە ئولتۇردى. پىشانىسىگە پۈپۈك ئېسىلغان ئات ئەركىلەپ باشلىرىنى ئويناقتىنچە يۈرۈپ كەتتى. ئۇلار توغرا كۆۋرۈكتىن ئايلىنىپ «نومۇر» (مېھمانخانا) نىڭ ئىككى قەۋەتلىك بىناسى ئالدىدىن ئۆتۈپ، چوڭ كوچا بىلەن شەرققە قاراپ باراتتى. بىر چاغدا ئاب دۇراخماننىڭ كۆزى بىر ماگىزىننىڭ ئىشىكىگە ئېسىلغان ھەيۋەتلىك ۋىۋىسكىغا چۈشتى. ئۇنىڭغا «غۇلجا ۋىلايەتلىك مەجرۇھلار جەمئىيىتىنىڭ ماگىزىنى» دەپ يېزىلغان ئىدى. ئۇ كۆزىنى ھۆسن خەتلىك ۋىۋىسكىدىن ئالماي ئاستا پىچىرلاپ باراتتى:

«مەجرۇھلار جەمئىيىتى...»

IV

قارا بۇرۇتلۇق، قولتۇق تايماقلىق يىگىتنىڭ ئوڭ پۇتى يو-تسىدىن كېسىلگەن ئىدى. ئۇنىڭ كۆكسىدە ئۈچ ۋىلايەت ھۆكۈمىتىنىڭ «ئىستىقلالىيەت ئۈچۈن»، «باھادىرلىق»، «ساداقتە» ۋە «پىدائى» مېداللىرى چاقناپ تۇراتتى. ئۇ، ھىلىدىن ھىلى قولتۇق تايىغىغا تايىنىپ يۈرۈپ مېھمانلارغا چاي قۇيماقچى بولاتتى. ئۇلار بولسا، ئۇنى ئاياپ چاينى ئۆزلىرى قۇياتتى ۋە ئۇنى ئولتۇرۇشقا تەكلىپ قىلاتتى. ئابدۇراخمان ئۇنىڭ كېلىشكەن سىياقىغا، كېسىلگەن پۇتىغا، قولتۇق تايىغىغا ۋە كۆكسىدىكى قاتار — قاتار مېداللىرىغا كۆز ئۈزمەي قارىماقتا ئىدى. قاسىموپ نۆۋەتتىكى چاينى لىقلاپ قۇيغاندىن كېيىن، ئابدۇراخماننى ساھىبخانغا تونۇشتۇردى:

— شىمالىي فۇرۇنتىن كەلگەن، — ئۇ، ئابدۇراخماننىڭ ئالتاي

ھاياتى ھەققىدە سۆزلەپ كېلىپ، — گومىنداڭ ئارمىيىسى ئىچىدىن
ئىسيان كۆتىرىپ 200 ئاتلىق كىشىنى باشلاپ قورال - ياراقلرى
بىلەن مىللى ئارمىيە سېپىگە ئۆتكەن ... — دىگەندە، ساھىپخان
ئورنىدىن دەس تۇردى - دە، قولىتۇق تايىغىنى توكۇسلىتىپ كې-
لىپ ئابدۇراخمان بىلەن قايتىدىن كۆرۈشتى ۋە ئۇنىڭ بەش يۇلتۇز-
لۇق ئوردىنىغا چىن زوقمەنلىك بىلەن تىكىلدى. بۇ چاغدا
ئۇنىڭ ئىشتىياق ئوتلىرى چاقىنغان ئويناق كۆزلىرىدە ھاياجان
نۇرلىرى يالتىراپ، قاپقارا قويۇق كىرىپىكلىرىدە خوشاللىق تامچى-
لىرى سىمپىتەك لىغىرلىماقتا ئىدى. شۇ چاغدا قاسىموپ، ساھىپ-
خاننى ئابدۇراخمانغا تونۇشتۇرۇپ: ئالىمجان ئاقىلوپ، — دىدى.
ئالىمجان يانداش ئولتۇرغىنىدا ئۇنىڭغا تېخىچىلا چوڭقۇر
نەزەر بىلەن تىكىلىپ تۇرغان ئابدۇراخمان ئۇنىڭ سەرگۈزەشتىلىرى-
دىن سۆزلەپ بېرىشنى ئۆتۈندى. ئالىمجان سۆزىنى باشلىدى:

V

ئىلى ئازاتلىغىنىڭ بىرىنچى ئوقى جاللات لو بىندىنىڭ مىڭ-
سىگە ئېتىلغان ئىدى.
لو بىندى گومىنداڭ خەۋپسىزلىك باشقارمىسىنىڭ باشلىغى
بولۇپ، ئىلى قوزغىلاڭچىلىرىنى 10 كۈن ئىچىدە تامامەن تۈگىتىشكە
قەسەمىيات قىلىپ ئۈرۈمچىدىن غۇلجىغا كەلگەن خۇيزۇ ئىدى. ئۇ،
كېلىپلا ئىشنى نامازدىن باشلىدى. جۈمەنى بەيتۇللادا، ئەسرىنى
خۇيزۇ مېچىتىدە، شامنى ئۆزبېك مېچىتىدە، خۇپتەننى تاتار مېچى-
تىدە ئوقۇشقا، مەۋلۇت ئۆتكۈزۈشكە، ئاخۇنلارغا زىياپەت ۋە «سو-

غات» بېرىشكە، ھەر مىللەت مۆتىۋەرلىرى بىلەن ئايرىم - ئايرىم سۆھبەتلەر ئۆتكۈزۈشكە كىرىشتى، ئەمما ئۇنىڭ ھەر قانداق سېھىرگەرلىك ئويۇنلىرى ئويغانغان خەلقنىڭ قان - ياش بىلەن يۇغۇرۇلغان ئىتتىپاقىنى بۇزالمىدى.

كۈزنىڭ بىر ئەتىگە نىلگى، لو بىندى ئىلى ۋىلايەتلىك گۇڭئەن جۇدىن چىقىپ كېلەۋاتاتتى. گۇڭئەنجۇ دەرىۋازىسىنىڭ ئۇدۇلىدىكى موزدوزخانغا ئورۇنلاشقان كونا چاپانلىق ئىككى نەپەر چەڭچى يەڭلىرىنى شىمايلاپ، جىددى پۇرسەتلەرگە تەق بولۇپ تۇراتتى. باندىت لو بىندى دەرىۋازىدىن چىقىۋاتقىنىدا ئۇلار ئۇنىڭ دەل مىڭسىگە ئاتتى. بۇ ئوق ئىلىغا ھۇجۇم باشلاشنىڭ باش سىگنالى بولدى. شۇنىڭ بىلەن تەرەپ - تەرەپتىن ئوق ئاۋازى قوماچ قورغاندەك ئاڭلىنىشقا باشلىدى.

باندىت لو بىندى تىك موللاق چۈشۈپ قانغا مىلىنىپ ياتاتتى. مۆتىۋەر خۇيزۇ ئولۇمالىرى ۋە باشقا ئاخۇنلارمۇ ئۇنىڭ نامىزىنى چۈشۈرۈش جايىز ئەمەس دەپ ھۆكۈم چىقاردى. ئەمما، بۇ باندىتنىڭ جەمەتلىرى بىر مەخسۇمغا بىر ئارغىماق تەقدىم قىلىش ئارقىلىق نامىزىنى ئوغرىلىقچە چۈشۈرۈپ كۆمدى. كېيىن ئۇ «جا مەخسۇم» پۈتۈن جامائەتنىڭ نەپىرىتى ئاستىدا قالدى.

غۇلجا شەھىرى ئۈچۈن بولغان جەڭنىڭ بىرىنچى كۈنى بىز تەرەپ ئېغىر چىقىملىارغا ئۇچرىدى. ئۇرۇش ھۈنرىنى بىلمەسلىك، قورال - ياراقتىن كەم ۋە ناچار بولۇشى، قىزىپ كەتكەن خەلقنىڭ قالايمىقان ھالدا توپلىشىپ شەھەرگە كىرىشى بۇنىڭغا بىر سەۋەپ بولدى. گومىنداڭچىلار غۇلجا شەھىرىدىكى خەنزۇ سودىگەرلەر بىلەن گۆرۈكەشلەرنىڭ ھەممىسىنى يوشۇرۇن ھالدا قوراللاندىرۇۋەتكەن ئىكەن. ئۇلار ئۆيلىرىنىڭ تېمىنى ئىچىدىن تېشىپ،

پەقەت سىرتىدىكى كاكىلىنىلا قويۇپ، تەييارلىنىپ تۇرۇشقان ئىكەن. ئىنقىلاپچىلار ھۇررا توۋلاپ شەھەرگە كىرىشى بىلەنلا ئۇلار كوچا-كوچىدىن كۆتمىگەن، ئويلىمىغان ئۆي - ئۆيلەردىن ئوق ياغدۇ-رۇشقا باشلىدى. شۇنىڭ بىلەن خەلق كۆپ قىرىلىپ كەتتى. بۇنى كۆرگەن شەھەر ئاھالىسى چىداپ تۇرالماي دەۋرەپ قوزغالدى - دە، قولىدا قورالى بارلىرىنى كالتەكلەپ ئۇرۇپ سوقۇۋەردى. ئەمما خەلق دىگەن ئۇلۇغ ئىكەن. ئۇلار شۇنداق جىددى پەيتلەر-دىمۇ خەلققە زىيىنى يەتمىگەن خەنزۇلارنى ئۆيلىرىدە ساقلاپ قۇتقۇزۇپ قالدى. خەنزۇ خەلقىگە تەگمەسلىك، خەلقنى ئەزگەن قوراللىق زالمازغىلا قارشى تۇرۇش، ئەگەر ئۇلارمۇ قوراللىرىنى تاشلاپ، قول كۆتىرىپ تەسلىم بولسا، زىيان - زەخمەت يەتكۈز-مەسلىك بىزگە باشتىلا ئوچۇق ئۇقتۇرۇلغان ئىدى.

شۇنداق قىلىپ غۇلجا شەھىرىنىڭ ئاساسىي قىسمى ئىنقىلاپچىلار تەرىپىدىن ئىگەللەنگەندىن كېيىن، گومىنداڭچىلار ھەرەمباغ، لەڭشاڭ، بايكۆل، ئايرۇدۇرۇملارنى ئاساس قىلغان بىر ھەربى رايون ھۆكۈمىتى قۇردى. شۇ چاغدا ھىلىقىدەك يوشۇرۇن قورال لانغان گۆرۈكەش، سودىگەرلەرنىڭ قالغانلىرىمۇ، گومىنداڭنىڭ شۇ ھەربى رايونىغا كىرىۋالدى. شۇ قاتاردا مۇسۇلمانلاردىن شېرىپ ئەلەمدەك بىر قانچىسىمۇ كىرىۋالدى.

لەڭشاڭ يولىنىڭ شىمالىي قىسمى گومىنداڭچىلاردا، جەنۇب تەرىپى بىزدە بولدى. كېچە - كۈندۈز توختىماي ئۇرۇش بولۇپ تۇردى. كۈندۈزى گومىنداڭ ئايرۇپىلانلىرى ھاۋادىن نەرسە - كېرەك تاشلايتتى. نەرسىلەرنى تالىشىشىمۇ ناھايىتى جىددى بۇ-لاتتى. بەزىدە ئۇ نەرسىلەر يولىنىڭ بۇ يېقىغا - بىز تەرەپلەر-گىمۇ چۈشەتتى. گومىنداڭچىلار پوتەيدىن، تامدىن سىرتقا چىقال

خىغاچ، ئايرۇپىلاندىن يېقىنلا يەرگە چۈشكەن نەرسىلەرنىمۇ ئالمايىتتى. پەقەتلا ئۆلەر - تىرىلىشىگە قارىماي ئوق ياغدۇرۇپلا تۇراتتى. بەزىدە ئۇ نەرسىلەرنى كېچىسى بىز توشۇۋالاتتۇق. شۇنداق قىلىپ يۈرۈپ خېلى چىق قورال - ياراقلارغا، ئوق - دورىلارغا ئىگە بولدۇق.

بىز غەربىي ياقتىن، شاھاجىنىڭ بېغى تەرەپتىن ھەرەمباققا ھۇجۇم باشلىدۇق. ئەمما گومىنداڭنىڭ ئۇ تەرەپلەردىكى يەر ئاستى ئاكوپلىرىغا تۇتاشقان قەۋەت - قەۋەت پىلىموت بېلىنداڭلىرى قانچە قىلساقمۇ بىزنىڭ ئىلگىرىلىشىمىزگە ھېچ ئىمكان بەرمەيتتى، شۇڭا بىز بارلىق كۈچنى مەركەز - لەشتۈرۈپ لەڭشاڭغا تۇتۇش قىلدۇق. لەڭشاڭنىڭ شەرقىي جەنۇب - بىنى، ئاندىن بۇتخانىنى ئىگەللىدۇق. قاتتىق جەڭلەردىن كېيىن گومىنداڭچىلار قاچتى، ئۇلار ئايرۇدۇرۇمغا توپلىشىپ قاتتىق قار - شىلىق كۆرسىتىشكە باشلىدى. ئۇزۇن ئۆتمەي قىش چۈشۈپ كەتتى. بۇ كۈنلەردە گومىنداڭنىڭ ئاچال ئارقىلىق ياردەمگە كەلگەن 2,000 ئەسكىرنىڭ ھەر بىرى ئىككىدىن گىردە ناننى يېپقا ئۆتكۈزۈپ بويىنىغا ئېسىپ كەلگەنلىرىچە دىخانلارنى قىرىشقا باشلىغان بولسىمۇ، ئەمما قاتتىق توڭلاپ كەتكەنلىكتىن ئوق ئاتالماي، قوراللىرىنى كۆسەي ئورنىدا قۇچاقلاپلا قېلىشتى. بۇنى كۆرگەن خەلق تەرەپ - تەرەپتىن ئاتلىنىپ ئۇلارنى كالتەكلەپ جايلىۋەتتى. شۇندىن كېيىن گومىنداڭنىڭ ئاخىرقى كۈچلىرى پەنجىم غولى، چاپقان يوتا ئارقىلىق قېچىپ تۈگەشتى.

ھەرەمباغنى ئالغان كۈنىمىز ئەھۋال بەكمۇ ئاجايىپ، بەك مۇدەھشەتلىك ئىدى. ھەرەمباغ ھەربىي گازامىسىنىڭ كەڭ ھويلىسىدىكى دەرەخلەرنىڭ ھەممىسى قانغا بويالغان. گومىنداڭچىلار

ئەسر چۈشۈپ قالغان كىشىلەرنى قولدىن دەرەخكە مىخلاپ ۋەھ
 شيانە ھالدا ئۆلتۈرۈۋېتىپ قاچقان ئىكەن. ھەرەمباغ ئۆيلىرىنىڭ
 ھەممە تاملىرى تۆت تەرىپىدىن تېشىلگەن بىر باشتىن كىرگەن
 دە ئاخىرىدىن چىقىپ كەتكىلى بولاتتى. شۇنداق سىرلىق تۆشۈك
 لەردىن ئۆتۈپ بىر چەتتىكى ئىسكىملاققا كەلگىنىمىزدە شۇم دۈش
 مەننىڭ كۆمۈپ قويغان بومبىسى پارتلاپ كەتتى. ئەتسى مەن
 ئۆزەمنى دوختۇر خانىدا كۆردۈم. شۇنىڭ بىلەن بىر پۈتۈمدىن
 ئايرىلىپ مەجرۇھلار جەمىيىتىگە ئەزا بولۇپ قالدىم. — ئالىم
 جان رۇمكىلارنى يېڭىۋاشتىن تولدۇردى. ئۇلار ئامان قالغان
 لارنىڭ سالامەتلىكى. ئىنقىلاۋىي قۇربانلارنىڭ روھى ۋە ئىنقى
 لاپ غەلبىسىنىڭ تەنتەنىسى ئۈچۈن رۇمكىلارنى جاراڭلىتىپ
 سوقۇشتۇرۇشتى.

...بىر كىشىنىڭ پارتىلاش...
 ...بىر كىشىنىڭ پارتىلاش...

ئۈچىنچى باپ

ماناس دەرياسى بويىدا

I

التايدىن ئاتلانغان شىمالىي قۇرۇنت قوشۇنلىرى قوشتول
غاي ئارقىلىق شوگەيگە كەلگەندە ئاجايىپ بىر ۋەقەگە يو-
لۇقتى. يول بويىدىكى جىگدە ئورمىنى ئىچىدىن «پاڭ» قىلىپ بىر
پاي ئوق ئېتىلدى - دە، ئاندىن:

— توختا، سەنلەر نەگە بارىدىغان ئادەملەر؟ — دىگەن
ئاۋاز ئاڭلاندى. ئەھۋال ئۇقتۇرۇلۇپ سوئال سورىغۇچىنىڭ ئۆزى
كىم ئىكەنلىكى سورالغاندا، ئۇ:
— مەن شوگەي گارنىزونىنىڭ باشلىغىمەن، — دىگەن جا-
راڭلىق جاۋاپ كەلدى.

— گارنىزون باشلىغى بولساڭ ناھايىتى ياخشى، بۇ ياققا
كەلگىن...

ئورمانلىقتىن قولىتۇق تايىغى تايانغان، دۈمبىسىگە ئۇزۇن

بىر ئوۋ مىلتىغى ئېسىۋالغان، بېشىدىكى قۇلاقچىسىنىڭ ئىككى قۇ-
لىغى خۇددى ئالغۇر ئايشار كەلارنىڭ قۇلىغىدەك دىڭگىيىپ تۇر-
غان، يۈزلىرىنى سېرىق يۇڭ قاپلاپ كەتكەن، قويۇق قاشلىرى
ئاستىدىكى قىزغۇچ كۆك كۆزلىرى چوغدەك چاقىپ تۇرغان بىر
كىشى چىقىپ كەلدى. ئۇ خۇددى بەزى ئاجايىپخانلاردىكى ماپ
مۇنغا قۇلاقچە كىيدۈرۈپ قويغانغا ئوخشايتتى. پولكوۋنىڭ بىر
لەن كاڭپىتان مۆمىنوپ ئۇنىڭغا باشتىن ئاياق قاراپ چىقتى -
دە، سورىدى:

— گارنىزون باشلىغى سەنمۇ؟

— ھە، مەن بولمايچۇ؟

— ئېتىڭ نىمە؟

— سىرگى سىرگىيىۋىچ پاتروشكىن.

— پاتروشكىن، — دەپ ئاستا تەكرارلىدى پولكوۋنىڭ ۋە

يۇمشاق كۈلدى. پاتروشكىنمۇ كۈلۈمسىرەپ تۇرغىنىچە بۇ ھەيۋەت

لىك قوماندانغا باشتىن ئاياق سەپ سالغاچ ھەر خىل سونالار-

نى سوراقتا باشلىدى: پولكوۋنىڭ كۆڭلىدىن «بۇ، جاسۇس

بولمىسۇن يەنە؟» دېگەن بىر ئوي چاقماق تېزلىگىدە كەچتى.

ئەمما پاتروشكىننىڭ سۆز - ھەرىكىتى ۋە قىياپىتىدە قىلچىمۇ سۈن-

مىلىك كۆرۈنمەيتتى، ئۇ تەبىئىي ۋە تەمكىن ئىدى.

چۈشىنىش نەتىجىسىدە، ئۇ ياراملىق بىر جەڭچى بولۇپ

چىقتى ۋە ئاجايىپ ۋەقەلەرنى بايان قىلىپ، قىسمىنى نۆۋەتتىكى

ئىشلارنىڭ ئوڭۇشلۇق ئىمكانىيەتلىرى بىلەن تەمىن ئەتتى. كا-

ڭپىتان مۆمىنوپ پاتروشكىننىڭ ھەرىكىتى ۋە ھەر بىر سۆزىگە پۈتۈن

زېھنى بىلەن دىققەت قىلماقتا ئىدى.

شۈگەي شەھىرى كەڭ ۋە پايانسىز جۇڭغار دالىسىنىڭ مەر-

گىزى قىسمىدا بولۇپ، تۆت ئەتراپىنى چەكسىز چۆل، قۇم، قو-
مۇش، سۆكسۆك ۋە يۇلغۇنلار بىلەن تولغان باياۋانلار ئوراپ تۇ-
راتتى. تىيانشان تېغىدىن شىمالغا ئاققان ماناس دەرياسى تا-
لاي باياۋانلارنى ئارىلاپ ۋە ئايلىنىپ ئەنە شۇ يەرگە كەلگەندە
بىردىنلا شەرققە بۇرۇلۇپ ئۇدۇللا داگەيگە كېتەتتى. شوگەي ئەنە
شۇ دەريانىڭ ئايلىنىشىدىكى جەينەك ئاغزىغا جايلاشقان، ئۆيل-
رى ئاددى ئىدى، رەتلىك كوچىلىرىغا قاتار - قاتار سۆگەت، تې-
رەك، جىگدە ۋە باشقا باراقسان دەل - دەرەخلەر ساپە چۈشۈرۈپ
تۇراتتى. چىرايلىق، كوچىلار، باغلار، باراڭلىق ھويلىلار ۋە شو-
خا بىلەن توسالغان تام، قومۇش قاشلاردىن نۇر چاقنىتىپ تۇرغان
رەڭدار مېۋىلەر كۆزلەرنى كۆيدۈرۈپ، كۆڭۈللەرنى كۈلدۈرەتتى.
بۇ باياشاتلىق ۋادىسى ھەسەل ھەرلىرىنىڭ شىرنە يايلىغى. ئەل -
يۇرتنىڭ پۈتمەس يايلىغى ئىدى.

شوگەينى ئەسلىدە روسىيىدىن قېچىپ كەلگەن ئاق ئورۇس-
لار ئاچقان بولۇپ، ئۇ يەردە ئۇلاردىن باشقا يەنە ئۇيغۇرلار، خەن-
زۇلار ۋە قازاقلارمۇ بار ئىدى. بىراق بۈگۈنكى كۈندە ئالتاينى ئا-
زات قىلىپ قايتقان قىسىملار بۇ يەرگە كەلگەندە شوگەي شەھىرى
پۈتۈنلەي ئادەمسىز بولۇپ، ئۇنىڭ چىرايلىق كوچىلىرىغا ھەرخىل
غازلار، ئۆدەكلەر، كوركىلەر ۋە توخۇلار تولغان ئىدى. شۇنچە
ئۆي - جايلىرىنى ئىگىسىز قالغان ئىتلار ساقلىغان بولسا شوگەي-
نى ئاقساق ئورۇس سىرگى پاتروشكىن ئۆزى يالغۇز سوراۋاتاتتى.
بۇ ھەقتە ئۇ قىزىق ھېكايە قىلاتتى. لىمىن رەھبەر شىمالدا
بۇ يەردىكى گومىنداڭ «ساقچى ئىدارىسى» ساۋەنگە قاچقان.
ئاندىن خەنزۇلارنىڭ سودىگەرلىرىدىن تاكى كۆكتاتچىلىرىغىچە ھەم
مىسى قېچىپ كەتكەن. شۇنىڭ بىلەن روسلارمۇ بىرەر ئېھتىمال

دىن ئەنسىرەپ، بالا - چاقىسىنى قومۇشلۇقلار، ئورمانلار ئارىسىغا يوشۇرۇپ، كۈندۈزى شەھەردىن چەتلىگەن، كېچىلىرى كېلىپ مارىلاپ يۈرگەن. ئۇيغۇر، قازاقلارنىڭ تولىسى پارتىزانلارغا قوشۇلۇپ كەتكەن.

شۇ كۈنلەردە بۇ يەرگە گومىنداڭنىڭ قۇبۇقتىن قاچقان بىر پولك ئەسكىرى كېلىپ قالغان. «گازىزون پاتروشكىن» ئۇلارغىمۇ بۈگۈنكىدەك ھەيۋىتىنى كۆرسىتىپ يولنى توسقان ۋە: قوراللىرىنى تولۇق تاپشۇرمىسا، بۇ يەردىكى قوراللىق قىسىملارنىڭ ئۇلارنى تىرىك ئۆتكۈزمەيدىغانلىغىنى ئۇقتۇرغان. ئۇلار «ماقۇل» بولۇپ، قورال - ياراقلىرىنى تاپشۇرماقچى بولغان. ئەمما شۇ چاغدا بىر قېرى ئەسكەر گومىنداڭچىلارنىڭ پولىكوۋنىكىغا پىكىر بايان قىلىپ: ئۇنىڭ باشلىغى بىلەن كۆرۈشەيلى، توختام تۈزۈشەيلى، - دىگەن. پولىكوۋنىكىمۇ قوشۇلغان. بۇ چاغدا «گازىزون قوماندانى پاتروشكىن مەن باشلىقنى باشلاپ چىقاي، سىلەر مۇشۇ يەردە توختاپ تۇرۇڭلار» دەپ، ئارقا ئىشىك بىلەن قېچىپ كەتكەن.

- ھەتتەگەي، شۇ كۈنى ئون ئورۇس بولغان بولسا، مىلىتىمىزغا ئىگە بولاتتۇق، - دەپ ھە دەپ كۈلەتتى پاتروشكىن. ئاندىن ئۇ ساۋەندە گومىنداڭچىلارنىڭ كېچە - كۈندۈزلىرى بىلەن خەندەك كولاپ، ئاكوپ - پوتەيلەر ياساۋاتقانلىغىنى ئېيتتى. پاتروشكىننىڭ ئېيتقىنى دەرۋەقە راست ئىدى. شۇ كۈنلەردە گومىنداڭچىلار ساۋەن شەھىرىنىڭ تۆت ئەتراپىنى ئوراپ كەڭلىكى ئۈچ مېتىر، چوڭقۇرلۇغى ئىككى مېتىر خەندەك كولاشقا پۈتۈن خەلقنى ھاشاغا ھەيدەپ، چاملارنى بۆلۈپ بېرىپ، كېچە - كۈندۈز ئارامسىز ئىشلەتمەكتە ئىدى. ئۇلار: بۇ خەندەكلەرگە سۇ تولدۇرۇۋەتسەك ئىلى ئوغرىلىرى كېچىسى كېلىپ ھۇجۇم قىلسا، ھەممىسى قاراڭ.

غۇدا سۇغا غەرق بولۇپ ئۆلدى، دەپ ئوچۇقتىن ئوچۇق چار سېپ
لىشاتتى. ئەمما كىشىلەر: «نېمە قىلىۋاتىسىلەر؟» — دەپ سورى-
غانلارغا: «نېمە قىلاتتۇق، ساۋۇ تىرىكتاپلارغا گور كولاۋاتىمىز» —
دېيىشەتتى.

— سىز ساۋەننى بىر پاي ئوق ئاتماي ئالىمىز، — دەيتتى
پاتروشكىن پولكوۋنىكقا چاخچاق قىلغاندەك قاراپ.
— قانداق؟

— قانداق بولاتتى بۇ يەردە قاسم ئاخۇن دىگەن
بىر قىمارۋاز بار. ئۇنى يولغا سالدىمىز — دە، شوگەيدىن قې-
چىپ كەلگەن بولۇپ، ئىشىگىنى ھاڭرىتىپ ساۋەنگە بارىدۇ. بىز
توغرىلىق ئالا — چوقان سالىدۇ. شۇنىڭ بىلەن گومىنداڭ قاچىدۇ!
ساۋەن بىزگە قالىدۇ...

پولكوۋنىك كۈلۈۋەتتى ۋە:

— دىمەك، ساۋەننى بىر ئىشەك ھاڭرىتىش ئارقىلىق ئالىمىز
دىگىن، — دىدى.

— ئەلۋەتتە ئالىمىز پولكوۋنىك، — دەيتتى پاتروشكىن
جەزىم قىلىپ.

— ئۇنداقتا ساۋەننى ئېلىشنى ساڭا تاپشۇرىمەن.

— خوپ پولكوۋنىك، — پاتروشكىن قولتۇق تايىغىنى تو-
كۈلدىتىپ مېڭىۋېتىپ دەيتتى:

— پولكوۋنىك، ساۋەننى ئالغاندا ماڭا قانداق خىزمەت
بېرىسىز؟

— ساۋەننىڭ گارنىزونلىغىنى ...

— ھا ... ھا ... ھا ...

II

«ئالتە ئاي ئاتقان پاختا بىر پوغا يارماپتۇ» دىگەن دەك، گومىنداڭچىلارنىڭ خەلقنى قان قاجىشتىپ شۇنچە «ھەشەم» بىلەن كولاتقان گوداڭلىرى ئاقىۋەتتە ئۆزلىرىنىڭ بېشىغا بالا بولدى. گومىنداڭچىلار ساۋەندىن كېچىسى قاچقان ئىدى. قاراڭ غۇدا قاچقانلار ئالدىراپ - تېنەپ ۋە ھولۇقۇپ يۈگۈرگەنلىرىدە، يول ۋە ئۆتكەللەرنى تاپالماي چوڭقۇر خەندەكلەرگە دوسلاپ چۈ- شۇۋەرگەن. پۈت - قوللىرى سۇنۇپ ياتقانلارمۇ، ئۆزلىرىنى ئۆز- لىرى ئاتقانلارمۇ ئاز بولمىغان ...

ئالتايدىن كەلگەن ئەسكەرلەر مىللى ئارمىيە ئىككىنچى ئايرىم ئاتلىق بىرىگادىنىڭ باش ئىشتاۋى - ساۋەن شەھىرىنىڭ مەركىزىي كوچىسىدىكى يوغان دەرۋازىسى شەرققە قاراپ تۇرغان ھەيۋەتلىك ھويلىغا ئورۇنلاشقان ئىدى. شۇ كۈندىن باشلاپلا كو- چىلارغا ئەل ئامانلىق ئېلانلىرى بىلەن مىللى ئارمىيەنىڭ ئىنتى- زام قاندىلىرى ئۇيغۇر، خەنزۇ يېزىقلىرىدا چاپلاندى. گۆشگىرد- پەز ۋە كاۋاپچىلارنىڭ بازىرى بەك قىزىپ كەتكەن ئىدى. ھا- راق - شاراپ، گازىر - پۇرچاق، ئاچچىق سۇ، جاكىيۇ ۋە سەي - پەي ساتىدىغان خەنزۇ، خۇيزۇ تىجارەتچىلىرىنىڭ دۇكانلىرىمۇ ئەتىگەندىن كەچكىچە بوش بولماپتتى.

III

ئابدۇراخمان مۆمىنوپ كىرگەندە پولكوۋنىڭ ئىشتاپ باشلى-

غى خەمىتوپ بىلەن توپوگرافىك خەرىتە ئۈستىدە مۇھاكىمە يۈر-
گۈزۈۋاتاتتى. ئۇ، بوسۇغا تىزۋىدە تىك توختاپ سالام بېرىش
بىلەن ئۆزىنىڭ مىللى ئارمىيە باش ئىشتاۋىدىن ھەربى لازىمەت-
لىكلەر ئېلىپ كەلگەنلىگىنى قىسقىچە دوكلات قىلغاندىن كېيىن
قول ئۇزارتقان ئوفىتسېرلەر بىلەن كۆرۈشتى.

پولكوۋنىڭ لامپا پىلىگىنى سەل ئۇلغايتىپ قويغاندىن كې-
يىن ئالدى بىلەن كۈلۈمسەرەپ ئۇدۇلىدا ئولتۇرغان ئابدۇراخمان-
نىڭ كاپىتان ئۇنۋانى «ئىستىقلالىيەت» ھەم «باھادىرلىق» مېدال-
لىرىنى مۇبارەكلىدى. ئابدۇراخمان ئالدى بىلەن سۆزنى بۈگۈنكى
ئېلىپ كەلگەن ئۈچ ماشىنا مەھسۇلاتىدىن باشلاپ، ئاندىن ئال-
تاي بىلەن ئىلى مۇساپىسى، ئەسىرلەرنىڭ يول ياساش ئۇچاستى-
كىلىرىغا ئورۇنلاشتۇرۇلغانلىغىنى، ئەسىرلەرنىڭ ئۆزلىرىنى «بىز،
ئۈچ ۋىلايەت ھۆكۈمىتىنىڭ قۇرۇلۇش ئارمىيىسى» دەپ ئاتىغانلى-
غى، تۇرمۇش - تەمىنات، كىيىم - كېچەك ۋە داۋالىنىش جەھەت-
لىرىدە ئەھۋاللىرى ئىلگىرىكىدىن ياخشى ئىكەنلىگىنى بىردەك ئې-
تىراپ قىلغانلىغىنى ئالاھىدە بايان قىلدى. ئابدۇراخمان ئۆز
ئەھۋالىغا كەلگەندە ئۆزىنىڭ مىللى ئارمىيە باش ئىشتاۋى ھەربى
تەييارلىق بۆلۈمىنىڭ مۇئاۋىنى بولۇپ تەيىنلەنگەنلىگى، ئالدىنقى
سەپكە، ئۆز قىسمىغا قايتىشنى تەكرار تەلەپ قىلىسىمۇ، قوماندان-
لىقنىڭ خىزمەت زۆرۈرىيىتى بىلەن رەت قىلغانلىغى، ھىلىمۇ شۇ
ئۈمىتتە ئىكەنلىگىنى ئۆز قوماندانىغا ئىلتىجا بىلەن ئىزھار قىل-
دى. پولكوۋنىڭ ئادىتىچە يۇمشاق كۈلۈمسىرىدى ۋە:

— ئىنىقلاپ جەڭچىسى ئۈچۈن ئېھتىياجلىق ئورۇننىڭ

ھەممىسىلا فۇرۇنت، — دىدى.

شۇ ئەسنادا ھويلىدىن پود پولكوۋنىڭ خەمىتوپنى سورىغان ئا-

ۋاز ئاڭلاندى ۋە خەمىتوپ ئىجازەت ئېلىپ ئىلدام چىقىپ كەتتى.
ئابدۇراخمان بىلەن پولكوۋنىك ئادەتتىكى ئىشلار ھەققىدە سۆز-
لىشىشكە باشلىدى. ئابدۇراخمان «پىيادە قىسىملار فوللانمىسى»
نىڭ ۱ - قىسمى بولغان «ھۈجۇم تاكتىكىسى» نىڭ نەشرگە
بېرىلگەنلىكىنى، «ئاتلىق قىسىملار نۆزۈلۈشى» نىڭ تەييار بولغان-
لىغىنى ئېيتىپ بەرگىنىدە پولكوۋنىك رازىمەنلىك بىلەن كۆ-
لۈمسىرەپ بېشىنى لىڭشىتتى. پولكوۋنىك ئارقىدىنلا كەلتۈرۈل-
گەن ئۈچ ماشىنا جابدۇقنىڭ بىر ماشىنىسىنى بىرىگادا ئىشتاۋىغا،
بىر ماشىنىسىنى كەڭساي ئاتلىق پولكىغا، يەنە بىر ماشىنىسىنى
دۆربىلجىن ئاتلىق پولكىغا بېرىش كېرەكلىكىنى ئۇقتۇردى.
— مەن ئۆزۈممۇ ئالدىنقى سەپكە بارماقچىمەن، ئەتە ئە-
تىگەندە بىللە ماڭىمىز، — دېدى پولكوۋنىك.

— خوپ يولداش پولكوۋنىك.
پولكوۋنىك دىجورنىنى چاقىرتىپ: كاپىتان مۆمىنوپنى ۋە
ئۇنىڭ مۇھاپىزەتچى ھەمراھلىرىنى ياخشى ئورۇنلاشتۇرۇش بۇي-
رۇغىنى بەردى. دەس تۇرۇپ ئىجازەت ئالغان مۆمىنوپ جەڭگىۋار
قەدەم بىلەن چىقىپ كەتتى.

IV

كەڭساي ئاتلىق پولكىنىڭ ئىشتاۋى موساۋەن توغراقلىغىغا
جايلاشقان ئىدى. موساۋەندىن ماناس دەرياسىغا تەخمىنەن 20
كىلومېتىرچە كېلەتتى. كەڭساي پولكىنىڭ شۇ دەريانى بويلاپ تۇت-
قان ئابرونى شىمالدا ساۋەن تەۋەسىدىن باشلىنىپ، جەنۇبىدا چۆ-

جەك پولىكى ئارقىلىق شىخەنزىنىڭ ئاياق تەرىپىدىكى خۇيزۇ
پولىكىنىڭ مۇداپىئە لىنىيىسىگە تۇتۇشاتتى مۇشۇ ئۇزۇن مۇساپە
مەنزىلى بولغان ماناس دەرياسىنىڭ غەربىي قىرغىقىنى بويلاپ
بىزنىڭ ئاكوپلار، شەرقىي قىرغىقىنى بويلاپ بولسا، گومىنداڭچىلار.
نىڭ ئاكوپ، بېلىنداژ ۋە پوتەيلىرى سوزۇلۇپ ياتاتتى. بۇ ئار-
لىقتىكى دەريا خۇددى يىلان يولىدەك ئەگمەچ ئاقاتتى. بۇيان ئە-
گىگەن يېرىدىن بىر تەرەپ، ئۇيان ئەگىگەن يېرىدىن دۈشمەن تە-
رەپ سۇ ئىچەتتى.

تارىخقا شۇنىسى سىر ئەمەسكى بىزنىڭ قىسىملار بۇ يەرگە
كەلگەن كۈنلەردە ماناس دەرياسى بويلىرىلا ئەمەس، ھەتتا ماناس
شەھىرىمۇ بوشاپ قالغان، گومىنداڭچىلار ماناس كۆۋرۈكىنىمۇ كۆپ-
دۈرۈپ تاشلاپ ئاللىقاچان قېچىپ بولغان، شەھەر 15 كۈنلەپ بىكار
تۇرغان؛ بىز بۇيرۇق بويىچە دەريادىن ئۆتمەي توختىغىنىمىزدىن
ئاللىقانچە كۈنلەر كېيىن ئاندىن ئۇلار ئاستا - ئاستا ماربلاپ كې-
لىپ بۇ يەردە پەيدا بولغان ئىدى.

ئۇلارنىڭ ھەركەتلىرى بىزنىڭ چارلاش پونكىتىمىزغا ئوب-
دانلا كۆرۈنۈپ تۇراتتى. بىزنىڭ پونكىتلار توغراق ياكى جىگد-
لەرنىڭ ئۈچىغا ۋە ياكى جىغانلارنىڭ ئارىسىغا ئالاھىدە ياسالغان
بولۇپ، ئەتراپ ۋە ئۈستى شاق - شۈمبە بىلەن نىقاپلانغان بو-
لاتتى. پونكىت نۆۋەتچىلىرى دۈشمەننىڭ ھەر بىر ھەرىكىتىنى، مې-
خىش - تۇرۇشلىرىنى، ھەتتا ئادەم ۋە ئاتلىرىنىڭ رەڭگىنى دۇر-
بۇن بىلەن كۆزىتىپ، ۋاقتى - قەرەلى بىلەن دەپتەرگە يېزىپ،
قاراۋۇللۇق ۋە قوماندانلىق ئورۇنلىرىغا مەلۇماتلار بېرىپ تۇراتتى.
بىر كۈنى ئەتىگەندە پولىك ئىشتاۋى ئالدىنقى سەپ ئىسكا-
دىرونىدىن تېلېفون ئارقىلىق جىددى بىر مەلۇمات ئالدى. ئۇلار

گومىندا ئىچىلار تەرەپتىن تۆت كىشى كېچىسى بىلەن بىز تەرەپكە قېچىپ ئۆتكەنلىكىنى خەۋەر قىلدى. قېچىپ ئۆتكەنلەر ئىككى ئۆي غۇر، ئىككى خۇيزۇ بولۇپ، ئەسكەر ۋە ھارۋىكەشلەر ئىكەن. ئەھۋال مۇنداق ئىدى: ماناس دەرياسى بويىدىكى گومىندا ئارمىيىسىگە تەمىنات توشۇش ئۈچۈن سەيسىگە تۇتۇلغان ھارۋىكەشلەرنى بىر تۈركۈم ئەسكەرلەر يالاپ ئەپكەلگىچە ئاۋۇر ئىككى خۇيزۇ بالىسى ئۇلار بىلەن تونۇشۇپ قالدىكەن - دە. ئۆزلىرىنىڭ ئەسكەرلىك ئەھۋاللىرىنى ۋە دەريانىڭ ئۇ يېقىدىن ئەزان ئاۋازى ئاڭلايدىغانلىغىنى ئېيتىدىكەن. ئۇ يەرگە كەچ كەلگەن ھارۋىكەشلەر مۇ قايىتۇرۇلماي، چاڭگالدىن ئوتۇن توشۇش ئۈچۈن قوندۇرۇپ قېلىنىدىكەن. ئاخشىمى ئاتلار ئارىسىدا ياتقان ھارۋىكەشلەر راستلا بىزنىڭ قىسىم مەزىنلىرىنىڭ خۇپتەنگە ئەزان ئېيتقان ئاۋازلىرىنى ئاڭلايدىكەن - دە. يۈرەكلىرى تېپىچەكلەشكە باشلايدىكەن. شۇ ئەسنادا ھىلىقى خۇيزۇ بالىلارمۇ ئۇلارنىڭ يېنىغا كېلىدىكەن. قېچىشقا مەسلەھەتلەر بېرىپ، قەسەملەرقىلىپ، يول ۋە ئۆتكەللەرنى ئېيتىپ ھارۋىكەشلەرنى ئىشەندۈرىدىكەن - دە. تۆتىلەن بىرلىشىپ بىز تەرەپكە قاچىدىكەن.

خۇيزۇنىڭ بىرسى ئەمدىلا 17 ياش بولۇپ، چىڭخەيلىك موللىنىڭ بالىسى ئىكەن. ئېتىزلىقتا ئىشلەۋاتقان يېرىدىن ئەسكەرلىككە تۇتۇلۇپ، كۆرمىگەن كۈلپەتلىرى قالمايدىكەن، بولۇپمۇ تا-ماق تەرىپىدىن بەك قىيىنلىدىكەن. ئۇ ماناس بويىغا كەلگەندىن تارتىپ ئەزان ئاۋازىنى ئاڭلاپ يىغلىۋەتكەن چاغلىرىمۇ بولغان ئىكەن. ئۇ ئۆزىدەك بىر دەرتمەن بىلەن دىلداش بولىدىكەن - دە. پۇرسەت كۈتۈپ يۈرىدىكەن. ئاقىۋەتتە بۇ مۇسۇلمان ھارۋىكەشلەر بىلەن تېپىشىپ بىز تەرەپكە ئۆتىدىكەن.

پولكوۋنىڭ بۇ ئەھۋالىنى ئاڭلاپ زوقمەنلىك بىلەن كۈلۈۋەتتى
ۋە ئۇلارغا ئالاھىدە ئېتىۋار قىلدى، ئەمدى ئاۋازى تېخىمۇ ساز
مەزىنلەرنى تەيىنلەپ بەش ناماز ۋاقتىدا ئىگىز پەشتاقلاردا، دە-
رەخلەرنىڭ ئۈچىدا ئەزان ئېيتىشنى تاپىلمىدى. شۇنىڭ بىلەن بىز
ئىگىز راۋاقلارنى ياساپ، ئەمدى مەككىگە قاراپلا ئەمەس، ماناسقا
قاراپمۇ ئەزان ئېيتىدىغان بولدۇق.

ئۇلار چۈشلۈك غىزانى پولك ئىشتاۋىنىڭ گازامىسىدا يىدى.
گۆشلۈك شورپا، ئاپپاق بولكىلار تەخسە - تەخسەلەپ كەلتۈرۈلگەندە
پولكوۋنىڭ يۇمشاق كۈلۈمسىرەپ تۇرۇپ:

— جەڭچىلەرنىڭمۇ مۇشۇنداقمۇ؟ — دەپ سورىدى.

— ھەئە، — دىدى مايور يۈنۈسوپ. يۈزلىرىنى دانىخورەك
بېسىپ كەتكەن بۇ ئادەمنىڭ ئاۋازى ئاجايىپ چىقاتتى. بۇ چاغدا
ئالىومىن قوشۇقلارنى قويۇۋاتقان ساھىبجامال سېستىرا رەيھان
نىمىشكىدۇ پىسىڭىدە كۈلدى - دە، لېۋىنى بىلىنەر - بىلىنمەس
چىشلىگىنىچە كاپىتان مۆمىنوپقا كۆز قىرىدا بىر قاراپ قويۇپ
چەبدەس قەدەم بىلەن چىقىپ كەتتى. يۈنۈسوپ سۆزىنى داۋام
ئەتتى:

— بولكىنى بىر كىلودىن 800 گىرامغا چۈشۈرسە كىمكىن
دىگەن پىكىر بار، يەپ بولالماي ئۇنى ئاتقا بېرىۋاتقانلار بار
ئىكەن.

سۆز بىر كىلو بولكا، 300 گىرام گۆش، گۈرۈچ ۋە كۆكتات
ھەققىدە باردى. بۇ چاغدا پولكوۋنىڭ يەنە يۇمشاق كۈلۈمسىرەپلا
قويدى، ئەمما ھېچنەمە دىمىدى.

تامماقتىن كېيىن كاپىتان مۆمىنوپ ئۈچىنچى ئىسكادىرونغا
بېرىپ دوستى جاپپارنى يوقلاپ كېلىشىنى، دوستى جاپپارنىڭ

ئىسكادىرون كاماندېرى ئىكەنلىكىنى ئىپتىۋىدى، پولىكوۋنىك سا-
ئىتىگە قارىدى، مۆمىنوپمۇ سائىتىگە قارىدى. سائەت دەل بىر ئىدى.
يۇنۇسۇپ: قانداق دەيدى؟
— ئۇچىنچى ئىسكادىرون ئالدىنقى لىنىيىنىڭ ئەڭ ئال-
دىنقى سېپىدە. — دېدى.
— ئۇنداقتا تېخىمۇ ياخشى، — دېدى مۆمىنوپ كۈلۈپ، ئۇ.
ئىككى ئاتلىق يىگىتنىڭ باشلامچىلىغىدا، پولىك كاماندېرىنىڭ
قۇلاقاشقا ئېتىغا مىنىپ ئالدىنقى لىنىيىگە باردى.
ئۈچىنچى ئىسكادىرون ماناس دەرياسى بويىدىكى ئەتراپ-
نى ئاق جىغان، جىگدە ۋە قومۇشلار قاپلىغان بىر قاپچىغايىدا
ئىدى. ئات ئاۋازىنى ئاڭلاپ زېمىلانىكىدىن بېشىنى چىقارغان پاي-
كىنەك ئوفتسېر ئىلدام قايتتى. ئارقىدىنلا ئوتتۇرا بويلىق، كې-
لىشكەن بىر ئوفتسېر چىقىپ گەمە ئاغزىدىكى ئاكوپتا تۇرۇپ ئات
لىقلارغا قارىدى ۋە ۋاقىر ئۆتتى:

— ئابدۇراخمان...

ئۇلار قۇچاقلىشىپ كۆرۈشتى. چاپپار ئابدۇراخماننىڭ قول-
نى قويۇۋەتمەستىن زېمىلانىكىغا باشلاپ ماڭدى. پەلەمپەي بىلەن
ئاكوپقا چۈشكەندە ئاندىن زېمىلانىكىغا كىرگىلى بولاتتى. ئۇلار
كىرگەندە ئۇشلۇق ئىككىدىكى ساغۇچ ساقاللىرى بىر ئاز ئۆسۈپ
كەتكەن ئاق سېرىق بىر ئوفتسېر يىغىلغان ئورۇن — كۆرپە ئۈس-
تىدە ئولتۇرۇپ ژورنال كۆرۈۋاتاتتى. مېلەئزە قايرىلىپ مېھمان-
لار كۆرۈنۈشى بىلەنلا ئۇ ئورنىدىن تەق تۇردى — دە، ژورنالنى
زېمىلانىكىنىڭ گېزىت چاپلانغان پەنجىرىسىگە قويۇپ كىرگەنلەر بىل-
ەن كۆرۈشتى. زېمىلانىكىغا قېلىن قومۇش سېلىنغان بولۇپ، قو-
مۇش ئۈستىدە ئالتە ئورۇن قاتار يىغىلغان ئىدى. چاپپار ئابدۇ-

راخمان بىلەن يېڭىۋاشتىن تولۇق تېجلىق سوراشقاندىن كېيىن
ئالتە ئورۇن ئىگىلىرىنى تونۇشتۇردى. ئۇلار ئىسكادىروننىڭ مۇئا-
ۋىنى، سىياسى مۇئاۋىنى، دوختۇرى، ئىمامى ۋە خوجۇلۇق باشلى-
غى ئىدى. ھازىر ئۆيدە ئۆزىدىن بۆلەك يەنە ئىككىيلەن بار ئىدى.
ئۇلار ئابدۇراخماننىڭ ھۆرمىتى ئۈچۈن كىگىز ۋە كۆرپىلىرىنى
يايدى. مۆمىنۇپ ئۇلار بىلەن مۇڭداشقاچ بۇ ئاجايىپ ئۆيىنىڭ
ئاستى - ئۈستىگە چوڭقۇر نەزەر بىلەن سەپسالماقتا ئىدى.
ئۆيىنىڭ ئۈستى ئاق جىغان ۋە قومۇش بىلەن قېلىن قىلىپ يېپىل-
غان بولسىمۇ، تام - تورۇسلىرىدىن يەنىلا قۇم - شېغىل چۈشۈپ
تۇراتتى. ئۇلار ئۈنىمىغانغا قويماي چاي كەلتۈردى. بىرەيلەن
ئاق شىكەرنى ئالىيۇمىن قوشۇق بىلەن كۇرۇشكىلارغا كۈرەپ سال-
ماقتا ئىدى. ئابدۇراخمان چاخچاق قىلدى:

— ئازراق سالايلى! ئاي ئاخىرىغىچە يەتسۇن!...
— يېتىدۇ، — دېدى ئۇ ئاق خالتىدىكى شىكەرتنى يۆلەپ
توختىتىپ.

— گومىنداڭغا ئەسكەر بولدۇق، — دەپ ھايۋاننىڭ كۈنلى-
رىنىمۇ كەچۈرگەن ئىكەنمىز، — دېدى جاپپار. ئارىنى جىملىق ئار-
لىدى. بۇ سۈكۈتلۈك پۇرسەتلەردە ئۇلارنىڭ كۆڭۈل ئىكرانىدىن
ئاشۇ قەبىھ ئۆتمۈشنىڭ قانلىق كارتىنلىرى، گومىنداڭ جاللاتلىرى-
نىڭ كالتەكلىرى، ئەسكەرلەر ئۆزى تاماق قىلىپ ئىچىدىغان گو-
گوزىلار، تەقىم قىلىپ بېرىدىغان قىزىل قوناقلار... بىر - بىر ئۆت-
مەكتە ئىدى. چاي داۋامىدا ئابدۇراخمان ھىلىقى پەنجىرىگە قو-
يۇلغان ژورنالنى ئېلىپ ۋارقىلىدى. ئۇ «شەرق ھەقىقىتى» نىڭ
نۆۋەتتىكى بىر سانى بولۇپ، ئۇنىڭدىكى بىر شېئىرغا كۆزلىرى
قادىلىپلا قالدى. ئۇ، ئۇلۇغ شائىر ئالىكساندىر پۇشكىننىڭ «چا-

ئادايدۇقا» ناملىق شېئىرى ئىدى. ئابدۇراخمان مۇنۇ مىسرالىرىنى ئۆزلۈك ئوقۇدى:

ئەي دوستۇم، ۋەتەنگە جاننى تىككەيمىز،
كۆڭۈل ئارزۇلىرى پىدادۇر ئاغا.

ھۆرىيەتپەرۋەر شائىرنىڭ ئۆلمەس مىسرالىرى ئۆزىدىن 100 يىللار كېيىن ئۈچ ۋىلايەت ئىنقىلاۋىنىڭ ئازاتلىق فۇرۇنتلىرىدا ئاكوپلار ئارىلاپ يۈرگەنلىكى، يېڭى بىر مۇھاكىمىنىڭ جەڭگىۋار ماۋزۇسى بولماقتا ئىدى.

ئابدۇراخمان پولك ئىشتاۋىغا قايتىپ كەلگەندە كۈن ئۇپۇقتىن پەسلەپ باراتتى. ئۇ، توغراققا تارتىلغان كىنو ئىكرانىنى كۆرگىنىدە ھەۋەس بىلەن:

- كىنو كېلىپتۇ — دە، — دىدى.
- قانداق كىنو كىنا؟
- ئالىكساندىر ماتروسوپ.

— ۋاھ، بۇ ئاجايىپ كىنو. ئابدۇراخمان ئالىكساندىر ماتروسوپ كىنوسىنى غۇلجىدا ئىككى قېتىم كۆرگەنلىكى، ئون كۆرسىمۇ ئەرزىيدىغان كىنو ئىكەنلىكى، سولدا تاتروسوپنىڭ ئاجايىپ قەھرىمانلىغى، ئۇنىڭ دۈشمەن پىلموتى ئوت ئېچىۋاتقان بىلىنداز تۆشۈگىنى ئۆز كۆكرىكى بىلەن توساپ، قىسمىنىڭ ئىلگىرىلىشىگە يول ئاچقان تەڭداشسىز جاسارىتىنى ئېيتىپ بەرگىنىدە كوماندىرلارنىڭ ھاياجىنىدىن ئېغىزلىرى ئېچىلىپ قالدى. ئىككى نەپەر ئالىكساندىر ماتروسوپ ۋاقتىدا ئابدۇراخمان ئالاھىدە مەرھەمەتكە مۇيەسسەر

بولدى. نىمە ئۈچۈن ئۆزىگە كاماندىرلاردىن يىراقراق ئورۇندۇق قويۇپ بېرىلگەنلىكىنى ئابدۇراخمان ئويلىنىپ ئولتۇرمىغان ئىدى. پەقەت چىراق ئۆچكەندىن كېيىن، رەيھان قاتارلىق تۆت سېستىرا-نىڭ ئۆزىگە يانداش ئولتۇرغانلىغىنى سەزگەندىلا، ئاندىن بۇ چىرايلىق ئىلتىپات ئورۇندۇغىنىڭ مەزمۇنىنى چۈشىنىشكە باشلىدى. رەيھان ئۇنىڭدىن غۇلجا ئەھۋالىنى سورىماقتا ئىدى. ئۇ ئۆزىنى غۇلجا ئۈچ دەرۋازىلىق، دەپ تونۇشتۇردى. يېنىدىكى شادا پاچاق سېرىق قىزنى «ماروسە»، يەنە بىرسىنى «دىنا» دىدى. بۇ ئىككى كىشى پېروتكا ئىدى. يۇمىلاق يۈزلۈك، قارىقاش قىزنىڭ ئىسمى ئامىنە بولۇپ، ئۇ ئوشۇقچە بىرەر ئېغىز مۇگەپ قىلماي چېچىنىڭ ئۈچىنى ئويناپلا ئولتۇراتتى.

— قاچان قايتىسىز؟
— كىنودىن كېيىن.
— ياق، غۇلجىغا دەيمەن.
— ئەتە.

— ئوھ... — دىدى رەيھان. ئۇ ئاۋازىنىڭ بۆلەكچە چىقىپ كەتكەنلىكىنى ئۆزىمۇ سەزمەي قالدى ۋە دەرھال يەرگە قارىۋالدى.

۷

جۈتلۈك بىر ئەتىگەن ئىدى. ساۋەننىڭ قارقاتقان كۈچىسىدا يۈرگەن ھەربىلەرنىڭ ئۆتۈكلىرىنىڭ تەڭ قەدەم ئالغانلىرىدا ئۈن لۈك غاچىداشلىرى دىققەتكە سازاۋەر ئىدى. بۇ كىچىككىنە شەھەرنىڭ جەنۇبتىن شىمالغا سوزۇلغان مەركىزىي كۈچىسىدا ئەتە

گەنلىك ھايات ئەمدىلەتن باشلىنىۋاتاتتى. توپ - توپ قاغىلار
قاچىلىنىشىپ ئۇچۇشماقتا، بامداتتىن يانغان جامائەتمۇ ئۆيلىرىگە
قايتماقتا ئىدى. مېچىت ئالدى كۆۋرۈك تۈۋىدىكى كۆك مېلەڭزى-
لىك ئىشىكى قىيامگە قاراپ تۇرغان پالتاخۇن ئاشپەزنىڭ ئاشخا-
نىسىدىن بولسا، سەي قورۇۋاتقان ساپلىق ساداسىغا تەڭكەش
بولۇپ قىڭراق ئاۋازى ئاڭلىناتتى. سودىگەرلەرمۇ دۇكانلىرىنى
ئەمدىلەتنى ئېچىشقا باشلىغان، شۇ ئەسنادا، توغرا كوچىدىن
چىقىپ كەلگەن كەسمە چاچلىق، زىلۋا بويلىق، بۇغداي ئۆڭلۈك
خەنزۇ چوكان ئۇدۇل كەلگىنىچە بىزگە تونۇش بىرىگادا ئىشتاۋ-
نىڭ يوغان دەرۋازىسىدا تۇرغان ئىككى پوس ئالدىدا توختاپ:
— مەن سىلەرنىڭ سىجاڭلىقلار بىلەن كۆرۈشمەن، — دىدى.

ئۇ، ئۇيغۇرچىنى يېرىم - ياتا يامدايتتى.

— نىمە ئىشىڭىز بار؟

— سىجاڭنىڭ ئۆزىگىلا ئېيتىدىغان گېپىم بار.

ئەسكەرنىڭ بىرسى قاراۋۇلخانغا خەۋەر قىلدى:

— بىر خەنزۇ ئايال سىجاڭ - سىجاڭلا دەيدۇ، — دىدى

ئۇ. ماۋزۇر ئاسقان قارامتۇل دىجورنى چىقىۋىدى، ئايال يەنە با-

يىقى گېپىنى تەكرارلىدى. ئۇنىڭ ئەپتى ۋە ئەلپازى ئوسال ئىدى،

ئۇنى دىجورنى ئارقىلىق ئىشتاپ باشلىغى خەمىتوپ قوبۇل قىل-

دى. ھىلىقى چوكان سۆزگە تەمشەلدى - يۇ، نىمە ئۈچۈنكى دۇدۇقلاپ،

كۆزىگە غىللىدە ياش ئېلىش بىلەن بېشىنى سەل ئىگىپ، لېۋىنى

چىشلىگىنىچە توختاپ قالدى.

— ئېيتىڭ، ھەر قانداق ئىش بولسا ئېيتىۋېرىڭ، — دىدى

خەمىتوپ مېھرىۋانلىق كۆرسىتىپ.

چوكان سەل سىڭايان ئولتۇرۇپ سۆزگە كىرىشتى:

— گومىندا ئىچىلار قېچىشقا ئۈندىگەندە بىز قاچماي قېپ قالغان، بىز ئۇلارنىڭ سىلەر توغرىلىق تارقاتقان تەشۋىقاتلىرىغا ئىشەنمىگەن ئىدۇق. ئىشەنگەن بولساق، بىزمۇ ئۇلار بىلەن قېچىپ كەتكەن بولساق بوپتىكەن... — ئۇ ئەمدى بۇرنىنى مىشىلدەتتىپ راستىنلا يىغلىۋەتتى. ئۇنىڭ تەلەپپۇزى ۋە تەمكىنلىكىگە قارىغاندا خېلى سەۋىيىلىك ئىدى. ئارىنى ئارىلىغان جىملىقنى بۇزۇپ خەمتوپ يەنە سورىۋىدى، چوكان كەسكىن سۆزلىدى، — سىلەرنىڭ ئىككى ئەسكىرىڭلار كېچىسى ماڭا باسقۇنچىلىق قىلدى...

— نېمە؟ — خەمتوپ ئورنىدىن دەس تۇرۇپ كەتتى. ئۇنىڭ ئوتلۇق كۆزلىرى چەكچەيگەن ئىدى. ئۇ جىددى سورايتتى، — قاچان؟

— كېچىدە.

— بۈگۈن كېچىمۇ؟

— ھەئە.

— ئۇلارنى كۆرسىڭىز تونۇمسىز؟

— بىرسىنى تونۇيمەن.

— قانداق تونۇيسىز؟

— سۇغا بارغىنىمدا، ئۇمۇ ئات سۇغارغىلى بارغان ئىكەن.

شۇ چاغدا كۆرگەنمەن.

— سىلەر سۆزلەشكەنمۇ؟

— يا... ياق.

— ئېرىڭىز بارمۇ؟

— يو... يوق، — ئۇ بېشىنى ئېغىر چايقىدى — يۇ، نىمىش

كىدۇ سەل قىزاردى. بۇ ھال ئۇنىڭ ئېرىنىڭ قېچىپ كەتكەنلىكىگە

دىن دېرەك بېرەتتى. ئۇ سۆز يۆتكىمەكتە ئىدى:
 — قېرى ئاتا - ئانام، ئىككى ئۆكۈم بار. دادام ئاڭلىق
 ئادەم، شۇنىڭ يوليورۇغى بىلەن بىز بىر جەمەت كىشىلەر قاچماي
 قېپقالغان، — دېدى.
 خەستىپ، چوكاننىڭ تەھۋالىنى ۋە ئادرېسنى ئېنىق يېز
 ۋالدى. ئۇنىڭغا تەسەللىلەر بېرىپ جامائەتنىڭ خاتىرجەم بولۇش
 لىرى ھەققىدە ھەقلىق گەپلەرنى ئېيتتى ۋە مىللى ئارمىيىنىڭ
 پولاتتەك ئىنتىزامىنى بۇزغان ھەرقانداق كىشىگە قاتتىق جازا
 بېرىلىدىغانلىغىنى تەكرار ئىزاھلاپ، چوكاننى ئىشىكىگە ئۈز
 تىپ چىقتى.

IV

— مىللى ئارمىيىنىڭ جەڭگىۋارغا نىمىلەر ھارام؟
 — ۋە تەنگە ۋاپاسىزلىق ھارام.
 — يەنىچۇ؟
 — قۇرئان تۇتۇپ بايراق ئالدىدا بەرگەن قەسەمگە خىيانەت
 قىلىش ھارام.
 —
 —
 ئاخشام ئىدى. تۈنۈگۈن كېچە قاراۋۇللۇققا چىققانلارنىڭ ھەن
 مئۋاسى كەڭ ئۆيدە ئولتۇرۇشاتتى. ئىشىكىگە يېقىن قويۇلغان مەشتە
 سۆكسۆك ئوتۇنى گۈرۈلدەپ يېنىۋاتاتتى. تالادا بولسا، لەپىلدەپ
 قار يېغىۋاتاتتى. ئۆيدە سۈرلۈك كەيپىيات ھۆكۈم سۈرمەكتە ئىدى.

بىرگادا سىياسى بۆلۈمىنىڭ باشلىغى كاپىتان
زاھىروپ ئەھۋالنى ئۇقتۇرۇپ ئۆتكىنىدىن كېيىن پودپولكوۋنىڭ
خەمىتوپ قىسقا، ئەمما كەسكىن سۆز قىلدى. ئەمدىكى سۆز سە-
مىيەتنى سىناشتىلا قالغان ئىدى. ئوتتۇرىدا ئولتۇرغان قاۋۇل
يىگىت ئورنىدىن دەس تۇرۇپ سۆزگە ئىجازەت ئالدى. ئۇ ئۆزىنى
جەڭچى ھەسەن، دەپ تونۇشتۇردى. ئۇ، ئاشۇ كېچىسى خەنزۇ
چوكان بىلەن بولغان ۋەقەنى ھېچبىر يوشۇرماستىن ئېنىق ئېيتتى
ۋە بۇ ئىشتا ئۆزىنىڭ چوڭ ئەيىپكار ئىكەنلىكىگە ئىقرار قىلىپ ئاممە
ئالدىدا باش ئەگدى. بۇ چاغدا يەنە بىرسىمۇ تۇرغۇزۇلدى. زاھىروپ
ئۇلاردىن سورىدى:

— راستمۇ؟

— راست.

— راست...

— بىراق بۇ ئىشقا مېنىڭ رولىم چوڭ، — دەيتتى ئوڭ
تەرەپتە تۇرغان گۈرەنلىك ئاق سېرىق يىگىت، — مەن چوڭ تۇ-
رۇپ، ھاي دېيىشنىڭ، يامان ئىشتىن توساشنىڭ ئورنىغا ئىشنى
باشلاپ بېرىپ، كېيىن كوچىدا گۈزەت قىلىپ تۇردۇم. ھەممە گۇنا
مەندە.

— ياق، — دەيتتى ھەسەن، — ھەممە گۇنا مەندە.
زاھىروپ رازۋېت بۆلۈم باشلىغى قەييۇموپقا، ئاندىن خەم-
توپقا قارىدى. ئۇنىڭ قاراشلىرىدىن «ئەمدى قانداق قىلىش كې-
رەك؟...» دىگەن مەنا ئىپادىلەنمەكتە ئىدى. خەمىتوپ بۇيرۇق
بەردى:

— بۇ جىنايەتچىلەرنىڭ ھەربى فورمىلىرى ئېلىنسۇن! ئىككى
كىشىنىڭ ھەربى فورمىلىرى ھەش-پەش دىگۈچە ئېلىپ تاشلاندى.

زاھىروپ سۆزىنى داۋام قىلدى، — مىللى ئارمىيىنىڭ ئىنتىزام قوللانمىسىغا خىلاپلىق قىلغان، ئارمىيە ئىنتىزامىنى ئېغىر دەرىجىدە بۇزغان بۇ جىنايەتچىلەر گۇمپاققا ① تاپشۇرۇپ بېرىلسۇن!

بىر نەچچە كۈن كېيىنكى، تۇمانلىق بىر كۈن. ساۋەن شەھىرى سۈرلۈك سۈكۈناتقا چۆككەن، ئەتراپ جىمجىت ئىدى. بۇ جىمجىتلىقنى سەپ بويىچە بېرىۋاتقان توپ — توپ ئەسكەرلەرنىڭ ئاياقلىرىدىن چىققان غاچىلداشلار بىلەن ئۇلارغا بېرىلىۋاتقان كوماندا ئاۋازلىرىلا بۇزۇپ باراتتى. بۇ ھەربىلەر نىمە ئۈچۈنكى بۈگۈن جەڭگىۋار مارشلىرىنىمۇ ئېيتماستىن، كاماندىغا پۇتلىرىنى كەلتۈرۈپ باراتتى. كوچىلاردىن چىقىۋاتقان كىشىلەرمۇ ئاڭلىمىغانلارنى ئاگاھلاندۇرۇپ «ئوچۇق سوت» بولىدىغان مەيدانغا قاراپ ئاقماقتا ئىدى.

كوچىلار ۋە ئەتراپلارغا قاراۋۇل قويۇلغان، مەيدانغا ھەربىلەر رەت — رېتى بىلەن تىزىلغان ئىدى. مەيداننىڭ شەرق تەرىپىگە توپلانغان جامائەت بولسا، ئۆزىنىڭ ئارمىيىسىگە زوقلانغاندەك كۆز ئۈزمەي قارىشاتتى ۋە ئۇلارنىڭ قورال — ياراقلرى، چەبدەس — چىۋەرلىكلىرى ھەققىدە ھەۋەس بىلەن سۆزلىشەتتى. ئۇلارنىڭ ئالدىنقى تەرىپىگە غۇزمەكلىشىپ توپلانغان خەنزۇ ئاھالىسىمۇ نىمىلەر ھەققىدە ئۆز ئارا پىچىرلىشىپ سۆزلەشەكتە ئىدى. دەل شۇ چاغدا مەيدانغا بىرىگادا كوماندىرى، پولكوۋنىك، مىللى ئارمىيە باش قوماندانلىق ئىشتاۋى ھەربى سوت باشلىغى پودپولكوۋنىك زاھىروپ ۋە باش ئىشتاپ ۋەكىلى كاڭپىتان ئابدۇراخمان مۆمىنوپ، بىرىگادىنىڭ يۇقۇرى دەرىجىلىك ئوفىتسېرلىرى، رازۋېت بۆلۈم باشلىقلىرى، ھەربى مۇخبىرلار ۋە يەرلىك جامائەت

① گۇمپاق — ھەربى قاماقخانا.

ئەرباپلىرى بىلەن سوت - ساقچى خادىملىرى كىرىپ كەلدى.
بىرىگادا سىياسى بۆلۈم باشلىغى كاپىتان زاھىروپ سوت
باشلانغانلىغىنى ئېلان قىلىش بىلەن تەڭلا ئىككى جاۋاپكار قورال-
لىق مۇھاپىزەتچىلەر ئاستىدا مەيداندا ھازىر قىلىندى. ئوپۇر -
توپۇر باشلىنىپ يەنە جىمىقتى. رازۋېت بۆلۈم باشلىغى پۇرۇتچىك
قەيۇموپ جاۋاپكارلارنىڭ جىنايى قىلمىشلىرىنى ئېيتىپ ئۆتكىنىدە
دىن كېيىن كاپىتان زاھىروپ بىرىگادا كوماندىرىنى سۆزگە تەكلىپ
قىلدى. پولكوۋنىڭ جەڭگىۋار ھالەتتە، چارائىلىق تەلەپپۇزدا فىسقىلا
سۆزلەپ كەڭ جامائەتنىڭ، شۇ جۈملىدىن خەنزۇ خەلقىنىڭمۇ خاتىر-
جەم بولۇشلىرىنى تەكرار تەكىتلەپ، بىزنىڭ پەقەت گومىنداڭ ئەكس-
يەتچى كۈچلىرىگىلا قارشى ئىكەنلىگىمىزنى، مىللى ئارمىيە ھەقىقى
خەلق ئارمىيىسى، خەلقنىڭ قوغدىغۇچىسى ئىكەنلىگىنى، ئۇنىڭ پو-
لاتتەك ئىنتىزامنى بۇزغان ھەر قانداق ھەرىكەتلەرگە قىلچە
يول قويۇلمايدىغانلىغىنى بايان قىلىش بىلەن «ھەربى تەرتىپنى
ئېغىر دەرىجىدە بۇزغان، مىللى ئارمىيىنىڭ شەرەپلىك نامىغا داغ
چۈشۈرگەن، خەنزۇ ئايلىنىڭ نومۇسىغا تەككەن ئىككى جىنايەتچىگە
ئۆلۈم جازاسى بېرىلسۇن!» - دەپ جاكالدى. ئۇلار نەق مەيدان-
دا، جامائەت ئالدىدا، قېلىن قار ئۈستىدە ئېيتىپ تاشلاندى.
ساۋەن شەھىرى ۋە خەلقى 1945 - يىلى قارا قىشتا، ئەنە
شۇنداق نادامەت ۋە ئادالەتلەر تارىخىنىڭ گۇۋاسى بولۇپ قالدى.

تۆتىنچى باپ

كۆڭۈللۈك كۈنلەر

كۈنلەر ئۆتەر ئاينى قوغلاپ،

يىلەمۇ يېتەر پەسىلگە.

باتۇر يىللار قۇچاق ئاچقان،

بىزنىڭ يېڭى نەسىلگە.

I

بېلىقۇن جىرىڭلىدى. گارنىزوندىن ئۇرۇلغان تېلىفۇننى
ئالغان ئابدۇراخمان، قاسىموپىنىڭ ئاۋازىنى ئاڭلاپ

بۆلەكچىلا خوشال بولۇپ كەتتى.

ئابدۇراخمان ئۆتكەن ھەپتە ئىككى قېتىم ئىزلەپ بېرىپ
تاپالماي قايتقانلىغىنى ئېيتتى. قاسىموپىمۇ بۇنىڭغا ئىقرار بولۇپ
ئۇنىڭ قالدۇرۇپ كەتكەن خەتلىرى ئۈچۈن رەھمەتلەر ئېيتىپ،

ئاخىرىدا ئۇنى بۈگۈن بىللە كىنو كۆرۈشكە تەكلىپ قىلدى. ئابدۇ-
راخمان سورىدى:

— قايسى كىنو ئىكەن؟

— گۈزەل ۋاسلىسا.

— قايسى كۈلۈپتا؟

— ل. مۇتەللىپ بېغىدا.

— ماقۇل.

— ئۇنداقتا مەن سائەت بەشتە توغرا كۆۋرۈكتىكى ئوسمان
قارىنىڭ ئاشخانىسى ئالدىدا ساقلاپ تۇرىمەن.

— نىمانچە بالدۇر؟

— باشقا گەپلەرمۇ بار.

—

توغرا كۆۋرۈكتە ھايات قاينىماقتا ئىدى. ئىشىك - دەرىزىلى-
رى كۈنگەيگە قارىغان ئاشخانىنىڭ ئالدىدىكى سۆڭەتلەر سايىسىغا
قويۇلغان كارۋاتلار بىلەن سەينا ۋە قىزىل تاۋار پەردىلىرى يەل
پۈنۈپ تۇرغان ئىچكىرىكى ئازادە خانىلاردا ناخشا - ناۋا ياڭرى-
ماقتا، كۆڭۈللەر يايىنماقتا ئىدى:

ئاي كۈلگەن گۈزەل ئاخشام،

ئېيتسام تۈگىمەس ناخشام.

نۇر بەردى، نىجات بەردى،

يارىم ئۆزى ياققان شام.

يارەي... ئاي كۈلگەن گۈزەل ئاخشام...

ئابدۇراخمان بىلەن قاسىموپ ئاشخانىدىن چىققاندا ئۆتەرەپ-
تىكى فوش ئات قوشۇلغان خادىكتا يانتۇ ئولتۇرغان قارا قۇمچاق بالا

قامچىسىدىن قاس چىقىرىپ ئۈنلۈك ۋاقىرىدى:
— كاماندىر ئاكىلار ھوي، ئات ياخشىغۇ.

— ھارۋىغا چۈشمىزمۇ؟ — دىدى قاسموپ.

— كوچىلارنى كۆرۈپ ماڭمايلىمۇ، ۋاقت تېخى بالدۇرغۇ، —
دىدى ئابدۇراخمان سائىتىگە قارىدى. ئۇلار ئۇدۇل غەرىپكە قاراپ
ئۇن زاۋۇدى تەرەپكە ماڭدى. ئۇلار ئانچە ئۇزۇن ماڭمايلا پاترون
بەلگىسى تاقىغان ئىككى ئەسكەرنىڭ بىر ئوفىتسىرنى ھەيدەپ كې-
لىۋاتقانلىغىنى كۆردى. ئاڭغىچە ئوفىتسىرمۇ ئالدىدىن كېلىۋاتقان
لارنىڭ پاگون - فورمىلىرىغا قاراپ ئۈلگۈردى - دە، توختاپ سۆز-
لىشىشكە ئىجازەت سورىدى، ۋە:

— سالام يولداش كاپىتان، — دەپ ئابدۇراخمانغا

يۈزلەندى.

— ھوي ... كامىلوپمۇسىز؟ — دىدى ئابدۇراخمان. كا-

مىلوپ: شىمالىي قۇرۇنتىن غۇلجا ھەربىي گوسپىتالىغا داۋالىنىش
ئۈچۈن كەلگەنلىكى، بۈگۈن كوچىغا ئالدىراش بىر ئىش بىلەن
ھەربىي فورمىسىز (پاگونسىز) چىقىپ قالغىنىدا بۇ پاترون بالىلار-
غا ئۇچراپ قېلىپ، ھەيدىلىپ كېلىۋاتقانلىغىنى ئېيتىپ قىزاردى.
ئابدۇراخمان جەڭگىۋار پاترونلارغا ۋە قاسموپقا قاراپ ئۇنىڭغا
بۇ بىر نۆۋەت كەڭچىلىك قىلىشنى ئۆتۈندى. قاسموپ كامىلوپ
نىڭ ئوڭايسىزلانغان قىياپىتى، قىزارغان يۈزى، سەمىمى سۆزىگە
قاراپ پاترونلارغا كەڭچىلىك قىلىشقا رۇخسەت بەردى. ئىجازەت
ئالغان جەڭچىلەرمۇ جەڭگىۋار قەدەم بىلەن پاترونلۇق مەنزىلىگە
يۈرۈپ كەتتى. ئاندىن كېيىن ئابدۇراخمان بىلەن كامىلوپ ئاد-
رېسىنى ئېنىقلىۋېلىشقانلىرىدىن كېيىن خوشلاشتى.

ئوفىتسىرلەر ئۆزئارا پاراڭلىشىپ باراقتى. ئابدۇراخمان

كامىلوپنىڭ ئەخلاقلىق، راستچىل، قەيسەر يىگىت ئىكەنلىكى ھەق
قىدە ھېكايە قىلىپ باراقتى. كوچىلاردىكى ھۆپىگەرلەرنىڭ ھەر
خىل ئاۋازلىرى، مايلامچى بالىلارنىڭ ساندۇقلىرىنى چوتكا بىلەن
چېكىپ چىرايلىق نەغمە چېلىشلىرى، خادىكچىلارنىڭ ئادەم قىچ-
قىرىشلىرى، پۈزۈر ۋە رەڭدار ئىلىخو ئاتلىرىنىڭ بويۇن - باش
لىرىدىكى قوڭغۇراقلىرىنىڭ سايراشلىرىمۇ بىر مۇزىكا ئىدى.

ئۇلار ئۇن زاۋۇدىنىڭ دوخمۇشىغا كەلگەندە زاۋۇت
گۈدۈگىنىڭ ياڭراق ئاۋازى بىردىنلا ياڭراپ، پۈتۈن غۇلجىنى
زىلزىلىگە كەلتۈرۈشكە باشلىدى. ئۇلار كوۋرۇكنىڭ بۇ تەرىپىگە
ئۆتكىنىدە ساي بويى «ئۇ. قا. ق كۈلۈبى»^① تەرەپتىن كەلگەن
ئۈچ قىزغا ئۇچراشتى. قىزلار خۇددى بويىسىرە قىلىنغان ئەسكەر-
لەردەك تەڭمۇ تەڭ بولۇپ، باشتىن - ئاياق ئوخشاش فورمىدا
يېشىل گۈللۈك شىپىڭدىن كۆينەك، نۇقۇت رەڭ ئاياق، ئەترەڭ پاي-
پاق كىيگەن، زەپىرەڭ گۈللۈك نىپىز ياغلىقنى ئاددىلا چەككەن
ئىدى. ئۇلار بۇ سۆلەتلىك ئوفتسېرلەرگە ئۇچرىشىپ قالغىنىغا ئو-
ڭايىسىزلىنىۋاتقان دەك بىر قىزىرىپ، بىر ئاقىرىپ، يەرگە قاراپ،
چاچلىرىنى تاراپ، گاھى ئاستا پىچىرلاپ كەلمەكتە ئىدى. ئاڭغى-
چە ئۇلارنىڭ ئوتتۇرىدىكىسى:

— سالام ھۆرمەتلىك كاماندىرلار، — دىدى. بۇ رەيھان
ئىدى. ئۇنى ماناس دەرياسى بويىدا، ھەربىي فورمىدا كۆرگەن
ئابدۇراخمان ئەمدى بۇنداق سالاپەتتە كۆرۈپ، ھەدىگەندىلا تو-
نۇماي قالغان، ئەمما قاچان، قەيەردە كۆرگەنلىكىنى ئويلىماقتا
ئىدى. سالامدىن كېيىن ئۇلار قول ئېلىشىپ كۆرۈشتى ۋە تونۇش-
تى. ئوڭ تەرەپتىكى ئويىناق كۆز قىزنى «خۇرشىدە»، سول تەرەپ-

① «ئۇ. قا. ق كۈلۈبى» — ئۇيغۇر، قازاق، قىرغىز كۈلۈبى.

تىكى سۈمبۇل چاچلىغىنى «نۇر بانۇ» دەپ تونۇشتۇرغان رەيھان
نۆۋىتىدە ئابدۇراخمان بىلەن قاسىمۇپىنىمۇ ئىسىم پەمىلە ۋە ھەر-
بى ئۇنۋانلىرىغىچە تولۇق تونۇشتۇرۇپ:

— يولداش مۆمىنوپ بىلەن بىز فۇرۇنتتا تونۇشقان ئى-
دۇق، — دىدى ۋە بىر تاتلىق كۈلۈمسىرەپ ئابدۇراخمانغا، ئاندىن
قىزلارغا كۆز قىرىدا قاراپ قويدى.
— ھە، قىزلار ھازىر قاياققا مېڭىشىڭلار؟ — سورىدى
قاسىمۇپ.

— باققا.
— بىر دوستىمىزنىڭكىگە.

ئىككى خىل گەپنىڭ ئىككى ئېغىزدىن تەڭلا چىقىشى قىز-
لارنىڭ ئۆزلىرىنى ھودۇقتۇرۇپ قويدى. ئۇلار قاقلاپ كۈلۈۋەتتى.
ئۇلارنىڭ كاككۇك ئاۋازىدەك ساز كۈلكىسىنى ئاڭلىغان كىشىلەر
قىزلارغا قاراشماقتا، قىزلار قىزىرىپ، بىر - بىرىنى تېخىمۇ چىڭ
قولتۇقلىشىپ، كۆز بېقىشماقتا ئىدى.

— قايسى راست؟ — دەپ سورىدى قاسىمۇپ.
— ھەر ئىككىسى راست - دە، — دىدى ئابدۇراخمان
كۈلۈپ تۇرۇپ.

— راست، — دىدى رەيھان، — باغ بىلەن ئايلىنىپ ئان-
دىن بىر دوستىمىزنىڭكىگە بارماقچى ئىدۇق، — رەيھانمۇ دەر-
ھال سورىدى:

— ھە، سىلەر ئۆزەڭلارچۇ؟
— بىزمۇ باققا.

— بىر دوستىمىزنىڭكىگە، — دىگەننى قوشۇپ قويدى
ئابدۇراخمان.

قىزلار يەنە بىر كۈلۈشتى ۋە ئۆز ئاكىلىرىغا ئەركىلىگەندەك
ئاز بىلەن سۆزگە كىرىشتى؛
— ئۇنداقتا، باققا بولسا، يولىمىز بىر ئىكەنغۇ، — دىدى
رەيھان.

سز بىلەن بىزنىڭ ھەر قاچان يولىمىز بىر، بىراق ھايھاي
كۆينەكلەرنى كىيگەندە يېنىۋالامسىز نىمە؟ — دىدى ئابدۇراخمان.
— يوقسۇ، يولداش كاپىتان، بىز ئۇنداق ئاپتاپپەرەسلەر—
دىن ئەمەس، — دىدى رەيھان. قىزلار كۈلۈشتى. بۇ چاغدا
ئۇپۇققا پەسلەپ بېرىۋاتقان كۈننىڭ ئالتۇن زەررىلىرى
ئوفتسىپىرلەرنىڭ قىپ - قىزىل رەڭدار پاگونلىرى
دىكى يۇلتۇز، كۆكرەكلىرىدىكى مېداللىرىدا ئوتلار چاقناتسا، جا-
نان قىزلارنىڭ كىيىم گۈللىرى ۋە قول - قۇلاقلىرىدىكى ئۈزۈك،
ھالقىلىرىغىمۇ نۇردىن سىۋىت بېرىپ، كۆز - كۆڭۈللەرنى كۆيدۈر-
مەكتە، سۆيۈندۈرمەكتە ئىدى. ئۇلار كۆرگۈچىنىڭ مەيلىنى مايىل،
قەلبىنى قايىل قىلارلىق بىر پوكۇس بىلەن پۇتلىرىنى تەڭ كەل-
تۈرۈپ ماڭغانلىرىچە نوۋىگورتىنىڭ بوستان تېرەكلىك گۈزەل
كوچىسىغا قاتارلىشىپ كىرىپ كەتتى.

II

«ل. مۇتەللىپ ئىستىراھەت بېغى» (ئىلگىرى ۋاڭ قادىر-
نىڭ بېغى، دەپ ئاتىلاتتى) نىڭ يېشىل سىرلىق، تۆمۈر رىشات-
كىلىق يوغان دەرۋازىسى چوڭ كوچىغا ئۇدۇلمۇ ئۇدۇل ئىدى. شۇ
كوچىدىن ئاشۇ سۈپەت ۋە سالاپەت بىلەن باققا كىرىپ كەلگەن

بىزنىڭ بايىقى قىزلار بىلەن ئوفتسىپەرلەر مەيدانىنى بويلاپ ماڭدى. باغنىڭ ئالدى تەرىپىدىكى بۇ كەڭ ۋە گۈزەل سەينا «تۇغ مەيدانى» دەپ ئاتىلاتتى. بۇ مەيدان 1945 - يىلى 4 - ئاينىڭ 8 - كۈنى مىللى ئارمىيە قۇرۇلغانلىغىنىڭ بايرام تەنتەنسى مۇشۇ يەردە ئۆتكۈزۈلۈشى ۋە مۇشۇ يەردە مىللى ئارمىيەگە ئىنقىلاب تۇغىنىڭ تاپشۇرۇلۇشى مۇناسىۋىتى بىلەن شۇنداق دەپ ئاتالغان. دەل مۇشۇ تاپتىمۇ بۇ ھەشەمەتلىك مەيداننىڭ ئوتتۇرىسىدىكى قىزىل سىرلىق ھەيۋەتلىك موما ئۈستىدە ئىنقىلاب بايرىغى جەۋلان قىلىپ تۇراتتى. بىزنىڭ بايىقى سەيلىچىلىرىمىز ئاشۇ نۇرلۇق بايراقنىڭ سايىسى سۆيگەن سەينالارنى ئارىلاپ، مۇنبەرنىڭ يېنى بىلەن گۈلزارلىق تەرەپكە قاراپ كېتىپ باراتتى. بۇ چاغدا بۇ يەردە ۋاسكىتبول ئوينىۋاتقان ياشلارنىڭ تاماشاسىنى كۆرۈپ ئولتۇرغان نۇرغۇن كىشىلەر ئەمدى بۇ كېلىشكەن قىز - يىگىتلەر - نىڭ ھەربىچە قاتارلىشىپ، پۇتلىرىنى تەڭ كەلتۈرۈپ مېڭىشىپ - نىمۇ تاماشا قىلماقتا ئىدى.

سەيلىچىلەر كۆۋرۈكتىن ئۆتۈپ، يازلىق كۆلۈپ تەرەپكە ماڭدى. بۇ چاغدا تاختاي توسمىلىق يازلىق سەھنە تۈۋىدىكى تېرەككە ئورنىتىلغان رادىيو كانىيىدىن «جان ئەنجان» كىنوسىدىكى «ياخشى» دىگەن ناخشا ساداسى ياڭراپ، پەلەكلەردە پەرۋاز قىلىشقا باشلىدى. قىز - يىگىتلەر يولنى ئۇدۇل بويىغا تارتتى. بويىنىڭ ئالدىدىكى ئېرىق بويلىرىدا ۋە كۆلنىڭ ياقىلىرىدا ئىدى. بۇ گۈلزارلار ۋە ئالدىلىرى ئارىسىدىكى خىلمۇ خىل ئورۇندۇقلاردا ئارام ئېلىپ ئولتۇرغان ياكى بىليارت ئوينىۋاتقان جامائەتمۇ بىزنىڭ تاماشىچىلىرىمىزگە زوقلىنىپ ھەۋەس بىلەن قارايتتى. ئۇلار گۈلزار - ئەتىزدارنى ئارىلاپ كېلىپ، يوغان ئاق

ئالما ئاستىدىكى سالقىن سايىلىك، قىزىل سىرلىق ئۈستەل، ئۈرۈندۈقلىرى ۋالىلداپ تۇرغان بومىتقا ئورۇنلاشتى. ئاق خالاتلىق، ئىنچىكە بوي كۈتكۈچى قىز قىرلىق ئىستاكانلاردا ماروژنا كەل تۈردى. ئابدۇراخماننىڭ تاماق تەكلىۋىگە قىزلار ئۈنۈمدى، شۇنداقتىمۇ كەمپىت، پېچىنە ئالدۇردى. بۇ چاغدا ئالىمنىڭ ئىگىلىگەن شاخلىرىدىن لىمونتىنىڭ شىرىن ھىدلىرى تېمىۋاتقاندا تۇيۇلسا، ئەتراپتىكى گۈللەرنىڭ ئىسىل ئەتىرلىرى قوشۇلۇپ بۇ ئەپچىل خانىداننى جانلارنىڭ جاھانى، جەننەتۈل مەنۋا-نىڭ باغۇ ئېرەملىرىگە ئايلاندۇرۇۋاتقاندا بىلىنمەكتە ئىدى. ئېخ!... ئىلىخو... باغلىرىڭ بالغا، تاغلىرىڭ مالغا تولغان شەھەر. تەرىپۇ تەسۋىرىڭگە ئالتۇن قەلەممۇ ئەرزىيدىغۇ...

III

شۇ ھەپتىنىڭ پەيشەنبەسىدە (جۈمە كۈنى دەم ئېلىناتتى) ئابدۇراخمان بىر چاي تەكلىپنامىسىنى تاپشۇرۇۋالدى. ئۇنىڭدا چايغا چاقىرغان ساھىبخاننىڭ ئۈچ دەرۋازىدىكى ئادرېسىمۇ يېزىلغان بولۇپ، ئاستىغا «سۇلتاننۇۋا» دىگەن پەمىلە پۈتۈلگەن ئىدى. شېئىر بىلەن يېزىلغان ئۇ تەكلىپنامىدە مۇنداق مىسرالار بار ئىدى:

سائەتنىڭ ھەر چىكىلىشى ئۆمۈر ئۈچۈن بىر نەپەس،
مىنۇتلارنىڭ چامدىمىدا تاغدەك مەزمۇن، مەنا بار.
ئۆتكەن كۈنلەر، ئايلار ئۆمرى يىللار ئۈچۈن سىر ئەمەس،
پۇرسەتلەرنىڭ مەنزىلىگە چىراق ياققان جانلار بار...
...

ئابدۇراخمان بۇ مىسرالارنى يېنىش - يېنىشلاپ ئوقۇغان
چېغىدا مۇنۇلارنى ئويلاپ قالدى. «سۇلتانىۋا كىم ئىدى؟» تەھ-
قىمكى بۇ رەيھان ئىدى.
رەيھانلارنىڭ ئۆيى ئۈچ دەرىۋازىنىڭ شەرقىي كوچى-
لىرىنىڭ بىرسىدە ئىدى. جەنۇبتىن شىمالغا سوزۇلغان
سۇۋادان تېرەكلىك ئۇزۇن كوچا تۈپ - تۈز ۋە پاكىز بولۇپ،
ئىككى قاسناقتىكى ئىمارەتلىرى رەتلىك، ھەممىسى دىگۈ-
دەك باغ ھويلىلىق ئىدى. رەيھانلارنىڭ قوش قاناتلىق، قوڭۇر
سىرلىق دەرىۋازىسىمۇ ئاشۇ كوچىغا ئېچىلاتتى.
ئابدۇراخمان بىلەن قاسىمۇپ قاتارلىشىپ كىرىپ كەلگەندە،
شۇ ئۆيىنىڭ كۈتكۈچىسى سۈپىتىدە قاسىمۇپنىڭ يولدىشى زۆرە بۇ-
ۋىنىڭ كۈلۈپ چىقىشى ئابدۇراخمانغا ھە دىگەندە ھەيران قالارلىق
تۇيۇلدى. ئۇ، قەدىردان دوستىنىڭ چوكىنى بىلەن قېرىنداشلارچە
تېچلىق سوراشقىنىدا «بەلكى بۇ ئولتۇرۇشتا يولداش قاسىمۇپنىڭ
رولى بولسا كېرەك...» دىگەنلەرنىمۇ كۆڭلىدىن كەچۈرمەكتە ئىدى.
ئاڭغىچە رەيھان، ئاپىسى خالىدە ھەدە ۋە بىر قانچە قىز - چوكان-
لار بىلەن يىگىتلەرمۇ چىقىپ ئۇلار بىلەن كۆرۈشتى. چىرايلىق
ھويلا، ھېسىسى ھارارەتلىك بۇ يىگىتنىڭ پۈتۈن ئىشقى ئېتىۋار-
نى ماگنىتتەك تارتىپ، مەيلىنى مەپتۇن قىلماقتا، لىمۇن، مەنپە-
سى، تارغىل ۋە ئاپورت ئالمىلارمۇ يوپۇرماقلار ئارىسىدىن مارب-
لاپ كۈلۈۋاتقاندا كۈل تۇيۇلماقتا. يوغان تاش كۈپتىكى باراقسان
سۆگەت گۈل، ئويمانلاردىكى سەبدە گۈل، چوغلۇق، مودەن، گۈلى
ئەنپەر، مىرزا گۈل، تاجىگۈل، ئالمۇتا گۈل، لەيلىگۈل ۋە زەپىرەڭ
گۈللەرمۇ بوي ئوينىتىپ ئەركىلەپ خۇش بۇي ئەتىرلىرىنى ئايىماي

چېچىۋاتقاندا تۇيۇلماقتا. ئالتە تۈۋرۈكلۈك، ئاپپاق تاملىق
ياسىداق پىشايۋاننى بويلاپ كۈنگەيگە كەڭ ئېچىلغان يېشىل سىر-
لىق ئىشىك - دەرىزىلەردىن بولسا، ئۆيدىكى ئوت چاقناپ تۇرغان
جاھاز - جابدۇقلار، زىلچە - گىلەملەر، سىم كارۋات ۋە كۆرپە -
تۆشەكلەر، ئۈستەللەرگە تىزىلغان قەن - گېزەكلەر بىلەن ساخزا،
سامبۇسا قاتارلىق تۈرلۈك بىزەكلەر كۆرۈنمەكتە ئىدى.
زۆرە بۇۋى، خالىدە ھەدىنىڭ تۇققىنى ئىكەنلىگىنى ئۇققان
ئابدۇراخمان باشقىدىن ئېچىلىپ - يېپىلىپ كەتتى. چۈنكى ئۇ ئۆت-
كەندە قاسموپىنىڭ ئۆيىگە بارغىنىدا خۇش يېنىل، مېھماندوست،
ئوچۇق سۆز زۆرە بۇۋىدىن بەكمۇ رازى بولۇپ قايتقان ئىدى. قا-
سىمۇپ ئۆۋىتىدە ئۆيدىكىلەرگە ئالدى بىلەن ئابدۇراخمان مۇم-
نوپىنى، ئاندىن ئۇنىڭغا ئۆيدىكىلەرنى - رەيھاننىڭ ئاپىسى خا-
لىدە ھەدە، ئاكىلىرى ئالىمجان، سۇلايمان سۇلتانوپلارنى ۋە باش-
قىلارنىمۇ تونۇشتۇردى. پەقەت قىزلار ھەققىگە كەلگەندە:
- قېنى، رەيھانەم ئۆزىڭىز بىر نىمە دەڭ، - دېدى ئۇ.
رەيھان كۈلۈمسىرەپ تۇرۇپ خۇرشىدەنى، نۇربانۇنى، مېھرىئائىنى
ۋە ئۇنىڭ نېرىسىدىكى غازدەك غادىيىپ ئولتۇرغان بادام قاپاق
تۇرانتائىنى تونۇشتۇرۇپ ئۆتتى. شۇندىن كېيىن ئۇ ئوڭاي-
سىزلانغاندەك بولۇپ ئىلدام چىقىپ كەتتى. چايلار قۇيۇلۇشقا باش-
لىدى. ئەرلەر ئۇيان - بۇياندىن سۆزگە كىرىشمەكتە ئىدى. ئاب-
دۇراخماننىڭ كۆزى بولسا، پات - پاتلا سۇلايمان سۇلتانوپىنىڭ
كاستىيوملۇق كۆكسىدىكى «باھادىرلىق ئۈچۈن» مېدالىغا چۈشەت-
تى. ھاۋارەڭ باستوندىن كاستيوم - بۇرۇلكا، بېشىغا بولسا، قى-
زىل مانچىستىر دۇخاۋا دوپپا كىيگەن، قارىقاش، قاتشالىق، قا-
رامتۇل سۇلايمان سۇلتانوپ ئۆزىنى سالماق تۇتۇشى، تەمكىن ۋە

تەملىك سۆزلىرى بىلەن ئابدۇراخماننىڭ دىققىتىنى داخىل قىلماقتا ئىدى. ئۇ ئۆزىنىڭ جىڭ ئۇرۇشىدا ئېغىر يارىلىنىپ، سا- قايغىنىدىن كېيىن دوختۇرنىڭ قىسمىغا قايتىشىغا رۇخسەت قىل- مىغانلىقى ۋە يۇقۇرنىڭ يوليورۇغىغا بىنائەن ئالمىشىپ بانكىدا ئىشلەپ كېلىۋاتقانلىغىنى ئېيتقىنىدا، ئابدۇراخمان تېخىمۇ تەلپۈ- نۈشكە باشلىدى. چۈنكى ئۇ جىڭ ئۇرۇشى ھەققىدىكى قەھرىمان- لىق قىسىملىرىنى ئاڭلاشقا ئىنتىزار ئىدى.
 — جىڭ ئۇرۇشى، — دەپ باشلىدى سابىق كوم روت سۇ- لايىمان سۇلتانوپ — ئۈچ ۋىلايەت ئىنقىلاۋىدىكى ئەڭ شىددەتلىك ۋە تارىختا داستان بولارلىق ئۇرۇشلارنىڭ بىرىسى...
 — ھە، قېنى داستىخان ئۇرۇشىغىمۇ داخىل بولغاچ ئاڭلاي- مى! — ئالمىجان سۇلتانوپنىڭ كۆلكە ئارىلاش ئاۋازى بۇ جەم- جەتلىقنى ئارىلىماقتا ئىدى.
 سۇلايىمان سۇلتانوپ جىڭدىكى گومىنداڭ ئىستېھكاملىرى نەچچە يۈزلىگەن پوتەي ۋە بىلىنداز، كىسەك ۋە تاشتىن قوپۇرۇلغان خىل- مۇ خىل زېمىلانىكا، ئۇ يەرلەرگە ئورۇنلاشتۇرۇلغان گومىنداڭ ئەس- كەرلىرى ھەم ئۇلارنى ھۆكۈمرەتكەن ئامېرىكا قوراللىرى، مانا مۇ- شۇنداق مۇنتىزىم قوراللار بىلەن قوراللانغان گومىنداڭچىلارغا قار- شى ئېلىپ بېرىلغان باتۇرانە جەڭ ئۈستىدە سۆزلەۋاتقىنىدا چى- رايلىق چىنىلەردىكى قەن چايلارمۇ سوۋۇپ قالماقتا ئىدى.
 ئابدۇراخمان ئارىلاپ قىسقا — قىسقا سوئاللارنى بېرەتتى، سۇلتانوپ سۆزىنى داۋاملاشتۇرۇپ:
 — جىڭ ئۇرۇشىدا بىزنىڭ قىسىملىرىمىز ئاجايىپ جاسارەت كۆرسەتتى، بولۇپمۇ شىۋە ئاتلىق دىۋىزىيىنى بىلەن موڭغۇل دىۋى- زىيىنىنىڭ ئوينىغان روللىرى ئىنقىلاپ تارىخىغا ئالتۇن قەلەم بى-

لەن يېزىلسىمۇ ئەرزىيدۇ. ئۇلارنىڭ ئۆزلىرى ئاز بولسىمۇ، ئىش
لىرى ساز بولدى. چىق يىگىتلىرىنى قۇربان بەرگىنىگە قارىماي،
قان كېچىپ يۈرۈپ بولسىمۇ بەلگىلەنگەن نىشاننى ئىگەللىمەي
قويمىدى، — دىدى.
مۆمىنوپ بىلەن سۇلتانوپ قەدىناس دوستلاردەك مۇڭدە
شىپ، شىخو ئۇرۇشى قاتارلىق ۋەقەرلەر ئۈستىدە پاراڭ قىلىش
قانلىرىدا ھەممەيلەن ئۇلارنىڭ ئېغىزلىرىغا قاراپ قالغان ئىدى.
خالىدە ھەدىنىڭ كۈلۈمسىرەپ كىرىپ چاي لىقلاپ قويماقچى
بولۇشى ئولتۇرۇشقا يېڭى كەيپىيات بېغىشلىدى.
نەرسىلەرنىڭ يىغىلىشقا باشلىغىنىنى پەملىگەن ئالىمجان
سۇلتانوپ چىنىلەر ئاۋازىغا چاخچاقنى ئارىلاشتۇرۇپ:
— «بەزىدە خۇدا بىلەن رۇسۇل، بەزىدە ساتار بىلەن ئۇسۇل»
دەپتىكەن، باتايىن ماۋۇ كاماندىرلار قوراللىرىنىڭ ئاۋازىنى ئاڭ
لاتتى. ئەمدى بىردەم ماۋۇ غەزەل ساندۇغىنىڭ ئاۋازىنىمۇ ئاڭلى-
ماق قانداق؟ قىزلار زېرىكىپمۇ قالمىشۇن! يەنە، — دىدى.
— قىزلارنى زېرىكتۈرۈپ قويدۇقمۇ نىمە، — دىدى ئابدۇ-
راخمان مەنىلىك كۈلۈپ.
— ياقەي، ئۇنداق قىزىق سۆزلەر بولسا كىمەۇ زېرىكى-
دۇ، — دەيتتى قىزلارمۇ.
— ياقەي، بىزمۇ ئۇنداق گەپلەرنى تازا ئاڭلايمىز، لېكىن
ئەمدى ئازراق ناخشا — پاخشىمۇ ئاڭلىساق دەيمىنا، — دەيتتى
ئالىمجان پاتىفوننى تەييارلاۋېتىپ، — قويمايمۇ — يا؟
— قويۇڭ، قويۇڭ، ئاڭلايمىز.
پاتىفوندىن «چىڭ مۇدەن چانېم» ناخشىسى ياڭراشقا باش-
لىدى. كېيىن سادىر ناخشىلىرى ئاڭلانغاندا ئولتۇرۇش ئەھلى

ھەمبەدە دىققىتىنى جەملەپ سادىرنىڭ بەزى قوشاقلارغا ئاستا غىمگ
شېپ ئاۋاز قوشتى:

يامۇلنىڭ ئىچى زەيلىك،

بۇ دەرتلەرگە نىم دەيلىك.

دەرت تارتقانلار بىرلىشىپ،

ياخشى كۈننى ئىزدەيلىك...

ئىستىراھەت ۋاقتىدا سۇلايمان سۇلتانوپ ئۆزىنىڭ ئائىلە
تارىخىنى قىسقىچە تونۇشتۇرۇپ: چوڭ بوۋىسىنىڭ قەشقەر بەشكې-
رەملىك ئىكەنلىكىنى، دادىسى سۇلتان ئاكىنىڭ ئەنجاندا، ئاكا-
سى ئالىمجاننىڭ ئالمۇتتا، ئۆزىنىڭ غۇلجىدا تۇغۇلغانلىقىنى،
دادىسى ئۇقۇمۇشلۇق ئادەم بولغاچقا، گومىنداڭ جاللاتلىرى تە-
رىپىدىن پاجىئەلىك ئۆلتۈرۈلگەنلىكىنى ئېيتىپ، ئەينەكلىك ئىش-
كاپىنىڭ ئاستىنقى تارتمىسىدىن بىر ئەلبومنى ئالدى. ئۇ ئالدى
بىلەن ئابدۇراخمانغا دادىسىنىڭ سۈرىتىنى كۆرسەتتى ۋە ئۇنىڭ
قانداق ئۆلتۈرۈلگەنلىكى ھەققىدىكى ئەھۋاللارنى سۆزلەپ بەردى.

IV

تۈن تۇمانى ئاسماننى قاپلىغان، غۇلجا شەھىرى جىمجىت
ئۇيقۇدا ئىدى. بۇ جىملىقنى قەيەرلەردىمۇ قاۋىغان ئىتنىڭ ئاۋا-
زىلا بۇزۇپ تۇراتتى، ئادىتىچە ھەر ئەتىگىنى ئەدىبى كىتاپ ئو-
قۇيدىغان، ئاخشىمى بولسا «ئىلىخودىكى كۈنلەردە» دىگەن خاتى-
رىسىنى يېزىشنى تەرك ئەتمەيدىغان ئابدۇراخمان ھازىرمۇ ئۆز

ئىشنى داۋاملاشتۇرماقتا ئىدى. ئۇ، رەيھانلارنىڭ ئۆيىدىكى ئول-
تۇرۇش ھەققىدە «كۆڭۈللۈك زىياپەت» دەپ ماۋزۇ قويۇپ، ئۇنىڭ
قەھرىمانى سۈپىتىدە سۇلايمان سۇلتاننى ئالاھىدە تەسۋىرلەپ،
ئۇنىڭغا «ئۆزىنى تۇتۇشنى بىلىدىغان مەجەزى تەسۋىرلىك، خۇش
تەبىئەتلىك يىگىت...» دەپ خاراكتېرىستىكا بەردى. قىزلارنىڭمۇ
ھەر قايسىغا لايىقىدا تون پىچىپ، رەيھاننى: كۆڭلىدە نىمە بول-
ما، ئاغزىدىمۇ شۇنى ئىستىمال قىلغۇچى؛ خۇرشىدەنى: سىرلىق
سومكا؛ گۈلچىبەرەنى: كۆزى بىلەن كۆڭۈل ئوۋلىغۇچى، ھىلىقى تۇ-
رانتاي دىگەننى بولسا، سۈننى قونچاق، يالغان بىلىمدان، ياسىما
تەكەببۇر، پەداز مەستانىسى... دەپ كېلىپ ئۇنىڭ ئېيتقان ناخ-
شىسىدىن يادىدا قالدۇرغان ماۋزۇ كۆپلىتىنى خاتىرىسىگە يېزىپ
قويدى؛

ئەۋۋىلى دوست بولۇرسىز،

ئاخىرىدا سۇس بولۇرسىز.

مەگەر سۆيىمە مەس بولۇرسىز،

لېۋىم تەگسە دىماغىڭگە.

ئابدۇراخمان ئىككى جەينىڭنى ئۈستەلگە تىرەپ، ئالغان
لىرى ئارىسىغا ئالغان بىشىنى كۈچ بىلەن يۆلەپ، قانداقتۇر چوڭ-
قۇرخىيالارغا چۆكۈپ ئولتۇرغىنىدا، ئۇنىڭ ئويچان كۆزى تومپۇچ-
كا تۆپىسىدە تۇرغان گۈللۈك كۈنۈپىرتقا چۈشتى - دە، گۈللۈك كۈن-
ۈپىرتىم تەكلىپنامىنى ئېلىپ، سۇلتاننىڭ ھىلىقى بىر كۆپ-
لىت ھارارەتلىك مىسرالىرىنى يەنە بىر نۆۋەت ئىخلاس بىلەن
ئوقۇدى. ئەمدى ئۇنىڭ پۈتۈن ئېتىۋارى رەيھان تەرەپكە كۆچەپ

مەكتە ئىدى. رەيھان ئاپىسى ۋە ئاكىلىرى ئالدىدىلا ئەمەس، يەڭگىلىرى،
 ئۆكلىلىرى ۋە دوستلىرى ئارىسىدىمۇ ئەتىۋارلىق قىز ئىدى. ئۇنىڭ
 مانا شۇنداق يېقىملىق ئوبرازى ھازىر ئابدۇراخماننىڭ كۆڭۈل
 ئىكرانىدا بىرمۇ بىر ئەكس ئەتتەنمەكتە ئىدى. شۇ ئەسنادا قەيەر-
 دىندۇ ئېتىلغان ئوق ئاۋازى يىڭىتنىڭ ئوتلۇق خىيالىنى بۇزدى،
 ئۇ ئۆزىنىڭ تالاغا چىققۇسى كەلگەنلىكىنى سەزدى - دە، تۇجۇر-
 كىسىنى يېپىنچاقلىنىپ ئاستا ماڭدى. ئۇ تالادىن قايتىپ كىرگەندە
 سائەت 12 بولغان ئىدى. شۇندىن كېيىنكى ئۈچىنچى كۈننىڭ پې-
 شىن مەزگىلىدە ئابدۇراخمان چوڭ كوچىدا خۇرشىدە بىلەن ئۈچ-
 رىشىپ قالدى. ئۇ ئابدۇراخماننى نېرىدىن كۆرۈش بىلەنلا بىر
 تۈرلۈك كۈلۈمسىرەپ ئاستا توختاپ، تېپىلىق سورىدى:
 - ياخشىمۇ سىز؟
 - يامان ئەمەس، ئۆزىڭىزچۇ، نەدىن كېلىۋاتىسىز؟
 - بىر دوستۇمنىڭكىدىن كېلىۋاتىمەن، - خۇرشىدە سېرىق
 سومكىسىنى ئوينىتىپ تۇرۇپ جاۋاپ بەردى. ئۇ بۈگۈن بۆلەكچىلا
 ياسانغان، چاچلىرىنى تاراپ، ھالەك ئېپىز ياغلىغىنى بويىنىغا
 ئوراپ، ئاياقلىرىغىمۇ ئالاھىدە اسۋىت بەرگەن ئىدى. شۇ تاپتا
 ئۇ ئىمىشكىدۇ بىر كۈلۈپ، بىر قىزىرىپ يەرگە ۋە يىڭىتكە قارايتتى.
 چېچىنىڭ پۈپۈكلۈك ئۈچىنى تارايتتى، ھەركەت ھەم قىياپىتىدە
 قانداقتۇ چۈشىنىكىسىز بىر كەيپىيات ئىپادىلەنمەكتە ئىدى.
 ئۇ ئابدۇراخماندىن:
 - ھازىر نەدىن كېلىۋاتىسىز؟ - دەپ سورىدى. - دە، ئوت-
 لۇق كۆزلىرىنى ئۇنىڭغا ئوقتەك قارىدى.
 - كۆمىندانتتىن كېلىۋاتىمەن، - دېدى يىڭىت.

— ئىشلار بەك ئالدىراش ئوخشىمايدۇ؟

— ئانچىمۇ ئەمەس، ئابدۇراخمان راستىنلا ئالدىرايتتى.
ئەمما ئۇ قىزنىڭ «ئىشلار بەك ئالدىراش ئوخشىمايدۇ؟» دەپ
كۈلۈشلىرىنىڭ مەنىسىنى بىلگۈسى كېلەتتى. «ئوتقا چىققان خوتۇننىڭ ئوتتۇز ئېغىز سۆزى بار» دېگەن
دەك، خۇرشىدەنىڭ زەنجىرىسىمان سۆزلىرىنىڭ ھېچ ئاخىرى
چىقمايۋاتاتتى. مانا ئەمدى ئۇ مەقسىدىنى مەركەزلەشتۈرۈپ گەپ
نى رەيھان تەرەپكە توغرىلىدى. ئابدۇراخماننىڭ ئۇنىڭ بىلەن
قاچان، قەيەردە، قانداق تونۇشۇپ قالغانلىغىنى سوراپ، چىرايى
نى سۆرۈنلەشتۈرۈپ:

— تالاي ئاكوپلارنى ئارىلىغان كىشى ئۇ، — دېدى.

ئابدۇراخماننىڭ تەنلىرى توك تەككەندەك جىغىلداپ كەت-
تى. ئېنىغىنى ئېيتقاندا، ئۇ ئۆزى پۇزۇر، كۆڭلى قوتۇر بۇ قىز-
دىن يىرگىنىپ كەتتى. شۇنداقتىمۇ سۆزىنىڭ ئاخىرىنى ئاڭلاشقا
كۆڭلىنى كۆندۈرۈپ، خۇرشىدەنى تىڭشىماقتا ئىدى. خۇرشىدە ئەم-
دى ھېچ ھېچقماستىنلا رەيھاننى يامانلاشقا باشلىدى. ئۇنى قول-
دىن ئېشى كەلمەسلىكتە، كىيىمىنى رەتلىك كىيىمەسلىكتە ئەيىبلەپ،
ئاغزىدىن ئوتلار چاقىتاتتى. ئابدۇراخمان ئۇنىڭ ئوغىدەك غەيۋەت-
لىرىنى چىدام بىلەن ئاڭلاۋېتىپ، كۆكسى كەڭ، كۆڭلى تار بۇ قىز-
نىڭ مۇندىن كېيىن ئۆزىگە قايتا يېقىنلاشماستىن ئۇچۇن ئەدەپ-
لەپ قويۇشىنى كۆڭلىدىن كەچۈرۈپ، غەزەپ ئوتلىرىنى يىگىتلىك
كۈچى بىلەن ئۆچۈرۈپ تۇراتتى، ئۇ:

— مەدىنى مېللەت كىشىلىرى قىلغىلى گەپ تاپالمىسا
دوستلىرىنى ماختايدىكەن، بىزنىڭكىلەر بولسا پۇرسەت تاپسلا
دوستلىرىنى قاپسايدۇ. بىز بۇ خىل ئىللەتنى قاچانمۇ...

شۇ ئەسنادا ئاتلىرىنى ئويىنىتىپ كەلگەن خادىكىچىنىڭ
پوش - پوشلىرى سۆزىنى بۆلۈۋەتتى. بۇ چاغدا پۇرسەتنى بەھلىگەن
قىز قىزارغان يۈزىنى يەردىن ئالماي ۋە تۈزۈكۈمۇ خوشلاشماي
نېرىدا كۆرۈنگەن ئايالنى ۋاقىرىغان بولۇپ، سومكىسىنى ساڭگى
لاتقىنىچە ئىلدام كەتتى.

V

12 - نوپابىر ئۈچ ۋىلايەت ئىنقىلاۋى غەلبىسىنىڭ بايرام
كۈنى ئىدى. بايرام تەنتەنسى تۇغ مەيدانىدا ئۆتكۈزۈلەتتى.
بايراملىق ياسانغان خوشال - خورام كىشىلەر ۋە ھەرخىل ھۆپ-
گەرلەر قىزىل لوزۇنكىلار ئېسىلغان كوچىلاردىن كېلىپ، «ل. مۇ-
تەللىپ ئىستىراھەت بېغى» نى ئادەملەر قاينىمىغا ئايلاندۇرماقتا
ئىدى. ئۇلار مىللى ئارمىيە قىسىملىرىنىڭ ھەربى پارادىنى كۆ-
رۈشكە خۇمار ئىدى. ھەربى پارادى 10 دا باشلاندى. بۇ چاغدا ئۈچ ۋى-
لايەت ۋاقىتلىق جۇمھۇرىيەت ھۆكۈمىتىنىڭ ھەربى دەرىجىلىك رەھ-
بەرلىرى، مىللى ئارمىيىنىڭ يۇقۇرى دەرىجىلىك كوماندىرلىرى،
ئالتۇن ئوردىنىلىق، خىلمۇ خىل مېداللىق خەلق قەھرىمانلىرى،
جامائەت ئەرباپلىرى قاتارلىقلار مۇنبەردە تۇرۇپ يۇقۇرى ھايا-
جان ۋە قايناق ئالقىشلار بىلەن پارادىنى كۆزدىن كەچۈرمەكتە
ئىدى.

ئالدى بىلەن ئىلى گارنىزونىنىڭ قىلىچلىق قىسىملىرى،
ئاندىن قىزىل پاگونلۇق ئىشتابىستلار بىلەن ھەربى دوختۇرخانى-

ئىك ئاق خالائلىق خادىم، خادىمەلىرى كىرىس بەلگىلىك سومكا
 ۋە ساندۇقلىرىنى ئېسىپ ئۆتمەكتە ئىدى. ئىشتاپ ئوفىتسىپرلىرىنى
 باشلاپ ئۆتكەنلەرنىڭ ئالدىنقى رېتىدە جەڭگىۋار قەدەمگە قىلىپ
 چىنى توغرىلاپ كاپىتان مۆمىنوپ باراقتى.
 دوختۇرلار قوشۇنىنىڭ ئالدىدا ئەزىمەتلەرچە دەسسەپ،
 جەڭگىۋار بايراقنى ئىگىز كۆتىرىپ بارغان سېستىرا رەيھان ئىدى.
 ئۇنىڭغا ھەربى يوپكا بىلەن پىلوتكا ۋە قىسقا قونچىلىق قىزىل
 چىگرىن ئۆتۈك، بولۇپمۇ چېكىسىگە سەل سىڭايان قوندۇرۇپ
 قويغان يۇلتۇزلۇق ئىسپانكىسى شۇ قەدەر ياراشقان ئىدىكى،
 كۆرگۈچىلەرنىڭ جانلىرى سۆيۈنمەكتە ئىدى. ئارقىدىنلا ئاپتومات
 چىلار ئەترىدى، پىلىموتچىلار ئەترىدى، مىنامىيوتچىلار ئەترىدى
 ئۆتتى. ئۇلارنىڭ جەڭگىۋار مارشلىرىنىڭ ياڭراق ساداسى گۈزەل
 ئىلىخو ئاسمىنىدا پەلەكلەرگە پەرۋاز قىلاتتى:

كۈچلۈك قوللاردا قۇدرەتلىك قورال، بۇلۇتلار ئارىلاپ ئىگىز ئۇچىدۇ،
 كاڭغا ئايلىنىدى مۇشتۇملار بىمىز! ئەنە، ئاسماندا لاچىنلار بىمىز.
 بىزدە يېڭىلىش يوق، چوقۇم بولمايدۇ، يەردە تانكىلار، مىنا، زەمبىرەكلەر،
 چۈنكى ئۆسمەكتە قوشۇنلار بىمىز. دۈشمەنگە ئەجەللىك زەربە بېرىمىز.
 يۈرۈڭلار بارايلى ئالدىنقى سەپكە،
 ئاتاكا قىلايلى دۈشمەننى قوغلاپ.
 ئېتىڭ پىلىموتنى، تاشلاڭ گىراناتنى،
 دۈشمەنگە بېرىيلى ئەجەللىك دەككە.

بۇ كىتاپنىڭ مەقسىتى ئىككىنچى قېتىملىق ئىنسانلارنىڭ قىيامىتىغا قارىتا...
 ۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...
 ۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...
 ۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...

بەشىنچى باپ

۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...
 ۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...
 ۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...
 ۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...

ئالتاي ئوت ئىچىدە

۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...
 ۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...

ئاكۇپ ئاتلىغان ئاتلار

تىزگىن سېرىپ كىشەيدۇ

ئاكۇپ قوشاقلرىدىن

۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...
 ۱۹۲۰-يىلى تۇنجى قېتىملىق ئىنسانلارنىڭ قىيامىتىغا قارىتا...

— يولداش قوماندان، چاقىرىغىڭىز بويىچە كەلدىم، — ئۇ
دوكلات قىلىپ تىك تۇردى، گېنېرال ئىمىروپ بىلەن كۆرۈشتى ۋە
ئۇنىڭغا ئولتۇرۇش ئىجازىتى بېرىپ ئۆزىمۇ كىرىسلىغا ئولتۇردى.
ئۇنىڭ كەيپىياتىدا كەمدىن كەم ئۇچرايدىغان جىددىيەتنى
كۆرگەن ئىمىروپ بىر ئاز ھەيران بولدى. گېنېرال كەسكىن
تەلەپپۇزدا:

— ئالتاي قولدىن كەتتى، — دىدى.

— ھە؟... — ئىمىروپ ئۆز قولىغا ئىشەنمىگەندەك چۆچۈپ
كەتتى. ئۇنىڭ كۆزلىرىدە ئوت چاقناشقا باشلىدى. بۇ چاغدا
ئۆزىنىڭ تۇرمۇش تورمۇزىنى تەكشۈپ ئۆلگۈرگەن گېنېرال ئادەت-
تىكى تەمكىن تەلەپپۇزىدا سۆزلەپ ئىمىروپقا ۋەقەنى ئۇقتۇردى.
گومىنداڭ جاللاتلىرى بىتىمگە تۈرلۈك ئۇسۇللار بىلەن بۇز-
غۇنچىلىق قىلىپ، باندېت ئوسماننى ئالداپ سېتىۋېلىپ، ئۆزىنىڭ
سېرىق پاچاق ئەسكەرلىرىنى قازاق ياساپ، ئوسماننىڭ ئىگىز تۇ-
ماق قۇيرۇقلىرىغا قوشۇپ، ئۇشتۇمتۇت ھۇجۇم قىلىش ئارقىلىق،
1947 - يىلىنىڭ 15 - سېنتەبىر كېچىسىدە ئالتاينىڭ مەركىزى
سارسۇمبە شەھىرىنى بېسىۋالغان ئىدى. ئۇلارنىڭ تۇيۇقسىز
ھۇجۇمى ئارقىسىدا مىللى ئارمىيىنىڭ ئالتايدىكى دەلىلقان
قىسىملىرى قۇبۇق ۋە دۆربىلجىنلەرگە چېكىنىشكە مەجبۇر بولغان
ئىدى.

— ئالتاي ئوت ئىچىدە، ئالتاينىڭ بۇ ئۆۋەتتىكى ئىشىغا
يەنە سىزنى بۇيرۇيمەن، — دىدى گېنېرال. ئىشقا قاتناشقا
مەن، — دىدى پۈلكوۋنىڭ كەڭ كۆكسىنى تىك تۇتۇپ قوماندا نلار
ئارىسىدىكى كېڭەش پۈتكەندىن كېيىن، فۇرۇنت قوماندا نى ئىمىروپ

جەڭگىۋار قەدەم بىلەن چىقىپ كەتتى.
كەچ. ئىمپىرىيە كىرىپ كەلگەندە گېنېرال لېيپتېنانت ئىسھاقبېك
ئۈستەل ئۈستىدىكى قالپاقلىق ئېلېكتىر چىرىغى تۈۋىدە بىر نەرسە يېزىپ
ۋاتاتتى. ئۇ پولكوۋنىڭ ئىمپىرىيە مەغرۇرانە كەيپىياتتا كۈتۈۋالدى
ۋە ئۇنىڭ « ئالتاينى ئازات قىلىش پىلانى»، تاللىغان ئوفىتسېرلىرى،
تەلەپ قىلغان لاۋازىمات نەرسىلىرىنىڭ ھەممىسىنى تەستىقلىدى.
— قالغان ئىشلارنى دەلىللىغان بىلەن مەسلىھەتلىشىپ
قىلارسىلەر، — دېدى گېنېرال.

— خوپ يولداش قوماندان، — دېدى پولكوۋنىڭ.
ئۇنىڭ تاللىغان ئوفىتسېرلىرىنىڭ تىزىملىگىنىڭ بېشىدا
ئالتاي شارائىتلىرىنى ئوبدان بىلىدىغان، قولدىن ئىش كېلىدى
غان كاپىتان مۆمىنوپ بار ئىدى. ئىمپىرىيە تېلېگىرامما ئارقىلىق
ئوتتۇرا يۆنۈلۈشتىن پودپولكوۋنىڭ خەستوپ قاتارلىق بىر قانچە
ئوفىتسېرنىمۇ كېچىلەپ چاقىرىۋالدى، ئۇ، خەستوپنى بۇ قېتىمقى
پەۋقۇلئاددە فۇرۇنت ئىشتاۋنىڭ باشلىقىغا، مۆمىنوپنى بولسا،
ئۇنىڭ مۇئاۋىنلىقىغا، گېنېرال ئىسھاقبېكنىڭ كۆرسىتىشى بويىچە
باش ئىشتاپ رازۋېت بۆلۈمىنىڭ مۇئاۋىن باشلىقىغا يۆتكىلىشى
ئەمدىلا تەستىقلانغان بورىتالا ساقچىنىڭ سابىق باشلىقى، پودپول
كوۋنىڭ يۈسۈپجاننى رازۋېت ئىشلىرى مەسئۇللىقىغا بەلگىلىدى.
ئەتىسى ئەتىگەن، ھاۋا ئوچۇق بولسىمۇ شۇرغانلىق ئىدى.
تەقىمۇ تەق بولغان «ئورال» ماركىلىق يېپ - يېڭى ماشىنىلار
مەلۇم ئوچاستىكىدا، جەڭگىۋار ھالەتتە قاتار تۇراتتى. شۇ كۈنى
كېچىسى بىلەن يۈرۈپ كەتكەن جەڭگىۋار قوشۇن ئىككىنچى كۈنى
دۆربىلجىنگە ھەيۋەت بىلەن كىرىپ باردى. كېچىسى كاماندە
ۋانىيە كېڭىشىدە ئالتاي قىسىملىرىنىڭ قوماندانى دەلىللىغان:

ئالتاينى ئۈزۈل - كېسىل ئازات قىلىشقا قەسەمىيات قىلدى.
قانخور قۇيرۇچۇقلار بىلەن گومىنداڭ جاللاتلىرىنى يەر بىلەن يەك
سەن قىلىۋېتىمىز، دەپ جاكالدى. كاماندىرلار كېڭىشى تاكى
يېرىم كېچىگىچە داۋام قىلدى. كېڭەشمىنىڭ ئاخىرىدا
ئىمىروپنىڭ ئالتاينى ئازات قىلىش يېڭى تاكتىكىسىنى ئاڭلىغاندا
دەلىلقان ئىختىيارسىز كۈلۈۋەتتى. ئۇ «قانداق تاكتىكا» ئىكەنلىك
گىنى كېيىنكى بەتتىن كۆرىلىمىز. —

II

— ھەي... كېمەڭنى بۇياققا ئېلىپ كەل.
— نىمە... ئۇ...
— سوۋېت ئېكسپىدىتسىيىنىڭ ئالتايغا بارىدىغان يۈكلە
رى، كېمەڭنى تېز ئېلىپ كەل.
بۇرچىن كېچىگىدە 20 ماشىنا قاتار توختىغان ئىدى. ئۇنىڭدىن
چۈشكەن ياغ چاپانلىق «شوپۇر» (ئۇ ئىمىروپ ئىدى) قولىنى ئاغزىغا
كارناي قىلىپ، دەريانىڭ قېشىدا تۇرۇپ ئۇ قاتتىكىلەرگە قازاق
چە «روسچە» ۋاقىردى. ماشىنىلارغا ئاق بىرزېنت يېپىلغان ھەر
بىر ماشىنىنىڭ ئۈستىدە ئىككىدىن «قىزىل ئەسكەر» تولۇق ھەربى
فىورما ۋە جەڭگىۋار ھالەتتە ئولتۇراتتى. ئۇلارنىڭ سۈرىشىنىل،
تۆمۈر قاپاق، ئوغاق - بولقىلىق بايراقلىرى ئاجايىپ ھەيۋەتلىك
ھەم سۈرلۈك ئىدى. ماشىنىلارغا يېسىلغىنى «سوۋېت ئېكسپىدىتسىيە
يېسىلىك يۈكلىرى» ئىكەنلىگىنى ئاڭلىغان كېمىچىلەر كېمىنى ھەپ
دەپ كەلدى. مانا ئەمدى ئاخىرقى ماشىنىمۇ ئۆتۈپ بولدى. ئار-

قىدىنلا بىر پۈشتەك بىلەن ئاق بىرزېنتلەر ئاستىدىن ئىرغىپ چىقتى.
قان مېلى ئارمىيىنىڭ مېلىتىق ۋە ئاپتوماتلىق جەڭگىۋار ئەزىمەتلىرى بۇرچىنىڭ ئىدارە - جەمىيەتلىرىگە يۈگۈرۈپ كىرىپلا كەتتى. ئۇزۇن ئۆتمەي قالايمىقان ئاۋازلار قايناشقا باشلىدى. شىددەتلىك جەڭ يېرىم سائەتچە داۋام قىلدى. قۇيرۇچۇقلار ئاتلىرىنى يايىداق مىنىپ پېتىراپ قاچماقتا ئىدى. ئاڭغىچە بىزنىڭ قازاق يېڭىتلەر بۇ قوشۇننىڭ ئەلگە ئامانلىق ئېلىپ كەلگەن مېلى ئارمىيە ئىكەنلىكى، خەلقنىڭ قورقما سىلغىسى، قورالى بارلار - نىڭ قورالنى تاپشۇرۇپ ئەل بولۇشى توغرىسىدا ئاگاھلاندۇرۇشنى باشلىۋەتكەن ئىدى. يىغا - زارىلەر پەسلەپ، ھەر خىل ۋاراڭ - چۈرۈڭ بېسىلىشقا باشلىدى. قازاق كەمپىرلەر بىلەن چاللار جەڭچىلەرنى كۆرگەنلىرىدە كۆزلىرىگە ياش ئېلىپ، ئۇلارنىڭ قورال تۇتقان قوللىرىغا ۋە پىشانىلىرىگە سۆيەتتى.


بۇ چاغدا بۇرچىن بىلەن سارسۇمبە ئارىسىدىكى «ئالاقاق» يولىغا ئاتلىق بۆكتۈرمىلىرىمىز ئورۇنلىشىپ بولغان ئىدى. ئارقىدىكى قۇبۇق بىلەن بۇرچىن ئارىسىدىكى ساۋۇر تاغلىرى قاپتىمىدا قالغان «بۆكتۈرمە» قىسىملارمۇ سالىوت بىلەن تەڭ ئات ئوينىتىپ يېتىپ كېلىشتى.

قىسىملار ئالاقاق تۈزلىكىدىكى كەڭ بىر جىراغا توپلانغاندا، بۇرچىندىن قاچقان قۇيرۇچۇقلارنىڭ قولىغا چۈشكەن چوڭ توپى ئات - قوراللىرىدىن ئايرىلغان ھالدا بىر چوڭقۇردا دۈك دەرىشىپ تۇراتتى. ئۇلارنىڭ ئارىسىغا مەجبۇر قېتىلىپ قالغان بىز تۈركۈم قازاق ئەزىمەتلىرى مەردانىلىك بىلەن ئوتتۇرىغا چىقىپ ئارىلىرىدىكى قازاقچە ياسىنىۋالغان گومىنداڭ «مەسلىھەتچىلىرى بىلەن رادىستلارنى پاش قىلدى. دەلىلقان بىلەن پولكوۋنىڭ


ئىمىروپ ئەزىمەتلەر بىلەن ئايرىم سۆھبەت ئۆتكۈزگەندىن كېيىن
 ئۇلارنىڭ بىرتۇركۇمىنى تېزلىكتە ئاتلاندىردى. ئۇلار قوراللىرىنى
 ئويىنىتىپ، ئاتلىرىنى چاپتۇرغانلىرىچە سارسۇمبىگە قاراپ كەتتى.
 «بۇرچىندىن قېچىپ كەلگەنلەر» سارسۇمبىگە قويغا قاش
 قىر تەككەندەك ھاي - ھايلاپ كىرىپ كەلدى. ئۇلار «سۆۋېتىنىڭ
 مىڭ ماشىنىدا قىزىل ئەسكىرى كېلىپ بۇرچىنى بېسىۋالدى. بىز
 جېنىمىزنى ئېلىپ ئاران قېچىپ كەلدۇق. ئۇلارنىڭ قوراللىرى
 ئۆزى ماڭدىكەن. تىرىك ئادەمنى يۇتۇپ كېتىدىغان، بالادەك
 زەمبىرەكلىرى بار ئىكەن، قاچمىساڭ تىرىك قالمايسەن، قاچ...»
 دېيىشىپ سارسۇمبىدىن ئىبارەت بۇ كىچىككىنە تاغ شەھىرىنى ئاس-
 تىن - ئۈستۈن قىلىۋەتتى.
 بۇ دەھشەتلىك خەۋەردىن قاتتىق ھودۇققان ئوسماننىڭ
 باندەت قۇيرۇچۇقلىرى كۆرۈنگەننى بۇلاپ سارسۇمبىنى تاشلاپ
 بەدەر قاچتى.
 مىللى ئارمىيىنىڭ دەلىلقان بىلەن ئىمىروپ باشلىغان قىت-
 سىملىرى سارسۇمبىگە يېڭىۋاشتىن كىرىپ كەلگىنىدە، بۇ تاغ
 شەھىرى قىيامەت قاينىمىغا ئايلانغان ئىدى. باشلىرى يېرىلغان،
 تەنلىرى تىتىلغان، قوللىرى سۇنغان، كۆزلىرى قۇيۇلغان قازاق،
 ئۇيغۇر، خەنزۇ، خۇيزۇ دەرتەنلەر قوماندانلارنىڭ، كاماندىر
 ۋە جەڭچىلەرنىڭ ئاياقلىرىغا ئۆزلىرىنى ئېتىپ قانخور گومىنداڭ
 چىلار بىلەن قۇيرۇچۇقلاردىن قىساس ئېلىپ بېرىشنى تەلەپ
 قىلاتتى.
 دەلىلقان ماشىنا ئۈستىدە تىك تۇرۇپ، توپلانغان جاما-
 ئەتكە ئالتاي ناھالىسى گومىنداڭ جاللاتلىرى بىلەن ساتقۇن
 ئوسمان قۇيرۇچۇقلىرىنىڭ قانلىق تاپىنىدىن ئەمدى ئۈزۈل - كې-

سپه سالاروں کے حوالے سے

وہ ہزاروں سالوں سے



سپه سالاروں کے حوالے سے



سنگین نامی مریضی که در کوه کبود کوه کبود
قورالاشی

تاریخ روز چهارم ماه اول سال ۱۳۰۰

سىل ئازات بولغانلىغىنى چاكالىدى. بۇ چاغدا، قايناق چوقان
 ۋە ھۇررا سادالىرى سارسۇمبىنى زىلزىلىگە كەلتۈرمەكتە ئىدى.
 — ئاندىن دەلىلقان ئارمىيىگە كەسكىن بۇيرۇق بەردى:
 — قۇيرۇچۇقلار قوغلانسۇن! قورال تاشلاپ بوي سۇنغانلارغا
 زىيان — زەخمەت قىلىنمىسۇن! قارشىلىق قىلغان دۈشمەن قەتئى
 قىرىپ تاشلاانسۇن!
 ۋە ھۇررا سادالىرى سارسۇمبىنى زىلزىلىگە كەلتۈرمەكتە ئىدى.
 — ئاندىن دەلىلقان ئارمىيىگە كەسكىن بۇيرۇق بەردى:
 — قۇيرۇچۇقلار قوغلانسۇن! قورال تاشلاپ بوي سۇنغانلارغا
 زىيان — زەخمەت قىلىنمىسۇن! قارشىلىق قىلغان دۈشمەن قەتئى
 قىرىپ تاشلاانسۇن!
 ۋە ھۇررا سادالىرى سارسۇمبىنى زىلزىلىگە كەلتۈرمەكتە ئىدى.
 — ئاندىن دەلىلقان ئارمىيىگە كەسكىن بۇيرۇق بەردى:
 — قۇيرۇچۇقلار قوغلانسۇن! قورال تاشلاپ بوي سۇنغانلارغا
 زىيان — زەخمەت قىلىنمىسۇن! قارشىلىق قىلغان دۈشمەن قەتئى
 قىرىپ تاشلاانسۇن!
 ۋە ھۇررا سادالىرى سارسۇمبىنى زىلزىلىگە كەلتۈرمەكتە ئىدى.
 — ئاندىن دەلىلقان ئارمىيىگە كەسكىن بۇيرۇق بەردى:
 — قۇيرۇچۇقلار قوغلانسۇن! قورال تاشلاپ بوي سۇنغانلارغا
 زىيان — زەخمەت قىلىنمىسۇن! قارشىلىق قىلغان دۈشمەن قەتئى
 قىرىپ تاشلاانسۇن!

III

— قەھرىمان مىللى ئارمىيە ئالغا!
 سەپلەرنىڭ ئالدىدا ئات سالغانلار مايور قوچقاروپ، كا-
 پىتان مۆمىنوپ، كاپىتان كەرگە بايوپ ۋە كاپىتان بەختىئوپلار ئىدى.
 سار تۆپىدىكى جەڭ تاكى كۈن قايرىلغىچە داۋام قىلدى.
 قۇيرۇچۇقلار قانچە قېتىم دەۋرەپ كەلگەن بولسىمۇ، ھەر نۆۋەت
 تىكى ئەجەللىك زەربە بەدىلىگە يۈزلەپ ئۆلۈكلىرىنى قالدۇرۇپ
 قېچىشقا مەجبۇر بولاتتى. يۇرتنىڭ بېشىغا، بولۇپمۇ قازاق خەل-
 قىسىغە، بەدبەخ قۇيرۇچۇقلارنىڭ كەلتۈرگەن بالايى — ئاپەتلىرىنى
 ئۆز كۆزى بىلەن كۆرگەن، خالايقىنىڭ قانلىق زارىنى، ئاھۇ
 پەريادىنى، دۇئا — تەلەپلىرىنى ئۆز قولى بىلەن ئاڭلىغان ئە-
 زىمەتلەر قەھرىمانلىق جاسارەتلىرىنى نامايەن قىلماقتا، مەرتلىك
 لىرىنى مەيداندا كۆرسەتمەكتە ئىدى.
 كۈن ئىگىلىپ باراتتى. سارتۆپىنىڭ جەنۇبىي يان باغرىدى-
 كى قاتتىق ئېلىشىش ئاقىۋەت قۇچاقلاشما جەڭگە ئايلىنىپ كەت-
 تى. ئۆلۈپ دومىلاپ چۈشۈۋاتقان ئات، ئادەملەرنىڭ ئوقلارنىڭ

ئاۋازلىرى، ھۇررا سادالىرى، قۇيرۇچۇقلارنىڭ ئەرۋاھ قىچقىرىپ
توۋلاشلىرى، تاغ - تاشنىڭ گۈمبۈرلەشلىرى قوشۇلۇپ، ئاسمان
ئۆرۈلۈپ كېتىۋاتقان دەك زىلزىلىلەر پەيدا قىلماقتا ئىدى. ئاقىۋەت
تۆت سەپ بويلاپ ئاتاكىغا تەڭ ئاتلانغانلارنىڭ ھۇررا ساداسى
بىلەن باندىتلار بىتچىت بولۇپ قاچتى. شۇ ئەسنادا قىيادىن
ئۆرلەپ بېرىۋاتقان ئابدۇراخماننىڭ ئېتىغا ئوق تەگدى ۋە ئات
سايغا دومىلاپ كەتتى. ئۇنىڭ كانىۋىيى مۇرات ئېتىنى دالدىدا
قالدۇرۇپ، چاتقال بىلەن قۇرام تاشلار ئارىسىدىن ئۆمىلەپ كەل-
گىنىدە، يۈز - كۆزى قانغا بويالغان ئابدۇراخمان ئۆلگەن ئات-
نىڭ باغرىدا بەھۇش ياتاتتى. مۇرات كاماندىرنى يۆلەپ، ئۇنىڭ
نەچچە يېرىدىن يېرىلغان بېشىنى تىزىغا ئېلىپ تىگىشىدى، ئېغىر
نەپەس ئالغىنىنى ئاڭلاپ يۈزىگى جايىغا چۈشتى.
— يولداش كاماندىر، يولداش كاپىتان، — دەپ چاقى-
راتتى. ئەتراپتىن ۋىزىلداپ ئوقلار ياغماقتا ئىدى. ئاڭغىچە ئۆ-
مىلەپ سېستىرامۇ يېتىپ كەلدى. ئۇ مۆمىنوپنى بۇ ھالدا كۆرۈپ
قاتتىق چۆچۈپ كەتتى. — دە: ئېلىمىزدا بىر ئىشلىمىزدا
— ئاھ... كاپىتان... — دەپ ۋاقىرىۋەتتى. تونۇش
ئاۋازنى ئاڭلاپ كۆزىنى ئاران ئاچقان ئابدۇراخمان: —
— رەي... ھا... نەم... — دەپ ئاغزىنى ئارانلا
مىدىرلىتالىدى. —
— يولداش كاپىتان... — رەيھان، ئابدۇراخمانغا ئېڭى-
شىپ تەلمۈرمەكتە ئىدى. يەنە ئوق ۋىزىلدىدى، ئۇلار كاپىتاننى
بۇ ئەپسىز يەردىن پەسكە يۆتكىمەكچى بولۇشتى. ئەپسۇسكى، ئاب-
دۇراخماننىڭ بىر قولى سۇنغانلىغى ئۈچۈن، بىرىنىڭ گىر سالغۇزۇپ
يۆتكەشكە مۇمكىن بولمىدى. رەيھان ئاخىرى سومكىسىدىن بىر بولاق

بېنتىنى ئالدى - دە، بىر ئۇچىنى كانژوي مۇراتقا تۇتقۇزۇپ، بەللىك پاسىدى، ئۇنى ئابدۇراخماننىڭ كۆكرىگى ئارقىلىق قولتۇغىدىن ئۆتكۈزۈپ، ساق قولىنى ئۆزىنىڭ بويىغا گىرە سالغۇزۇپ، تەڭنە قىلىپ كۆتەرگىنىچە تۆۋەنگە ئېلىپ چۈشۈپ كەتتى.

رەيھان ئابدۇراخماننىڭ يىرىلىرىنى تېڭىۋېتىپ مۇراتقا ئىش تاپشۇردى، مۇرات دەرھال ساي تۆۋىنىگە ئات چاپتۇرۇپ كەتتى. ئۇ يەردە ئىشتاپ لاۋازماتلىرى ئورۇنلاشقان ماشىنىلار بار ئىدى. رەيھانلارنىڭ ئەترىدى تۈنۈگۈن كېچىلەپ غۇلجىدىن ئالتايغا كېلىپ، ئاشۇ ماشىنىلار بىلەن بۇ مەيدانغا يېتىپ كەلگەن ئىدى.

بۇ يىرۇق بويىچە رەيھان، ئابدۇراخمانغا ھەمرا بولۇپ، رە- نىلەرنى ئېلىپ ماڭغان ماشىنا بىلەن يەنە سارسۇمبىگە كەتتى.

IV

دەھشەتلىك مەنزىرە مۇڭلۇق مازار كەيپىياتىنى ئالغان ئىدى. مىللى ئارمىيىدىن ئەجەللىك زەربىلەرنى يەپ، قان يۇتۇپ قاچقان قۇيرۇچۇقلار نېرىقى تاغنىڭ تازا يامان بىر يېرىدە مىللى ئارمىيىنىڭ رازۋېت ئىسكادىرونى بىلەن دوقۇرۇشۇپ قالدى. قەھرىمان رازۋېتچىكلار خىللانغان ئات، قوراللارغا ئىگە بولسىمۇ، ئەمما دۈشمەن بىلەن سان جەھەتتە كۆپ پەرق قىلغاچقا، ھەر قانچە تىركەشسىمۇ ئاقىۋەت دۈشمەن ئاتلىرىنىڭ ئاياق ئاستىدا قالدى. قۇيرۇچۇقلار قەھرىمان رازۋېتچىكلارنى ئاتقا دەسسەيتىپ، قامچىلاپ، سىرتماق بىلەن سۆرەپ ئۆلتۈرگەننىڭ تاشايىنىدا، ئۇلارنىڭ بىر

تۈركۈمىنى دەرەخلەرگە تېكىپ، ئاستىغا ئوتۇن دۆۋىلەپ ئوت قو-
يۇپ بېرىپ قاچقان ئىدى. بۇ يەرگە قوغلىغۇچى قىسىملار يېتىپ
كەلگەندە، قوۋزاقلىرى كۆيگەن يوغان دەرەخلەردە
56 نەزىمەتنىڭ قاپقارا تەنلىرى ساڭگىلاپ تۇراتتى. بۇلار پودپول
كوۋنىڭ يۈسۈپجان، كاپىتان ھۇشۇرۇپ ئابدۇكېرىم، پۇرۇتچىك ساغ
توپ، پودپۇرۇتچىك قاز تېپىك، پىراپۇرچىك توختىغۇلار باشلىق
كاماندىر - جەڭچىلەر بولۇپ، تولىسى قازاق يىگىتلەر ئىدى. ①
مانا بۇ ئۆزلىرىنى «قازاق خەلقىنىڭ ھامىسى، دىننىڭ
ھىمايىچىلىرى ھېساپلىۋالغان ۋەھشى گومىنداڭ قۇيرۇچۇقلىرىنىڭ
ئەسلى ئىشلىرىدىن قانلىق ۋە قايغۇلۇق بىر كۆرۈنۈش ئىدى.
كۆزى ئەمدىلا ئىلىنگەن كاپىتان مۆمىنوپ زەمبىرەك ئوق-
نىڭ تاغ - تاشنى تىرتىپ گۈمبۈرلىگەن ئاۋازىدىن چۆچۈپ ئوي-
غىنىپ كەتتى.

— نىمە؟ ... ئوق ئاۋازىمۇ؟... — سورايتتى مۆمىنوپ.
— ھەئە، ئوق ئاۋازى.
— نىمىگە ئېتىلغان ئوق؟
— ئىنقىلاۋىي قۇربانلارنىڭ دەپنە مۇراسىمى شەرىپىگە.
— ھە؟ ... نىمە؟... — ئابدۇراخمان بېشىنى كۆتىرىشكە
تەشەلگەن ئىدى. زەيھان ئىلدام كېلىپ تۇتۇۋالدى.
— يولداش كاپىتان سىز مىدىرلىماڭ، — دەيتتى زەيھان
بۇيرۇق ۋە يېلىنىش ئاھاڭدا، ئاڭغىچە قاترىسىغا ئېتىلغان 11 پاي
زەمبىرەك ئاۋازى تاغ - تاشنى تىرتىپ گۈمبۈرلىدى. ئاپپاق
① ھاجى نەبى ۋە لىيوپنىڭ «كېرەي خەلقىنىڭ تارىخى ئەھۋالى» دىگەن
ئەسىرىدە: «يۈسۈپجان پولكوۋنىڭ باشلىق 60 كىشى تۈگەل ئوققا تۈ-
تۈلۈپ كۆپدۈرۈۋېتىلدى» دېيىلگەن.

ئالتىنچى باپ

تاشقا يېزىلغان تارىخ

مېنى كۈتكىل ۋە مەن قايتارمەن،
ئۆلۈملەرنى قالدۇرۇپ داغدا.
ئىشى ئوڭدىن كېلىپتۇر دىسۇن،
كۈتمىگەنلەر مېنى شۇ چاغدا.

— «مېنى كۈتكىل» ناملىق كىتابتىن

I

تاي فۇرۇنتىدىن غەلبە بىلەن قايتقانلار ئەمدى
يەنە ئېھتىياج فۇرۇنتىلىرىغا بارماقتا ئىدى. ئابدۇراخ
مان مۇمىنوپقا ئالاھىدە بۇيرۇق بويىچە مايورلۇق ئۈنۋانى ۋە
«ئىستىقبالىيەت» ئوردىنى بېرىلگەن، يارىسى خېلى ئوڭلانغاندىن

كېيىن غۇلجىغا ئالاھىدە كەلتۈرۈلگەن بولۇپ، ئۇ ئەمدى كەڭسايىدىكى ساناتورىيىدە دەم ئالماقتا ئىدى. ساپ ھاۋالىق بۇ گۈزەل ساناتورىيە ئۇنىڭغا پەقەت جىسمانى ۋە روھىي دەرىمان بېغىشلاپلا قالماستىن، شۇنىڭ بىلەن بىللە «ئىلىخودىكى كۈنلەر» ناملىق خاتىرىسىنىڭ نۆۋەتتىكى بۆلۈملىرىگە «كەڭسايىدىكى گۈزەل ساناتورىيە» دىن ئىبارەت مۇنەۋۋەر بايلىقنى بەخش ئېتىپ، ئۇنى كەڭتاشا تەسۋىرلەش ۋە تەرىپلەشنىڭ يېتەرلىك ئىمكانىيەتلىرىنى بەرمەكتە ئىدى. ئۇ، تەل كىدىن تارتىپ، تاكى سايرام ساھىلىگىچە بولغان بۇ گۈزەل ۋا- دىنى خۇددى شائىرانە تەسۋىرلەپ قەلەم قۇدرىتىنىڭ يېتىشىچە يازماقتا ئىدى. تەلكە ئورمانلىرى ئارىسىدىكى ھەسەل ساندۇقلىرى، گۈل - گىيالارنىڭ گۈزەللىكى، كۈمۈشتەك سۇنىڭ ئۇرغۇپ ئېقىشلىرى، كەڭسايىنىڭ چەشمە بۇلاق، بۈيۈك داۋانلىرى، ئاقۇش تاغ ئۈستىدىن قارىغاندا گۈزەل سايرامنىڭ خۇددى تاش ئىينەك تەك كۈن نۇرىدا يالتىراپ كۆز چاقىتىشلىرى، ئۇ يەرلەردىكى ئاق ئۆيلەر، يامراپ يۈرگەن ماللار، يېشىل توقايلىرىدىكى تاغ ئالىملىرى، سۆلەتلىك قارىغايلىق سايسىدىكى كۆپ - كۆك چۈمەنلەردە ئارام ئېلىۋاتقان ئاتلار، ئاق خالاتلىق سانىتاركا قىزلاردەك چىرايلىق ئاق قېيىنلار ۋە بۇدرە چاچلىق جانانلاردەك مەجنۇن تال، تاغ تېرىگى ۋە بۆلدۈرگەنلەر؛ كەڭساي بولكىخانسىدىن كۆ- تىرىلگەن ئىسسىق ئاننىڭ خۇش پۇراقلىرى، دوختۇر دورىلىرىنىڭ گۈل - گىياھىدىلىرىغا قوشۇلۇشىدىن ھاسىل بولغان ئاجايىپ بىر تۈرلۈك يېقىملىق تۇيغۇنىڭ تەنگە ھوزۇر، كۆڭۈلگە ئارام بېغىشلاپ جاننى جەۋلان قىلدۇرۇشلىرى سەھىپىلەردىن خۇددى ماھىر رەسىم كارىتىشىدەك مۇناسىپ ئورۇنلارنى ئالماقتا ئىدى. خۇش ناۋالىق بىر ئەتىگەن ئىدى. ئابدۇراخمان ئادىتىچە

بالدۇر تۇرۇپ تالاغا چىقتى - دە، ئۆزىگە تونۇش بۇلاق بويىغا
ماڭدى. ئۇ تاشلار باغرىدىن ئۇرغۇپ چىقىدىغان بۇلاق يېنىدىكى
يېشىل دۆڭدە - يوغان چېپار تاش ئۈستىدە ئولتۇرۇپ سۈزۈك
سۇنىڭ ئۇرغۇپ ئېقىشلىرىنى ۋە بۇلبۇلنىڭ ئەتىگەنلىك پەيزىنى
سۈرۈشنى ياخشى كۆرەتتى. بۇلبۇللار تاغ - تاشنى تىلغا كىرگۈ-
زۈپ چاڭلىداپ سايىرماقتا؛ ئەتىگەننىڭ شوخ ۋە ئويناق ھاۋاسى
يۈز - كۆزىنى سۆيۈپ ئۆتمەكتە، كۆڭۈلنى ئۇرغۇتۇپ، يۈرەكلەرنى
ئەركىلىتىپ باخ - باخ ئەتمەكتە ئىدى. ئاشۇنداق ئارامى پۇر-
سەتلەردە چېلىنغان پۈشتەك ئاۋازى تاغلار تېچلىغىنى بۇزدى.
دەسلەۋىدە «بۈگۈن نېمىگە بالدۇر پۈشتەك چېلىندى - ھە؟» دەپ
ئويلىغان ئابدۇراخمان غۇلجىدىن ھال سوراش ئۆمىگىنىڭ بۈگۈن
بۇ يەرگە كېلىدىغانلىغىنى شۇ ھامان ئېسىگە ئالدى. ئۇ ئورنىدىن
ئىلدام تۇردى - دە، تەييارلىق ئۈچۈن ياتاققا ماڭدى.
ئۇ كەلگەندە سېستىرا قىزلار ئاپپاق كىرىلىكلەر يېپىلغان
ئورۇن - كۆرپىلەرنى خۇددى قىلىچتەك قىر چىقىرىپ يىغماقتا ئى-
دى. بۇزغۇن چاچلىق، ئاق پوسمىلاق شورا ئابدۇراخمانغا يېقىنلا-
لاپ كېلىۋېتىپ:
- ياخشىمۇسىز يولداش مۆمىنوپ؟ - دېدى.
- ياخشى، شورا قىز، بۈگۈن پەيزىڭلار باشقىچىغۇ؟ - دېدى.
- مانا، يولداش مۆمىنوپ سىزگە، - شورا ئەركىلەپ تۇ-
رۇپ قولتۇغىدىكى چىرايلىق قىر چىقىرىپ قاتلانغان ئاق سۈرپ
كۆينەك - تامبالنى ئابدۇراخماننىڭ ئاق ياستۇغى ئۈستىگە قويۇپ
ئۆتۈپ كەتتى. شورا ئالىيۇمدىن كۈرۈشكەلارنى كۆتۈرۈپ كىرگەندە
ئابدۇراخمان ياشىنىپ بولغان ئىدى. ئۇ كىيىنىشلىرىنى شوراغا
تەستىقلاتماقچى بولۇۋىدى، شوخ قىز ئىلدام ئالدىغا كېلىپ:

— سەسرنا، — دەپ كامالدا بىردى. مۆمىنوپمۇ تاققىدە
تىك تۇردى. شورا ئۆزىگە خۇددى كاماندىرلارچە سۈرۈۋە سالاپەت
بېرىپ مايورنى تەكشۈرمەكتە، ئۇيەر — بۇيېرىنى تۈزەشتۈرمەكتە
ئىدى. ئۇ، ئابدۇراخماننىڭ ياسىنىشىنى تولۇق تەكشۈرۈشتىن ئۆت-
كۈزۈپ بولغىنىدىن كېيىن، ئابدۇراخماننىڭ ئۇدۇلىدا جەڭگىۋاز
ھالەتتە تىك تۇردى — دە:

— ۋولنا، — دەپ، راھەت كاماندىسى بېرىپ كۈلگىنىچە
چىقىپ كەتتى.

ئابدۇراخمان تالاغا چىققاندا بىر توپ جەڭچىلەر ئاشخانا
ئالدىغا سۇ سەپمەكتە ئىدى. بۇ چاغدا سايرام تەرەپتىن، ئىگىز
داۋاننىڭ بۇلۇت سۆيگەن شەرقىي تاغ ماڭلىيىنى سۆيۈپ كۆتىرىپ
لىۋاتقان كۈننىڭ ئالتۇن نۇرلىرى كەڭسايىدىن ئىبارەت بۇ گۈزەل
لىك ۋادىسىغا سېۋىت بېرىۋاتقاندا كۆرۈنەتتى. يېشىل قارىغاي،
ئاق قېيىن، تال — تېرەك ۋە گۈل — گىيالارنى ئارىلاپ، تاشتىن
تاشقا سەكرەپ ئېقىۋاتقان كەڭساي بۇلاقلىرىنىڭ كۈمۈش سۇلىرى
بىلەن يېشىل يوپۇرماقلاردا ئەكس ئەتكەن كۈننىڭ ئالتۇن نۇر-
لىرى كۆزلەرنى قاماشتۇرماقتا ئىدى. شۇ ئەسنادا پۈشتەك چېلىق
نىۋىدى، ھەممەيلەن ئاشخانا تەرەپكە مېڭىشقا باشلىدى. ئابدۇ-
راخمان تىزىۋېتىلگەن نەرسىلەرنى كۆرۈپ خوجۇلۇق خادىملىرىغا
چاخچاق قىلاتتى:

— نەسرېدىن ئەپەندى خۇدانىڭ ھەممە كۈنى بايرام بول-
سۇنچۇ، دەپتىكەن... پەقەت ئىمىمە، «تەدەج» رەجەبىدىن لىقۇم،
— يولداش مايور، — دەپ سۆز باشلىغان قىزىل پاگون
لۇق، خام سېمىز، ئاق سېرىق پۇرۇتچىك ھەسەلگە مەلەنگەن ئاپ-
پاق بولكىنى ماچىلدەتتىپ چايناۋېتىپ، پىخىلداپ سۆزلەيتتى، —

يولداش مايور، بۆلەك كۈنلەرمۇ بۇ كۈنكىدىن قېلىشمايدىغۇ؟ پە-
قەت ئۈچ كۈنلا شېكەر يوق بولۇپ قالدى. ھىلىقى قاپاقباش زاپ-
خوز ئېغىر مەس بولۇپ ۋاقتىدا چىقالمىغانلىقتىن...
— چاخچاق — دە، يولداش پۇروتچىك، — دەيىتى مۇمىد
نوپ كۈلۈپ.

II

— گارنىزون دىققەت! ھۆرمەتكە ئوفتسىپرلەر...
جەڭگىۋار كاماندا ئاۋازى تاغ — تاشتىن سۈرلۈك سادا قايت-
تۇرماقتا ئىدى. دىجورنى ھۆرمەت قەدەملىرى بىلەن كەلگىنىچە
ماشىنىدىن چۈشۈۋاتقان رەھبەرلەرگە ھەربى سالام بىلەن دوكلات
قىلدى:
— يولداش گېنېرال، مېھمانلارنى قارشى ئېلىش ئۈچۈن
كەڭساي گارنىزونى مەيداندا تەييار، دىجورنى كاپىتان بەخ-
تىياروپ.
گېنېرال ئىسھاقبېك بىلەن ئەخمەتجان قاسىمى بىر پىكاپتا
بولۇپ، ئۇلار ئىككى تەرەپتىن چۈشكەن ئىدى. ئىلدام كەلگەن
دىجورنى گېنېرالغا دۇچكېلىپ قېلىپ ئۇنىڭغا دوكلات قىلىشنى
باشلىغاندا ئەخمەتجان قاسىمى كېلىپ سالامغا قول كۆتىرىۋىدى،
ھودۇققان دىجورنى «راھەت» دەيمەن دەپ «ھۆرمەت» دەپ ۋا-
قىرىۋەتتى. بۇ چاغدا تاتلىق كۈلۈمسىرىگەن ئەخمەتجان قاسىمى
«راھەت» دەپ كاماندا بېرىپ قويۇۋىدى، ئەتراپتا كۈلكە كۆتى-
رىلدى. قىزارغان دىجورنىڭ ئۆزىمۇ كۈلۈۋەتتى. ئاڭغىچە ئۈچ


چوڭ ماشىنا كېلىپ قاتار تۇردى. ئۇلاردىن ھال سوراش ئۆمىگە
نىڭ يۈك - تاڧلىرى ۋە سەنئەتچىلەر چۈشمەكتە ئىدى. مېدىتسىنا
گۇرۇپپىسىنىڭ قاتارىدا رەيھانمۇ بار ئىدى. ئۇنىڭ نوپۇس بوي
زىلۋا قامىتىنى ماشىنا رەڭ ھەربى يوپىكا بىلەن پلوتكا شۇنچە گۈزەل
لەشتۈرگەن ئىدىكى، بۇ سۇمباتقا كۆكسىدىكى «ساداقەت» مېدال
نىڭ قوشۇلۇشى خۇددى گۈلزار ئىچىگە ئېلىپكىتىر لامپۇچكىسىنى
يورۇتۇۋەتكەندەك كۆرۈنەتتى. ئۇنىڭ ئويىناق كۆزىگە بىرىنچى
بولۇپ ئۇچراشقىنى مايور مۆمىنوپىنىڭ ئوتلۇق كۆزلىرى بولسىمۇ،
لېكىن شۇ مىنۇتلارنىڭ پۇرسىتى پەقەت نېرىدىن قاراشقىلا ئا -
ران ئۈلگۈرەتتى. ھال سوراش مۇراسىمى ۋاقتىدا ئەخمەتجان
قاسىمى ئادىتىچە ئاز، ئەمما ساز سۆز قىلدى. ئاندىن گېنېرال
ئىسھاقبېك مۆمىنوپ قاتارلىقلارغا مېدال تەقدىم قىلدى. ئۇ، مايور
ئابدۇراخمان مۆمىنوپنىڭ كۆكسىگە «ساداقەت»، «باھادىرلىق
ئۈچۈن» دېگەن مېدالنى قوشلاپ تاقىغاندا گۈلدۇراس ئالقىشلار
كەڭساي ساھىلىنى بويلاپ يىراق - يىراقلارغا تارالماقتا ئىدى.
نۆۋىتىدە ساناتورىيىدىكىلەرگە ۋاكالىتەن مايور مۆمىنوپ سۆز
قىلدى. ئۇ:


— ۋەتەن ۋەزىپىسىنى ئادا قىلىش، ئانا سۈتىنى ئاق
لاش، شانۇ شەرەپنى ساقلاش ئۈچۈن جېنىمىز پىدا، — دېدى.
ئاندىن ئۆزىنىڭ ئوبدان ئوڭلانغىنىنى ئېيتىپ، ئەمدى قىسىمغا،
خىزمەت ئورنىغا ئەۋەتىلىشىنى تەلەپ قىلدى. ئاخىرىدا ئويۇن
باشلاندى. ئىلى تىياتىرىنىڭ ئاتاقلىق ناخشىچىسى تۇرسۇنئاي
نۆۋىتىدە «ئوقۇپ... ئوقۇپ» دېگەن ناخشىنى ئىجرا قىلغاندەمۇ
خۇددى ئابىيامقەدەك قايناق چاۋاڭلار تاغۇ تاشنى تىترىتەۋەتتى.

III

ئەخمەتجان قاسىمى گېنېرال ئىسھاقبېك بىلەن مۇڭداشقاچ مېڭىپ، ئارامى پۇرسەتلىرىنى ساي ساھىلىدىكى يېشىل فرغاق لاردا ئۆتكۈزمەكتە ئىدى. ئارتىسكىلار بولسا، سۇ بويلىرىدا يۈگۈرۈپ يۈرۈپ رەڭدار گۈللەردىن تۇتام - تۇتام دەستىلەر تىزماقتا ۋە بەزىلىرى كىمخاپتەك چىمەنزار ئارىسىدىن «تۆت قۇلاق» ئاخا تۇرۇپ يۈرمەكتە ئىدى. ئەخمەتجان قاسىمى بىلەن گېنېرال ساي نىڭ بىر يېرىگە بارغاندا سول تەرەپكە بۇرۇلدى - دە، يان بېك خىرلاپ ئىگىزلەشكە باشلىدى. سەل ماڭغاندىن كېيىن ئەخمەتجان ئەپەندىنىڭ كۆزى كۆك تاش باغرىغا قېنىق قىزىل رەڭ بىلەن يېزىلغان خەتكە چۈشتى. ئۇ توختاپ خەتنى ئوقۇشقا باشلىدى، خەت ئانچە چىرايلىق بولمىسىمۇ، ئەمما مەزمۇنى راۋان ئىدى. ئەخمەتجان ئەپەندى رەسمىي شېئىرىي تەلەپپۇزدا، رېتىم ۋە تۈر-راقلىرىنى تولۇقلاپ ئوقۇشقا باشلىدى:

مىلىتىق ئۇچى نەيزىدە،
 تاشقا تارىخ خەتلىدۇق.
 گومىنداڭغا قارىتىپ،
 ئوت، ئوقلارنى بەتلىدۇق.
 قىساس ئوتى يالتمار،
 قەلبىمىزنىڭ قېتىدا.
 ئاكوپلاردىن ئاتلىدۇق،
 ئىلىخونىڭ ئېتىدا.





والتاريخ في تولا التي شملت ما
منه في تولا التي شملت ما

ئاتا كىدا ئوق تېگىپ،

يارىلاندى پىشانەم.

گۈزەل كەڭساي تېشىڭدا،

قالسۇن مېنىڭ نىشانەم.

قەشقەر ئوغلى يازدىم مەن،

ئۆچمەس قىلىپ خېتىمنى.

ئەسەلەر مۇندا كەلگەنلەر،

ئابدۇراخمان ئېتىمنى.

ئەخمەتجان قاسىمى بۇ شېئىرنى يۇقۇرى ئىنتۇناتسىيە بىلەن يەنە بىر تەكرارلىدى - دە، «ئابدۇراخمان ئېتىمنى...» دەپ ئاستا پىچىرلىدى. شۇ ئەسنادا، غولنىڭ يۇقۇرى تەرىپىدىن تۆۋەنلەپ كېلىۋاتقان ئۈچ ئوفىتسىرنىڭ ئوتتۇرىسىدىكى ئابدۇراخمان سەپداشلىرىنى ئاستا تارتقۇچلاپ توختاشقا ئۈندىدى. گېنېرال ئۇلارغا كېلىۋېرىشكە ئىشارەت قىلدى. ئوفىتسىرلەر ئۆزلىرىنى تۈزەشتۈرۈپ، تەڭ قەدەملەر بىلەن پەسلەپ كەلمەكتە ئىدى. ئەخمەتجان قاسىمى كۈلۈمسىرەپ تۇرۇپ ئابدۇراخمانغا قول ئۈزىتىۋېتىپ:

— ئابدۇراخمان سىزمۇ؟ — دىدى.

ئابدۇراخمان ئاناردەك قىزىرىپ كەتتى. ئەپەندىم ئۇنى مېداللىرى ئۈچۈن يېڭىۋاشتىن تەبرىكلىدى ۋە شېئىرنىڭ بىر يېرىگە مۇنداق پىكىر بەردى:

— «ئەسەلەر مۇندا كەلگەنلەر» دىگەننىڭ ئورنىغا «ئەسەلەر

ئەزىز ئەۋلاتلار» ياكى «ئەسەلەر ئەپەت ئەۋلاتلار» دەپ ئېلىنسا

تېخىمۇ ئوڭايسىزلىنىشقا باشلىغان ئابدۇراخمان:

— بولىدۇ... بولىدۇ... — دىگەننى ئاران دىيەلدى.

ئاندىن ئەخمەتجان قاسىمى ئەدەبىيات — سەنئەتنىڭ رولى ئۆز
نۆۋىتىدە قورالنىڭ رولىدىن كەم ئەمەسلىكىنى ئېيتىپ:

— بىزدىمۇ كەلگۈسىدە گۈللەنگەن ئەدەبىيات — سەنئەت

بولىدۇ. مەدىنى — مائارىپنى، ئەدەبىيات — سەنئەتنى گۈللەندۈرمەي

تۇرۇپ خەلقنى ئويغاتقىلى، جەمئىيەتنى تەرەققى قىلدۇرغىلى بول

مايدۇ، — دىدى. گېنېرال بولسا، سۈرلۈك سالاپىتى بىلەن باش

ئىشارىتى ئارقىلىق بۇ قاراشقا قوشۇلىدىغانلىغىنى بىلدۈرمەستە

ئىدى. ئەخمەتجان قاسىمى مېڭىشقا تەمشىلەۋېتىپ:

— يولداش مۆمىنوپ، سىز يېزىڭ. يېزىشنى تاشلىماڭ،

سىزنىڭ قەشقەردىن چىقىپ، گومىنداڭ ئارمىيەسى ئىچىدىن ئىسيان

كۆتىرىپ ئىنقىلاۋىي سەپكە ئۆتكىنىڭىزگىچە بولغان ۋەقەلەرنىڭ

ئۆزى چوڭ بىر تارىخ. چوقۇم يېزىشقا تېگىشلىك، يېزىلماي

كۆمۈلۈپ قالسا، ئۇۋال بولىدىغان بىر ئاجايىپ تارىخ. ئۇلارنى

چوقۇم يېزىش كېرەك. سىز چوقۇم يېزىڭ، — دىدى.

— خوپ... بولىدۇ ئەپەندىم، — ئابدۇراخمان ئەمدى

تېخىمۇ غالىبانە قەدەم بىلەن چامداپ دوستلىرىغا ياندېشىپ يۈرۈپ

كەتتى. ئۇ، ئەخمەتجان قاسىمىدەك بىر كاتتا رەھبەرنىڭ مۇنداق

بىر ئاددى ئوقىتىشىنى شۇنچە ھۆپسەل بىلگىنىگە ھەيران قال

ماقتا ئىدى. ئۇ، ئەخمەتجان قاسىمىنىڭ پەقەت ئادەتتىكى بىر

رەھبەرلا ئەمەس، بەلكى ھەممە بىلىملەردىن تولۇق خەۋەردار بىر


ئىلمىي ئەرباب ئىكەنلىكىنى ئانالىز قىلىپ بارااتتى.

— سالام يولداش مايور، — ئىشىكتىن كىرىپلا تاقىدا توختاپ
 چېپس بەرگەن رەيھان تېخىچە قولىنى چۈشۈرمەي تىك تۇراتتى.
 ئۇنىڭ يېنىدا يەنە بىر شەپقەت ھەم شىرىمۇ ھەمرا ئىدى. قىزلارنىڭ
 جەڭگىۋار سالىمىنى ئىلك ئېلىپ ئۇلارنىڭ ئالدىغا ئىلدام كەلگەن
 ئابدۇراخمان ھەر ئىككى قىز بىلەن قول ئېلىشىپ كۆرۈشتى. ئۇلار
 بىر — بىرىنى دوستانە تەبرىكلەشتى. ئاڭغىچە ئاق ئاليۇمىن چۆگۈندە
 چاي ئېلىپ شورا مۇ كىردى. ئابدۇراخمان ئۇنىمۇ ئولتۇرۇشقا
 تەكلىپ قىلدى. چىچەن شورا: ھازىر كىرىمەن، — دىدى — دە، بىر
 تۈرلۈك تاتلىق كۈلۈمسىرىگىنىچە ۋالدىداپ تۇرىدىغان بۇزغۇن
 چاچلىرىنى يەلپۈتۈپ چىقىپ كەتتى. ئابدۇراخمان ئاق سىرلىق
 تومپۇچكىنى ئېچىپ ئۇنىڭدىن تاشكەنتنىڭ مەشھۇر كۈلۈپىنىڭ
 مۇرابباسى، ئالمۇتىنىڭ چاقماق قېنى، قىرغىزىستاننىڭ بېلىق كۈن-
 سېرۋاسى ۋە كەڭسايىنىڭ ساپ — سېرىق ھەسلىنى ئالدى. رەيھانمۇ
 ئۆز نوۋىتىدە سومكىسىنى سىڭايان قىلىپ غۇلجىنىڭ ئاتاقلىق لىمۇن،
 مەنپەسى ئالمىلىرى ۋە سىيادان سەپكەن توغاچلىرىنى ئېلىپ
 ئۈستەلگە تىزدى. كۆپ ئۆتمەي شورا يەنە كىرىپ كەلدى. ئۇ،
 ئابدۇراخماننىڭ روسچە نىمىلەرنىدۇ دىيىشى بىلەن ئىلدام چىقىپ
 كەتتى — دە، ئانچە ئۇزۇن ئۆتمەيلا ئىككى ئوفىتسېر بىلەن ئىككى
 سېستىرا قىزنى باشلاپ كىردى. ئابدۇراخمان ھەر ئىككى تەرەپنى
 بىر — بىرىگە تونۇشتۇردى. شۇ جۈملىدىن شورانى ئالاھىدە تىلغا
 ئېلىپ: «غۇلجا نوۋىگورتتىن. ئەسلى پېروتكا، ھازىر مېنىڭ روسچە

مۇئەللىم» — دېدى. شورا خۇش تەبىئەتلىك قىز ئىدى. ئۇ،
ئابدۇراخماننى ئۆز ئاكىسىدەكلا ياخشى كۆرەتتى. چۈنكى بۇ ئىككىسى
خەنزۇ تىلىدا تولا مۇگدشاتتى. شورانىڭ دادىسى ۋاڭ ئۇستا
سائەت ياسايدىغان كىشى بولۇپ، ئىلغار ئىدىيىلىك، ئىنقىلاۋىي
ئىرادىلىك ئادەم ئىدى. ئۇ ئۆزىنىڭ دەرىپەر دەرىزىلىك ئەپچىل
دۆكىنىنى ئىلىدىكى ئىلغار خەنزۇ ئىنقىلاۋىي كۈچلىرىنىڭ مەخپىي
مۇنبىرى ۋە ياكى ئۆز ئېتىۋارى بىلەن ئېيتقاندا، بىر مۇھىم پون-
كىتىغا ئايلاندۇرۇپ، ئالاھىدە ئىش ئېلىپ بارغان بولسىمۇ، لېكىن
ئاقىۋەتتە بىر جاسۇس مۇناپىقنىڭ كاساپىتىدىن گومىنداڭ جاللاتلىرى
تەرىپىدىن قاماققا ئېلىنىپ، ئۈچ ۋىلايەت ئىنقىلاۋىي ھارپىسىدىكى
قانلىق بېسىقتۇرۇشنىڭ بىر كېچىسىدە ئۆلتۈرۈلگەن. بۇ ئەھۋال
لاردىن ئاپىسى داشا ئارقىلىق تولۇق خەۋەر تاپقان شورا، ئۈچ
ۋىلايەت ئىنقىلاپچىلىرى غۇلجا شەھىرىنى ئازات قىلغان كۈننىڭ
ئەتىسىلا پىدائىلارنى تىزىملاش پونكىتىغا كېلىپ ئەسكەرلىككە
خەتلەنگەن. ئاپىسى داشا يىغلاپ تۇرۇپ: «مېنىڭ ئوغلۇم يوق،
مۇشۇ قىزىم گومىنداڭ قاتىللىرىدىن دادىسىنىڭ ئىنتىقامىنى ئال-
دۇ» — دېگەن. شورا ئاپىسىنىڭ ئېيتقىنىدەك ئۇرۇش سەپلىرىدە،
بولۇپمۇ لەڭشاڭ ئۇرۇشىدا ئاتاقلىق مىللىي قەھرىمان رىزىۋانگۈل
ھاشىم قاتارلىق قىزلار بىلەن بىللە سېستىراللىق قىلىپ، قانلىق
مەيدانلارنى مەيدىسى بىلەن ئۆمىلەپ كېچىشلەر ئارقىلىق ئاجايىپ
جاسارەت كۆرسىتىش ئەسناسىدا گىرانات پارچىسى تېگىپ ئىككى
يېرىدىن يارىلانغان. «پىدائى» ۋە «ساداقەت» مېداللىرى بىلەن
مۇكاپاتلانغان. ھەربىي گوسپىتالدا ئوبدان داۋالانغاندىن كېيىن
«كەڭساي ساناتورىيىسى» تەشكىل قىلىنغاندا بۇ يەرگە كەلگەن
ئىدى. باياتىن بىرى تەكلىپ ۋە تەكەللۇپ بىلەن بەنت بولۇپ

گەتكەن ئابدۇراخمان ئەمدى رەيھانغا قاراپ؛

— رەيھانەم سىز سەنئەتچى دوستلىرىڭىزدىن بىر قانچە
سىنى باشلاپ كىرىشىڭىز قانداق، — دېۋىدى، رەيھان دەرھال تالاغا
ماڭدى. ئارىدىن ئانچە ئۇزۇن ئۆتمەيلا تۇرسۇنئاي، گۈلسۈمئاي،
تۇران قاتارلىق تۆت قىز بىلەن ئىككى يىگىتنى باشلاپ كىردى.
ئولتۇرۇش ئەمدى يېڭىۋاشتىن جانلىنىپ كەتتى. ناخشا — ناۋانىڭ
شوخلۇق شەۋقى ئەتراپتىكى جانلارنى جىلۋىلەندۈرۈپ، قۇلاقلارنى
دەرىزىلەرگە داخىل قىلماقتا ئىدى.



[Faint handwritten text in Uyghur script, likely bleed-through from the reverse side of the page.]

يەتتىنچى باپ

غۇلجىدا

1

ايور مۆمىنوپ باش ئىشتاپنىڭ ئوقتۇرۇشىنى ئالغاننىڭ
ئەتىسلا ساناتورىيە بىلەن خوشلىشىپ غۇلجىغا قايتىپ
كەلگەن ئىدى. ئۇ، ئۈچىنچى كۈنى تەشكىلات بۆلۈمىنىڭ تەلىۋى ۋە
تەكلىۋى بويىچە ئۆزىنى ئومۇمى يۈزلۈك تەكشۈرۈش ئۈچۈن گومسپىتالغا
باردى. سېستىرالار بىلەن مەجلىس ئېچىۋاتقان رەيھان ئابدۇراخ
ماننىڭ ئالدىغا ئىلدام چىقىپ كەلدى - دە، كۆرۈشۈپ تۇرۇپ:
- كىرگىنىڭىزنى تۈنۈگۈن ئۇققان ئىدىم، - دىدى.

- كىمدىن؟

- شامالدىن، - قىز كۈلۈپ جاۋاپ بەردى.

- شامالمۇ سىزنىڭ مەيلىڭىزگە مايىل ئىكەن - دە، - دىدى

ئابدۇراخمان چاخچاق قىلىپ.

رەيھان ئابدۇراخماننى ئەگەشتۈرۈپ ماڭدى. تېگىشلىك
ئىشلار پۈتتۈرۈلگەندىن كېيىن ئۇنى بۆلۈمگە باشلاپ كىردى - دە،
پاراڭغا چۈشۈپ كەتتى. رەيھان نىمىشكىدۇ بىر تۈرلۈك قىزىرىپ ۋە
ئەركىلەپ تۇرۇپ شورا ھەققىدە سوئال قويدى.

— ئۇ ھەقىقەتەن ياخشى قىز، — دېدى ئابدۇراخمان جاۋابەن.

— ياخشى قىز ئىكەن، چىرايلىق ئىكەن، — رەيھان بىلىنەر.

بىلىنمەس كۈلۈمسىرىمەكتە ئىدى. ئابدۇراخمان قىزنىڭ قىلىغىدىن

ئاللىنىمىلەرنىدۇ ھېس قىلدى ۋە ئەتەي گەپ ئاچتى:

— شورا ھەققىدە سوراڭ قالدىڭىزغۇ؟

— چىرايلىق قىز ئىكەن، ئۇنىڭغا مېھرىم چۈشۈپ قالغان

ئىدى، شۇڭا مېھرىمنى ئۈزەلمەي سوراۋاتىمەن، — رەيھاننىڭ ئۇن-

لىرى سەل ئىگىز - پەس چىقماقتا ئىدى. شۇ ئەسنادا ئاق پوسمىلىق

دىجورنى دوختۇرنىڭ ئىشىكتىنلا گەپ قىلىپ كىرىشى ئارىدىكى

سۈكۈتنى تۈگەتتى. ئابدۇراخمان رەيھان ۋە دوختۇر بىلەن خوش-

لىشىپ ئۇزاش تەرەدۈتىنى قىلدى.

ئابدۇراخمان كېتىۋېتىپ ئويلايتتى: رەيھان شورا ھەققىدە

گەپ سورىغاندا نىمە ئۈچۈن قىزىرىدۇ؟ ئۇ مېنى ئالا كۆڭۈل دەپ

ئويلايدىكەن؟ ھەر ھالدا قىزلار بىلەن مۇئامىلە قىلغاندا سەگەكرەك

بولۇش زۆرۈر ئىكەن. ماشىنىنىڭ سىگنالى ئۇنىڭ خىيالىنى بۇزدى.

ئۇ كەينىگە قايرىلىپ ئۆزىگە قاراپ تۇرغان رەيھاننى كۆردى - دە،

قولىنى پۇلاڭلىتىپ قويۇپ تېرەكلىك كوچىغا كىرىپ كەتتى.

كەچقۇرۇن ئىدى. تېلېفۇن جىرىڭلىدى. ئابدۇراخمان تۇرۇپ

كىنى قولىغا ئالدى - دە، تەمكىن ئاۋازدا:

— كىم؟ — دەپ سورىدى.

— مەن قاسىموف، تۈنۈگۈنكى ۋەدىمىز بويىچە بۈگۈن كەچتە

رەيھاننىڭ يېنىغا بارمايمىزمۇ؟

— بۈگۈن گوسپىتالدا رەيھانەم بىلەن كۆرۈشۈپ قالدىم،

ئىشلىرى بەك ئالدىراش ئوخشايدۇ.

— ھە، شۇنداقمۇ؟

— ھەئە، شۇنداق.

— ھەي ئابدۇراخمان، ئۇنداق بولسا، ئاخشاملىققا كىنو

كۆرىمىزمۇ؟

— نىمە كىنو ئىكەن؟

— تاشگۈل.

— تاشگۈل؟

— ھەئە.

— ماقۇل كۆرسەك كۆرەيلى، ئىسپىل كىنو غۇ ئۇ.

— ئۇنداق بولسا، مەن بېلەت ئېلىپ ساقلاپ تۇرىمەن.

— ماقۇل. قەيەردە ئۇچرىشىمىز؟ قايسى كۈلۈپتا ئىكەن؟

— ئۆزبېك يازلىق كۈلۈپىدا. مەن توغرا كۆۋرۈكتە، شۇ

كۈلۈپىنىڭ دوخۇشىدا ساقلاپ تۇرىمەن.

— سائەت نەچچىدە؟

— سەككىزدە.

— ...

ئاخشام ئىدى، ئاي ئىلى ۋادىسىغا گۈزەللىك نۇرلىرىنى

ئايماي تۆكەتتى. ئېلىكتىر نۇرلىرىغا چۆمگەن توغرا كۆۋرۈكتە

بولسا ھايات قاينىماقتا ئىدى. ھۆپىگەرلەر بىلەن خادىكچىلارنىڭ

خېرىدار قىچقىرىپ توۋلاشلىرى، ئاشخانلاردىن ئاڭلىنىۋاتقان

ناخشا ۋە پاتىفۇن ئاۋازى، مەسلەرنىڭ ھەر خىل ۋاقىراشلىرى

بۇ قاينام - تاشقىنلىق كوچىنى دولقۇنلار دېڭىزىغا ئايلاندۇرۇۋات

قاندەك بىلىنەتتى. تۈرلۈك تاماقلار، ئالما، ئۆزۈم، كاۋاپ ۋە باشقىلارنىڭ خۇش پۇراقلىرى كۆزلەرنى ئوينىتىپ، كۆڭۈللەرنى كۈلدۈرەتتى.

گارنىزون تەرەپتىن كەلگەن قاسموپلار قاتارلىشىپ «نو-مۇر»^① نىڭ ئالدىدىن ئۆتۈپ كېتىپ باراقتى. ئۇنىڭ يېنىدا يولدىشى زۆرە بۇۋى، قىزى مېھراي ۋە ئۇنىڭ بىر قولىنى تۇتقان رەيھان كېلىۋاتاتتى. رەيھاننىڭ يېنىدا خۇرشىدە دىگەن دوستىمۇ بار ئىدى. كۆپ ئۆتمەي ئابدۇراخمانمۇ يېتىپ كەلدى. ئۇلار قاتارلىشىپ كىنوخانا تەرەپكە ماڭدى.

II

«مەجرۇھلار جەمئىيىتىنىڭ باش ماگىزىنى» دا سودا - سېتىق راسا قىزماقتا ئىدى. يېڭى مال كەلگەنلىگىنى ئاڭلاپ بۇ يەرگە يېتىپ كەلگەن ئابدۇراخمان قېلىگە قارىغان ماگىزىن ئىشىگىنىڭ سىمونت پەلەمپىيىدە زۆرە بۇۋى بىلەن دوقۇرۇشۇپ قالدى. ئۇنىڭ قولتۇغىدا سىپتا رەختلەر ۋە كەڭ ئەنلىك ۋولتا قاتارلىق گەزلىمىلەر بار ئىدى. ئابدۇراخمان ئاغىنىسىنىڭ چوكىنىنى چىرايلىق رەختلىرى، يېڭى ئۇتۇقلىرى بىلەن مۇبارەكلىدى.

— چىرايلىق ئىكەن، ئەرزان ئىكەن، ئاپامغىمۇ، ئانىڭغىمۇ ئالدىم، — دىدى زۆرە بۇۋى كۈلۈپ، — سىزمۇ ئوبدان نەرسىلەردىن ئېلىپ قويۇڭ، كېرەك بولۇپ قالار، ئىزلىگەندە تېپىلماي قالمىسۇن

① نومۇر — ئىككى قەۋەتلىك مېھمانخانا بولۇپ، توغرا كۆۋرۈكنىڭ دوخۇشىدا ئىدى.

يەنە، — دەپ مەنلىك گۈلۈپ قويدى. زۆرە بۇۋى كېتىۋېتىپ ئاب
دۇراخماننى ئۆيىگە تەكلىپمۇ قىلدى.
ئابدۇراخمان ماگىزىندىكى رەڭگا رەڭ ماللارنى كۆرۈپ،
مەجرولار جەمىيىتىگە ھۆكۈمەتنىڭ ئالاھىدە ئېتىۋار بەرگەنلىگىنى،
جەمىيەتنىڭ كۈنساينى بېيىپ، ئەل ئازاتلىغى يولىدا مېيىپ بولغان
ئەزالىرىنى ئوبدان مۇھاپىزەت قىلىۋاتقانلىغىنى ھەم دارىلمىتام
قۇرۇپ جەمىيەتتىكى ئاقساق — چولاق، يىتىم — يېسىرلارغىمۇ باش
پانا بولۇپ مەكتەپ قۇرۇپ بەرگەنلىگىنى، سانائەت ئىشلىرىنى
ئېلىپ بېرىۋاتقانلىغىنى ئەسلىمەكتە ئىدى. ئۇ، سودىنىڭ ئاخىرىدا
سەدەپ ساپلىق بىر قەلەمتۇراچمۇ سېتىۋالدى. ئاندىن كىتاپخانا
غىمۇ كىرىپ ئۆتمەكچى بولدى، ئابدۇراخمان ئالدى بىلەن كىتاپخانا
خادىمى سانادەت بىلەن تېپىلىق سوراشتى. سانادەت سەل سەپكىنى
بار، يالپاق يۈزلۈك، قوپال ئۈستىخانلىق چوكان بولسىمۇ، مېھرى
ئىسسىق، مۇئامىلىسى سىلىق ئىدى. ئۇ: مانا يېڭىلىقلار، — دەپ
ئابدۇراخماننىڭ ئالدىغا كىتاپلارنى يايغىلى تۇردى. ئابدۇراخمان
«شەرق ھەقىقىتى» نى ھەم غۇلجىدا چىقىدىغان چوڭ ھەجىملىك
«ئىتتىپاق»، «كۈرەش» ژورناللىرىنىڭ يېڭى سانلىرىنى، ئاندىن
«ئادىنا»، «كاپتان قىزى»، «ئېغىر كۈنلەردە»، «بۆدەنە»، «ھەجەر»،
«يادىگار»، «لۇشۇن ھېكايىلىرى»، «چىخوپ ھېكايىلىرى»، ماكسىم
گوركى «ھېكايىلەر»، «ئارزۇگۈل»، «ھاجى مۇرات» قاتارلىق كىتاپ
لارنىمۇ ئالدى. سانادەت ئۇنىڭدىن:
— قايسى كۈنى ئالغان ھىلىقى «دەھشەتلىك تېھران»
رومانىنى ئوقۇپ بولىدىڭىزمۇ؟ — دەپ سورىدى.
— ھەئە، شۇ كۈنىلا ئوقۇپ بولغان.
— ماھىنىڭ كەچۈرمىشلىرى قانداق ئاچايىپ — ھە؟

ئابدۇراخمان «ھەئە» دەپ جاۋاپ بەردى - يۇ، ئوشۇق گەپ قىلىشنى خالىمىدى. ئۇ سائادەت بىلەن خوشلاشتى - دە، تاپاۋەت لىرىنى مەيدىسىگە تاشقان پېتى چىقىپ كەتتى.

III

كەچ كىرىشى بىلەنلا بۇزۇلۇشقا باشلىغان ئاسماننى قارا بۇلۇتلار قاپلىماقتا ئىدى. يامغۇر ياغسا «بەركەت ياغدى» دەيدىغان غۇلجىدا مانا ھازىر سەل يامغۇرى بىراقلا قۇيۇلۇشقا باشلىدى. دەرىزىلەردىن شاقىراپ ئېقىۋاتقان تامچىلارنى كۆرۈپ ئولتۇرغان ئابدۇراخمان غۇلجا توغرىسىدا قاچاندۇر قەشقەردە ئاڭلىغان ئاجايىپ بىر سۆزنى ئەسلىمەكتە ئىدى. بىر چاغلاردا غۇلجىغا بېرىپ كەلگەن كىشىدىن بىر ئادەم: «غۇلجا قانداقراق شەھەر ئىكەن؟» - دەپ سورىسا، ئۇ كىشى: «ئاسماننىڭ تەرەتخانىسى ئىكەن؛ كىگىزچىلىك بۇلۇت كەلسە، كۆلدەك يامغۇر ياغدىكەن» - دەپ جاۋاپ بەرگەن ئىكەن.

يامغۇر دەرھەقىقەت غۇلجا ئۈچۈن ئېيتقاندا بەركەتنىڭ، بەختنىڭ باشلىنىشى ئىدى. ئۇنىڭ پايانىسىز، مۇنبەت بىنەملىرى پەقەت يامغۇر بىلەنلا سۇغىرىلاتتى. «بىنەم» دەپ ئاتالغان يەر - لەر ئاساسەن تاغ - ئېدىرلاردا بولۇپ، قارامتۇل، يۇمشاق توپىسىدىن خۇددى ئىپار ھىددەك خۇش پۇراق كېلىپ تۇراتتى. ئۇ يەرلەرنى ئوغۇتلاش، سۇغىرىش ھاجەتسىز، دىخانلار ئەتىيازدا ئۇرۇق چېچىپ قويۇپ قايتىپ كىرگىنىچە بۇغداي پىشقاندا ئاندىن يىغىۋېلىشقا چىقاتتى. «غۇلجا - شىنجاڭنىڭ ئاشلىق ئامبىرى» دەپ ئاتىلىش

نىڭ ئاساسى سەۋدۇمۇ ئەنە شۇنىڭدا ئىدى. مانا شۇ تاپتا يېغى
ۋاتقان يامغۇرغا ھەۋەس بىلەن قاراپ ئولتۇرغان ئابدۇراخمان
غۇلجىنىڭ ئەمدىكى ئامەت ئالامەتلىرىنى قىياس قىلماقتا ئىدى.
يامغۇرنىڭ غەزىۋى ئاستا - ئاستا پەسلەشكە باشلىدى.
ئەمدى ئالەمنى تۈن جىملىغىنىڭ سىرلىق سۈكۈناتلىرى باسماقتا
ئىدى. سېرىق سوكنو تۇجۇركىسىنى يېپىنچاقلىغان ئابدۇراخمان
ئورۇندۇغىنى ئېلېكتىر چىراغىنىڭ ئۇدۇلىغا توغرىلاپ كىتاپ ئوقۇش
قا كىرىشتى.

ئابدۇراخمان سائىتىگە قارىدى. سائەت تىلى 11 يېرىمىنى
كۆرسىتىپ تۇراتتى. ئۇ بىر نىمە ئالماقچى بولۇپ ئۆرۈلگىنىدە،
ئابىيام ئېلىپ كېلىپ ئۈستەلدە قويۇپ قويغان 46 - يىلقى بىر
ئېزىتكە كۆزى چۈشتى. ئۇ گېزىتنى ئالدى - دە، كۆرۈشكە باشلىدى.
كۆزى بىردىنلا ئوت يۈرەك شائىر لۇتپۇللا مۇتەللىپنىڭ ئاقسۇدا
گومىنداڭ جاللاتلىرى تەرىپىدىن جادۇغا بېسىلغانلىغى ھەققىدىكى
قايغۇلۇق خەۋەرگە قالدى. ئابدۇراخمان بۇ خەۋەرنى ۋە ئەخمەت -
جان قاسىمىنىڭ مۇتەللىپ ۋاپاتى مۇناسىۋىتى بىلەن سۆزلىگەن
نۇتقىنى، شائىرنىڭ مۇشۇ بەتكە بېرىلگەن شېئىرلىرىنى ئوقۇدى.
بولۇپمۇ «ياشلىق ئۈگەن» بىلەن «يىللارغا جاۋاپ» دىگەن شېئىر -
لارنى ئوقۇغان ۋاقتىدا، شېئىرىي ھېسسىياتنىڭ ھارارىتى ئۇنىڭ
تەن ۋە تومۇرلىرىغا ئېلېكتىر ئېنېرگىيىسىدەك ئاقتى. شۇ مىنۇتتا
ئۇنىڭ گومىنداڭ قانخورلىرىغا قاينىغان غەزىۋى ئىچ - باغرىنى
ئۆرتىمەكتە ئىدى. ئۇ شۇنداق شېئىرىي شىجائەت تۇيغۇسىغا تولغان
ھالدا شائىرنىڭ ئىجات ھەيكىلى سۈپىتىدە ئۇنىڭ ماۋۇ ئۆلمەس
مىسرالىرىنى، شېئىرىي ئۆرنەكلەر خاتىرىسىنىڭ ئالاھىدە بىر يېرىگە
چىرايلىق گۈللەپ كۆچۈرۈپ قويدى.

«ياشلىق ئادەمنىڭ زىلۋا بىر چېغى،
تولمۇ قىسقا ئۇنىڭ ۋاقتى بىراق،
يىرتىلسا كالىندارنىڭ بىر ۋارىغى،
ياشلىق گۈلدىن تۆكۈلىدۇ بىر يوپۇرماق.»

«ياشلىق چاقماقسەن چېقىپ ئۇچسەن،
ئەۋرىشىم چېغىڭ مۇشۇ، ئۈگەنگىن، ئۈگەن!
قاراڭغۇ دىل چۆلىگە بىر كۈن چۆكسەن،
ئادەم بولۇش دۆلدۈلغا سالماڭ يۈگەن!»

ئابدۇراخمان دەپتىرىنى ياپتى، «ئادەم بولۇش دۆلدۈلغا
سالماڭ يۈگەن» نى ئاستا تەكرارلىغاچ ئۇخلاشقا ياتتى.

سەككىزىنچى باپ

يېڭى سەپەر

I

ونچىدىن يېڭىلا چىققان ئابدۇراخمان ئارمىيە گېزىتى «ئىنقىلاپ تېڭى» نىڭ نوۋەتتىكى سانىنى ئۈستەل ئۈستىدىن ئەمدىلا ئېلىپ تۇرۇشىغا ئىشىك چېكىلدى. ئىجازەت بىلەن كىرىپ كەلگەن ئىگىز بويلىق، قىزىل پاگونلۇق جەڭچى ھۆرمەت سالىمغا قول كۆتەردى ۋە:

— يولداش مايور، سائىتىڭىزنى مونچىدا ئۇنتۇپ قالغان ئىكەنسىز... — دەپ سائەتنى ئۇزاتتى. سائەتنى ئېھتىرام بىلەن تاپشۇرۇۋالغان ئابدۇراخمان تەشەككۈر ئېيتقاچ جەڭچىنىڭ ئادەت رېسى ۋە ئىسىم پەملىسىنى سورىدى:

— يىپىرىتتىر ساتتاروپ، — دەپلا جەڭچى ئىلدام چىقىپ كەتتى. ئۇنى ئىشىككە ئۇزىتىپ چىققان مايور بۇ كېلىشكەن جەڭچىگە زوقمەنلىك بىلەن قاراپ «پوبىدا» ماركىلىق فوسفورلۇق سائەت

نى بىلىگىگە تاقىدى. ئۇ قايتىپ كىرىۋېتىپ بىر ئاجايىپ ۋەقەنى يادىغا ئالدى:

ئۇ ۋەقە ۱۹۴۳ - يىلىنىڭ كۈز پەسلىدە، گومىنداڭ قوشۇنىنىڭ سارسۇمبىنىڭ چېتىدىكى قاراۋۇلخانسىدا بولغان ئىدى. گازامدا قىمار قىزىپ كەتكەن، بەزى ئەسكەرلەر - ئۆت تۇرۇۋەتكەن ياكى پوستىن چۈشكەنلەر قاتار ئولتۇرۇشۇپ پىت باقماقتا ئىدى. ئىگىز بويلۇق، ياغاق يۈزلۈك ليەنجاڭ كىرىپ كەلدى. ئۇ:

- ئاجەنشىڭ، - دەپ چاقىردى.
- بار! - دىگۈچە ئورنىدىن تاق تۇرغان ئابدۇراخمان ئۇنىڭغا تىكىلىپ تۇردى. ليەنجاڭ يەنە ئۈچ ئەسكەرنىڭ ئىسمىنى چاقىردى - دە، ئۇلارنى ئۆزىگە ئەگەشتۈرۈپ ماڭدى. ئۇلار كىرگەندە پاكىنەك مۇئاۋىن ليەنجاڭمۇ پىت بېقىپ ئولتۇراقتى. ليەنجاڭ چىشلىرىنى كۆرسىتىپ تۇرۇپ:

- بەكمۇ گۆش سېغىنىپ كەتتۇققۇ ئەپچىل يىگىتلەر، ئاۋۇ دۆڭنىڭ تۈۋىدە قازاقنىڭ بىر موزىيى ئوتلاپ يۈرىدۇ، شۇنى بىر ئەپلىمەمسىلەر ھى... ھى... ھى... - دىدى.

دۆڭنىڭ تۈۋىدىكى بېدىلىكتە تۇلۇمدەك سەمرىگەن كۆك توپاق ئوتلاپ يۈرەتتى. بىتەھقىكى بۇ توپاق ئۆزىنى باشقىلارغا تۇتقۇزىدىغان يۇۋاش توپاق بولغان بولسا، ئاللىقاچان ئاخىرەت كەسەپەر قىلىپ بولغان بولاتتى، شۇڭا، تۆت ئالامان نېرىدا ئولتۇرۇپ مۇزاكىرىلەشتى. ئابدۇراخمان دىدى:

- باشلىقتىن بۇيرۇق، بىزدە گۇنا يوق، شۇڭا تۇتماساق بولمايدۇ.

- قانداق قىلىپ تۇتىمىز؟

— سىرتماق بىلەن تۇتىمىز.

ئۇزۇن ئالا ئاغامچىنىڭ بىر ئۇچى سىرتماق قىلىنىپ، بىر ئۇچى ئېرىققا تارتىلدى. ئەپلىك يەرگە بىرتۇتام بىدە قويۇلۇپ، موزاي كېلىدىغان يەرگە سىرتماق ئورنىتىلدى.

موزاي ئوتلاپ كېلىپ، كۆك بىدىنى يېيىشكە باشلىدى. ئالدى پۇتى سىرتماققا كىرىپ بولغاندا ئۇلار ئاغامچىنى بىرلا تارتىۋېتىدى، موزاي تىك موللاق چۈشتى. كۆزلىرىنى ئالايىتىپ، تىلىنى چىقىرىپ، خۇددى كىچىك بالا ھۆڭرەپ يىغلىغاندەك مۇڭلۇق ھۆكەرەۋاتقان موزايىنىڭ تۇمشۇغى دەرھال بوغۇلدى. دە، ئەجەل مەيدانىغا كەلتۈرۈلدى. بۇ چاغدا قىمار ۋە باشقا ئەشلەر بىلەن بەنت بولۇۋاتقانلار ئىشلىرىنى تاشلاپ ئولجىنىڭ ئەتراپىغا گۈرىدە ئولاشتى.

ئالدىراپ كىرگەن بىرسى مەلۇم قىلدى:

— يى... يىڭجاڭ كېلىۋاتىدۇ.

ئۇلار موزايىنى سۆرەپ بۇلۇڭغا ئېلىپ بېرىپ تۆپىسىگە تۆت قۇچاق كۆك بىدىنى تاشلاپلا قويۇپ جاي - جايلىرىغا ئولتۇرۇشتى. ئاڭغىچە ئاتنىڭ دۈكۈرلىگەن ئاۋازى ئاڭلىنىپ، ئىگىز بويلىق يىڭجاڭ پاقالچاقلىرىنى سوزۇپ كىرىپ كەلدى.

ئۇلار يىڭجاڭنى سۇپىغا تەكلىپ قىلىشتى. تەكلىپ قىلىنغان سۇپىدىكى مەينەتچىلىكتىن سەسكەنگەن يىڭجاڭ:

— ماۋۇ كۆك بىدەڭلەر ئەجەپمۇ ياخشىكەنغۇ، ھوزۇرلىنىپ بىر ئولتۇرۇۋالايچۇ، — دېدى. — دە، بىدە ئۈستىگە گۈپپىدە ئۆزىنى تاشلىۋېتى «ھو...» دېگەن ئاۋاز بىلەن تەڭلا ئۆزىمۇ سەت ۋا-قىرىۋەتتى. يۈرىكى جايىغا چۈشكەندىن كېيىن ئۈسپىمىز كۆك موزايىنى كۆرگەندە خۇنۇك كۆزلىرى ئويىناپ، كالاچ ئاغزى

كالچاراپ كەتتى.

— كىشىلەر كۆردىمۇ؟

— يا... ياق، ھېچكىم كۆرمىدى.

— ئۇنداق بولسا، تېزلىكتە يىغىشتۇرۇڭلار، ماڭمۇن سېمىز.

رەك يېرىدىن ئازراق ئەۋەتمىشى ئۇنتۇماسسىلەر.

ھايت — ھۇيت دىگۈچە موزاينىڭ بىر سانى قازانغا، بىرسى

سېرىق كاناپ تاغارغا كىرىپ بولغان ئىدى...
تېلېفۇننىڭ تۇيۇقسىز جىرىڭلىشى ئابدۇراخماننىڭ خىيال

يېپىنى ئۈزدى. ئۇ، باش ئىشتاپ سىياسى بۆلۈمىدە مەجلىس بار.

لىغىنى ئۇقۇپ، فورمىلىرىنى پۇختىلاپ، تەييارلىقلىرىنى تولۇقلا

غاندىن كېيىن چىقىپ كەتتى.

مەجلىسنىڭ ئاخىرىدا، جۇڭگو خەلق ئازاتلىق ئارمىيىسى

نىڭ ۋەكىللىرىنى قارشى ئېلىش ئۈچۈن شىخوغا بارىدىغانلارنىڭ

ئىسمىملىكى ئوقۇلدى. نوۋىتىدە مايور مۆمىنوپمۇ «بار» دەپ ئۆزد

نى مەلۇم قىلدى. تەييارلىقلار پۈتكەن ۋە ئوتتۇرا يۆنۈلۈش قىسىم

لىرى ئارا خىزمەتلەر ھەققىدىكى تاپشۇرۇقلارنى تايىن قىلىنغان

دىن كېيىن، ئۇلار ئەتىسى ئەتىگەندە، چوڭ — كىچىك تۆت ماشى

نا بىلەن شىخوغا يۈرۈپ كەتتى.

II

مىللى ئارمىيە ئوتتۇرا يۆنۈلۈش قىسىملىرىنىڭ شىخودىكى

باش ئىشتاۋى تاشيولنىڭ بويىغا جايلاشقان ئىدى. ئۇنىڭ قىب

لىگە قارىغان، ئالتۇن ھەل بېرىلگەن سېرىق سىرلىق ئىشىكى جانلار

نى جەلپ قىلاتتى. غۇلجا باش ئىشتاپتىن كەلگەن مېھمانلارنىڭ ما-
شنىسى شۇ ئىشتاپنىڭ ئالدىدىكى مەيداندا توختاپ مايور مۇمىنوپ
قاتارلىقلار ئىشتاپقا كىرىپ كەتكەندە، ماشىنىلارنىڭ ئەتراپىغا
ئولاشقان ئەسكەر ۋە ئوفىتسېرلەر ماشىنىنىڭ قانىتىدا كۆزلىرىنى
ئالايىتىپ ياتقان بىر جۈپ ئۆلۈك جەرەننى تاماشا قىلماقتا
ئىدى. كابىنكا پەلەمپىدە پۇتلىرىنى ئالماپ ئولتۇرۇپ تاما-
كا ئوراۋاتقان، ئوتتۇرا بويلىق، قىزىل پاگونلۇق، مۇھاپىزەت-
چىلەر ئەترىدىنىڭ ياش كاماندىرى پودپۇروتچىك ماخمۇت ماخ-
تىنىش ئاھاڭدا سۆزلەيتتى:

— بىزنىڭ مايور ئىككى جەرەننى بىر پاي ئوق بىلەنلا

ئېتىۋالدى ئەمەسمۇ؟

— راستمۇ؟

— راست بولمايچۇ، ئىككى جەرەن قاتار يانداش تۇرغان

ئىدى. بىزنىڭ مايور مارىلاپ كېلىپ، تازا قارىغا ئېلىپ...

ئىشتاپتىن چىققانلار سۆزنىڭ ئاخىرىنى ئۈزۈپ قويدى. ئۇلار

ئەمدى ھەربى تەمىنات ئىدارىسىنىڭ مېھمانخانىسىغا ماڭدى.

ھەربى تەمىنات ئىدارىسى شىخونىڭ شەرقىي شىمالى كۈ-

چىسىدىكى بۇلاق بويىدا بولۇپ، ھەيۋەتلىك يوغان دەرۋازىسى

جەنۇبقا — بۇلاق بويىغا قارايتتى. دەرۋازىدىن كىرىشتە ئوڭ

ياقتا قەد كۆتىرىپ تۇرغان ئىگىز ئىمارەت كىيىم — كېچەك ئىس-

كىلادى بولۇپ، ئۇنىڭ شىمالغا قارىغان قوش قاناتلىق ئىشىكى

ئالدىدا كەڭ ھويلا بار ئىدى. ھويلىنىڭ شىمالىدا غەربتىن شەرققە

سوزۇلغان، ئىشىك ۋە دەرۋازىلىرى كۈنگەيگە قارىغان قاتار ئىسا-

رەتلىر ئوزۇق — تۈلۈك ۋە تۈرلۈك ھەربى لازىمەتلىك ئىسكىلاتلار

رى ئىدى. مۇشۇ يەردىن ئارقا ھويلىغا ئۆتكەندە ھەربى تەمىنات

نىڭ ھەيۋەتلىك پىشايۋانلىرى ۋە يېشىل سىرلىق ئىشىك - دەرىزىلىرى كۈنگەيگە قاراپ تۇرغان مېھمانخانىسى بار ئىدى. مېھمانلارنىڭ ماشىنىلىرى مانا مۇشۇ ئارقا ھويلىنىڭ ئوتتۇرىسىغا كېلىپ توختىدى.

III

تاماقتىن كېيىن كاپىتان زاھىروپ مايور مۆمىنوپنى بىردەم ئارام ئېلىشقا دەۋەت قىلدى. سىم كارۋاتتا سوزۇلۇپ ياتقان بولسىمۇ، ئۇيغۇسى كەلمىگەن مۆمىنوپ ئاستا ئورنىدىن تۇردى - دە، پوتىنىڭ ئۈچىدا دەسسەپ چىقىپ كەتتى. ئۇ ئەمدى ئارقا ئىشىك ئارقىلىق بۇلاق بېشىغا كەلگەن ئىدى. بۇ كۈنلەردە بۇ يەرلەردىكى سان - ساناقسىز بۇلبۇللار ئاللىقاچان كېتىپ قالغان، ئالتۇن كۈز باشلانغان چاغ ئىدى. سۆلەتلىك قارىياغاچلار، سۇۋادان تېرەكلەر ۋە سۆگەتلەرنىڭ ھازىرقى يېرىم يالىڭاچ ھالىتى خۇددى ئۆمۈر بويى ئىشلەپ ھالىدىن كەتكەن بوۋاي، مومايلارنىڭ مۇڭلۇق قىياپىتىنى ئەسلىتەتتى. ئەتراپتىكى سان - ساناقسىز ئۆيلەر بىلەن كوچىلاردا ھايات قايناپ تۇرغان بولسىمۇ، بۇ يەردە قانداقتۇر بىر تۈرلۈك جىمجىتلىق ھۆكۈم سۈرمەكتە ئىدى. بۇ جىمجىتلىقنى پەقەت ھېساپسىز بۇلاقلاردىن ھاسىل بولغان قارا سۇنىڭ تۇرۇلۇپ قالغان ساپ - سېرىق غازاڭلار توشمىسىدىن شاقىراپ ئېقىشلىرى، نېرىراقتىكى دۆڭدە دانلاپ يۈرگەن بىر توپ توخۇلارنىڭ قىقاس - سۈرەنلىرى بۇزۇپ تۇراتتى. مۆمىنوپ ئالتۇن يوپۇرماقلىق قاشنى بويلاپ كېلىپ، چىلانلىق باغنىڭ تۆۋىنىدىكى

بىر بۇلاقنىڭ بويىدا توختىدى. شېغىل ۋە قۇمدىن قايناپ چىقىپ
ۋاتقان، ئېرىق بىلەن پەسكە ئېقىۋاتقان بۇلاق سۈيى ئۇنىڭ مەي-
لىنى مەپتۇن قىلماقتا ئىدى. ئۇ، بۇلاقنىڭ بۇرغۇنلىرى، ئۇرغۇش-
لىرىغا ئىشتىياق بىلەن قاراپ تۇراتتى. شۇ ئەسنادا ئۇ قاتتىن
قارا سۇ كۆۋرۈككە قاراپ كېلىۋاتقان بىر يىگىتنىڭ پۈتۈن ئۈچ
ۋىلايەتكە كەڭ تارقالغان «جەڭچى قەھرىمان بالىلار» ناخشىسىنى
ئېيتىشى مایورنىڭ مەيلىنى مەھلىيا قىلىشقا باشلىدى:

جەڭچى قەھرىمان باللا،

خەلقىدىن سالام سىزگە.

جەنۇپ خەلقىگە كۆيگەن،

قەلبىدىن سالام سىزگە.

ئاغىچچە قىزىل پاگونلۇق، پالۋوي سومكا ھەم يان قوراللىق
ھەيۋەتلىك كاماندىرنىڭ ئۆز ئالدىدا قاراپ تۇرغىنىنى كۆرگەن ناخ-
شىچى ئاۋازىنى ئاستا پەسلىتىپ قارا سۇنى بويلاپ كەتتى.
مۆمىنوپ مەغرۇرانە قىياپەتتە يىگىتكە تاكى كۆزدىن غايىپ
بولغىچە قاراپ قالدى. ئۇ ئاشۇ ئالتۇن ياپراقلار ئۈستىدە، قۇم-
لۇق قاشتا ئويناق سۇغا قاراپ ئولتۇرۇپ سومكىسىدىن يېشىل
تاشلىق دەپتىرى بىلەن قەلىمىنى ئالدى - دە، شۇ كۈننىڭ خاتى-
رىسىنى يېزىشقا باشلىدى. شۇ ئەسنادا ئاق چىلەكنى ئوينىتىپ
ۋە غىچىرلىتىپ، قانداقتۇر يېقىملىق ناخشىنى غىڭشىپ دۆڭىدىن
پەسلەپ چۈشكەن چىرايلىق چوكانىنىڭ بۇلاق بېشىدىكى كامان-
دىرنى كۆرۈپ، چىلان شېخىنىڭ ئۈچىنى ئوينىغان بولۇپ ئاستا
توختاپ قېلىشى مایورغا بۇلاق بويىنى بوشىتىشىغا بېرىلگەن بى-

شارەت بولۇپ تۇيۇلدى. ئۇ، ئورنىدىن تۇرۇپ، قارا سۈنى بوي-
لاپ بۇلاق بېشىدىن يىراقلاشتى.
ئابدۇراخمان نېرىراقتىكى دوڭغاق سۆگەت تۇۋىدە تۇرۇپ،
قارا سۇدىكى ئۆدەكلەرنىڭ ئويۇنىنى كۆرمەكتە ئىدى. ئۇنىڭ بىر-
دىنلا ئابىيامقى ياش ئوفتسىپەر ئارقا ئىشىكتىن چىقىپ سۇغا
چىققان چوكاننى قەيەرگىدۇ شەرەت قىلىۋاتقانلىغىغا كۆزى چۈ-
شۈپ قالدى. چوكان بولسا، قارا توم چېچىنى كەينىگە تاشلاپ سۇ
ئېلىپ ئىلدام چىقىپ كەتتى. ھىلىقى ئوفتسىپەر ئىككى قولى بىلەن
بېلىنى تۇتقىنىچە ئىگىز دۆڭدە چوكان كەتكەن تەرەپكە قاراپ
غادىيىپ تۇراتتى.
ئۆزىنى تۇتالمايدىغان، شاللاق يىگىت ئىكەن - دە، دىدى
ئابدۇراخمان ئىچىدە.

IV

گېنېرال ۋاڭ جېن باشچىلىغىدىكى جۇڭگو خەلق ئازاتلىق
ئارمىيىسىنىڭ ۋەكىللىرى شىخو مەركىزىي فۇرۇنت قوماندانلىق
ئىشتاۋىنىڭ يۇقۇرى دەرىجىلىك ئوفتسىپەرلىرى ۋە مايور مۆمىنوپ
قاتارلىق باش ئىشتاپ ئوفتسىپەرلىرىنىڭ ھەمراھلىقىدا مەيدانغا
كىرىپ كەلمەكتە ئىدى.
مەيدان - مىللى ئارمىيە، ئوتتۇرا يۆنۈلۈش قىسىملىرىنىڭ
ئاساسىي ئابىرونى بولغان «ئورمانباغ» (يەنسىخەي) قارىباغاچ
لىغى ئارىسىدىكى غەرىپتىن شەرققە سوزۇلغان كەڭ سەينا بولۇپ،
ئۇ يەرگە مىللى ئارمىيىنىڭ ئاتاقلىق «ئازات نىشانلىق پولك»

كى، «شېخو ئاتقۇچى پولك» كى ۋە «ئارتېللىرىيە دېۋىزىيىسى»
(زەمبىرەكچىلەر قىسمى) نىڭ تاللانغان تەركىۋى تىزىلغان ئىدى.
ئۇلارنىڭ پاگونلىرىدىكى يۇلتۇز ۋە شىپالار، كۆكرەكلىرىدىكى مې-
داللار، پىشانىلىرىدىكى كاردىنلار، قوللىرىدىكى قوراللار كۈن نۇر-
دا ۋاللىداپ كۆزلەرنى چاقىتاتتى. قىلىچلىق دىجورىنى كۆترەڭگۈ
ئاۋازدا كاماندا بەردى:

— دىققەت! ھۆرمەتكە ئوفىتسېرلەر ...

سەپ ئالدىدىكى ئوفىتسېرلەرنىڭ ھەممىسى ھۆرمەت سا-
لامغا قول كۆتىرىپ قېتىپ تۇراتتى. دىجورىنى بېشىدىن ئىگىز
تىك تۇتقان قىلىچنى قاندىگە توغرىلاپ جەڭگىۋار قەدەم بىلەن
قوماندانلارنىڭ ئالدىغا باردى. دە، تاققىدا توختاپ دوكلات قىلدى،
— يولداش گېنېرال، جۇڭگو خەلق ئازاتلىق ئارمىيىسىنىڭ
ۋەكىللىرىنى قارشى ئېلىش ئۈچۈن مىللى ئارمىيىنىڭ يەنسىخەي
ئابرونىدا تۇرۇشلۇق قىسىملىرى مەيداندا تەييار. دوكلات قىلغۇ-
چى ئازات نىشانلىق پولك ۋاقىتلىق كاماندېرى پودپولكوۋنىڭ
ئابدۇللايوپ.

گېنېرال ۋاڭ جېن قولىنى چۈشۈرۈپ مەستىن مېڭىپ مەيداندىكى
لەرنىڭ مەركىزىي مەنزىلىگە كەلدى. دە:

— جەڭگىۋار مىللى ئارمىيىگە سالام! — دىدى.

— ھۇررا ... ھۇررا ... ھۇررا ... ۋەتەن ئۈچۈن، ئازاتلىق

ئۈچۈن جېنىمىز پىدا! — دىگەن ياڭراق ئاۋازلار پۈتۈن يەنسىخەي
ۋادىسىنى ھەيۋەتكە تولدۇردى. ئاندىن گېنېرال ۋاڭ جېن ئاز، ئەم-
ما ساز سۆز قىلدى.

ياشمۇن جۇڭگو خەلقلىرىنىڭ بۈيۈك ئازاتلىق ئىنقىلاۋى.

ياشمۇن ھەر مىللەت خەلقىنىڭ بۈيۈك ئىتتىپاقى.

ھۇررا سادالىرى دولقۇنسىمان داۋالغۇپ پەلەكلەردە پەر-
ۋاز قىلاتتى. ھەربى مۇخبىرلار ئاپاراتلىرىدىن نۇر چاقناتماقتا
ئىدى.

ھەربى پارات باشلاندى. باشلىقلار مۇنبەردە تۇرۇپ پارات
قوبۇل قىلماقتا ئىدى.

قىسىملار ھۆرمەت قەدىمى بىلەن يۈرۈشنى باشلىدى. ئالدى
بىلەن نەيزىلىك مىلتىقلىرىنى مەھكەم تۇتقان باشلامچى كالوننا،
ئاندىن ئاپتوماتچىلار، پىلىموتچىلار، مىنامىيوتچىلار مەيداندىن
ئۆتتى. ئۇنىڭدىن كېيىن قاۋۇل ئاتلىرىنى ئويناقتان زېنت توپ-
چىلار، زەمبىرەكچىلەر، تانكا قاپقالىرىدا تىك تۇرۇپ سالام بې-
رىۋاتقان قەھرىمان تانكىستلار، برونىۋىكچىلار ئۆتتى. جەڭگىۋار
قەدەملەر تاۋۇشى بىلەن قايناق چاۋاك ساداسى يەرۇ زىمىنى
لەرزىگە كەلتۈرمەكتە ئىدى.

ئاخىرىدا ئات ئويۇنلىرى باشلاندى. جەڭگىۋار ئەزىمەتلەر
ئاتنى چاپتۇرۇپ، ئىككى يانغا سەكرەپ مىنىشەتتى، ئاتنىڭ باغرىغا
مۆكۈپ چاپتۇراتتى. ئات ئۈستىدىكى ئادەمنىڭ مۇرىسىدە تىك تۈ-
رۈپ سالام بېرەتتى.

ئاخىرىدا قىسىملارنىڭ مارش ياڭرىتىپ ئۆز تەرەپلىرىگە
قايتىشى بىلەن كۆرەك ئاياقلاشتى.

V

ئەتىگەن ئىدى. تەڭرى تاغلىرى ئۈستىدىن كۆتىرىلگەن
كۈننىڭ ئالتۇن زەررىلىرى كۈز لىباسىنى كىيگەن پايانسىز ئور-

مانباغ ئېتەكلىرىگە نۇردىن سەۋىتلەر بېرىپ، بىر ئاجايىپ گۈز-
زەللىك دېكراتسىيىسى بەخش ئەتمەكتە ئىدى. تەرەپ - تەرەپلەرگە
تارتىلغان، تاغلارغا قەدەر ئۇلانغان ئاكوپلار، زېمىلانكىلارنىڭ
دەرىزە ئەينەكلىرى بىلەن تېلېفۇن سىملىرىدا بالقىغان قۇياشنىڭ
ئەكس نۇرلىرى كۆزلەرنى چاقنىتاتتى. يەر ئاستى ئاشخانىسىنىڭ
مۆرىسىدىن تىك كۆتىرىلىۋاتقان تۈتۈنلەر خۇددى شەھەردىكى
زاۋۇتلارنىڭ تۇرخۇنىنى ئەسلىتەتتى، ئەتراپتىن ئەتىگەنلىك مەش-
غۇلاتنى باشلىغان ھەربىيلەرنىڭ ھەر خىل ئاۋازلىرى ئاڭلىناتتى.
قەيەردىندۇر ئاتنىڭ ئاچچىق كىشىگەن ئاۋازى كېلەتتى.
مايور مۆمىنوپ يوغان قارىياغاچنىڭ يېنىدىكى ئېرىقنىڭ
قېشىدا چىملىرى سارغىيىپ سولاشقان ۋە قىرو باسقان دۆڭدە تۇ-
رۇپ ئەتراپنى تاماشا قىلماقتا ئىدى. زېمىلانكىدىن ئېڭىشىپ چىق-
قان مايور تاھىروپ ئۇنى چايغا تەكلىپ قىلدى. چاي داۋامىدا
مايور مۆمىنوپ ئۆزى ئولتۇرغان ۋە ئاخشامدىن بېرى يېتىۋاتقان
سىم كارۋاتقا قايتا - قايتا قاراۋەرگەن ئىدى. تاھىروپ بۇ كارۋات-
نىڭ گازارمىغا كېلىش تارىخىنى قىزىقارلىق قىلىپ سۆزلەپ
بەردى؛

— بىر قېتىم شىخو ھەربى تەمىناتىنىڭ باشلىغى مايور
ئەخمەتخان خىزمەت بىلەن بىزنىڭ زەمبىرەكچىلەر دىۋىزىيونىغا
كېلىپ قونۇپ قالغان ئىدى. ئۇ، ماختاپ قويسا، بولۇپمۇ «پولكوۋ-
نىك» دەپ قويسا، خوش بولۇپ تېرىسىگە سىغمايلا قالىدىغان
ئاجايىپ بىر ئادەم ئىدى. ئاخشىمى ئۇنىڭغا كارۋاتنىڭ قۇلاقلىرى-
نى بوشىتىۋېتىپ، ئورۇن راسلاپ بېرىپ، ئۆزەم ئاۋۇ ئۆيدە يات-
تىم. يېرىم كېچە بولغاندا ئەخمەتخاننىڭ خورەك ئاۋازى مېنى
ئويغىتىۋەتتى. مەنمۇ قاتتىق يۆتەل بىلەن ئۇنى ئويغىتىۋەتمەكچى

بولدۇم. خورەكتىن توختىغان ئەخمەتخان ئىنچىقلاپ، كارۋاتنى
غىچىرلىتىپ، ئۇيان - بۇيان ئۆرۈلۈشكە باشلىدى. بىر چاغدا كارۋات
تاراقىدا ئۆرۈلدى - دە، گۈپپىدە چۈشكەن ئەخمەتخان قاتتىق ۋاقىر -
ۋەتتى. مەنمۇ دەرھال لامپىنى ياندۇرۇپ كىرسەم، كۆزلىرى ئالايغان
ئەخمەتخان قوسىغىنى پومپايتىپ دۇمباققەك ياتاتتى، ئۇ ئالدىراپ -
سالدىراپ سۆزلەيتتى:

— ئەخمەت ئەپەندى، بۇ نىمە كارامەت؟ مەن كۈلكىدىن
ئۆزەمنى ئاران تۇتۇۋېلىپ دىدىم:

— قانداق قىلىمىز يولداش پولكوۋنىك، فۇرۇنتلاردا يۈرگەن
بىزنىڭ كۈنىمىز مۇشۇ. مەنمۇ بۇ كاساپەت كارۋاتنى كۈندە ئالتە
ۋاق ئوڭلايمەن.

— بۇ... بۇ... بولماپتۇ. بۇ قېتىم سىلەرنىڭ ماشىنا تەمىنات
قا بارغاندا كاماندىرلارغا لايىق كارۋات ئەۋەتەي.

— رەھمەت سىلىگە يولداش پولكوۋنىك دىدىم دەرھاللا.

— قانداق؟ بىرنى ئەۋەتسەم بولامدۇ؟

— بولسا، ئۈچ كاماندىرغا بىردىن ئۈچ كارۋات ئەۋەتسىلە
تولمۇ ياخشى بولاتتى، يولداش پولكوۋنىك.

— بولىدۇ، ئەۋەتىمىز، - دىدى. راست دىگەندەك ئۈچ

كارۋات ئەۋەتىپتۇ. بىزنىڭ تەمىنات بۆلۈم كومىسسارى تۇردىيوپنىڭ

ئېيتىشىچە، كارۋاتلارنى زاپخوز، كاسسىرلارنىڭ ئاستىدىن تارتىپ

ۋېلىپ ئەۋەتىپ بېرىپتۇ. ئۇلارغا:

— سىلەر ياغاچ كارۋاتتا ياتساڭلارمۇ بولىدۇ. ئالدىنقى

سەپتىكى كاماندىرلار پۇتى سۇنۇق، مايماق كارۋاتلاردا يېتىپ

ۋېتىپتۇ، دەپ ۋاقىرىغان ئىشىم.

كارۋات ھېكايىسىنى ئاڭلاپ مايور مۆمىنوپ كۈلۈۋەتتى، بۇ

چاغدا كانئوي توغراپ تىزىلغان ئاپپاق بولكا بىلەن قورداق

ئېلىپ كىردى. كەينىدىن دىۋىزىيون سىياسى كومىسسارى كاپىتان قەييۇموپمۇ كىرىپ كەلدى. چايدىن كېيىن ئۇلار بۆلۈملەرنى كۆز-دىن كەچۈرۈشكە ماڭدى.

مايور مۆمىنوپ بۇ قىسىمنىڭ قىرائەتخانىسى ۋە يەر ئاستى كۆلۈبىنى كۆرگەندە ھەقىقەتەنمۇ ھەيران قالدى. گازارما كۆلۈبىنىڭ ئالدى تەرىپىدە سەھنىسى، ئارقا تەرىپىنىڭ بىر يېنىدا قىرائەتخانىسى، يەنە بىر يېنىدا سىياسى بۆلۈمى بار ئىدى. سىياسى بۆلۈمنىڭ باشلىغى پودپۇروتچىك نەجمانوپ ئەھۋالنى تونۇشتۇرۇپ:

— ھازىر قىسىم بويىچە ئومۇمىي يۈزلۈك ساۋاتسىزلىقنى يۇيۇش ھەرىكىتىنى باشلىۋەتتۇق، — دېدى. قەييۇموپ دەرھاللا سۆزىنى تارتىۋېلىپ:

— ھەر بىر ساۋاتلىق جەڭچى - ئوفىتسېر ۋە ئوفىتسېرلەرگە ئىككىدىن ساۋاتسىزنى كۆتۈرە بەردۇق، — دېۋىدى،
مايور مۆمىنوپ زوقمەنلىك بىلەن سورىدى:

— شۇنداق قىلىپ قانچە كىشىنىڭ ساۋادى چىقىرىلدى؟
نەجمانوپ دەرھال جاۋاب بەردى:

— ھازىر رەسمىي ساۋاتلىق بولغانلار 180 كىشى، چالا ساۋات بولغانلار 75، بۇ يىل قىسىمىز بويىچە ساۋاتسىزلىقنى ئومۇمىي يۈزلۈك تۈگەتمەكچىمىز، چۈنكى باش سىياسى بۆلۈم بۇ ئىشقا قەغەز - قېرىنداش قاتارلىق ماتېرىياللارنى يېتەرلىك ئەۋەتىپ بېرىۋاتىدۇ.

ئابدۇراخمان ھاياجانلانغان ھالدا شۇنداق دېدى:

— بىز، مىللى ئارمىيىنىڭ ھەر بىر ئۆيى ۋە گازارمىلىرىنى ئىنقىلاپنىڭ ماكانىغىلا ئەمەس، مەدەنىيەت مەكتەپلىرىگىمۇ ئاي-لاندىرۇشىمىز كېرەك.

توققۇزىنچى باپ

5 - كورپۇس

I

پنېرال ۋاڭ جېن رەھبەرلىگىدە، مىللى ئارمىيە جۇڭگو خەلق ئازاتلىق ئارمىيىسىنىڭ 5 - كورپۇسى قىلىپ تەشكىل قىلىندى. 5 - كورپۇس ئىشتاۋى بۆلۈم، گارنىزون، گوسپىتال، تەمىنات ۋە باشقارمىلاردىن باشقا، ئاساسەن 13، 14 - دىۋىزىيىلەردىن تەشكىل تاپقان بولۇپ، ھەر بىر دىۋىزىيىنىڭ تەركىۋىدە بۆلۈم، بۆلۈمچىلەردىن بۆلەك يەنە ئۈچ پولكتىن ئارمىيە بار ئىدى. كورپۇس ئىشتاۋى بۇرۇنقى باش ئىشتاپنى ئاساس قىلغان ھالدا غۇلجىدا تۇراتتى. 13 - دىۋىزىيە قەشقەرنى ئىشتاپ قىلىپ، قىسىملىرى قەشقەر، خوتەن، ئاقسۇلاردا؛ 14 - دىۋىزىيە شىخونى ئىشتاپ قىلىپ، قىسىملىرى ئۈرۈمچى، ئالتاي ۋە چۆچەكلەزدە تۇرۇشقا تايىن تاپتى. شۇنىڭ

بىلەن ئارمىيە ئارا چوڭ پالمىروپكا ئىشلىرى جەددى باشلىنىپ كەتتى.

مايور ئابدۇراخمان مۆمىنوپ 13 - دىۋىزىيە ئىشتاۋىنىڭ مۇئاۋىن مەسئۇللىرىدىن بىرى بولۇپ تەيىنلەنگەن ئىدى. ئۇنىڭغا بۇ قېتىمقى رەتلەش، تەشكىللەشتە تۈن - كۈن ئارامسىز ئىشلەشكە توغرا كېلەتتى. چۈنكى بۇ كۈنلەردە مىللى ئارمىيە قاتارىدىكى ئالتە شەھەرلىك ئوغۇل - قىزلارنىڭ ھەممىسى دىگۈدەك ئاشۇ 13 - دىۋىزىيە تەركىۋىگە سەپلەنمەكتە ئىدى. شۇڭا ئىشلار ئىلىدىن ئال تايغىچە، شىخودىن ئورمانباققىچە ۋە چۆچەكلەرگىچە قاتناشنى تەلەپ قىلاتتى.

سۈزۈك ئاپتاپلىق بىر پەيشەنبە كۈنى ئىدى. ئالتايدىن ئاي رۇپىلان بىلەن كەلگەن مايور مۆمىنوپ چۈشلۈك تاماقنى غۇلجىدا يەپ، يەنە مەخسۇس ماشىنىدا پولكوۋنىڭ ئىمىروپ بىلەن بىللە ئوتتۇرا فۇرۇنتقا - شىخوغا يۈرۈپ كەتتى.

II

جۈمە: دەم ئېلىش كۈنى بولۇشىغا قارىماي، ئورمانباغ مەيدانىدا چوڭ يىغىن ئۆتكۈزۈلدى. بۇ يىغىلىشقا سابىق مىللى ئارمىيەنىڭ يەنە ئىسسىق ئابرونىدا تۇرۇشلۇق 3 قىسىمنىڭ بارلىق تەركىۋى توپلانغان ئىدى. پولكوۋنىڭ ئىمىروپ مەيدانىنىڭ ئوتتۇرىسىدا، ئۈچ تەرەپنى ئوراپ تۇرغان جەڭگىۋار سەپنىڭ ئارىسىدا، «زىس» ماركىلىق ماشىنىنىڭ ئۈستىدە تىك تۇرۇپ نۇتۇق سۆزلىمەكتە ئىدى. ئۇ، 40 - پولكىنىڭ ئۈرۈمچىگە بارىدىغانلىغىنى ئېلان قىلدى. ئان

دىن يۇقۇرى ھاياجان بىلەن شۇنداق دىدى:

— ئۈرۈمچىدە بىزنىڭ مىللىي ئارمىيىنى مىڭلىغان، مىليونلىغىن

خان خەلق ۋە خەلق ئازاتلىق ئارمىيىسىنىڭ قىسىملىرى تۆت كۆز

بىلەن كۈتۈپ تۇرماقتا. ئۇلار جەڭچىلىرىمىزنى كۆرىمىز دەپ

تەقەززا بولماقتا. چۈنكى ئۇلار مىللىي ئارمىيىنىڭ داڭقىنى ئالدى

قاچان ئاڭلاپ بولغان. بىز ئۈرۈمچىگە جۇڭگو خەلق ئازاتلىق ئارمىيىسى

دىگەن نامىمىز، سالاپىتىمىز ۋە سالاھىيىتىمىز بىلەن بارىمىز، بىز،

ھەر كۈنى، ھەر سائەت، ھەر مىنۇتتا ئۆزىمىزنىڭ خەلقنىڭ ئارمىيە

يىسى ئىكەنلىكىمىزنى ھەرگىز ئۇنتۇپ قالماستىمىز، شەرەپلىك نامىنى

ساقلىشىمىز، ئۇنىڭغا قەتئىي ھۆرمەت قىلىشىمىز، ھەر قايسىمىز ئۆزىمىز

مىزنىڭ سۈپىتىگە ساقچى بولۇشىمىز، ئىنقىلاۋىي ئىنتىزامغا، شۇنداقلا

بىر - بىرىمىزگە مەسئۇل بولۇشىمىز لازىم.

شۇندىن كېيىن مايور مۆمىنوپ بۇ يەردىكى ھەرقايسى قىسىم

دىن 13 - دىۋىزىيە ئىختىيارغا بارىدىغان ئوفىتسىر ۋە جەڭچى

لەرنىڭ ئېنىق سانلىرىنى ھەم ئۇلارنى غۇلجىغا يەتكۈزۈپ بېرىش

ئۈچۈن قاچان ماشىنا ئەۋەتىلىشى تېلېگىرامما ئارقىلىق ئۇقتۇرۇلدى.

دىغانلىغىنى ئىزھار قىلدى. ئۇلار شۇ كۈنى چۈشتىن كېيىن يەنە

غۇلجىغا يۈرۈپ كەتتى.

III

غۇلجا شەھىرى ئالتۇن ئاپتاپ ھوزۇرىغا چۆمگەن ئىدى. سۈ-

زۈك ئاسماندا ئالا - بۇلا كەپتەرلەر سۆزگەنلىرىنى سايرىتىپ

جەۋلان قىلىپ يۈرەتتى. ھۆپىگەرلەرنىڭ خېرىدار قىچقىرىپ ھەر

خىل توۋلاشلىرى بۇ چوڭ ۋە باغرى باياشاتلىققا تولغان شەھەرنى تېخىمۇ جانلاندۇرۇپ باراتتى.

«ئىگەر - جابدۇق زاۋۇدى»دىن چىققان مۆمىنوپ ساي كۆۋ-رۈك ئارقىلىق ئۇ. قا. ق كۈلۈبىنىڭ ئالدى بىلەن كەتمەكچى بولۇپ، ئۇن زاۋۇدىنىڭ دوخمۇشىغا كەلگەندە ئالدى تەرەپتىن كېلىۋاتقان ئىككى قىزغا ئۇچرىشىپ قالدى. قىزلارغا ھەربى فورما شۇقەدەر ياراشقان ئىدىكى، ئۇلارنىڭ گۈزەل رۇخسارى ۋە رەڭدار پاكون، نۇرلۇق كاكاردىلىرىدا چاقىنغان كۈننىڭ ئالتۇن شولىسى كوچىلارنى كۈلدۈرۈپ، كۆڭۈللەرنى كۆيدۈرۈپ، كۆزلەرنى مەپتۇن - مەھلىيا قىلىپ تۇراتتى. ئىككى قىزنىڭ ئوڭ تەرەپتىكىسى رەيھان ئىدى. ئۇ ئابدۇراخماننى نېرىدىنلا تونۇۋالدى. رەيھاننى تونۇۋالغان ئابدۇراخمانمۇ قىزدىن كۆزىنى ئۈزمەي كېلەتتى. قىزلار ئابدۇراخمانغا يېقىنلاشقاندا قەدىمىنى ئاستىلاتتى - دە، تەڭلا توختاپ سالامغا قول كۆتەردى. رەيھان:

- سىزدىن كىتاپ ئارىيەت ئالاي دەپ بارسام يىراقلارغا ئۇچۇپ كەتكەن ئىكەنسىز، - دىدى. «يىراقلارغا» دىگەننى ئۇ ئالاھىدە تەلەپپۇز قىلىپ يەنە يەرگە قارىۋالدى.

- ھەئە، ئالتايغا بېرىپ كەلدىم.

- ئىشلار بەك ئالدىراش ئوخشىمايدۇ؟ - ئابدۇراخمانغا يەنە بايقىدەك قارىغان قىز، - شىخولارغىمۇ بېرىپ كېلىپسىز، - دىگەننى قوشۇپ قويدى.

ئابدۇراخمان ئوڭايىسىزلىنىپ قىزارماقتا ئىدى. ئۇ:

- ھەربى ئىش دىگەن شۇدە! - بىر ئازدىن كېيىن ئۇ يەنە دىدى، - كىتاپ كېرەك بولسا، جۈرۈڭ، ھازىر ئېلىڭ.

- ھازىر بىز بويىنىڭىمىزگە كېتىۋاتىمىز. قايتىشىمىزدا

يېنىڭىزغا كىرىپ ئېلىپ كېتىمىز.

— ماقۇل.

ئۇلار خوشلاشتى. بىر ئاز ماڭغاندىن كېيىن قىز كەينىگە

قايرىلىپ قاراپ:

— يولداش مۆمىنوپ، — دەپ قىچقاردى ۋە ئويناقلانغان

ئوغلاقتەك ئەركىلەپ يۈگۈرۈپ كەلدى — دە، مەيلىمەن ئىمىلەرنىڭ

دەپ قويۇپ كۈلگىنىچە قايتتى.

IV

تولۇن ئاي مەشرىق مۇھىتىدىن ئاستا ئۆرلىمەكتە، سىماۋى

ئاسماندا سان — ساناقسىز يۇلتۇزلار چىراقتەك چاقنىماقتا ئىدى.

يەر يۇلتۇزى بولغان ئېلىپكەتەر لامپۇچكىلىرى ئىملىخو ئاسمىنىغا

ئەكس نۇر قايتۇرغاندەك گۈزەل غۇلجا كېچىسىگە رەڭدار سەۋىت

لەرنى بەرمەكتە ئىدى. كەچلىك سەيلىگە چىققان، كىنوغا كېتىپ

ۋاتقان ۋە كىنودىن يانغان يىگىت — قىزلار جۈپ — جۈپى بىلەن

ھەر تەرەپلەرگە ئۆتۈشمەكتە ئىدى. بىلەكلىرىگە قىزىل بەلگىلەر —

نى تاقىغان، نەيزىلىك مىلتىقلارنى ئاسقان ھەيۋەتلىك ۋە سۆ —

لەتلىك پاتىرونلارمۇ كوچىلارنى ئارىلاپ يۈرەتتى. ھەربىي كۈلۈپتىن

چىققان ئەر — ئاياللار ئايدىڭ كوچىنى لىق تولدۇرغان ئىدى.

ئۇلاردىن ئارقىدىراق چىققان ئابدۇراخمان رەيھاننى ئۆز بۆلۈمى

گە تەكلىپ قىلدى. قىز سائىتىگە قارىۋېتىپ دىدى:

— كېتەيمىكەن، دىجورنىلىك ۋاقتىم ...

— تېخى بالدۇرغۇ، جۈرۈڭ.

— يېڭى كىتاپلار بارمۇ؟ — ئىككى قولىنى گەدىنىگە ئېلىپ ئەركىلىگەندەك كېرىلىپ كۆلدى قىز.

— يېڭى كىتاپ دەمەسىز؟ كونسىمۇ بار، جۈرۈك.

ئازادە بۆلۈم، ئالتۇن رەڭلىق ئىشكاپ، ئۈستەل، ئورۇندۇق ۋە قىزىل سىرلىق پولىدىكى پايانداز گىلەم گۈللىرىدىن ئېلىپكىتىر نۇرلىرىنىڭ ئوتلۇق ئۇچقۇنلىرى چاقنىماقتا ئىدى. ئابدۇراخمان تۇجۇركىسىنى سېلىپ ئاسقۇنچلۇق ئىشكاپقا ئىلدى ۋە رەيھانغىمۇ تۇجۇركىسىنى سېلىۋېتىشنى تەكلىپ قىلدى. ئۇ ئىشكاپتىن شاكىلات، پىرەنىك، كونسېرۋا ئالغىلى تۇرۇۋىدى، رەيھان:

— بولدى، يولداش مايور، ئاۋارە بولماڭ، — دىدى.

— بۈگۈن سىزنى بىر مېھمان قىلىۋالاي دەيمەن.

«بۈگۈن» سۆزى قىزنىڭ قەلبىگە دوققىدا تەككەندەك بولدى. ئۇنىڭ ئويىناق كۆزى ئابدۇراخمانغا قارىلىپلا قالدى. شۇن داقتمۇ ئۇ چاندۇرمىدى. بىر نىمە دېيىشكە ئاغزىنى ئۆمەنلىدى — يۇ، ھېچنىمە دېمىدى. ئاكتىپچە ئابدۇراخمانمۇ كېلىپ ئۈستەلنىڭ ئۇ تەرىپىدە رەيھانغا ئۇدۇل ئولتۇردى. تەكلىپ — تەكەللۇپلار داۋام قىلاتتى. ئۇلار ئۇيان — بۇياندىن سۆزلەشمەكتە ئىدى. سىلىق ۋە مۇلايىم، كۆڭۈل ئوۋلاش سۆزلىرى ئارىسى سەگىتىپ تۇراتتى. قانداقتۇر بىر سۆزنىڭ سەۋەبى بىلەن سۆھبەتنىڭ داۋامى ھايات ھېكمەتلىرى ھەققىدىكى پاراڭلارغا ئۆلىشىپ كەتتى. ئابدۇراخمان:

— ھالال نىيەتلىك ئادەمنىڭ كۆڭلى گۈلزارلىق باققا ئوخشايدۇ. گۈلزارلىق باغ ھاياتقا ھوزۇر بېغىشلىغاندەك، كۆڭلى پاك ئادەممۇ خۇش تەبىئەتلىك بولىدۇ. خۇش تەبىئەتلىك ئادەمنىڭ كۆڭلى خاپىلىقتىن خالى بولىدۇ. خۇش كۆڭۈل كىشى خۇددى ئېچىلىپ تۇرغان گۈلگە ئوخشايدۇ، — دىدى. ئۇ كۈلۈمسىرىپ

ھى. رەيھان:

- مەسىلەن، سىزدەك. — دەپ كۈلدى.
- ھەئە، خۇددى سىزدەك، — ئابدۇراخمانمۇ بىر تاتلىق كۈلدى ۋە قىزغا كەمپىت تۇتتى. شۇ ئەسنادا قەيەردىندۇر داڭ ئاۋازى ئاڭلاندى. رەيھان سائىتىگە قارىدى ۋە:
- نۆۋەتچى ئىدىم، ۋاقىت ئاز قالدى، باراي، — دىدى.
- يەنە يېرىم سائەت بار ئىكەنغۇ؟
- شۇنداق بولسىمۇ بالدۇرراق بارغىنىم ياخشى.
- ئۇنداق بولسا مەن سىزنى ئۈزۈپ قوياي.
- قىز كۈلدى. ئابدۇراخمانمۇ تەييارلاندى. مېڭىۋاتقان رەيھاننىڭ يانچۇغىغا بىر تەخسە كەمپىتنى ئۈنمىغىنىغا قويماي قاچىلىدى:
- كېچىسى زېرىكىپ قالماسلىققا ئەسقاتار، — دىدى ئۇ.
- زېرىكىپ قالمىسۇن دىسىڭىز بارارسىز، — دىدى رەيھان شوخلۇق بىلەن كۈلۈپ.
- ھە، راست... سىزگە مۇھىم بىر گېپىم بار ئىدى.
- نىمە گەپ؟
- بارغاندا دەرمەن.
- ماقۇل، — ئۇ ئىشىكتىن چىقىۋېتىپ ئىلدام قايرىلىدى — دە:
- سىز بارغىچە زېرىكىپ قالماسلىق ئۈچۈن «ئايدىن» ھېكايىلىرىنى بېرىپ تۇرۇڭ، — دىدى.
- بولىدۇ، — ئابدۇراخمان كىتاپ ئاختۇرۇۋېتىپ، — سىز ئۇ كىتاپتىكى قايسى ھېكايىنى ياخشى كۆرىسىز؟ — دىدى.
- سادىغاڭ كېتەي كاماندىرىنى، — قىز خۇددى كاككۇك

تەك كۈلۈۋەتتى. ئۇنىڭ سار ئاۋازى سەرەمجان ئۆيىنىڭ جاھازىسىدا
لىرىدا ئالتۇن قوڭغۇراقتەك جاراڭلىماقتا ئىدى. ئۇلار كۈلۈشكەن

لىرىچە ئىشلىكتىن چىقتى. **V**

— سادىغاڭ كېتەي كاماندىر قانداق ئاجايىپ ھېكايە - ھە؟

رەيھان ئۆزىچە ۋىلىقلاپ كۈلمەكتە ئىدى. ئۇ «شۇنىڭ بىلەن كاماندىر

ماندىرنىڭ قوينىغا كىرىپ بويىنىغا گىرە سېلىپ ياتتىم» دىگەن

قۇرلارنى ئوقۇپ ئاستا پىچىرلاپ دەيتتى. ئايدىنىڭ ئۆزىمۇ

شوخ قىز بولسا كېرەك... قىزلاردىنمۇ ئاشۇنداق يازغۇچىلار چىقىپ

قىمىدىكەن - ھە؟ ئۇ كىتاپنى يەنە ۋاراقلاشقا باشلىدى. «شەرىن

كەلدى» «ئالتۇن ئۆزۈڭگە ئالماس كۆز» قاتارلىق تونۇش ھېكايە

كاپىلەرنىڭ گۈزەللىك كۈچى ئۇنى يېڭىۋاشتىن ئۆز باغرىغا تارتىپ

تەپ بارماقتا ئىدى. ئالتۇن نۇر چاقىنىغان گوسپىتال دەرىزىسىگە

يېقىنلاشقان سېرى تېخىمۇ ئېھتىيات بىلەن قەدەم تاشلايتتى. ئۇ،

سۈزۈك ئەينەككە بويىنىنى سوزۇپ قارىغىنىدا پۈتۈن پىكرى، زېكرى

بىلەن كىتاپقا مەھلىيا بولۇپ كەتكەن قىزنى - ئاق خالاتقا ئورۇن

زالغان بىر ئالەم خوشاللىغىنىڭ يۇلتۇزىنى كۆردى. ئۇ دەرىزە

تۈۋىدە بىر دەم جىم تۇردى. ئاندىن ئويلاشقا، ئاستا مېڭىشقا

باشلىدى. ئۇ نىمىلەرنى ئويلايتتى؟!...

ھۆرمەتلىك كىتاپخان بىزگە ياخشى مەلۇمكى، ئابدۇراخمان

بىلەن رەيھان بىر - بىرىنى ياخشى كۆرۈشكەن بولسىمۇ، لېكىن

مۇھەببەت ھەققىدە ئوچۇق - ئاشكارا بىرەر ئېغىز سۆز قىلىشىمىغان ئىدى. چۈنكى، ئابدۇراخمان ئادەملەرنى ئالداشى روھىغا راۋا كۆرمەيتتى. شۇنداقلا ھەربى تۇرمۇش ۋە تۈزۈمنىڭ ھەرخىل جىددىيەتلىرىمۇ ھەر بىر پۇرسەت ۋە ئىمكانىيەتلەرنى ئارقىدا قالدۇرۇپ كەلمەكتە ئىدى، لېكىن ھەر ئىككى كۆڭۈلدە «مەخپى سان» بار ئىدى، شۇڭا بىر - بىرىگە بولغان ھۆرمەت، ئېتىۋار كۈندىن كۈنگە ئېشىپ ۋە ئۆسۈپ باراتتى. ئابدۇراخمان مۇنداق ئويلايتتى: قەشقەردە ئارزۇگۈل بار، يەتتە - سەككىز يىل بولدى، ئۇ ھا- زىر 18 لەرگە كىردى. ناۋادا قەشقەرگە كېتەلمەي قالسامچۇ؟... رەيھاندىكى ئىسىل قىزنى قولدىن كەتكۈزۈپ قويماسلىق كېرەك، يەنە مەلۇم ۋاقىت پۇرسەت كۈتۈشۈم كېرەك. رەيھانمۇ بۇ ھەقلەردە دەپ سۆزلىمىدى. ئەگەر سوراپ قالسا، ئوچۇغىنى ئېيتىشىم كېرەك. بولمىسا ئاقىۋىتى ياخشى بولمايدۇ...» «ئەگەر رەيھان بىلەن توي قىلسام، قەشقەرگە كېتىشكە توغرا كەلسە، ئارزۇگۈل ۋە ئاتا - ئانام ئالدىدا تازىمۇ سەتچىلىك - دە. ئۇنداقتا قەشقەرگە كەتمەسەچۇ؟!... ياق، بولمايدۇ. ئاتا - ئانامنىمۇ كۆرەلمەيمەن، بىچارە ئانام نىمە ھالدىكىن!...»

ئۇنىڭ نەچچە ۋاقىتتىن بۇيانقى خىيالى ۋە خام چۈتى ئەنە شۇنداق ئىدى. ئەمدى قەشقەرگە كېتىشكە توغرا كەلدى. نەچچە دەپىش كېرەك؟ بۇنى قانداق تىل بىلەن ئىپادىلەش كېرەك؟! ئابدۇراخماننىڭ كونا ئوتلىرى ئۈستىگە يېڭى ياغلار سېپىل مەكتە، يۈرەك - باغرى ھارارەتلەر ئوتخانلىقىغا ئايلانماقتا ئىدى. «رەيھان نىمە دەرد؟» دىگەن مۇشۇ ئويلار ئۇنىڭ ئىچ - باغرىنى ئۆرتىمەكتە ئىدى.

ئابدۇراخمان ئۇزاق چىققاندا ئاي غەربىي ئۇپۇقنى بوي

لاپ تاغ تۆۋىنىگە پەسلەپ بارماقتا ئىدى. باياتىن بۇلارنىڭ سۆھبىتىگە ئۆچەكەشكەندەك ئارىلىشىۋالغان ئىگىز بويلۇق، چېقىر كۆز، ئاقساق ئوفتسېرنىڭ ئاغزى بېسىلماي كاسىلدىشى، كۆڭۈل داشلارنىڭ سىردىشىغا تازىمۇ كاشلا بولدى. ئابدۇراخمان ئا- قىۋەت نەتىجىسىز قايتىشقا مەجبۇر بولغان ئىدى. ئۇنى ئۈزۈلۈپ چىققان رەيھان گوسپىتال ھويلىسىدىكى گۈللۈكنىڭ چېتىگىچە بىللە كەلدى. ئۇ، ناز بىلەن ئەركىلەپ تۇرۇپ دىدى:


— بىر گېپىم بار دىگەن ئىدىڭىزغۇ؟
— ھەئە. ھەر ئىككىسى ئاستا توختىدى. ئويىناپ تۇرغان يۈرىكى ھارارەتكە تولغان قىز ئىنتىزارلىق بىلەن سۆز كۈتمەكتە ئىدى. ئارىنى ئارىلىغان جىملىقنى يىگىتنىڭ ئىگىز - پەس تىنىقلىرى ۋە قىسقا - قىسقا يۆتىلىشلەرلا بۇزۇپ تۇراتتى. ئۇنىلارمۇ ئىگىز - پەس چىققاتتى. ئاقىۋەت ئۇ بارلىق كۈچىنى ئاغزىغا يىغىپ مەقسىدىنى ئېيتتى:

— مەن قەشقەرگە كېتىدىغان بولدۇم، — دىدى.
— ھە؟ — رەيھان كەينىگە بىر قەدەم داچىپ كەتتى. ئاۋاز- نىڭ قانداق چىققانلىغىنىمۇ تۇيماي قالدى. بېشىدىن بىر چىلەك مۇز سۈيى قۇيۇلغاندەك بولدى. ئارىغا ئېغىر ۋە مۇڭلۇق سۈكۈنات چۆكتى. شۇ تاپتا ئۇنىڭغا ئالەم ئاستىن - ئۈستىن بولۇپ، پەلەك پىقىراۋاتقان دەك تۇيۇلاتتى. ئۇ يىغلىغان پېتى كەينىگە بۇرۇلۇپلا كىرىپ كەتمەكچىمۇ بولدى، ئەمما بۇ «سېناش سۆزى» بولۇپ قال- سىچۇ، دىگەننى دەرھال يادىغا ئالدى - دە، تاقەت تەڭپۇڭىنى تەڭشىدى. بۇ چاغدا كەچ كۈزنىڭ سوغاق سالقىنى يۈز - كۆزىنى يالاپ ئۆتمەكتە ۋە ئارىغا چۆككەن سۈرلۈك سۈكۈناتنى ئېرىق بو- يىدىكى ئالىمنىڭ ئەگمەچ شېخىدا ساڭگىلاپ قالغان بىر نەچچە

ئاتال غۇز مەك غازاڭنىڭ غەلۋىسىلا بۇزۇپ تۇراتتى. رەيھان ئەھۋال
 نى ئۇقۇپ، ئېنىق نىشەنچ ھاسىل قىلغىنىدىن كېيىن تاپقەت
 تەسۋىسى ئۈزۈلدى - دە، ئىختىيارسىز يىغلىۋەتتى. ئابدۇراخمان
 قىزغا يېقىنلىشىپ كېلىپ ئۇنىڭ قولىنى تۇتتى. ئەمما رەيھان
 قولىنى ئاستا بوشاتتى - دە، دېدى: *قىزىڭنىڭ يېنىدا نەرسە*
بارمىكى... بىز باشتا تونۇشىمىزدا بولۇپتىكەن... ئۇ
 ئەمدى سۆزىنىڭ ئاخىرىسىنى ئېيتالمىدى. ئارىنى يەنە جىملىق
 ئارىلىدى. بۇ جىملىقنى قىزنىڭ نىيازۇك ئېسىدە شەپقى بۇزماقتا
 ئىدى. ئۇ تىترەك ئارىلاشقان ئۇنى بىلەن: *دە، نەرسە بارمىكى...*
 - كىتاپلىرىڭىزنى ئېلىپ چىقىپ بېرىڭ، - دېدى.
 - ياق. *قىزىڭنىڭ يېنىدا نەرسە بارمىكى...*
 - نېمىشكە؟ *قىزىڭنىڭ يېنىدا نەرسە بارمىكى...*
 - قالغان كىتاپلىرىڭىزنىمۇ بىزگە ئالما نەت قىلىمەن،
 ساقلايسىز.
 - قاچانغىچە؟ *قىزىڭنىڭ يېنىدا نەرسە بارمىكى...*
 - تاقىتىڭىز يەتكىچە. *قىزىڭنىڭ يېنىدا نەرسە بارمىكى...*
 ئۇ، ئەندىككەندەك بېشىنى تىك كۆتەردى - دە، ئابدۇراخ
 مانغا قارىلىپ قاراپ قالدى. ئۇنىڭ كۆزلىرىدىن ئولتۇرۇپ بېرىپ
 ۋاتقان ئاي ياكى دەرىزىدىن چاقناۋاتقان ئېلىكتىر نۇرلىرىدەك
 ئۈمىت ئۇچقۇنلىرى چاقنىماقتا ئىدى. رەيھان ئەمدى بىردىنبىلا يى
 گىتىنىڭ باغرىغا ئۆزىنى ئاتتى. ئۇ، يۈزىنى ئۇنىڭ يۈزىگە يې
 قىپ، كۆز ياشلىرىنى يامغۇردەك تۆكۈپ، ئىچ - ئىچىدىن بۇقۇل
 داپ يىغلىماقتا ئىدى. ئابدۇراخمان بولسا ئۇنىڭ مەشۈت يىپىدەك
 يۇمشاق چاچلىرىنى سىلايتتى. ئابدۇراخمان بىردىن قىزنىڭ ئىككى
 مەڭزىنى ئالغانلىرى ئارىسىغا ئالدى. - دە، پېشانىسىگە يېنىش -

يېنىشلاپ ئۈچنى سۆيۈپ قويدى. بۇ، ئادەتتىكى سۆيۈش ئەمەس،
بەلكى ئاتىنىڭ بالىنى، ئاكىنىڭ ئۈكىنى سۆيگىنىدەك ئامراقلىق
نىڭ ئەڭ ئالى بەلگىسى ئىدى.

ئۇلار ئايرىلىشتى. ئابدۇراخمان كۆك كۆۋرۈكتىن ئۆتۈپ
ئاي شولسى چۈشكەن ئالمىلىق بىلەن يۈرۈپ كەتتى. رەيھان گۈل
زارلىقنى بويلاپ نۇر شولىلىرىنى ئارىلاپ گوسپىتالغا كىرىپ
كەتتى.



ئۈچىنچى بۆلۈم

شىنجاڭ قىزى

بىرىنچى باپ

ئىچكىرى ئۆلكىدىكى كۈنلەر

مەن بىر پەقىر، بىچارە،
دەردىمگە ئىزلەپ چارە،
ئالەم كېزىپ يۈرىمەن،
كوچا قويماي كىرىمەن،
قايغۇ - ھەسرەت بېشىمدا،
شىنجاڭ قىزى قېشىمدا.

چاققۇر... چۇققۇر... چاققۇر... چۇق


I

شىپۇزۇلنىڭ ئىشىكى ئوچۇق ئىدى. چاقچۇقچى ئايالنىڭ
مۇڭلۇق ئاۋازى ئۇنىڭ ئاشخانا بوسۇغىسىغا يېقىنلىق
شىشى بىلەن ئاستا - ئاستا پەسلىمەكتە ئىدى. ئاجايىپ بىر
ئايال - ئىگىز بوي، قارامتۇل، قاتاڭغۇر، ئۇچلۇق بۇرۇن بۇخو-

تۇننىڭ سولغۇن چىرايىدىن چاڭ ئۆرلەپ، چوڭقۇر چاناقلىرى ئىچىدىكى قاپقارا كۆزلىرىدىن بولسا، كۆرگۈچىنى ھەيران قالدۇرار. لىق دەرىجىدە بىر ئاجايىپ ئوت چاقناپ تۇراتتى. قات - قات ياماق قارا سىيامبۇ چاپىنىدىن پۈتۈن بىر ئۆمۈرنىڭ كۈلپەت تا. رىخى ئەكس ئېتەتتى. ئۇ بىر تۈرلۈك نازۇكلۇگىنى ئىپادىلىگۈچى بارماقلىرى بىلەن ئالقىنىدىكى چاقچۇغىنى ئاستا چىقىراتقاچ ئاۋاق بويىنى سوزۇپ ئاشخانغا قاراشقا باشلىۋىدى، ئىشىككە يېقىن بۇلۇڭ تەرەپتىكى بىر ئۈستەلگە، ئىككى ھەربىنىڭ ئالدىغا تاماق تارتىۋاتقان كۆك خالاتلىق، خام سېمىز، كەسمە چاچ، پوم - زەك چوكان قاپاقلىرىنى تۈرگەن ھالدا:

— كەت... ماڭ كەت... — دەپ گۈلەيدى. دىۋانە ئايال

ئوتلۇق كۆزلىرىنى سەل - پەل پۈرۈپ بېشىنى بىلىنەر - بىلىنەر مەس لىڭشىتىپ، مېيىغىدا بىر تۈرلۈك كۈلۈمسىرىدى. ئۇنىڭ بۇ كۈلۈمسىرىدىن بىر ئالەم نادامەتنىڭ نەپىرىتى ئىپادىلىنەتتى. ئۇ كېتىشكە تەمشىلىۋىدى، ھىلىقى ھەربىلەرنىڭ بىرسى ئۇنى چاقىرىپ ۋېلىپ بىر موما بەردى. بىر مومىغا ئېرىشكىنى ئۈچۈن تەكرار تا. زىم قىلىپ تۇرغان بۇ ئايالنىڭ يېنىدا ياماق خالتىنى ساڭگىلىمىپ 16 ياشلاردىكى بىر قىزىمۇ مۇڭلىنىپ تۇراتتى. قىزنىڭ قىيا - پىتىگە ئاۋۇ ئايالنىڭ يامان ئەپتى ياماق بولالمىغاندەك كۆرۈنەتتى. قىزنىڭ لىباسى «يەتمىش يەردىن يامالغان، پاتىمەنىڭ كۆينەگى» نى ئەسلىتەتتى. ئۇ قىزنى ئاشۇ يامان كىيىم ھەر خىل يامان كۆزلەردىن يوشۇرۇپ كېلىۋاتقاندا تۇيۇلاتتى. ئەسكى كىيىملەر قېتىدىكى قىز خۇددى ئەخلەتلەر ئارىسىغا ئارىلىشىپ قالغان ئىسىل مۇنچاققا ئوخشايتتى. ئۇنىڭ سولغۇن چىرايى چاڭ - توزاڭغا چۆمۈلگەن بولسىمۇ، لېكىن قاپقارا قاش - كىرىپىكلىرى



ئاستىغا يوشۇرۇنغان ئويىناق كۆزلىرىدىن نۇر چاقناپ تۇراتتى. دىۋانە ئايال ئالقىنىدىكى ئاق مومىنى ئىككىگە بۆلدى - دە، بىر بۆلۈكىنى قىزغا بەردى. ئۇلار مومىنى ئېغىزلىرىغا سالغاچ كېتىشكە تەمشىلىۋىدى، ھىلىقى ھەربى ئۇلارنى يەنە چاقىردى. چا-قىرغۇچىغا قايرىلىپ قارىغان قىزمۇ، ئايالىمۇ قاتتىق چۆچۈپ كەتتى. چۈنكى بۇ ھەربى ھىلىقى قىزغا قارىلىپلا قالغان ئىدى. ئايال «بۇ ئاپەتنىڭ قىزىمغا كۆزى چۈشۈپتۇ - دە» دېگەنلەرنى ئويلاۋاتقاندا، ھەربىنىڭ كۈلۈپ يېنىغا شەرەتلىشى ئۇلارنى تېخىمۇ قور-قۇتقۇتتۇ. ئايال نان چايناۋاتقان ئاغزىنى ئاچقىنىچە غەزەپ ئىچىدە ئۆرتەنمەكتە، قورقۇپ كەتكەن قىزمۇ ئايالنىڭ پېشىنى تۇ-تۇپ پانالانماقتا ئىدى. ئاڭغىچە ھەربىنىڭ يۇمشاق كۈلۈپ كېلىپ يېقىنلىشىشى، مۇئامىلىسى ئۇلارنى ئەجەپلەندۈرمەي قالمىدى. ئا-يال شۇ تاپتا ھەربىگە باشتىن ئاياق سەپسىلىۋېتىپ «بۇ، بىر ھارامزادە ئوخشايدۇ. ئالداپ - سالداپ قىزىمنى قولغا چۈشۈرۈشنى پەملەۋاتىدۇ، قانداق قىلىش كېرەك؟» دېگەنلەرنى كۆڭلىدىن كە-چۈرمەكتە ئىدى. بىراق ھەربى بولسا كۈلۈپ دەيتتى:

— بىز خەلق ئازاتلىق ئارمىيىسى، بىز خەلقنىڭ ئۆز با-لىسى. بىزدىن قورقماڭلار.

ئايال يەنىلا چەكچەيگەن كۆزلىرى بىلەن بۇ ئاجايىپ ھە-رىگە باشتىن ئاياق سەپسالاتتى. ھەربىنىڭ سەمىمى سۆزلىرى ئۇلارنىڭ قەلبىنى قاپلىغان قات - قات مۇزلارنى خۇددى ئىللىق باھار ئاپتېرۇندەك ئاستا - ئاستا ئېرىتىشكە باشلىدى. يۈرەكنىڭ سۆزى، يۈرەككە ياقىدۇ، پاكىز سۇمۇ دەريادا ئا-قىدۇ. ئايال ئىسسىل سۆزلۈك بۇ ئاجايىپ ھەربىگە چىن مېھرى بى-لەن قاراشقا، ئىشىنىشكە باشلىدى. چۈنكى، بۇ چاغدا ھەربى ئاۋۇ

كۆك خالاتلىق گازىر كۆز پومزەكنىڭ «كەت قەلەندەر» دەپ قوغ
لاشلىرىغا يول قويماي ئايال بىلەن قىزنى تاماق جۈزىسىغا -
ئۆزلىرىنىڭ يېنىغا ئولتۇرغۇزۇشقان ئىدى. چاقچۇقچى ئايالنىڭ
ئاجايىپ قوشاقلىرى ئىچىدىكى «شىنجاڭ قىزى قېشىمدا» دىگەن سۆ-
زى ئابىياملار بۇ ھەربىنىڭ قىزىقىشىنى قوزغىغان ئىدى. ئۇ-
لار ئەمدى سەممى سىزدىشىشقا باشلىدى

- بۇ قىزچاق راستىنلا شىنجاڭ قىزىمۇ؟

- ھەئە، شىنجاڭ قىزى.

- ئىسمى نىمە بۇ قىزچاقنىڭ؟

- گۈيخۇا.

- ھە... نىمە؟... گۈيخۇا؟

- ھەئە، ئىسمى گۈيخۇا.

- راستمۇ؟ - دەپ قىزغا قارىدى ھەربى.

- ھەئە، دەپ بېشىنى لىڭشىتتى قىز.

- قايسى مىللەتنىڭ قىزىسەن؟

- ئۇيغۇر قىزىمەن.

- گۈيخۇا... گۈيخۇا... راستىنلا ئىسمى - جىسىمىغا لايىق

گۈلدەك قىز ئىكەن.

- شىنجاڭ قىزى قانداقلارچە بۇ يەرگە كېلىپ قالغان؟

- بۇ قىز قانداقچە سىزنىڭ قىزىڭىز بولۇپ قالدى؟ -

ھەربى بۇ ئايالغا ئەمدى سىز دەپ خىتاپ قىلماقتا ئىدى.

ئايال بىر ئاز جىددىلىشىپ قالدى. ھەربى بۇ ئايالغا ئار-

تۇقچە ئەنسىرىمەسلىكىنى ئېيتتى.

ئايالنىڭ ئەپتى ئىزىغا چۈشۈۋاتقانلىغىنى كۆرگەن ھەربى؛

- بۇ قىزنىڭ بۇ يەرگە كېلىپ قېلىشىنىڭ تەپسىلاتىنى

سۆزلەپ بېرەلەمسىز؟ — دېدى،
— بۇنى... بۇنى بىلىشىنى خالىساڭلار سۆزلەپ بەرسەم بېت
رەي، بىراق بۇنى مۇشۇ قىزنىڭ ئۆزى سۆزلىگىنى ياخشى، ئۇ مەن-
دىن ئوبدان سۆزلىيەلەيدۇ. قېنى سۆزلەپ بەر قىزىم، — دېدى
ئايال قىزغا قاراپ.
مەدەت، مەسلەھەتلەردىن دەرمانلانغان قىز سەرگۈزەشتە
سىنى سۆزلەشكە باشلىدى؛

II

قەشقەر قىزى گۈلقىز بىلەن بىز قىسىمىزنىڭ بىرىنچى
قىسىمىدا، ئۇ ئۈرۈمچىدىن ئۇزاپ ئىچكىرىسىگە كەتكىنىدە ئايرىل-
غان ئىدۇق، ئۇندىن ئىلگىرىكى ئىشلار سەگەك كىتاپخانا ئوب-
دان مەلۇملۇق. بىز ئەمدى ئۇنىڭ شۇنىڭدىن كېيىنكى كەچۈر-
مىشلىرىنى ئاڭلايمىز.
خارا باتى ياڭ زىڭيۈەن پۈتۈنلەي چىرىپ كاردىن چىققان
بىر تەييار تاپ، تىرىك مۇردا ئىدى. باشتىلا ئۇنىڭ ئالدام خال-
تىسىغا چۈشكەن پىڭ تەتەينىڭ ئىچكىرىسىگە كېلىپ پىكاپلارغا
چۈشۈشى يوققا چىقىپ، كۆرگۈلۈكنى يەتكۈچە كۆردى. كەچكىچە
يانپاشلاپ ياتىدىغان، ئۆلگىدەك خورەك تارتىپ ئۇخلايدىغان،
ھەتتا تەرەتكە چىقىشقىمۇ ھەركەت قىلمايدىغان ياڭ زىڭيۈەن تازالەقۇا
بىر نىمە ئىدى. ساتىدىغان نەرسىلىرى تۈگەپ، تاپا - تەنبلەرگە تولا
ئۇچرىغان ياڭ زىڭيۈەن كېيىنچە ئانچە - مۇنچە مىدىرلاپ تالا-
تۈزگە چىقىدىغانمۇ بولدى، لېكىن بارىدىغان يېرى يەنىلا قىمار-

خانا، قاۋاقخانا ئىدى. ئۇتۇۋالغانلارغا ۋە چوتۇ ئالىدىغان جەز-
خورلارغا ھەر خىل كۈچۈكلەنىپ ئانچە - مۇنچە «سەيسە» ئې-
لىپ تاپاۋەت قىلاتتى. بەزىدە ئاممىنى ئوڭدىن كېلىپ قالسا،
ئۆزىمۇ ئانچە - مۇنچە ئۇتۇۋالاتتى - دە، چاپمىنىڭ يېڭىنى
ساپماي، كۆرۈنگەنگە گۈلىيىپ، گۈكسەپ يۈرەتتى. مۇنداق چاغ-
لاردا ئۇنى بىلىدىغانلار «بۈگۈن ئۆلۈك ياڭغا جان كىرىپتۇ»
دېيىشەتتى. ياڭ زىڭيۈەننىڭ بەزىدە شۈمشۈرەپ، گەدەنلىرى
ئىچىگە كىرىشىپ كېتەتتى - دە، كەچكىچە چىشىنى شوراپ،
بېزىرىپ يۈرەتتى. مۇنداق چاغلاردا، ئۇ ئۇتۇۋالغان ياكى چىق-
چوتۇ ئالغان ۋە ياكى شۇ يەرگە يېڭى پەيدا بولغان، ئەھۋالى
ئوبدانراقلارغا ئىلاج قىلىپ يېقىنلىشاتتى - دە، «پالانى قاۋاق-
نىڭ ھارىغى ياخشى، پالانىنىڭ پامىشەخانىسى پاكىز، سەتەڭلىرى
ياخشى» - دەيتتى. شۇنداق قىلىپ گايمدا بەزى مەرتلەرگە مەن-
زۇر بولۇپ قالاتتى - دە، تۇتاملاپ پۇل، چىنىلەپ سېرىق ھا-
راقلارغىمۇ سازاۋەر بولاتتى. قايسىبىر چاغلارنى ئۆلگىدەك مەس
ھالەتتە كېلىپ، پىڭ تەتەي ۋە گۈيخۇالارنى «تەپپارتاپ ھارام
تاماقلار، جانغا جازا مۇناپىقلار» دەپ تىللاپ، قولغا چىققانى
ئېتىپ ئالەمنى مالەم قىلاتتى.

تاۋۇز چاغىنىنىڭ تازا كۆڭۈللۈك كۈنلىرى، قىمار راسا
قىزىپ كەتكەن ئىدى. ئون نەچچە بەردە تاۋكا تۈزۈلگەن ئىدى.
دەنشاڭچىلارنىڭ: مەيشۋاڭ، مەيدەن ① دەپ ۋاقىراشلىرى قۇلاق-
مىڭىنى يەيتتى.

ياڭ زىڭيۈەن بۇ چاغدا ئۆزىنىڭ بىر پۇلىسىز قالغانلىغىغا
تەت - تەت بولۇپ ھەسرەتلەنمەكتە ئىدى. ئۇ، بىر تاۋكانىڭ

① مەيشۋاڭ، مەيدەن - جۈپنى ساتىمەن، تاققا ئوينايمەن، دېگەن سۆزلەر.

يېنىدا، ئىچى ئادىغان ھالدا ئويۇن كۆرۈپ ئىككى تىزنى قۇچاق
لاپ ئولتۇراتتى. دوغىلاق بىرسىنىڭ ئۇدا ئىككى قېتىم دىڭزىغا
قويۇپ ئۇتتۇرۇۋەتكىنىنى كۆرگەندە يانلىرىنى سىلاپ، تامىغىنى
چىكىلىتىپ قويدى. ئۇ، دوغىلاق، كەڭ يۈزلۈك يوغانچى قىمارۋاز-
نىڭ شىنجاڭدىن كەلگەنلىكىنى، كىشىلەرنىڭ ئۇنى «داۋاڭ»
دەۋاتقانلىغىنى ئابىيام ئاڭلىغان ئىدى. ئاڭغىچە داۋاڭ نۆۋ-
تىدە بارى - يوقىنى «دىڭزا» دەپ قويدى - دە، قوللىرىنى قې-
قىشتۇرۇپ زوڭلا ئولتۇردى. ئۇنى شىنجاڭدىن كەلگەن باي سود-
گەر بولسا كېرەك، دەپ ئويلىغان ياك زىڭيۈەن:

— ئەكەل، مەن ئوينايمەن، — دىدى - دە، جانان پىيالىنىڭ
پوسىسىنى موڭگىدە كۆتەردى. كۆردىكى ئۇنىڭ كۆزىگە ئۈچ ش-
شخالنىڭ بىردىن ئۈچ كۆزى مېختەك قادىلىپ تۇراتتى. ئاڭ-
غىچە «يو» دەپ ۋاقىرىغان ياڭراق ئاۋاز ئەتراپىنى بىر ئالدى.
ئالەم ئايلانغاندەك بېشى پىرىدە قايغان ياك زىڭيۈەن خۇددى
«قوشقۇنغا زوڭ ئولتۇرغان ئىشەكتەك ئارقىسىغا لەسىدە ئول-
تۇرۇپ قالدى. چوتۇچى ھەممە پۇللارنى ساناپ بولۇپ ئەڭ
ئاخىرىدا «بىر» خانىدىكى دىڭزىغا قويۇلغان ھىلىقى پۇللارنى سان-
غىلى تۇردى. بۇ چاغدا داۋاڭ ۋە باشقىلار بەكمۇ خوشال ئىدى. ياك
زىڭيۈەن بولسا، قېرى قوتازدەك پۇشۇلداپ بەخوتلارچە ئولتۇ-
راتتى. پۇل سانىلىپ بولدى.

— قېنى، پۇلنى چىقار، — دەپ ۋاقىرىدى ئۇنىڭغا داۋاڭ.

— قال

— ھەي ساڭا گەپ قىلىۋاتىمەن.

— تېپىپ بېرىمەن. — ياك زىڭيۈەننىڭ گېپى تۈگىمەستىمىلا،

بىر تىپىك بىلەن ئوڭدىسىغا چۈشتى. ئاڭغىچە داۋاڭ ئۇنى نەچ-

ھېنى دەسسەۋەتتى. چاپىنىنى چۆرۈپ تاشلىغان داۋاڭنىڭ يامپىشى
 دىكى يان قورالنى كۆرگەن ياكى زىڭيۈەننىڭ يېلى چىقىپ يال
 ۋۇرۇشقا باشلىدى. ئاخىرىدا ئاتاقلىق جەزىخور لاۋ سۇڭ ماداراغا
 ئارىلىشىپ ئىشنى پۈتتۈردى.

لاۋ سۇڭ قىمارۋازلارنىڭ نوچىسى ئىدى. ئېنىڭنى ئېيتقاندا،
 بۇ خېلى بىر مەرت ئادەم ئىدى. ئۇ ھە دىسلا قورال ياكى مۇشت
 كۆتىرىدىغانلارنى «دوۋىسى بەش تىيىنگە ئەرزىمەيدىغان ئائەھلى
 خۇمىلار» - دەيتتى. شۇڭا لاۋ سۇڭ ئارىلاشسا ھەرقانداق ئىش
 پۈتمەي قالمايتتى. چۈنكى ئۇ ئىلگىرىمۇ ياكى زىڭيۈەنگە «قارىغا
 ئوينىماسلىق» ھەققىدە نەچچە نۆۋەت نەسەھەتلەر قىلغان. قەرز-
 لىرىنىمۇ تۈگىتىشىپ بەرگەن ئىدى. بۇ دۆرەمۇ شۇنداق قىلدى:
 - قانداق نىمىسەن؟ يانا قارىغا ئويناپسىنا؟ مانا ئەمدى
 ھەربىنىڭ پۇلىغا تۇتۇلۇپسەن. تۇتۇلغاندىمۇ ئۇنداق - مۇندىغا
 ئەمەس، دىڭزىغا ① تۇتۇلۇپسەن نېخى، - دەيتتى لاۋ سۇڭ گۆشۈ-
 يۈپ تۇرغان ياكى زىڭيۈەنگە زەردە بىلەن قاراپ ئۇ «ئالە!»
 دىدى - دە، ئۆز تاۋىكاسىدىكى پۇلدىن شاراقلىتىپ ساناپ بەردى.
 ئەتىسى ئەتىگەندە لاۋ سۇڭ چوڭ كوچا ئاغرىدا ياكى زىڭيۈەنگە
 ئۇچرىشىپ، داڭ قېتىپلا قالدى. چۈنكى ياكى زىڭيۈەن بېشىغا پۆپەك
 قىستۇرۇلغان قىزنى يېتەكلەپ كېتىۋاتاتتى. لاۋ سۇڭ بۇ قىزنىڭ
 ئەسلى زاتى، تەرجىمىھال تەپسىلاتىنى قىسقىچە بولسىمۇ بىلەتتى.
 چۈنكى، بىر قېتىم ياڭنىڭ چوڭىنى پىڭ خانىم گۈيخۇا ھەققىدە
 ئۇنىڭغا ئازراق ئەھۋالنى ئېيتىپ بەرگەن ئىدى. لاۋ سۇڭ، ياكى

① دىڭزا - ئۇتتۇرسا بىرنى ئۇتتۇرىدىغان. ئۇتتۇۋالسا بىرگە ئۇچنى
 ئالىدىغان قىمارنىڭ بۆلەكچە بىر تۈرى. خەزۇلار ئارىسىدا «دىڭزىغا
 ئوغرى ئوينىيدۇ» دىگەن تەمسىل بار.

زىڭيۈەن بىلەن ئالاھىدە سۆھبەتلەشتى. ئۇ: — بازاردا ساتالمىسام مابەنزىگە بېرىۋېتىمەن، — دىدى.
 — تېخى كىچىككۇ، — دىدى لاۋ سۇڭ قىزغا نېرىدىن قاراپ.
 — ئۆلمەيدۇ، — دەپ سەت ھىجايىدى ياك زىڭيۈەن.
 — بولمىسا، ماڭمىلا بەرگىن، بالام يوققۇ؟ مەن بالا قىلى
 ۋالاي، يەنە قاراپ تۇرماسمەن، قىمار — پىمارمۇ ئوينايسەن، —
 دەپ يۇمشاق كۈلۈمسىرىدى لاۋ سۇڭ.
 — لاۋ سۇڭ ئاكا، ھىلىغۇ شىنجاڭلىق بىر مايماق قىز ئىكەن،
 سەندىن جېنىمىنىمۇ ئايمىمايمەن دىگىنە... مەنمۇ ئانچىۋالا نامەرت
 ئەمەس، ئالساڭ ئال.

ئالدى بىلەن لاۋ سۇڭ قىزنىڭ بېشىدىكى پۆپەكنى يۇلۇپ
 تاشلىدى. ئاندىن ئۇنى: — يۈر قىزىم، — دەپ بۆلەك يولغا باشلىدى. مۆلدۈر-

لىگەن قىز كۆزلىرىنى يەنە ياشلىدى.

III

ياك زىڭيۈەننىڭ شۇنىڭدىن كېيىنكى ئەھۋالىغا كەلسەك، ئۇنىڭ
 چىرايلىق چوكىنىنىڭ كېلىشكەن قەشقەر پېروتكىسى ئىكەنلىگىنى
 بىز باشتا كۆرۈپ ئۆتكەن ئىدۇق. ياك زىڭيۈەن ئەمدى شۇ چوكان
 نى «پۇل» قىلماقچى بولدى. ئۇ چوكىنىنى ئالدى بىلەن ئال
 دىدى كېيىن زورلىدى. «تاماشاخانا» ئانچە يىراق ئەمەس ئىدى. ياك زىڭيۈەن
 ئەمدى چوكىنىنى ھەر ئەتىگەندە ئاشۇ يەرگە ئاپىرىپ قويۇپ، كەشتە ئېلىپ

قوشقاندىك بولدى. ئۇلار گۈرۈچ تامىغىنى دەرقەمدە ئولتۇرۇپ
بېيىشتى.

— يە، گۈيخۇا، يىگىن، — دەيتتى موماي ئانا دۇفۇنى
ئۇنىڭ قاچىسىغا سېلىۋېتىپ، ئۇ قىزغا زوقمەنلىك بىلەن يېنىش-
يېنىشلاپ قارايتتى. تاماقتىن كېيىن جاڭ موماي ئۇنى كىيىن
دۈرۈش ئۈچۈن نەرسە — كېرەك ئالغىلى بازارغا بارماقچى بولدى.
لاۋ سۇڭ ئۇنىڭغا دىدى:

— گۈيخۇانمۇ بىللە ئېلىپ بارغىن. كىيگۈزۈپ كۆرۈپ
خوپ كەلگىنىنى، ئوبدانراغىنى ئالغىن.
— ئوبدان دىدىڭ لاۋ سۇڭ، جۈرۈ قىزىم...

V

ئاي ئاق بۇلۇتلارنى ئارىلاپ ئاستا ئۈزمەكتە، ئاسمان
ئاستى ئاخشام ئارامىغا چۆكمەكتە، دەرىزىگە يېقىن ياتىدىغان
گۈيخۇا بولسا، ئاسمان ئالىمىنىڭ كارامەتلىرىنى كۆرمەكتە ئىدى.
جاڭ موماي ئاستا قىچقاردى:

— گۈيخۇا! گۈيخۇا!

— ھە، — گۈيخۇا موماي تەرەپكە تۇرۇلدى.

— مەن سېنى ئۇخلاپ قالدىمىكىن دەپتىمەن.

— ياق، ئۇخلىمىدىم. ئۇيقۇم كەلمەيۋاتىدۇ.

— ئۇيقۇڭ كەلگىچە ھىلىقى گەپلىرىڭنىڭ ئايىغىنى ئېيتىپ

بەرمەسەن ئەمەسمە؟

—

— ھە، ئېيتتە ...

— قەيىرىگە كېلىۋىدۇقا؟

— ياڭ زىڭيۈەننىڭ سېنى ئۇرغان يېرىگە.

— شۇ كىچىككىنە ئىش تۈپەيلى مېنى قاتتىق ئۇرغاندا

كەمەرنىڭ تۆمۈرى تېگىپ بېشىمنى يېرىۋەتتى. ئاغرىققا چىدىماي

«ئاپا» دەپ ۋاقىراپ ساپتىمەن. ھە، ئاپاڭ قېنى؟ ھەي ھايۋاننىڭ

بالىسى، ئاپا دەيسىنا دەپ يەنە قاتتىق دۇمبالدى. ئېسىمدە

يوق. «ئانا» دەپ سالساملا ئۇراتتى. ئۇ، ئاپامنى ئاغزىمغا ئال

غۇزمايتتى، — گۈيخۇاننىڭ دېمى ئىچىگە چۈشۈپ كەتتى. ئۇ ئېسە—

دېمەكتە ئىدى. جاڭ موماي ئاچچىق ئۇھ... تارتتى ۋە: «لاۋ

سۇڭ» — دەپ ئېرىنى قىچقىرىپ باقتى.

لاۋ سۇڭمۇ ئۇخلىمىغان ئىدى. ئۇمۇ ئېغىر ئۇھ... تارتتى،

ئاندىن ئورنىدىن تۇرۇپ، كاڭدىن پۈتىنى ساڭگىلىتىپ ئولتۇرۇپ

غاڭزىسىغا تاماكا تولدۇرۇپ، ئۇنى خۇددى تۆگە سۇ سۈمۈرگەندەك

سۈمۈرۈشكە باشلىدى. ئۆيىنى ئېغىر جىمجىتلىق قاپلىغان ئىدى.

بۇ جىمجىتلىقنى پەقەت گۈيخۇاننىڭ بىلىنەر — بىلىنمەس يېنىنىڭ

ئېسەدېشى بىلەن لاۋ سۇڭنىڭ غاڭزىنى شورىشىلا بۇزۇپ تۇراتتى.

— يىغلاۋاتامسەن گۈيخۇا، — دېدى جاڭ موماي قولىنى

ئۈزىتىپ گۈيخۇاننىڭ چىكە چاچلىرىنى سىلاۋېتىپ.

— جاڭيى، — دېدى لاۋ سۇڭ ئايلىنى قىچقىرىپ.

— ھە، نېمە دەيسەن؟

— بىز شىنجاڭغا كېتەيلى! قانداق دەيسەن؟

— ئىلگىرى شۇنداق دېسەم ئۆزەڭ ئۇنىمىغانتىڭغۇ؟

— ئۇ گەپلەرنى قوي، ئەمدى كېتەيلى! مۇشۇ بالىنى

ئۆزىنىڭ ئاتا — ئانىسى بىلەن بىر كۆرۈشتۈرەيلى! بىزنىڭ ئىن

سان بولۇپ ئالەمدە قىلغان ياخشى ئىشىمىزنىڭ بىرسى شۇ بو-
لۇپ قالسۇن.

جاڭيى ئەسنىدى. ئاندىن ئۇلۇغ - كىچىك تىندى. لاۋ
سۇڭ سۆزىنى داۋام قىلدى:

— يادىڭدەمۇ جاڭيى، بىزنىڭ ھىلىقى راخت كېسىلى
بىلەن تۇغۇلغان قىزىمىز ئۆلگەندە سەن قانچىلىك يىغلىغان ئىدىڭ؟
بۇ قىزنىڭ ئاپىسى بىچارە ھازىر نىمە بولۇپ كېتىۋاتقاندۇ - ھە؟
ھۆڭرەپ يىغلىۋەتكەن گۈيخۇا بېشىنى دەس كۆتىرىپ دە-
رىزىگە يۆلىنىپ ئولتۇردى. ئۇ ئىچ - ئىچىدىن بۇقۇلداپ يىغلى-
ماقتا ئىدى، ھە دەپ بۇرنىنى تاشلايتتى.

— يىغلىما قىزىم.
— يىغلىمىساڭچۇ؟ — ئەمدى جاڭيىنىڭ ئۆزىمۇ بۇرنىنى
مىشلداتماقتا ئىدى.

— يىغلىما، يىغلىمىغىن، — دەيتتى لاۋ سۇڭ، — سېنى ئاتا-
ئاناڭ بىلەن دىدار كۆرۈشتۈرمىسەم مېنى ئادەم ئىكەن دىمە،
گەپ شۇ. خاتىرجەم بول، — دىدى لاۋ سۇڭ ئاستا قوپۇ-
ۋېتىپ، ئاندىن ئۇ ئالدى ئوچۇق، ئىزمىلىق ئاق كۆيىنىكىنى
يېپىنچاقلىدى - دە، كەشىنى سۆرەپ، ئاستا مېڭىپ سىرتقا چىقىپ
كەتتى.

VI

ئاخشامدىن بېرى يېغىشقا باشلىغان سىم - سىم يامغۇر
تاڭ بىلەن نەڭ توختىدى. كۆز ھاۋاسى كوچىلارنى سۆرۈنلەش-

تۈرمەكتە، كۈن كۆزلىرىنى پاقىرىتىپ مەشرىق مۇھىتىدىن ئاستا
كۆتىرىلمەكتە ئىدى. «ئادەم دېڭىزى» ئاتالغان شەھەر قوينىدىكى
ھايات قاينىمى خۇددى ئوكيان دولقۇنىغا ئوخشايتتى. سەۋەتلەپ
تۇخۇم، توخۇ، ئۆدەك، غاز، بېلىق، توشقان، يىلان، چىرىلداپ
دىغان تومۇزغا ۋە باشقىلارنى سېتىۋاتقانلار ھەر يەردە مېزىك
دايتتى. لاۋ سۇڭ كەڭ كوچىدا ئۇنىڭغا - بۇنىڭغا كۆز سېلىپ،
ئويچان ھالەتتە كەلمەكتە ئىدى. ئۇنىڭ كۆزى كوچا ئايلىنىمدا
توپلانغان توپقا چۈشتى. ئۇ كۆردىكى، توپنىڭ ئوتتۇرىسىدا بىر
«جىپ» ماشىنا دىرىلدەپ تۇراتتى. ئۇنىڭ ئالدىدا قوشقاردەك
قاڭشا بۇرۇن بىر ھەربى ھاكاۋۇزلۇق بىلەن گىدىيىپ، بىر قو-
لىنى شىمىنىڭ يانچۇغىغا سېلىپ، يەنە بىر قولىنى شىلتىپ، شال
لىرىنى چاچقان ھالدا چالۋاقاپ سۆزلەيتتى. توپنى يېرىپ ئوت
تۇرىغا كىرگەن لاۋ سۇڭ ساقچىلارنىڭ توساشلىرىغىمۇ پەرۋا قىل-
ماستىن، ئۇدۇللا ھىلىقى ھەربى - ئەجنەبىنىڭ ئالدىغا باردى.
كۆردىكى ماشىنىنىڭ ئالدى تەرىپىنىڭ ئالغاندەك يېرى زىدە
بولغان، ھەربى شۇنىڭغا قاينىماقتا ئىدى. ۋەقە ماشىنىنىڭ رىك-
شىغا ئۇرۇلۇپ كېتىشىدىن پەيدا بولغان بولۇپ، ياماق چاپانلىق
رىكشىچى ھەربىنىڭ ئالدىدا بۇرنىنىڭ قېنىنى ئاققۇزۇپ مۈك
چىيىپ ئولتۇراتتى. ئۇنىڭ ئوڭ تەرەپ چېكىسىدۇ جاراھەتلەن-
گەن ئىدى. لاۋ سۇڭ غەزەپ بىلەن:

— ھەي، سېنىڭ ماشىناڭ ئادەمدىنمۇ ئەزىزمۇ؟ — دىدى.
ھەربى بىر ھۆمىيىۋىدى، ساقچىلار لاۋ سۇڭنى بۇ يەردىن
ھەيدەشكە تۇتۇش قىلدى، — «ماڭ، غالىچىلار... لاۋ سۇڭ ساق-
چىلارنىڭ قولىنى قېقىۋەتتى. «گەنسا - سەنسا...» باشلاندى،
ئاڭغىچە ھەربى كابىنىكىغا كىرىپ ئىشىكىنى غەزەپ بىلەن ياپتى -

دە، ماڭماقچى بولدى. لاۋ سۇڭ ئىككى قولىنى كېرىپ ماشىنىنىڭ ئالدىنى توستى. شىددەتلىك گۈرۈلدىگەن ماشىنا بىردىنلا چاپچىدى - دە، ئالدىدىكى ئادەمگە پەرۋامۇ قىلماستىن دەسسەتكەن پېتى خۇددى قاماقتىن قاچقان قاراقچىدەك قاچتى. قىيا - چىيا باشلاندى.

VII

ئاشخاندا باشلانغان ھىلىقى ھېكايىنىڭ ئاخىرى ئازاتلىق ئارمىيىنىڭ چېدىرىدا ئاياقلاشتى. ئازاتلىق ئارمىيىنىڭ ئىشتاۋى شۇنچە پاكىز، شۇنچە رەتلىك ئىدى. ئۇلارنىڭ مۇئامىلە، مۇنا-سەۋەتلىرى ئادەملەر ئىلگىرى كۆرۈپ كەلگەن ھەربىلەرنىڭ ھېچ بىرىگە ئوخشاشمايتتى. سىلىق سۆزلىرى، كۈلۈپ تۇرغان كۆزلىرى، خۇش خۇلقىدىن ئادەمگەرچىلىكنىڭ ئالامەتلىرى مەلۇم بولۇپ تۇراتتى.

ھورى چىقىپ تۇرغان ئاق مومىنى «قەلەندەر» لەرگە بەرگەن ھىلىقى ئوتتۇرا بوي، بۇغداي ئۆڭ ھەربىنىڭ ئېتى ۋاڭ دەيچۈەن بولۇپ، مەلۇم قىسىم سىياسى بۆلۈمىنىڭ باشلىغى ئىدى. ۋاڭ دەيچۈەن ئەسلى شەنشىلىك بولۇپ، ئانىسىدىن كىچىك قېلىپ، ئۆگەي دادىنىڭ قولىدا ئۆسكەن، ئازاتلىق ئارمىيە قاتارىغا ئۆتكەندىن باشلاپ ھايات يولىنى تېپىپ، ياماقلىرىنى يېپىپ، كۆڭلى كۈلگەن بىر كىشى ئىدى. ۋاڭ دەيچۈەن گۈيخۇانىڭ سەرگۈزەشتىلىرىنى ئاڭلىغان، ئەھۋاللىرىنى ئۇققاندىن كېيىن:

— سىز ئولۇق خاتىرجەم بولۇڭكى، قىزىم بىلەن بىللە با—
رىمەن دىسىڭىز سىزنىمۇ شىنجاڭغا بىللە ئېلىپ بارىمىز، ئەگەر
بارمايمەن، ئۆز يۇرتۇمدىن ئايرىلمايمەن دىسىڭىز، تەقدىرىڭىزگە
تولۇق كاپالەتلىك قىلىمىز، — دىدى. جاڭ يى يىغلاپ تۇرۇپ:
— بۇ قىزنى ئاتا — ئانىسى بىلەن دىدار كۆرۈشتۈرۈش —
لاۋ سۇڭ ئىككىمىزنىڭ بىردىن بىر ئارزۇيىمىز ئىدى. ئۇ رەمەت
لىك ئارزۇسىغا يېتەلمەي ئاشۇنداق ئۆلۈم بىلەن ئارماندا كەت
تى. ئەمدى ئۇ مەرھۇمنىڭمۇ روھى خوش بولسۇن! بۇ... بۇ با—
لىنى سىلەرگە قوشاي، سىلەر ئېلىپ بېرىپ ئاتا — ئانىسىنىڭ ئۆز
قولغا تاپشۇرۇپ بېرىڭلار، مەن سىلەرگە ئىشەندىم. مېنىڭ تېنىم
ئاجىز، شىنجاڭدەك ئۇزاق يەرگە بارالمايمەن، — دىدى — دە،
ئۆزىنى تۇتالماي يىغلاۋەتتى.

جاڭ يى بىلەن گۈيخۇا يىغلىشىپ، قۇچاقلىشىپ ۋىدالاشتى.
— جاڭ ئانا، مەن سىزنى ھەرگىز ئۇنتۇمايمەن، — دىدى
گۈيخۇا.

— ئۇنتۇمايمەن دىگىنىڭىزگە رەھمەت، گۈيخۇا مەندىن را—
زى بول، ئاتاڭغا، ئاناڭغا مەندىن سالام ئېيت، — دىدى جاڭ
يى يامغۇردەك ياشلىرىنى تۆككەن بويى تىترەپ خوشلىشىپ. ۋاڭ
دەيچۈەن كانئويىغا:

— لى شۇيىڭنى چاقىرغىن، — دىدى. ئارىدىن ئانچە ئۇ—
زۇن ئۆتمەيلا ئىشىك چېكىلىپ ئايال ئاۋازى ئاڭلاندى. ئىجازەت
بىلەن كىرگەن كەسمە چاچلىق نوپۇز بويى، بۇغداي ئۆڭ، ھەربى
فورمىلىق قىز تاقىدا توختاپ سالام بېرىپ:

— يولداش جېڭۋېي چاقىرىشىڭىز بويىچە كەلدىم، — دەپ
تىك تۇردى.

باياتىن باشلىرى تۈرلۈك خىياللارغا خۇمدان بولۇپ ئول
تۇرغان گۈيخۇا ياش يۇقى كۆزلىرىنى مۆلدۈرلىتىپ چوڭ باشلىق
نىڭ ئالدىدا تۇرغان ئاجايىپ قىزغا ئالاقزادىلىك بىلەن قار-
ماقتا ئىدى ۋاڭ دەيچۈەن ھەربى قىزغا:

— سىزگە بىر ئىش تاپشۇرىمەن، — دىدى.

— بېجىرىشكە تەييارمەن.

— بىر ئىش ئەمەس، بىر گۈل تاپشۇرىمەن.

لى شۇيىڭ بىر تاتلىق كۈلۈمسىرىدى. ئۇ، گۈيخۇا ھەققىدە

ئاللىقاچان ئاڭلاپ بولغان ئىدى.


— ماۋۇ شىنجاڭ فىزى، قارىڭا، — دىدى ۋاڭ دەيچۈەن.

قايرىلىپ قارىغان لى شۇيىڭ قەپەزگە چۈشكەن دالا قۇشنىڭ

بالىسىدەك شۇمشۈرەپ ۋە مۆلدۈرلەپ ئولتۇرغان گۈيخۇانىڭ ئال

دىغا باردى كىرلىشىپ كەتكەن چىمكە چاچلىرىنى سىلىدى. ئۇنىڭ

كۆزىگە ئىختىيارسىز ھالدا لىققىدە ياش كەلدى.



ئىككىنچى باپ

ئاياللار ئەترىدى

I

«ئاق سۆز»
«ئاق سۆز» بولسىمۇ، ئامما ئۈگىنىپ قالغان ئېغىزلاردا «ئاياللار ئەترىدى» دىگەن ئىلگىرىكى نامىنى ساقلاپ قالغان ئىدى. بۇ جەڭگىۋار يىڭ ئىلگىرى بىر ليەن بولۇپ، ئۇنىڭ تەرىپىدە 4 پەي بار ئىدى. لى شۇيىڭ شۇ ليەننىڭ سىياسى كومىسسارى ئىدى. كېيىن بۇ ليەن يىڭ بولۇپ تەشكىللەنگەندە شۇ يىڭنىڭ ۋاقىتلىق مەسئۇللۇغىغا تەيىنلەنگەن ئىدى.

لى شۇيىڭ ئۆزىنىڭ قەيسەرلىكى، شۇنىڭ بىلەن بىللە ھەقىقىي كەمتەرلىكى، سەممىلىكى، تىرىشچانلىقى، پىلانچانلىقى، سەرەمجانلىقى، بولۇپمۇ ئاياللار زاتىدا ئاز ئۇچرايدىغان سالىماقلىقى، كەڭ كۆڭلۈ

لىكى قاتارلىق خىسلەت - خۇسۇسىيەتلىرى بىلەنمۇ ئالاھىدە كۆز-
 كە چىلىقىپ تۇراتتى. ئۇ، بەزى يېنىك تەبىئەتلىك چاكنى قىز-
 لاردا بولىدىغان ھەر خىل يامان ئىللەتلەرنى بەكمۇ يامان كۆ-
 رەتتى. بەزىلەر ئۇنى «جۇڭگونىڭ زوياسى» دەپمۇ ئاتىشاتتى.
 ئۇنىڭ ئۆزى قايسىبىر ئېزىلەنگەن، لۆم - لۆم، لاغەزەل يىگىتلەرنى
 كۆرگەندە «ئىككىمىزنى ياراتقاندا خۇدايىم نىمىشكىمۇ ئادىشىپ
 كەتكەندۇ - ھە» دەپ كۈلۈپمۇ قوياتتى، ئۇنىڭغا مۇنداقلا قارىغان
 دا سەھرايى قوپال قىزدەك كۆرۈنسىمۇ، ئەمما شۇ ئېغىر - بېسىق مە-
 جەزى، تەمكىن تەبىئىتى ئاستىغا جۇڭگو قىزلىرىغا خاس بىر
 زىللىق، ئەپچىللىك يوشۇرۇنغان ئىدى.
 لى شۇيىنڭ، گۇيخۇانى ئۆزى ئەڭ يىاقتۇرىدىغان «چىۋەر
 قىزلار»، 1 - لىيەننىڭ جىرداۋىيۈەنى بەيخۇاغا بەردى ۋە بەزى
 ئىشلارنى ئالاھىدە تاپىلىدى.
 گۇيخۇا ئازاتلىق ئارمىيە فورمىسىدا تولۇق جەڭگىۋار ھا-
 لەتتە ئىدى. ئۇنىڭ خۇش پەچىم قامىتىگە ھەربى كىيىم شۇ قەدەر
 ياراشقان ئىدىكى، ئۇ ھازىر گۈزەللىك بابىدا پەقەت قەشقەر قىز-
 لىرى ياكى پۈتۈن ئۇيغۇر گۈزەللىرىگىلا ئەمەس، بەلكى بارلىق
 شىنجاڭ قىزلىرىغا ۋەكىللىك قىلىدىغان بىر بۈيۈك شاھانە سىما-
 نىڭ نۇرلۇق ئەۋرىشىكىسى ئىدى. ئۇنىڭ ئۇيغۇر گۈزەللىكىگە خاس
 قاپقارا ۋە قويۇق قاش - كىرىپىكلىرى ئاستىدىكى شەھلا كۆزلى-
 رى خۇددى گۈلزارلىق ئارىسىغا رەڭدار ئېلېكتىر لامپۇچكىلىرى
 ياندۇرۇپ قويۇلغاندەك كۆرۈنەتتى. ھازىر ئۇنىڭ فورمىسىغا پەر-
 ۋانە بولغان ھەربى مۇخبىرلار ئاپاراتلىرىنى ئوينىتىپ ئەتراپىدا
 يىقىراپ يۈرەتتى.
 گۇيخۇا بىلەن بەيخۇا خۇددى بىر شاختا ئېچىلغان جۈپ-

قوشماق گۈللەردەك كۆپ كۆزلەرنىڭ مەيلىنى مايدىل، قەلبىنى
قايدىل قىلماقتا ئىدى. *بۇ ئىشنىڭ رەتتە تەبىئىيەتتىكى بىر قىسمى*
گۈيخۇانىڭ ھەربى ھاياتىنىڭ بىرىنچى مەشىقى «يۈك-
تاق تېگىش» تىن باشلاندى. بۇ مەشىقنىڭ تېزلىك سۈرئىتىنى،
تەلەپكە لايىق پۇختا، ئىخچام، ئەپچىللىكى قاتارلىق تەرەپلىرىنى
مۇناسىۋەتلىك باشلىقلار سائىتىگە قاراپ تۇرۇپ تەكشۈرەتتى،
تەستىقلايتتى. كىيىمنى قانداق كىيىپ، تاماقنى قانداق يېيىش،
پۇت كەلتۈرۈش، — ئۇيان — بۇيان ئۆرۈلۈش، مېگىش، تۇرۇش، سالام
بېرىش ۋاھاكازالارنى گۈيخۇا 3 كۈندىلا ئۈگىنىۋالدى. ئەمدى ئۇ
بارلىق ئىشتىياقى بىلەن قورال مەشىقىغا چۈشۈپ كەتكەن ئىدى.
بۇ كۈنلەردە ئۇ ھەممە قىزلارنىڭ جانلىق بىر قونچىغىغا ئايلان-
غان ئىدى. قايسىلا قىز بولسا، ئۇنىڭغا ئۈگىتىشكە ئامراق ئىدى.
كۆپىنچە بەيخۇانىڭ ئۆزى ئۈگىتەتتى، بولۇپمۇ ئۇنىڭ ئۈگەتكىنى
گۈيخۇاغا خۇددى تۇخۇمغا رەڭ يۇققان دەك يۇقاتتى. قۇمغا سۇ
سىڭگەندەك سىڭىپ ئۆزلىشىپ قالاتتى. ئۇنىڭ تۇتۇۋېلىش قابىلى-
يىتىنىڭ ئۈستۈنلىكىگە ئۆزىنى مۇشۇ ھەقتە «ئالاھىدە» ھېساپلاپ
دىغان بەيخۇامۇ ھەيران قالماقتا ئىدى. بەيخۇا ياتاقتا يەر بو-
شتىپ گۈيخۇانى ئۆزىنىڭ يېنىغا ئورۇنلاشتۇرغان ئىدى. ئۈزلۈك
سىز خاتىرە يازدىغان، كىتاپ كۆرىدىغان، كېچىلىرى ئاز ئۇخلاپ
دىغان بەيخۇا قوينىڭ قوزىسىدەك ئۇخلايدىغان، باشقىلارنىڭ نەزى-
سىلىرىگىمۇ ئۆزىنىڭكىدەكلا ئېتىۋار بىلەن قارايدىغان، كۆيۈنۈپ
ئاسرايدىغان گۈيخۇادەك بىر سەممى ھەمراغا ھەممەنەپەس بولغى-
نى ئۈچۈن تولمۇ خوش ئىدى. *بۇ ئىشنىڭ رەتتە تەبىئىيەتتىكى بىر قىسمى*
لى شۇيىڭ گۈيخۇا ھەققىدە بەيخۇادىن ۋە باشقىلاردىن
ئۇقۇپ، بىلىپ تۇرغاننىڭ تاشايىندا، ئىلاجى ۋە ئىمكانى بولسىلا

ئۆزى كېلىپ گۈيخۇا بىلەن كۆرۈشۈپ تۇراتتى. بىر ئاخشامقى
مەجلىسنىڭ ئاخىرىدا ۋاڭ دەيچۈەن لى شۇيىڭدىن سوراپ قالدى:
— ھە، لى شۇيىڭ، ھىلىقى شىنجاڭ گۈلىنىڭ ئەھۋالى
قانداقراق؟ ئاڭلىسام ئۇ بەكمۇ ئەقەللىق قىز ئىكەن. بەك تىرىش
چان ئىكەن دەيدىغۇ؟... سىياسى كومىسسار ئىللىق كۈلۈمسىردى.
— راست، — دېدى لى شۇيىڭ، — ئۇ، كۆرگەننى كۆزدىن

قاچۇرمايدىغان بىر شۇڭقار ئىكەن... ئاڭلىمىغانلار
ئەمدىكى گەپ شۇ شۇڭقار ھەققىگە كۆچتى. ئاڭلىمىغانلار
بىلەشكە قىزىقتى. لى شۇيىڭ سۆزلەپ بېرىشكە كىرىشتى. بەيخۇا
ئۇنىڭكىنى تولۇقلاشقا تىرىشتى...

مەشغۇلات مىزگانى چېلىندى. ئۇنىڭ سۈرلۈك ساداسى قەش
قەر قىزى قىسىمىنىڭ قىزىق پاراڭلىرىنى ئوفتسىپەرلەر ئاۋازى
بىلەن قوشۇپ ئاخشام ئارامىنىڭ ھەر تەرەپلىرىگە ئېلىپ كەت
مەكتە ئىدى.

II

گۈيخۇا ئويغىنىپ كۆزىنى ئاچتى - دە، چۆچۈپ كەتتى.
چۈنكى ئۇنىڭ ئۇيقۇلۇق كۆزلىرى ۋالىدىغان قولچىراق شولىرى
نى كۆرگەن ئىدى. ئۇ لى شۇيىڭنىڭ يۇمشاق كۈلكىسىنىڭ ئاۋا-
زىنى ئاڭلىغاندىن كېيىنلا يۈرىكى جايىغا چۈشتى. چۈنكى، كې-
چىسى ياتاق تەكشۈرۈپ كىرگەن لى شۇيىڭ، گۈيخۇانىڭ يوتقىنى
ئېچىلىپ قالغىنىنى كۆرۈپ، تۈزەپ قويغىنىدا ئۇ ئويغىنىپ كەت-
كەن ئىدى. ئاڭغىچە بەيخۇامۇ ئويغىنىشقا باشلىۋىدى:

— تېچ... ئۇخلاڭلار، — دېدى لى شۇيدىڭ ئاڭلىما... ئاڭلاڭ
 ماس ئاۋازدا، مېدىرلاۋاتقان گۈيخۇا جىم بولدى، ئاڭغىچە لى شۇ...
 يىڭمۇ چىقىپ كەتتى.
 ئۇيقۇسى قاچقان گۈيخۇا ھىلمۇ خىيال قايناملىرىدا ئۈزلۈك
 زۇپ يۈرەتتى. باياتىنقى شەپىدىن ئويغىنىپ كەتكەن بەيخۇا لى
 گۈيخۇانىڭ ئەسنەۋاتقىنىنى ئاڭلاپ ئاستا سورىدى:
 — ئويغاقمۇسەن گۈيخۇا؟
 — ھەئە.
 — باياتىن ياتاققا ئادەم كىردىمۇ؟
 — ھەئە.
 — كىم - كىملەر؟
 — لى يىڭجاڭلار.
 — ھە... — دېدى بەيخۇا باش تەرىپىنى تۈزەشتۈرۈپ لى
 يەنە ياتتى. ئۇ، سوزۇپ بىر ئەسنىدى. شۇ چاغدا بۇلۇڭ تەرەپتە
 ياتقان بىر قىز جۆيلۈمەكتە ئىدى: «ياق... ياق ھىلمىقى يىڭت
 ما؟... ياق... ئۇ... ئۇنداق ئەمەس...»
 گۈيخۇا بېشىنى يوتقانغا يۆگەپ پىخىلداپ كۈلمەكتە ئىدى.
 بەيخۇا ئاستا دەيتتى:
 — «توخۇ داڭگال چۈشەر، ئۆشكە جاڭگال» دېگەن شۇ... دە...
 ئارىنى جىملىق ئارىلىدى. بەيخۇا بوش ئاۋازدا
 ئاستا:
 — گۈيخۇا... گۈيخۇا... تەرەتكە چىقامسەن؟ — دېدى.
 — ماقۇل.
 — جۈرە، — ئىككىسى ئاستا كىيىنىپ، چېدىرنىڭ ئېشىگى
 نى ئاۋايلاپ ياپقانلىرىچە چىقىپ كەتتى.

III

ئەتىگەنلىك چىنىقىشتىن قايتقان قىزلار جاسارەت مېرىتىنى
ياڭرىتىپ كەلمەكتە ئىدى. مېرىتنىڭ تېكىستىنى ئۆزى ياز-
غان بەيخۇا بارلىق ئىشتىياقى بىلەن باشلاپ بېرەتتى:

يولداشلار، قېرىنداشلار،

ئەر - ئايال، قېرى - ياشلار،

قولغا قولنى چىڭ تۇتۇپ،

مەيدانغا قەدەم تاشلا.

ئالغا...

ئۇلار مەيدان دوخۇشىدا تارقالدى. گۇيخۇاغا زوقمەنلىك
بىلەن كۈلۈپ قارىغان بەيخۇا ياندېشىپ كېتىۋېتىپ:
— سېنىڭ ئاۋازىڭ نېمانچىمۇ ساز، — دېدى.
— سىزنىڭكىگە يەتمەيدۇ.

— ياق، سېنىڭ ئاۋازىڭ مېڭىلغان ئاۋازلار ئارىسىدىمۇ
ئالاھىدە جاراڭلاپ تۇرىدۇ. مەن سېنىڭ ئويناق ئاۋازىڭغا ئاشىق
بولۇپ قالدىم، ھا... ھا... ھا... مەن يېڭىت بولغان بولسام
چوقۇم ساڭا ئاشىق بولاتتىم... ھا... ھا... ھا... — «ئۇنۇمنى بىر
كىم ئاڭلاپ قالدىمۇ؟» دېگەندەك ئەندىكىپ ئالدى - ئارقىسىغا
قارىغان بەيخۇا يەنە گۇيخۇاغا قارىدى. ئۇ، پوكاندەك قىزىرىپ
كەتكەن ئىدى. ئۇمۇ بەيخۇانىڭ كۆزىگە قاراپ بىر تاتلىق كۈ-
لۈمسىرىدى. قوشماق گۈللەر ئاسماقلىشىپ چېدىرغا كىرىپ كەتتى.

IV

«گۇيخۇانى يىڭ ئىشتاۋى ئالدىكەن»، «گۇيخۇا ئەمدى يىڭ ئىشتاۋىدا تۇرىدىغان بولۇپتۇ... لى شۇيىڭ يىڭجاڭ شۇنداق دەپتۇ...» دىگەن مەش - مىشلار تارقىلىشقا باشلىدى. بىر كۈنى بەيخۇا بىر مەجلىسنىڭ ئاخىرىدا يىڭجاڭدىن ئۇ ھەقتە سورىۋىدى، ئۇ كۈلۈمسىرەپ تۇرۇپ:

— بۇ ھەقتە سەن قانداق قارايسەن؟ — دىدى.

— مەن ھېچنەمە دىمەيمەن، — دىدى بەيخۇا. ئۇ، يىڭ-

جاڭنىڭ يۈرەك سىرىنى بىلىپ بولغان ئىدى.

— ئۇنىڭ ئۆزى بىزدىن ئايرىلغۇسى كەلمەيدۇ، — دىدى

بەيخۇا خۇددى مەسلەھەتنى پىشۇرۇۋالغاندەكلا.

— راستمۇ؟ — دەپ كۈلدى لى شۇيىڭ.

— راست، — دەپ كۈلۈمسىرەپ تۇرۇپ قىزاردى بەيخۇا.

بۇنىڭدىن شۇيىڭ بەيخۇانىڭ ئۇنى بەرگۈسى كەلمەيۋاتقىنىنى

ئېنىق بىلمەكتە ئىدى.

— ئۇنداق بولسا بوپتۇ، — دىدى ئۇ، — مەن ئۇنى

ئاۋال ئىستىروىغا تۇرۇپ، تۈزۈم - قائىدىلەرنى ئۈگەنسۇن! چى-

نىقسۇن دىگەن ئىدىم.

— تېخى چىنىقىدىغان خېلى چالسى بار.

— ئۇنداقتا بۇرۇنقى دوكلاتلار يالغان ئىكەن - دە؟

— يا... ياق...

لى شۇيىڭ كۈلۈۋەتتى، بەيخۇا كۈلۈمسىرەپ تېخىمۇ قىزار-

ماقتا ئىدى. يىڭجاڭ مەمنۇنىيەت بىلەن:

— بوپتۇ، يېنىڭدا تۇرۇۋەرسۇن!... — دىدى. ئاندىن ئۇ ئالدىرىماي سۆزلەپ، — تەييارلىقلارمۇ پۈتۈپ، رەتلەشلەرمۇ بىر يەرگە بېرىپ قالدى. رەھبەرلىكنىڭ سۆزلىرىگە قارىغاندا مۇشۇ بىر نەچچە كۈن ئىچىدە شىنجاڭغا قاراپ يۈرۈش قىلىدىغان ئوخشاشمىز. دىمىدىكى بولغىنىم، بىز شىنجاڭغا بارغىچە چىنىقماشلارنىڭ چالا-چۈتمىسى تۈگەپ، جەڭگىۋار تەييارلىق تولۇق بولۇشى شەرت، بولمىدۇ؟ — دەپ كۈلدى لى شۇيىڭ.

— خوپ يولداش يىڭجاڭ! — بەيخۇا بەزى مەسلىھەت ۋە يوليورۇقلارنى ئالغاندىن كېيىن جەڭگىۋار قەدەم بىلەن چىقىپ كەتتى.

V

ئالتۇن ئاپتاپ ئالەم مۇھىتىنى بەركەت نۇرلىرى بىلەن بىزىمەكتە ئىدى. سۈزۈك ئاسماندا كەپتەرلەر ئۇچۇپ يۈرەتتى. ئەتىگەندىن باشلانغان جىددى ھەركەتلەر ھەممە دىققەتلەرنى داخىل قىلىماقتا ئىدى. يۈزلىگەن پوك - كىچىك ماشىنا، تانكا، بىرونېۋىك لارنىڭ موتور ئاۋازى ھايات قاينىغان چوڭ شەھەردىكى شاۋقۇنلار بىلەن قوشۇلۇپ ئاسمانۇ زېمىننى لەرزىگە كەلتۈرۈۋاتقان دەك تۇيۇلاتتى. ئارقا - ئارقىدىن ئۇچقان ئۈچ ئايرۇپىلاننىڭ ئالەمنى مالەم قىلىپ بارغان سۈرلۈك ساداسى ھەممە ئاۋازلارنى ئاستىن-ئۈستۈن قىلىپ باراتتى.

— قارىغىنا گۈيخۇا، ئايرۇپىلاندا نۇر چاقناتقان ئەتىگەن.

دىكى كۈننىڭ شولسى قانداق گۈزەل، — دەيتتى بەيخۇا بىر
قولنى شەپكەسىنىڭ چىكىلىگىگە چەنلەپ پىشانەسىگە تۇتقىنىچە
خۇددى ئايرۇپىلانغا سالام بېرىۋاتقاندەك ئاسمانغا قاراپ، بويىنىغا
ئاسقان باكلاشكىنىڭ بېغىنى تۇتقىنىچە گۈيخۇامۇ يانداش تۇرۇپ
ئاسمانغا تىكىلىپ قارىماقتا ئىدى. ئايرۇپىلانلار ھەيۋەت بىلەن
غاقراپ، غەرىپكە قاراپ كېتىۋاتاتتى.

— شىنجاڭغا كېتىۋاتىدۇ، — دىدى بەيخۇا.

— ئۇھ... — بىر ئۇلۇغ — كىچىك تىنىدى گۈيخۇا، — بىز

قاچانمۇ بارارمىز، — دىگەننى ئاستا قوشۇپ قويدى.

— بىزمۇ بارمىز، يولغا چىقتۇقمۇ بارغىنىمىز شۇ... —

شۇ ئەسنادا باشلانغان ھاياجانلىق جىددىيەتلەر ھەرقايسىنى

ھەريان يۈگۈرتۈپ، جاي — جايلىرىغا چۆنەتتى. ئوفىستىپەرلەر ئۆز

سەپلىرىنىڭ ئالدىدا جەڭگىۋار ھالەتتە تىك تۇرۇشاتتى.

يۈرۈش بۇيرۇقى بېرىلدى. كۆتىرەڭگۈ كاماندا ئاۋازلىرى

ھەرياقىتىن ئاڭلىنىشقا باشلىغان: «ئالغا... ئالغا... ئالغا... بىزنىڭ

ئەسكەرلەر قۇياشقا...» دىگەن جەڭگىۋار مارش سادالىرى ئاسمانمۇ

زىمىنىنى زىلزىلىگە كەلتۈرۈپ باراتتى.

شۇنىڭ بىلەن جۇڭگو خەلق ئازاتلىق ئارمىيىسىنىڭ ئاتاق

لىق 1 — دالا ئارمىيىسى غەيرەت — جاسارەت بىلەن غەرىپكە —

شىنجاڭغا قاراپ يۈرۈپ كەتتى.

ئۈچىنچى باپ

ئۈرۈمچى ئاسمىنىدا يۇلتۇزلار

ئۈرۈمچىگە يېتىپ كەلدىم،

ئۆتەڭلەردە يېتىپ كەلدىم،

غەم - قايغۇغا يېتىپ كەلدىم،

ئاجايىپتۇر بۇ يوللەردى.

ھاكچى دەرۋازىنى ئېچىپ،

تىزەمغىچە ياتقاق كېچىپ،

ئەتراپىغا لايىنى چېچىپ،

قەدەم قويدۇم شەھەرسەردى.

سەنشخاڭزا، پەنتەيخاڭزا،

ئىمارەتلەر ياڭزا - ياڭزا،

بەزىلىرى ئەسكى ياڭزا،

ئالامەتتۇر كوچىلىرى...

— موللا ناستر قەشقىرى

I

ۋرۈمچىدە ئالتۇن كۈز باشلانغان كۈنلەر ئىدى. ئەتراپ
 خۇددى ئالا - بۇلۇماچ سېرىق ئەتلەس يېپىلغاندەك كۆرۈ-
 نەتتى. ياپراقلىرى تىللا رەڭگىنى ئېلىشقا باشلىغان دەل -
 دەرەخلەرگىياكى ئالتۇن سىرغا، ئالتۇن زىرىلەرنى سالغان مۇلايم مو-
 ماي، لەۋەن چوكان، جۇۋانلارنى ئەسلەتسە، ئىگىز ۋە سۆلەتلىك بوغدا
 تېغى بەئەينى ئاق تېرىدىن تۇماق كىيگەن سۇمباتلىق ئەمگەكچى
 بوۋايىنى ئەسكە چۈشۈرەتتى. ئۇنىڭ ئۈستىدە ئۇزۇندىن ئۇزۇنغا
 سوزۇلغان يوغان ۋە كۆركەم سۈزۈك ئاق بۇلۇت بولسا، خۇددى
 بېشىغا ئاق شايى رومال ئارتقان ساھىبجامال جانانى ئەسلىتەتتى.
 ئۇنىڭ دالدىسىدىن ئاستا كۆتىرىلىۋاتقان كۈن رەڭدار نۇرلاردىن
 ئۈرۈمچى مەنزىرىسىگە ئاجايىپ سىۋىتلەرنى بېرىپ، چوڭ ۋە ھەي-
 ۋەتلىك بۇ شەھەرنى خۇددى گۈزەل دېكىراتسىيىلىك سەنئەت
 سەھنىسىدەك ھايات قاينىمىنىڭ بىر ئاجايىپ مۇنبىرىگە ئايلاندۇر-
 ماقتا ئىدى. ئەتىگەندىن تارتىپ چېلىنىشقا باشلىغان داقا - دۇمباقلا،
 كاناي - سونايلار، نەغمە - ناۋالار، ئىگىز ئاسمانلاردا پەرۋاز قىلىپ
 موللاقلار ئېتىپ يۈرگەن سان - ساناقسىز كەپتەرلەرنىڭ سايراتقان
 سۆزگەن ئاۋازلىرى بىلەن قوشۇلۇپ بۇ شەھەرنى گىياكى شاۋقۇنلۇق
 ھايات دېڭىزىغا ئايلاندۇرۇپ باراتتى. ئەنە شۇنداق شاۋقۇنلۇق
 دېڭىزنى ھاسىل قىلغان دەريالاردەك ھەر بىر كوچىلاردىن ئاققان
 ئادەملەر كالونىسى خۇددى سەل سۈيىدەك لۆمۈلدەپ، ئۈرۈمچى-
 نىڭ جەنۇبىي باغچىسى بولغان ئۇلانباي قارىياغاچلىغىغا قاراپ
 ئېقىپ باراتتى. ئۇلارنىڭ بەزىلىرى بالىلىرىنى يېتىلدۈرۈۋالغان، بە-

زىلىرىنىڭ قولىدا رەڭدار پىلاكات ۋە بايراقچىلار تەۋرەپ بارا تتى.
بۇلار جۇڭگو خەلق ئازاتلىق ئارمىيىسىنىڭ شىنجاڭغا كىرگەن قىس-
سىملىرىنى قارشى ئېلىش ۋە كۆرۈش ئۈچۈن كېتىۋاتقان ئۈرۈمچى جا-
مائىتى ئىدى. ئۇلار سەنتۇڭبى تېغىدىن تارتىپ يولنىڭ ئىككى قاس-
نىغىدا قاتارلىشىپ تۇراتتى، چاۋاكلار چالاتتى. بۇ چاۋاك ۋە چوقان-
لارغا تاغۇ تاشلاردىن شۇنداق سۈرلۈك بىر ئەكس سادا كېلىپ قو-
شۇلاتتىكى، تارىختىن تارتىپ تاملىرى قاندىن پۈتكەن، جىرا ۋە
غارلىرى ئادەملەرنىڭ سۆڭەكلىرى بىلەن تولغان بۇ شەھەرنىڭ
ئەسىرلەر داۋامىدا يىغىلىپ قالغان ئەرزۇ ھالىدىن شېھىتىلار
شىكايىتى دات - پەريات كۆتىرىۋاتقان دەك ئاڭلىناتتى. بۇ ئاڭلىنىش
مانا، چوقانلارنى، قايناق چاۋاكلارنى ئارىلاپ «8 دىققەت»
مارشىنى ياڭرىتىپ، ئازاتلىق ئارمىيە قىسىملىرى ئۈرۈمچىگە كى-
رىپ كەلمەكتە ئىدى. ئادەتلىرىچە ئۇلارنىڭ ئالدىدا باشلامچى
بولۇپ، ئاۋازلىرى ساز ۋە گۈزەل «قىزلار ئەترىدى» ماڭغان ئىدى.
تاپشۇرۇق بويىچە «1 - ئاۋغۇست» ناملىق بايراقنى لەپىلدىتىپ
سەپنىڭ ئالدىدا كېلىۋاتقىنى زىبا قامەت «شىنجاڭ قىزى» گۈلقىزى
ئىدى. چاۋاك - چوقانلار ئۈزۈلمەي قايناپ بارا تتى. ئاخىرىدا
تانكا، بىرونىۋىك، زەمبىرەك قاتارلىق ئېغىر قوراللار قىسىملىرى
كېلىپ توپىنىڭ چېتىدە توختىدى. ئۇلار تۆمۈر قالپاقلىرىنى پاقىرى-
تىپ ئۆز ئەسلىھەلىرىدىن چۈشمەكتە؛ كىشىلەر بىلەن قول ئېلىشىپ،
قۇچاقلىشىپ كۆرۈشمەكتە ۋە كىشىلەرنىڭ بالىلىرىنى باشلىرىدىن
ئىگىز كۆتىرىۋېلىپ، تانكا، ماشىنىلىرىنىڭ ئۈستىگە ئولتۇرغۇزماقتا
ئىدى. ئۇلارنىڭ باش - كۆزلىرىنى سىلاپ، تۇتام - تۇتام كەمپىت،
پىرەندىكلەرنىمۇ تۇتقۇزۇشاتتى. تەنتەنە دولقۇنى ئۈرۈمچىنى تول-
دۇرۇپ ھەر يانلارغا يامراپ بارا تتى. «ناخشا - ئۇسۇل ماكانى»

بولغان شىنجاڭ مىللەتلەر تىياتىرىنىڭ تاماشىسىنى كۆرگەن ھەر-
 بىلەر شاتلىققا تولماقتا ئىدى. ئۇلار ئاشۇنداق شاۋقۇنلار ئىچىدە
 ئۈرۈمچى باغرىغا كىرىپ باراقتى.
 كېيىنكى كۈنلەرنىڭ سۈزۈك ئاپتاپلىق بىر ئەتىگىنى ئىدى.
 پۈتۈن ئۈرۈمچى ئەھلى ئەر - ئايال، ئۇلۇغ - ئۇششاق سەلدەك
 تەۋرىنىپ، شىمالىي كوچىلارنى بويلاپ، غۇلجا يولىغا قاراپ ئاق
 ماقتا ئىدى. ئۇلار ئاتىغىنى ئاڭلاپ كۆز ۋە كۆڭۈللىرى كۆرۈشكە
 ئىنتىزار بولغان مىللى ئارمىيىنىڭ ئۈرۈمچىگە كىرىدىغان قىسىملىق
 رىنى قارشى ئېلىش ئۈچۈن ماڭغانلار ئىدى. توپلانغان توپ يىم-
 قىلغان تاشتىن تاكى «نۇر باغ» ئالدىلىرىغىچە يولنىڭ قاسناقلىرىدا،
 دەرەخلەرنىڭ شاخلىرىدا، ئۆگزە ۋە تاملاردا سانچاق - سانچاق
 بولۇپ، ئىلى يولىغا قاراپ تۇرۇشاتتى. ئىلى يولىدىن بىرەر ما-
 شىنىنىڭ قارىسى كۆرۈنسە، ياناۋازى ئاڭلانسا «ئەنە... ئەنە...
 كەلدى... كەلدى...» دېيىشىپ پاتپاراق بولۇشاتتى. كۈن كۆتمە
 رىلىپ، ئۈرۈمچى ئاسمىنى تەكشى يورۇتماقتا ئىدى. ئالا - يې-
 شىل كەپتەرلەر سۈزۈك ئاسمانغا گۈل چەككەندەك ئويىناپ يۈرەت-
 تى. ئادەملەر ئارىسىدىن «قاچان كېلىدىكىمىز؟...»، «كەلسىمۇ پات-
 راق كەلسىكەن...» دېگەن ئاۋازلارمۇ ئاڭلىنىپ تۇراتتى.
 — كەلدى... كەلدى... ھاي... توختا، مۇشۇ يەرگە كېلىدۇ، توختا،
 ماڭما... ئىنتىرمىسەڭچۇ دېگەندەك ئاۋازلار كۈچىيىشكە باشلىدى.
 مىللى ئارمىيە — جۇڭگو خەلق ئازاتلىق ئارمىيىسىنىڭ 5 - كور-
 پۇس قىسىملىرى تەكشى بويىسىرە قىلىنغان، ھەممىسى ئوخشاش فورمى-
 داماش رەڭ دېگىنال تېرىكىدىن شىرتماش - پەشمەت، باشلىرىغا
 شۈرەڭدە قىرلىق قالپاق، پۇتلىرىغا بولسا، قىسقا قونچىلىق بېغىر-
 رەڭ چىگرىن ئۆتۈك كىيگەن چەڭگىۋار قوشۇن جاسارەت مارشىنى

ياڭرىتىپ، يولنىڭ تاشلىرىدا بالقىغان قۇياش نۇرلىرىنى كېچىپ
ماتانەت بىلەن كىرىپ كەلمەكتە ئىدى. بۇ چاغدا قىيامغا يەتكەن
قۇياشنىڭ ئالتۇن نۇرلىرى ئۇلارنىڭ باشلىرىدا لەپىلدەپ «۱ -
ئاۋغۇست» بايرىغىنىڭ يۇلتۇزلىرىدا، رەڭدار پاگونلاردا، مېدال-
لاردا، مىلىتىق، پىلىموت، ئاپتومات ۋە گىراناتلاردا شولا چاقىتىپ،
كۆزلەرنى قاماشتۇرماقتا ئىدى. ئالقىشلار، ئامىنلار... - ناخشا -
ناۋا، داقا - دۇمباق ئاۋازلىرى ۋە يىغا - زارىلەر قوشۇلۇپ بۇ-
گۈنكى ئۈرۈمچى مۇھىتىنى بىر ئاجايىپ جاسارەت سىمپونىيىسى-
نىڭ كەڭ سەھنىسىگە ئايلاندۇرغان ئىدى. مانا شۇ شاۋقۇنلار مۇ-
ھىتىنى ئارىلاپ سابىق مىللى ئارمىيىنىڭ ئاتاقلىق شىخو ئاتقۇ-
چى پولكى (40 - پولك) يۇقۇرى ھاياجان بىلەن ئۈرۈمچى قوي-
نىغا كىرىپ باراتتى.

ئۇلارنىڭ پەلەكلەرگە پەرۋاز قىلغان جاسارەت ساداسى ھەر
يان - ھەريانلارغا يامراپ باراتتى:

كۈچلۈك قوللاردا قۇدرەتلىك قورال،

گاڭغا ئايلاندى مۇشتۇملارىمىز... ①

شۇنداق قىلىپ، ئىككى جەڭگىۋار قىسىم چەكسىز شات -
خوراملىق ئىچىدە، قۇچاقلىشىپ كۆرۈشتى.
شۇندىن تارتىپ، گومىنداڭنىڭ قانلىق بايرىغى يۇلۇپ
تاشلىنىپ، ئۈرۈمچى ئاسمىنىدا جۇڭخۇا خەلق جۇمھۇرىيىتىنىڭ
بەش يۇلتۇزلۇق قىزىل بايرىغى جەۋلان قىلىشقا باشلىدى.

① تېكىستنىڭ ئاپتورى - مىللى ئارمىيىنىڭ ئوفىتسېرى، مەرھۇم شائىر
زەينىدىن سالىھ «بىخ» ئىدى.

II

كۆڭۈللۈك بىر ئەتىگەن ئىدى. كۆزنىڭ شوخ شامىلى يۈز -
 كۆزنى يالاپ ئۆتەتتى. ئۇۋىلىرىدىن ئۇچقان سان - ساناقسىز ياۋا
 كەپتەرلەر بىلەن قاغىلار قاقىلدىشىپ توپ - توپ بولۇپ ئۈرۈمچى
 ئاسمىنىدا ھەريان - ھەريانلارغا كېتىپ باراتتى. قەيەرلەردىدۇر
 ھاۋشۇغان ئىتلارنىڭ ئۈنى، ماشىنىلارنىڭ سىگنال ۋە گۈكسەشلىرى
 ئاڭلىناتتى ۋە قەيەرلەردىدۇر ئەتىگەنلىك مەشەقتىكى ئەسكەرلەرنىڭ
 ئۈنلۈك ساناشلىرى كېلەتتى. ئۈرۈمچى ئۆزىنىڭ ئەتىگەنلىك ئىش-
 لىرىنى ئەنە شۇنداق باشلىماقتا ئىدى.

ئازاتلىق ئارمىيىسىنىڭ جەنۇبىي شىنجاڭ شەھەرلىرىگە بەل-
 گىملەنگەن قىسىملىرى ئۈرۈمچىنىڭ قاينام تاشقىنلىق بىر ئەتىگە-
 نىدە جاسارەت مارشلىرىنى ياڭرىتىپ، ئۆز مەنزىلىلىرىگە يۈرۈپ
 كەتتى.

تۆتىنچى باپ

ئاقسۇ ئاخشىمى

بۇلۇتلار ئارىلاپ چاقماقلار چاقار،
يىراقتا شاۋتۇنلۇق مۇزات قىيانى.
قاغلاردىن قاغىلارغا تەلەپپۇرۇپ باقار،
قىيانشان باغرىنىڭ ساھىپىقىرانى...

I

اخشامدىن بىرى ئاقسۇ ئاسمىنى قاپلاپ تۇرغان قات -
قات بۇلۇتلار تاڭ بىلەن تەڭ تارقىلىشقا باشلىدى. تۈن
بويى ئارىلاپ - ئارىلاپ ئېتىلىپ تۇرغان مىللىتى ۋە پىلىپ-
موت ئاۋازلىرىمۇ بارغانسېرى ئازلىماقتا ئىدى. ھېساپسىز ئىمتلارنىڭ
تەرەپ - تەرەپتىن قاۋاشلىرى قاراڭغۇ كوچىلارغا سۈرلۈك تۈس بېي-
رەتتى. قەيەرلەردىدۇر ھارۋىنىڭ ئاچچىق غىچىرلىغان ئۈنلىرىگە ئال-

ھاڭداش ناخشا ئاۋازى كېلەتتى. تۇيۇقسىز گۇمبۇرلەپ ئېتىلغان زەمبىرەك ساداسى ئاسمانۇ زىمىننى زىلزىلىگە كەلتۈرۈپ، تاغ - تاشلارنى تىترىتىپ، ھەر ياقلارغا كەتتى. ئۇخلاۋاتقان ئادەملەرنىڭ مۇتولىسى ئويغىنىپ كەتتى. پاختىلىق تۇجۇركىسىنى يېپىنىپ، يوت-قىنىغا پۇتىنى تىقىپ ئاسما چىراق ئالدىدا مۇكچىيىپ ئولتۇرۇپ، دەپتىرىنى تىزىغا قويۇپ خاتىرە يېزىۋاتقان بەيخۇامۇ بىردىنلا شۇركۈنۈپ كەتتى. ئىلدام كۆز ئاچقان لى شۇيىڭ سورىدى:

— نىمە؟... يەر تەۋرىدىمۇ؟

— ياق... زەمبىرەك ئېتىلدى، — ئاستا جاۋاپ بەردى بەيخۇا. ئاڭغىچە ئۇ تەرەپتە ياتقان گۇيخۇامۇ ئاستا قىمىرلاپ كۆزلىرىنى ئۇۋىلاشقا باشلىدى. ئىككى باشلىق ئاستا سۆزلەشمەكتە ئىدى.

— نىمىلەرنى يازدىڭ؟ تۈنۈگۈنكى ۋەقەلەرنىمۇ؟

— ھەئە.

— ئوبدان قىلىپسەن، خاتىرە بولۇپ قالسۇن!

بەيخۇا بېشىنى كۆتەرمەي خاتىرە يازماقتا، قوشۇمىسىنى تۈرۈپ نىمىلەرنىدۇ ئويلىماقتا ئىدى. ئۇ قەلەم قىستۇرۇلغان قولى بىلەن ئىككىگىنى يۆلەپ، جەينىگىنى دەپتەرگە تىرەپ ئولتۇرۇپ لى شۇيىڭدىن سورىدى:

— بىز كەلگەندىن بۇيانمۇ بۇ يەردىكى گومىنداڭچىلارنىڭ يامان ئەلپازى ھېچ پەسلىمەيۋاتىدۇ، ئۇلار تەسلىم بولغانلار تۇرسا، نىمىشكە بىز ئۇلارنىڭ ئاشۇنداق ئەسكىلىكلىرىگە يەنىلا يول قويمۇپ بېرىدىكەنمىز؟...

چېدىرنىڭ تورۇسىغا تىكىلىپ، نىمىلەرنىدۇ ئويلاپ ياتقان لى شۇيىڭ بىردىنلا بەيخۇا تەرەپكە ئۆرۈلدى - دە، يەنىلا بوش ئاۋازدا سۆزلىدى:

— ئىلى ئارمىيىسىنىڭ كېلىشىنى كۈتىدىكەنمىز.
— ھىلىقى بىز ئۈرۈمچىدە كۆرگەن ئىلى ئارمىيىسى
كېلەمدىكەن؟

— ياق، ئۇلارنىڭ بۆلەك قىسىملىرى كېلىدىكەن، بىزگە قو-
شۇلىدىكەن. شۇ چاغدا بۇ يەردىكى ئىشلارنى ئورۇنلاشتۇرۇپ بو-
لۇپ، ئاندىن بىز ئىلى ئارمىيىسىنىڭ قەشقەرگە بارىدىغان قىسىم-
لىرى بىلەن بىللە قەشقەرگە بارىدىكەنمىز.

— ئۇلارمۇ ئۈرۈمچى ئارقىلىق كېلەمدىغاندۇ؟
— ياق، تاغدىن ئېشىپ كېلىدىغان يول بار دەيدۇ، شۇ
يول بىلەن كېلىدىكەن.

— قاچان كېلىدىغاندۇ؟

— مۇشۇ بىرنەچچە كۈن ئىچىدە كېلىدىغان ئوخشايدۇ.
مىژگان ئاۋازى ئۇلارنىڭ سۆھبىتىنى ئۈزۈۋەتتى. ھەممەي-
لەن ئىلدام كىيىنىشكە كىرىشتى. كۆپ ئۆتمەيلا ئەتراپتىن يۈگۈ-
رۈش ئاۋازى ئاڭلىنىشقا باشلىدى. ئاندىن ئادەت بويىچە ئەت-
گەنلىك بىر سائەت سىياسى ئۈگىنىش باشلاندى.

چايدىن كېيىن ئازاتلىق ئارمىيە جەڭچى - ئوفىتسېرلىرى
ئەر - ئايال ئومۇمى سەپەرۋەرلىككە كېلىپ، سىۋەت - سايمانلى-
رىنى ئېلىپ ئەتراپنى ۋە خەلق ئاممىسىنىڭ ھويلا - ئاراملى-
رىنى تازىلاش ئۈچۈن كوچىلارغا يۈرۈپ كەتتى.

II

ئاقسۇ - گومىنداڭنىڭ ئۈچ ۋىلايەت ھۆكۈمىتىگە قارشى

قالانغان ئەكسىيەتچى كۈچلىرىنىڭ ئۇۋىسى، دەھشەتلەرنىڭ
دوزىغى ئىدى. «تەلەمەت دەستى» ئۇلارنىڭ ئەڭ ئەشەددى دەھشەت
لىرىنىڭ خاراكتىرلىق ۋە تىپىك مىسالى بولاتتى.
گومىنداڭچىلار تاغ ئىچىدە «تەلەمەت قورغىنى قۇرۇش» ئۈچۈن
ئالۋاڭ - ياساق، سەيسە - سېلىق دىگەننى ئىتىدىك تۈكىدەك كۆپەي-
تىۋەتكەن ئىدى. بۇ سەيسە - سېلىقنى بەگ - بوجاڭ بولغان
ئەبلەخلەر تېخىمۇ ئاۋۇتۇپ، بىرنى يۈز، ھەتتا مىڭ قىلىپ پۇقرا-
غا چېچىپ ئۆزلىرىمۇ بېيىماقتا ئىدى. ئۇلار بىگۇنا كىشىلەرنى خو-
جايىلىرىغا چېقىشتۇرۇپ ئۇرغۇزاتتى. تۈرمىلەردە نۇرغۇزاتتى. ھەت-
تا ئۆلتۈرۈپ، ئېتەتتى. ئەھۋال ئالۋاڭ ئۈچۈن ھەتتا بالىلىرىنى
سېتىشقا قەدەر بېرىپ يەتكەن ئىدى. تەلەمەتكە كەتكەنلەردە
«بېرىش بار، يېنىش يوق...» ئىدى. ئەمگەكچى خەلق ئۆزىنىڭ
پىغانۇ پەريادىنى تەلەمەت دەستى ھەققىدە توقۇغان قوشاقلىرى
ئارقىلىق ئىزھار قىلماقتا ئىدى:

تەلەمەتكە كەتكەنلەر،
قايتىپ ئۆيگە كېلەرمۇ؟
جاندىن ئېزىر بالىلارنى،
كۆزى يەنە كۆرەرمۇ؟!....

تەلەمەتنىڭ يولىدا،
يېمىر بولدى قاپانلار.
كېچە - كۈندۈز تاش يۈدۈپ،
قانغا چۆمدى چاپانلار...

تەلەمەتنى تولدۇردى،
ئۆلگەنلەرنىڭ قەۋرىسى.

بىز ئۆلكەندە تۈگەرەمۇ،
زالىملارنىڭ جەۋرىسى؟...

شۇنداق قىلىپ ئاقسۇ ئاپەتلەرنىڭ، دەھشەتلەرنىڭ دوزى-
خىغا، پاسكىنىچىلىق، مەينەتچىلىك، ئەسكىلىكلەرنىڭ ئەۋرىزىگە
ئايلانغان ئىدى. ئەخلەتلەرنى نەچچە كۈنلەپ توشۇپمۇ تۈگىتمەيگەن
ئازاتلىق ئارمىيە جەڭچىلىرى بۈگۈن ئومۇمى سەپەرۋەرلىككە كې-
لىپ، ئاممىۋى ئائىلىلىكلەرنىڭ مۇھىت تازىلىغىغا جىددى جەڭ باش-
لىغان ئىدى. ئۇلار تەرلەپ - تەپچىرەپ يوغان سەۋەت ۋە زەمبىل-
لەرنى كۆتىرىپ بېرىشاتتى. بارىكالا ئوقۇغان خەلق بولسا، مەۋە-
چىۋىلەرنى، چۆگۈنلەپ چاي، داستىخانلاپ نانلارنى كەلتۈرەتتى.
جەڭچىلەر كۈلۈپ، بارماقلىرىنى چىقىرىپ رەھمەت ئېيتىپ، ئۇ نە-
سىلەرنى ئالغىلى يا يىگىلى ئۇنىمايتتى. يىگەن تەقدىردىمۇ پۇل
تەڭلەپ تۇرۇۋالاتتى.

III

5 - كورپۇس جەڭچىلىرىنىڭ بۈگۈن ئاقسۇغا چۈشىدىغانلىغى
ھەققىدىكى خۇش خەۋەر ئاخشامدىن بۇيان پۈتۈن شەھەرگە پۈر-
كەتكەن ئىدى. ئەتىگەندىن تارتىپلا ئاممىۋى ھەرىكەت باشلىنىپ
كەتتى. جەڭچىلەرگە ئەگەشكەن ئامما خۇددى نەچچە كۈن ئىلگىرى
ئازاتلىق ئارمىيىنى قارشى ئېلىشقا چىققانلىرىدەك قىزىل پىلاكات
ۋە كىچىك بايراقچىلارنى كۆتەرگەن ھالدا 5 - كورپۇس جەڭچىلى-
رىنى كۈتۈۋېلىش ئۈچۈن ئۇلۇغ - ئۇششاق ھەممىسى جام يولىغا قاراپ

ئاقماقتا ئىدى. كەڭ ئامبا ئۆز مەنزىلگاھىدا — يولنىڭ ئىككى قاسنىغىدا قاتار تۇراتتى. ئۇلارنى كۆرگەن 5 - كورپۇس 13 - دىۋىزىيە قىسىملىرى نېرىدىنلا توختاپ، ئاتلىرىدىن چۈشۈپ، ئىززەت - ئىكرام بىلەن كەلمەكتە ئىدى. ئالقىش سادالىرى قايىناپ باراتتى. «خەلق ئازاتلىق ئارمىيىمىز بىلەن مىللى ئارمىيە خۇددى ئۇزاق يىل كۆرۈشەلمىگەن قېرىنداشلاردەك قۇچاقلىشىپ كۆرۈشتى...»

IV

زىياپەت زالى ياخشى بىزەلگەن ئىدى. بۇ ئاقسۇدا قېلىۋاتقان قىسىملار بىلەن قەشقەرگە كېتىۋاتقان قىسىملارنىڭ خوشلىشىش زىياپىتى، يەنە بىر مەنادىن ئېيتقاندا، ئازاتلىق ئارمىيە قىسىملىرى بىلەن مىللى ئارمىيە قىسىملىرىنىڭ بىرلەشمە كۆڭۈل ئېچىش ئولتۇرۇشى ئىدى. ئولتۇرۇش ناھايىتى كۆڭۈللۈك ئۆتمەكتە ئىدى. ئىككى تەرەپ بىر - بىرىدىن ناخشا، ئۇسۇل، قىزىق ئويۇن، شېئىر، دېكلەماتسىيىلەرنى تەكرار - تەكرار تەلەپ قىلىشاتتى. مىللى ئارمىيە تەرەپتىن قىزىل پاگونلۇق بىر يىڭىتنىڭ ئۇيغۇرچە ۋە خەنزۇچە ناخشىنى ناھايىتى يۇقۇرى ماھارەت بىلەن ئورۇنلىشى ھەممىنى ھەيران قالدۇردى. ئۇنىڭ ئاجايىپ ناخشىسىغا، نۇر يېغىپ تۇرغان يۈز - كۆزلىرىگە باياتىن بارلىق ئېتىۋارنى ئاتاپ ئولتۇرغان ۋاڭ دەيچۈەن ئۇ يىڭىت بىلەن پاراڭغا چۈشۈپ كەتتى. ئۇ سۆزىنىڭ نۆۋىتىدە:

— جەڭچىلىرىمىزنىڭ قاتارىدا قەشقەر قىزىدىن بىرسى

بار، — دىدى. بۇنى ئاڭلىغان يىگىت ئۆز قۇلىغىغا ئىشەنمىگەندەك تەكرار سورىدى.

— ئۇ ھەقتە ئاۋۇ قىز تازا تەپسىلى بىلىدۇ. ئۇ، شۇ قىزنىڭ باشلىغى، — دىدى، ۋاڭ دەيچۈەن نېرىراقتا ئولتۇرغان لى شۇيىڭنى كۆرسىتىپ.

تانسا باشلاندى. قىزىل پاگونلۇق يىگىت بايا ۋاڭ دەيچۈەن كۆرسىتىپ قويغان قىزنى تانسىغا تەكلىپ قىلدى. تانسا ئارىلىغىدىكى دەم ئېلىش ۋاقتىدىمۇ يىگىت ئاشۇ قىزغا يانداش ئولتۇردى. ئىككىسى ئارىلاپ سۆزلەشمەكتە ئىدى. ئەتراپتىن تىمكىلىگەن كۆزلەرنىڭ جىلۋىسىنى پەملىگەن چىچەن قىز لى شۇيىڭ ياش يىگىت بىلەن يالغۇز سۆزلەشىشىنى نائەپ كۆردى — دە، نېرىراقتا ئولتۇرغان بەيخۋانى شەرەتلەپ قىچقىرىۋالدى. ئىككى قىز ئۇ يىگىتنى ئارىغا ئېلىپ ئولتۇرۇپ، بىخىرامان سۆزلىشىشكە باشلىدى. لى شۇيىڭ ئالدى بىلەن بەيخۋانى تونۇشتۇرۇپ:

— بۇ بىزنىڭ شائىر قىزىمىز بەيخۋا، قىزلار يىڭى، 1 — لىيەننىڭ جىرداۋىيۈەنى، — دېۋىدى، بەيخۋا قىزىرىپ ۋە ھاياجانلىنىپ كەتتى.

— ياخشى... ناھايىتى ياخشى، — دىدى يىگىت ۋە بەيخۋا بىلەن يېڭىۋاشتىن قول ئېلىشىپ كۆرۈشتى. يىگىت لى شۇيىڭدىن، — سىزنىڭ ئۆزىڭىزچۇ؟ — دەپ سورىۋىدى، ئۇ: — مەن بولسام قىزلار خىزمىتىگە ۋاقىتلىق مەسئۇل مەن، — دەپ ئاددىلا جاۋاپ بەردى. ئارىغا بىر ئاز جىمجىتلىق چۈشتى. لى شۇيىڭ بۇ جىمجىتلىقنى بۇزۇپ: — سىز خەنزۇچىنى بەكمۇ راۋان سۆزلەيدىكەنسەز، — دېۋىدى، يىگىت كۈلۈپ قويدى.

— ئىسىمىڭىز نىمە؟ — لى شۇيىڭ يەنە ئاستا سورىدى.
— ئۇيغۇرچە ئېتىم ئابدۇراخمان، خەنزۇچە ئېتىم «ئاجەن-
شىڭ»، — دەپ جاۋاپ بەردى قىزىل پاگونلۇق يىگىت.
— بىزنىڭ قوشۇنىمىزدىمۇ بىر نەپەر ئۇيغۇر قىزى بار، —
دىدى بەيخۇا يىگىتكە قاراپ، — ئىچكىرىدىن ئېلىپ كەلدۇق...
— ھە؟... نىمە؟... ئۇيغۇر قىزىنى ئىچكىرىدىن ئېلىپ
كەلدۇق دەمسىز؟
— ھەئە، ئۆزى قەشقەر قىزى، ئىسمى گۈيخۇا. بەكمۇ ئەقىل-
لىق، بەكمۇ چىرايلىق، — دىدى بەيخۇا.
— گۈيخۇا؟
— ھەئە، ئىسمى گۈيخۇا، — بۇ سۆز يىگىتكە بەكمۇ يېپ-
قىملىق ئاڭلاندى.
— ئۇ قىز ھازىر نەدە؟، — سورىدى ئۇ.
— ياتاقتا، قىزلارنىڭ قاتارىدا... — دىدى لى شۇيىڭ.
— ئۇ قىزنى بىر كۆرسەم بوپتىكەن، — دىدى
ئابدۇراخمان.
— بولىدۇ.
— قاچان؟
— ھازىر بارساقمۇ بولىدۇ، — دىدى لى شۇيىڭ. ئەھ-
ۋالنى باشلىقلارغا بىلدۈرۈپ قويۇپ، ئىككى قىز ئابدۇراخماننى
باشلاپ ئىلدام چىقىپ كەتتى.
ئۇلار كەلگەندە گۈيخۇا چېدىر دەرىزىسى تۈۋىدە ئولتۇرۇپ
ئاق دەپتەرگە خەنزۇچە ئىروگلىپلارنى ئىرماش - چىرماش
يېزىپ، دەرس تەكرارلىماقتا ئىدى.
— ساڭا ئاكا تېپىپ كەلدۇق، — دىدى ئىشىكتىن كىرىۋې-

تىپ بەيخۇا.

قايرىلىپ قارىغان قىز قىزىرىپ ۋە ھولۇقۇپ ئورنىدىن تىك تۇردى، لى شۇيىڭ كۈلۈپ:

— مۇشۇ قىز شۇ، — دىدى. ئۇلار كۆرۈشتى ۋە ئولتۇرۇشتى.

— ئۇيغۇر قىزىمۇ سىز؟ — سورىدى يىڭىت.

— ھەئە، — قىز جاۋاپ بەردى — دە، پوكاندەك قىزىرىپ كەتتى.

— ماۋۇلار سىزنى ئىچكىرىدىن تېپىۋېلىپ بىللە ئېلىپ كېلىۋاتىمىز دەيدۇ، راستمۇ؟

— راست، — دىدى قىزىمۇ ئۇيغۇرچىلاپ.

— ئۇ يەرلەرگە قانداقلارچە بېرىپ قالغانسىز؟

قىز ئۇيغۇرچىدا سەل قىيىنلىۋىدى، دەرھال تۇيغان يىڭىت:

— مەيلى خەنزۇچە سۆزلەۋېرىڭ، مەنمۇ خەنزۇچىنى بىلىمەن، — دىدى.

ئەمدى تۇتىدەك تىلغا كىرگەن قىز سەرگۈزەشتىنى بايان قىلىشقا باشلىدى. ئۇنىڭ ئوقۇغۇچىمىزغا مەلۇملۇق بولغان ئاجا-يىپ سەرگۈزەشتىلىرىنى ئاڭلاپ، ئاچچىق ئۇھ تارتقان يىڭىت ئاخىرىدا:

— سىزنىڭ ئۇيغۇرچە ئېتىڭىز نىمىدى؟ — دەپ سورىدى.

— گۈلقىز، — دىدى ئۇ.

— ھە؟ نىمە؟ گۈلقىز؟

— ئەسلى ئېتىم گۈلقىز ئىدى، — دىدى قىز مەيۋىسانە

بىر قىياپەتتە. بىر تۈرلۈك ئۇلۇغ — كىچىك تىنىدى.

— ئاتا — ئانىڭىز بارمىدى؟

— بار ئىدى.

— ئۇلارنىڭ ئاتلىرى نىمىدى؟

— دادامنىڭ ئېتى مۆمىناخۇن، ئانامنىڭ ئېتى ھەمراخان.

— ھە؟ نىمە؟ — يىگىتنىڭ كۆزلىرى كېڭىيىشكە،

تەنلىرى تىترەشكە باشلىدى. ئۇ ئۆزىنى زورغا تۇتۇپ يەنە دا-

ۋام قىلدى:

— ئاتا — ئانىڭىزنىڭ سىزدىن بۆلەك بولمىدۇ بارمىدى؟

قىز تىڭرىقاپ تۇرۇپ قالدى. «ياق» دېيىشكە تەييار بول-

دى — يۇ، يەنە توختىۋېلىپ ئاستا سۆزلىدى:

— بىر ئاكام بار ئىدى، مەن كىچىك چاغدا ئاكامنى ھۆ-

كۈمەت ئۈرۈمچىدە ئوقۇتىمىز دەپ ئېلىپ كەتكەن. كېيىن ئەسكەر-

لىككە تۇتۇلۇپ ئالتاي ئۇرۇشىدا ئۆلۈپ كەتكەن ئىكەن. ئاكامنىڭ

ئۆلۈم خەۋىرىنى ئاڭلىغاندىن كېيىن ئاتا — ئانام يىغلاپ قاخىلاپ

ئۇنىڭ نەزىرىنى قىلغان. ئۇندىن كېيىن مەن مۇنداق بولدۇم،

بىچارە ئانام نىمە بولىدىكىن، — قىز ئەمدى گەپ قىلالىدى. يى-

گىت مۇڭلۇق بىر ئاھاڭدا تىترەپ تۇرۇپ سورىدى:

— ئاڭلىڭىزنىڭ ئېتىنى بىلەمسىز؟ ئېتى نىمىدى؟

— ئاكامنىڭ ئېتىنى نىمىشكە بىلمەيدىكەنمەن؟ — دې-

دى قىز قىزىل پاگونلۇق يىگىتكە ياش تولغان كۆزلىرى بىلەن

تىكىلگىنىچە تىك تۇرۇپ. — ئاكامنىڭ ئېتى ئابدۇراخمان ئىدى.

— ئاھ... — دېدى يىگىت قاتتىق ۋاقىرىغان پېتى قىزنى باغرىغا

بېسىپ ھۆڭرەپ يىغلاشقا باشلىدى. باياتىن ئەجەپلىنىپ ئولتۇرغان

قىزلار تېخىمۇ ھەيران بولماقتا، تىڭرىقماقتا ئىدى. يىگىت ھۆڭرەپ

تۇرۇپ دېدى، — گۈللىرىڭىز سىڭلىم... سىڭلىم... ئاكاڭ ئابدۇراخمان مەن.

— ئاكا... — دەپ ئابدۇراخماننىڭ بويىغا گىرە سالدى

گۈلقىز.

گۈلقىز ھۇشىدىن كەتتى. ئاكىسى ۋە سەپداشلىرى ئۇنى قۇ-

چاقلاپ يۆلىۋالدى.

بۇرۇن بۇنداق ھالنى كىنو ۋە كىتاپلاردىلا كۆرگەن؛ ھېكا-

يە - چۆچەكلەردىلا ئاڭلىغان قىزلار ئەمدى بۇ ئەھۋال ئالدىدا

نەمە قىلارنى بىلمەي ھودۇقۇشماقتا ئىدى. بەيخۇا گۈلقىزنىڭ

مەڭزىگە مەڭزىنى يېقىپ، چاچلىرىنى سىلاپ ئۆپكىدەپ يىغلايتتى.

شۇنداق قىلىپ، يوغان چېدىر بىر ھازاغىچە يىغا - زارىنىڭ

مۇڭلۇق مۇھىتىغا ئايلىنىپ كەتتى. كېيىن ئۇلار ئابدۇراخمان بىر

لەن گۈلقىزنى قول - قولتۇقلىرىدىن تۇتقان پېتى باشلىقلار ئال

دىغا ئېلىپ كەتتى.



بەشىنچى باپ

ئەزىزانە قەشقەر

ئەشەننى ئاچ، جان ئانا،

ھۇساپەر بالىلارنىڭ كەلدى...

خەلق قوشىقى

I

قەشقەر قۇببىسىدە ناغىرىلار ياغرىماقتا. سامالار قە
 زىماقتا ئىدى. ئۇ يەردىكى قىزغىن كەيپىيات ھەممە
 يەردىكىدىن ئالاھىدە ئىدى. ھېيتكار مەيدانى - ھېيت
 مەيدانى، مەئشەت مەيدانىغا ئايلانغان ئىدى. مەي
 داننى بويلاپ ۋە ئارىلاپ تىزىلىپ كەتكەن ئەنجۈر، ئانار، ئۇ-
 زۇم، ئامۇت، شاپتۇل، قوغۇن - تاۋۇز ۋە باشقا تۈرلۈك تۈمەن

مىۋە - چىۋىلەرنىڭ پۇراقلىرى كۆڭۈللەرنى مەھلىيا قىلاتتى. قەش-
قەر كىشىلەرنىڭ روھى تەسەۋۋۇرىدىكى بېھىشتەكلا بىلىنەتتى.
دىمىسىمۇ بۇ شىرنىلىقلار قەشقەرنىڭ بېھىشى بولغان بەشكېرەم،
نەزەرباغ، قوغان، ئاۋات، يېڭىمۆستەڭ، ئاراباغ باغلىرىدىن
كەلتۈرۈلگەن بولۇپ، قەشقەرنىڭ قۇدرىتىنى، زىننىتىنى، ھۆسنى،
ھالاۋىتىنى نامايىش قىلاتتى.

قەشقەر ئۆزىگە ئازاتلىق ئېلىپ كەلگەن ئارمىيىنى ئۆزىنىڭ
ئەنە شۇنداق قىزغىن كەيپىياتى، قاينام تاشقىنلىغى، باياشاتلىق
غى ۋە بارلىغى بىلەن - ئۆزىگە خاس مەردانىلىغى بىلەن
كۈتۈۋالدى.

قەشقەر بالىلىرى ئابدۇراخمان بىلەن گۈلنار ئاخشامدىن
بۇيان ئانا شەھىرىنىڭ ساپ ھاۋاسىدىن باغرى قانغىدەك بەھىر-
مەن بولۇپ يۈرسەمۇ، لېكىن ئابدۇراخماننىڭ مەسئۇللىغى ئارامىنى
ئالدىراشلىققا چۆمدۈرۈپ باراتتى. ۋاڭ دەيچۈەن ۋە لى شۇيىڭلار-
نىڭ: ئوبدان ئورۇنلىشىۋالغاندىن كېيىن ئاندىن بىزمۇ بىللە چى-
قىمىز، مەخسۇس ماشىنا بىلەن ئېلىپ چىقىمىز، دېگەن مەسلى-
ھەتلىرىمۇ مۇۋاپىق كۆرۈلمەكتە ئىدى. شۇنىڭغا ئۈلشىپلا خەلق
نىڭ ئاممىۋى ھەرىكىتىنىڭ باشلىنىپ كېتىشى ئۇلارنىڭ ئىشىنى
يەنە كېچىكتۈردى. پۈتۈن قەشقەر ئاھالىسى چوقان سېلىپ ئۆزلى-
رىنىڭ گومىنداڭ جاللاتلىرى تەرىپىدىن تۇتۇپ كېتىلگەن كىشى-
لىرىنىڭ ئۆلۈك - تىرىگىنى سۈرۈشتۈرمەكتە ئىدى. ئاممىنىڭ ئار-
زۇسىغا ماسلاشقان ئارمىيە ئومۇمى سەپەرۋەرلىككە كەلدى. گو-
مىنداڭ قاراقچىلىرىنىڭ قان ئىچەر قاتىللىرى، ساقچى ژاندارم-
لىرى، جاسۇس پايلاقچى، ساتقۇن يالاقچىلىرى رېژىم ئاستىدا ئى-
دى. ئۇلارنىڭ ئارىسىدىكى ھەقىقەتنى چۈشىنىپ يەتكەنلەر، جىنا-

يەتلىرىگە توۋا قىلىپ خەلق تەرىپىگە ئۆتكەنلەر، ئادالەت ئالدىدا
باش ئىگىپ، قىلمىش - ئەتمىشلىرىنى ئاشكارىلىماقتا ئىدى.
ئازاتلىق ئارمىيە ۋە 13 - دىۋىزىيە خەلق ئاممىسى بىلەن
ئۆملىشىپ، گومىنداڭ جاللاتلىرىنىڭ ئادەم ئۆلتۈرىدىغان قۇشغا -
نىلىرىنى، جەسەت ئازگاللىرىنى، زىندانلىرىنى تەشكىللىك ھالدا
بىر تەرەپ قىلماقتا ئىدى. ئاقبۇەتتە 60 تاۋۇتقا قاچىلانغان جە -
سەت ئۇستىخانلىرى ھېيتكار مەيدانىغا كەلتۈرۈلۈپ، ماتەم
مۇراسىمى ئۆتكۈزۈلدى. ئاپپاق يوپۇقلار يېپىلغان قاتار تاۋۇتلار -
نى يىغا - زارە بىلەن ئېلىپ ماڭغاندا قەشقەر شەھىرى گويماكى
چەكسىز بىر ماتەم مۇھىتىغا ئايلانغان ئىدى.

II

شەھەر كوچىلىرى ۋە ھېيتكار مەيدانى ھەيۋەتلىك ۋە سۈرلۈك
بىر ئەتىگەننى كۆردى. كوچىلاردا ۋە دوخمۇش - دوخمۇشلاردا مىك
لى ئارمىيە جەڭچىلىرى بىلەن ئازاتلىق ئارمىيە جەڭگىۋارلىرى
ئارىلاشما ھالدا قاتار - قاتار قاراۋۇلغا تۇرغان ئىدى. پاكىز سۈ -
پۈرۈپ، سۇ سېپىلگەن كوچىلاردىكى كۈن نۇرىنى كەچكەن كىشىلەر
كالمونىسى ھېيتكار مەيدانىغا قاراپ ئېقىشقا باشلىدى ۋە كۆپ
ئۆتمەيلا مەيداننى ئادەملەر قاينىمىغا ئايلاندۇردى. ئاڭغىچە سەھ
نىمۇ جانلىنىپ، مىكرافوندىن جامائەتنى تەرتىپكە چاقىرغان ئا -
ۋاز ئاڭلاندى. شۇ ئەسنادا ماشىنىلار گۈكۈرەپ ئويۇر - توپۇر
باشلاندى. ماشىنىدا بىر تۈركۈم قانخور جىنايەتچىلەر قاتتىق نا -
زارەت ئاستىدا مەيدانغا كەلتۈرۈلگەن ئىدى.

تۈنۈگۈن خەلقنىڭ بېشىدا قانلىق قىلىچ ئويناقتان جاللات
لار بۈگۈن خەلق ئاممىسىنىڭ ئالدىدا شەرمەندىلەرچە شۈمشۈرەپ،
تەتۈرۈشۈپ تۇراتتى. ئەمگەكچى خەلقنىڭ غەزەپ - نەپرەتى ئۇ
ئەبلەخلەرنى لەنەت ئاستىدا قالدۇرماقتا ئىدى. ئادالەت سوتى
گومىنداڭنىڭ قانخور، قاتىل، جاللاتلىرىدىن 54 نەپەر باش جە
نايەتچىگە ھۆكۈم ئېلان قىلدى. بۇنى كۆرگەن خەلق ئاممىسى چىن
كۆڭلىدىن ياڭرىتىپ «ياشىسۇن ئازاتلىق» دەپ تەكرار - تەكرار
توۋلاشتى.

III

كونىشەھەردىن غۇيۇلداپ چىقىپ كەلگەن ئىككى ماشىنا
ئەتراپلىرى باغ - باراقسان بىر مەھەللىنىڭ ئوتتۇرىسىدىكى كى
چىك كوچىنىڭ ئاغزىدا توختىدى. ئۇنىڭدىن چۈشكەن «ئاجايىپ
ئەسكەرلەر» نى كۆرۈشى بىلەن بالىلار پىڭىلداپ قاچماقتا، چوڭلار
تېڭىرقاپ، نېرىدا تۇرۇپ ئەيمىنىپ قاراشماقتا ئىدى. ئابدۇ-
راخمانغا يانداشقان گۈلقىز يەنە ئىككى ئوفىتسېر ۋاڭ دەيچۈەن،
لى شۇيىڭ، بەيخۇا ۋە ئاپاراتلىرىنى ئاسقان مۇخبىرلار ئا-
شۇ كىچىك كوچىنى كۆزلەپ ماڭدى. بۇ چاغدا شۇ كوچىدىن تەڭنە
كۆتىرىپ كېلىۋاتقان ئىگىز بويلۇق، يالىڭايىق ئايال «بۇ ئاجايىپ
ئەسكەرلەر» نى كۆرۈپلا ھولۇقۇپ كېتىپ ماڭالمى، يا قاچالمى
تۇرۇپ قالدى. ئاڭغىچە بۇ ئايالنى تونۇپ ئۈلگۈرگەن گۈلقىز:
— پاتەم ئاچا، — دەپ يىغا باشلىۋىدى، چىشىز ئاغ

زى كامادەك ئېچىلىپ داڭ قېتىپ قالغان پاتەمخان:

— ۋاي ... جان ... — دەپ ئاۋازىنىڭ بېرىنچە ۋاقىراپ توپىلىق يولغا ئۆزىنى تاشلىغان پېتى ئىككى پۈتمىنى ئۇزۇن سو-زۇپ ئولتۇرۇپلا قالدى. ئۇنىڭ قولتۇغىدىكى تەڭنە داراڭىدا چۈ-شۈپ كەتتى. ئۇ، بارلىق ئاۋازى بىلەن زارلاپ، نىمىلەرنىدۇ دەپ، قاڭغىر - قاخشاپ يىغلىماقتا ئىدى. ئاڭغىچە گۈلنىز كېلىپ ئۇنىڭ بويىغا ئېسىلدى. ھىلىغىچە يىغا - زارە بىلەن بولۇپ كەتكەن پا-تەمخان ئابدۇراخماننى تونۇپلا نالە - پەرياتنىڭ چوڭىنى باش-لىدى. يىغا - زارنى ئاڭلىغان كىشىلەر تەرەپ - تەرەپتىن يۈ-گۈرۈشۈپ كېلىۋاتاتتى. كۆپچىلىكنىڭ ئالدىدا، ئىككى بالىنىڭ ئارىسىدا ماڭغان پاتەمخان ئۇنلۇك يىغلاپ باراتتى؛

— ھەمرا ئاچا ... ھەمرا ئاچا ... قايدىسەن؟ ئامراق بالىلىرىڭ ئاخىرەتتىن قايتىپ كېلىپتۇ ... ئاھ، ھىسرەت ... ئاھ، نادامەت ...

ئاۋازىدا پاتەمخان بىلەن گۈلنىز ئاتا - ئانىسىنىڭ ئاللىبۇرۇن داغۇ ھەسرەتتە ئۆلۈپ كەتكىنىنى ئاڭلاپ ئاۋازىنىڭ بېرىنچە ھۆڭ-رەپ يىغلاشقا باشلىدى. شۇنىڭ بىلەن يېڭىۋاشتىن ھازا ئېچىل-دى. بىر ھازاغىچە يىغا - زارە توختىمىدى. تۇققان، تونۇشلار تە-رەپ - تەرەپتىن دۈۋۈرەپ كەلمەكتە ئىدى.

پاتەمخاننىڭ قوش تۇۋرۇكلۇك چوڭ ئايۋىنى ئادەمگە لىق تولدى. كەڭ ئەنلىك داستىخان سېلىنىپ، مېۋە - چەۋىلەر، قايماق چايلار قۇيۇلدى. ئۇلار قىزغىن پاراڭلىشىپ، چاي ئىچىۋاتقاندا دەرۋازىدىنلا يىغلاپ كىرگەن چوكانىڭ زىل ئاۋازى ھەممىنى ھەيران قالدۇردى.

— ئارزۇگۈل كەلدى ... ئارزۇگۈل ... — دېيىشتى.
ئارزۇگۈلنىڭ قۇچىغىدا بالا بار ئىدى. ئۇ ئۇخچۇپ كىرگەن

نېچە ئابدۇراخماننىڭ ئالدىغا تاشلىنىپ تازا يىغلىدى. ئابدۇراخ
مان، ئارزۇگۈلنىڭ چاچلىرىنى سىلاپ تۇرۇپ چىكىلىرىگە يامغۇر-
دەك ياشلىرىنى ئاققۇزماقتا ئىدى. ئارزۇگۈل ئارقىدىنلا گۈلغىزغا
ئۆزىنى ئاتتى.

ئايەتلەر ۋە سەۋرى - تەسەللىلەر بىلەن يىغما - زارە
پەسلىدى. پاراڭلار داۋام قىلماقتا ئىدى. ئابدۇراخمان ئارزۇ-
گۈلگە قاراپ:

— سىزنىڭ بالىڭىزمۇ؟ — دەپ سورىدى.

— «سىز...» دىگەننى ئاڭلاش بىلەن لاپىدا قىزارغان ئار-

زۇگۈل بوش ئاۋازدا:

— ھەئە... — دىدى - دە، ئاستا ئىگىلىپ يەرگە

قارىۋالدى.

— ئارزۇگۈل، ئوغللىڭىز ئەجەپ چىرايلىق ئىكەنغۇ، ئىبتى

نېمە؟

—

پۇرسەتكە پاتەمخان پەرۋانە بولدى. ئۇ:

— ئىبتى ئابدۇراخمان، — دەپ جاۋاب بەردى. بۇ چاغ

دا ئارزۇگۈل ئىگىلىگەن بېشىنى كۆتەرمەستىن كۆك كىگىزنىڭ تۈ-

كىنى يۇلۇپ، بۇرنىنى مېشىلدېتىپ يىغلاپ ئولتۇراتتى. ئارىغا سىر

ئاز جىملىق چۆكتى، ئابدۇراخمان بالىنى قولىغا ئالدى. ئۇ بالى-

نىڭ پىشانىسىگە سۆيۈپ ۋە ئۆزىدىن نېرى تۇتۇپ بۇ ئوماق ئو-

غۇلغا زوق بىلەن قارىماقتا ئىدى. ئارزۇگۈل بولسا، يەرتىڭىدىن

بۇ ھالغا كۆز تاشلىغاچ ئېسە دەپ يىغلايتتى.

پاتەمخان تاماققا تۇتۇش قىلدى. بۇ ئارىدىكى پۇرسەت

داۋامدا ئابدۇراخمان سەپداشلىرى بىلەن سۈرەتكە چۈشۈۋېلىشنى

پىلانلىدى - دە، مەقسىدىنى مەلۇم قىلىپ ئۇلارنى باشلاپ سىرتقا ماڭدى.
ئابدۇراخمان بىلەن گۈلچىزنىڭ تۇغۇلغان ئەيى - بىزگە
تونۇش ئۈچۈنلىك ھويلا ھازىر پۈتۈنلەي خانىۋەيران ھالەتتە، كونا
كېسەكلەر دۆۋىسى ئاستىدا مۇڭلىنىپ ياتاتتى. بۇ ئىسپاتتىن
پەقەتلا مەشرىق تەرەپتىكى مورىسى بار بىر تاملا ئۆرۈلمەي قال-
غان ئىدى. ئابدۇراخمان ئاتا - ئانىسىدىن ئىزنامە بولۇپ قالغان
ئەنە شۇ مۇڭلۇق مورىنى دېكراتسىيە قىلغان ھالدا سەپداشلىرى
بىلەن قاتار تۇردى. ئۇنىڭ سول تەرىپىگە گۈلچىز بىلەن ئار-
زۇگۈل ۋە باشقا قىزلار، ئوڭ تەرىپىگە بولسا، ۋاڭ دەيچۈەن ۋە
باشقا ئوفتسىپەرلەر تىزىلغان ئىدى. كۆڭۈل ئىكرانىدا رەيھاننىڭ
چىلۋىسى ۋە ئەتىلا خەت يېزىشنىڭ ئارزۇسى ئۇرغۇيتتى. ئابدۇ-
راخماننىڭ باغرىدا بولسا، ئارزۇگۈلنىڭ بالىسى كىچىك ئابدۇ-
راخمان ۋىلىقلاپ كۈلۈپ تۇراتتى.

ئاپاراتنىڭ ئۆتكۈر كۆزى سەپنىڭ چېتىدىكى ئاددى بىر ئا-
دەمنىمۇ ئۆز ئوبرازى تەركىۋىگە سىغدۇرۇپ كېتىشكە تىرىشماقتا
ئىدى. ئۇ، ئاددىلا ئادەم مۇشۇ ۋەقەلەرنىڭ كاتىۋى، مۇشۇ كىتاپ-
نىڭ مۇئەللىپى ئىدى.

خاتىمە

1954 - يىلى، ھەربىدىن كەسپ ئالمىشىپ ئۈرۈمچىدە
مەتبۇئات ساھىسىدە ئىشلەۋاتقان كۈنلىرىمدە، خەلق ئازاتلىق
ئارمىيىسى ئازات قىلىپ ئىچكىرىدىن ئېلىپ كەلگەن بىر ئۇيغۇر
بالىسىنىڭ «شىنجاڭ ئۆلكىلىك كادىرلار مەكتىۋى» دە ئوقۇۋاتقان

لىغىنى ئاڭلاپ، ئۇنى ئىزلەپ باردىم. 19 ياشلاردىكى بۇ بالا
ئۇيغۇرچىنى ئەمدىلەتەن ئۈگىنىۋاتقان ئىكەن. خەنزۇچىنى بولسا
بەكمۇ راۋان سۆزلەيدىكەن. شۇڭا ئۇنىڭ بىلەن تەرجىمان ئارقى-
لىق سۆزلىشىشكە توغرا كەلدى. ئابدۇكېرىم ئەبەيدۇللايوپ (كېيىن-
كى چاغلاردا پارتىيە مەكتىۋىنىڭ تەرجىمانى) ئارقىلىق ئۇنىڭ
بىلەن يېرىم كۈن سۆھبەتلەشتىم. بۇ چېچەن بالا گومىنداڭ ئوفتسىبىرى
تەرىپىدىن ئوغرىلىنىپ ئىچكىرىگە ئېلىپ كېتىلگەن ئېچىنىشلىق
سەرگۈزەشتىدىن خېلى نەرسىلەرنى سۆزلەپ بەردى.
شۇ يىلى، قەشقەرگە بارغىنىمدا، بىر ساماۋارخانىدا،
مويىسىپىت بىر ئادەم بىلەن مۇڭدېشىپ قالدىم. ئۇ ئادەم سودا،
سايىھەت قىلىپ، يەنە بىر سەپەردىشى بىلەن بىللە ياۋروپاغا بار-
غان ئىكەن. ئۇلار ياۋروپا شەھەرلىرىنىڭ بىرىدە سەيلە قىلىپ
يۈرگىنىدە، ئۆزلىرىنىڭ مىللى بەلگىسى سۈپىتىدە باشلىرىغا چىمەن
دوپپا كىيىۋالدىكەن. بىر يەردىن ئۆتۈپ كېتىپ بارسا بىرمۇنچە
بالىلار «توپ ئويناۋاتقان» ئىكەن. ئۇلار بالىلارنىڭ ئويۇنىنى
كۆرۈپ بىر دەم تۇرۇپتۇ. شۇ چاغدا توپ ئويناۋاتقانلار ئىچىدىن 5
بالا ئايرىلىپ چىقىپ، تۆمۈر رىشاتكىغا يېقىن كېلىپ بۇلارغا
قاراپ بىرنىمىلەرنى دېيىشكىلى تۇرۇپتۇ. خۇدۇكسىرىگەن بۇ
كىشىلەر كېتىپ قېلىپتۇ. ئەمما ئاۋۇ بەش بالا ئۇلارنىڭ كەينىگە
چۈشۈپ، قارا - كۆرە مېڭىپتۇ. ئۇلارنى ئېزىقتۇرۇش ئۈچۈن بۇ 2
كىشى رىستورانغا كىرىپ كېتىپتۇ. ھىلىقى بالىلارمۇ ئۇلارنىڭ
ئارقىسىدىن كىرىپ، بۇ كىشىلەرگە يانداش خانىدا ئولتۇرۇپتۇ - دە،
ئاستا سۆزلەشكە باشلاپتۇ: «ئاكىلار، سىلەر ئۇيغۇر ئوخشاشسىلەر،
بىزمۇ ئۇيغۇر، باشقىلارغا بىلدۈرمەسلىك ئۈچۈن ئۆز تەرەپلىرىمىزگە
قاپ، ئولتۇرۇپ سۆزلىشەيلى!»، - دەپتۇ. «بىز قەشقەر، يەركەن،

خوتەنلەردىن شەۋىتلەر ئوغرىلاپ كەلگەن 15 نەپەر ئۇيغۇر بالى-
لىرى بىز. ئارىمىزدا ئالتە قىزمۇ بار. بىزگە ناسارالار ئۆز دىنلىرى-
نى ئۈگىتىۋاتىدۇ. بىز ئۆز يۇرتلىرىمىزغا بارغاندا ناسارا دىنىنى
ئۈگەتكۈچى بولىدىكەنمىز»

1943 - يىلى قىشتا، ئالتاينىڭ مەركىزى سارسۇمبە شەھىرىدە
بىر ھەربىي يىگىت بىلەن مۆزلىشىپ قالغان ئىدىم. ئۇ ئۆزىنىڭ
قەشقەر بەشكېرەم ئاۋاتتىن ئىكەنلىكى، «ئوقۇغۇچى-قوبۇل
قىلىش ئېلانى»غا ئالدىنىپ، ساختا سىياسەتنىڭ دامىغا چۈشۈپ،
ئەسكەرلىككە تۇتۇلۇپ كەلگەنلىكىنى ئېيتىپ بەرگەن ئىدى.
ئەسەردىكى ئادەم ئۈستىمخانىلىرى بىلەن تولغان ئالتاي تاغلىرى-
نىڭ ساي - جىراللىرىنى بولسا، مەن ئۆز كۆزۈم بىلەن كۆرگەن
ئىدىم.

دىمەككى، ئازاتلىق ئارمىيە ئازات قىلىپ، ئىچكىرىدىن
ئېلىپ كەلگەن ئاشۇ ئۇيغۇر بالىسىنىڭ ئېچىنىشلىق سەرگۈزەشتىلىرى
مېنىڭ بۇ ۋەقەلەرنى سەپكە تۇرغۇزۇشۇمغا ئاساس بولدى. شۇ
ئاساستا مەن بۇ روماننىڭ دەسلەپكى جازىسىنى تىكلەنگەن بولدۇم.
ئەشەنچىم كامىلىكى، دوستلارنىڭ مەسلىھەت - مەدەتلىرى ۋە تەن-
قىمت، پىكىرلىرى ئاساسىدا بۇ روماننى تېخىمۇ ۋايىغا يەتكۈزۈشتىن
ئۈمىتۋارمەن.

1977 - يىلى. شىنخو - خاڭگۇڭ

1982 - يىلى. ئۈرۈمچى

从阴间来的人（维吾尔文）

吐尔地·沙木沙克著

编辑：艾拜都拉 责任编辑：贺加克

新疆青年出版社出版（乌鲁木齐市建设路九号）

新疆新华书店发行 新疆八一印刷厂印刷

850×1168毫米 32开本 14.5印张

1985年7月第1版 1985年7月第1次印刷

印数：1——60,000

统一书号：M10124·145 定价：1.50元

مۇقاۋا ۋە قىستۇرما رەسىملىرىنى
مەمەت ئايۇپ ئىشلىگەن



نومۇرى: M10124-145

تەھرىرى: 1 نۆۋەت 50 بۆلۈك

